

උපසම්පදා ශීලය

(හයවන මුද්‍රණය)

මහාචාර්ය

ජේ. ජයවර්ධන විමල

(සාහිත්‍ය චක්‍රවර්ති, පණ්ඩිත, ප්‍රචලිත විශාරද,
අමරපුර මහා මහෝපාධ්‍යාය ශාසන ශෝභන, ශ්‍රී සද්ධර්ම ශිෂ්‍යෝමණි)
මහානායක ස්වාමිපාදයන් වහන්සේ විසින්
සම්පාදිතයි.

ප්‍රකාශනය:

ශ්‍රී චන්ද්‍රවිමල ධර්මපුස්තක සංරක්ෂණ මණ්ඩලය

ශ්‍රී විනයාලංකාරාරාමය, පොකුණුවිට.

දුරකථනය : 034-2263958

ෆැක්ස් : 034-2265251

දහම් පොත් සංරක්ෂණ මණ්ඩලයෙන් ප්‍රකාශිත
රේරුකානේ නාහිමියන්ගේ පොත් සහ වෙනත් පොත්

විනය ග්‍රන්ථ

- ශාසනාවතරණය
- විනය කර්ම පොත
- උපසම්පදා ශීලය
- උභය ප්‍රාතිමෝක්ෂය (අනුවාද සහිත)

අභිධර්ම ග්‍රන්ථ

- අභිධර්ම මාර්ගය
- අභිධර්මයේ මූලික කරුණු
- පට්ඨාන මහා ප්‍රකරණ සත්තය
- අනුවාද සහිත අභිධර්මාර්ථ සංග්‍රහය

භාවනා ග්‍රන්ථ

- විදර්ශනා භාවනා ක්‍රමය
- පෞරාණික සතිපට්ඨාන භාවනා ක්‍රමය
- වත්කාලීසාකාර මහා විපස්සනා භාවනාව
- සතිපට්ඨාන භාවනා විවේචනය හා වෙනත් කෘති

ධර්ම ග්‍රන්ථ

- චතුරායඝී සත්‍යය
- පාරමීතා ප්‍රකරණය
- බෝධිපාක්ෂික ධර්ම විස්තරය
- පටිච්ච සමුප්පාද විවරණය
- ධර්ම විනිශ්චය
- බෞද්ධයාගේ අත් පොත
- මංගල ධර්ම විස්තරය
- පුණෝපදේශය
- සුවිසි මහා ගුණය
- පොහොය දිනය
- කෙලෙස් එක්දහස් පන්සියය
- වඤ්චක ධර්ම හා විත්තෝපක්ෂේශ ධර්ම
- බුද්ධනීති සංග්‍රහය
- නිවාණ විනිශ්චය හා පුනරුප්පත්ති ක්‍රමය
- බෝධි පූජාව
- Four Noble Truths (චතුරායඝී සත්‍යය පරිවර්තනය.)

වෙනත්

- මෙකල නිවුණු ඇත්තෝ
- (නාහිමී චරිත චිත හා අනුමෙවෙනි දම් දෙසුම් 15 ක්.)
- සුරාධුර්තය හෙවත් මද්‍යලෝලය (වෛද්‍ය නීල් කෙසල් - පරිවර්තන)
- බුදුසසුන පුබුදු කළ ශ්‍රී ලංකා ශ්වේපීන් නිකාය සියවස (ශාස්ත්‍රීය සමරු කලාපය)

විමසිමි :- ගරු ලේකම්

- ශ්‍රී වන්දවීමල ධර්ම පුස්තක සංරක්ෂණ මණ්ඩලය,
- ශ්‍රී විනයාලංකාරාරාමය, පොකුණුවිට.

දුරකථනය : 034-2263958, (2263979) ෆැක්ස් : 034-2265251

ලේකම්ගේ සටහන්...

බුදු සමයේ එන විනය පිටකය: ව්‍යවස්ථා, අණපනත්, ප්‍රඥප්ති හා ආචාර ධර්ම යන සියල්ලෙහි එන ගති ලක්ෂණ කැට්ටුණු ධර්ම කොට්ඨාශයකි. එහි නිවැරදිව හැසිරෙන තැනැත්තා ලෝකයේ ඉහළම දැනුම ලබයි. එම විදර්ශනාව ලැබීම සඳහා කැපවී කටයුතු කරන්නෝ සංඝ රත්නය යි හඳුන්වන අතර, උන්වහන්සේලාට උපකාර වෙමින් පහසු පරිදි විදසුන් ලබන්නට උත්සාහ කරන්නෝ උපාසක - උපාසිකා නම් වෙති

විනය නීති හික්ෂු - හික්ෂුණි උභය සංඝයා උදෙසා වදළ ද, ඉන් සමහර කොටස් ක්‍රියාත්මක වීමේදී ගිහියා සම්පූර්ණයෙන් එහි වගකීමෙන් මිදුණේ නොවේ. වෙනත් ආගම් වල නිෂ්ඨාව හා ජීවන ක්‍රමය අනුව එම පූජකවරුන් කරන සමාජ සේවය දෙස බලා පත්සලෙන් ගමට ලැබෙන ලැබෙන දේ මදි යයි විවේචනය කරන්නෝ මේ වගකීම් තේරුම් නො ගත් පුද්ගලයෝ ය. ප්‍රඥාවත් ගිහියකු විසින් හික්ෂුන් වහන්සේ සිල්වත් කිරීම සඳහා කළ හැකි මෙහෙය විශාලය. ගිහි හවතුන්ද විචාරාත්මකව විනය පිළිබඳව දත යුත්තේ මේ නිසා ය.

සමස්තයක් ලෙස ගත් කල නූතන නවක හික්ෂුන් වහන්සේ විනය දැනුමෙන් දුප්පත් ය. ඒ නිසා ම හැසිරීමෙන් පිරිහී ඇති බව සැබෑය. එසේ වීමට ගිහියා මේ දැනුමෙන් ඇත්වීමත් අධ්‍යාපන ප්‍රතිපත්ති ආදිය ඒ අනුව නො සැකසීමත් හේතු විය. නොදැනුවත් වූ දෙපිරිස ම එක් වී බුදු සසුනෙන් ගත හැකි ප්‍රයෝජන යටපත් කර ක්‍රියා කරති. තමතුන් නො පිරිහෙමින් සසුනේ පිරිහීමත් වළක්වන්නට නම් කෝසල සංයුක්තයේ එන පරිදි ගිහියා විසින් හික්ෂුන් වහන්සේ පරිස්සමෙන් ඇසුරු කළ යුතු ය. සර්පයා, ගින්න හා රජුන් ඇසුරු කරන්නාක් මෙන් ප්‍රවේසම් සහගත නොවූයේ නම් ඒ ඇසුර රටට ම අයහපත් ප්‍රතිඵල උදා කරයි.

සිල්වත් නොවන හික්ෂුන් වහන්සේ ගිහියාගෙන් ලබන ප්‍රත්‍ය පහසුව කොතරම් මානසික වධයකින් ඉවසන්නේ ද යන්න අග්ගික්-
 ඛන්ධෝපම සුත්‍රාදියෙන් ප්‍රකට වේ. මේ නිසා බුදු සසුනේ තමන්
 හැසිරිය යුතු ආකාරය හික්ෂුන් වහන්සේ විසින් දත යුතු ම ය. තමන්
 ඇසුරු කරන ගිහියා අපායගාමී නොවීම පිණිස යහමගෙහි
 යෙදවීමේ වගකීම හික්ෂුන් වහන්සේ සතුය. හික්ෂුන්වය ආරක්‍ෂා
 කර ගෙන ඒ කාර්යයෙහි යෙදීමට නම් නිරවුල් විනයදැනුමක් අවශ්‍ය
 වේ. අපේ රටේදී 'සිංහල කම' ගොඩනැගුණේ බෞද්ධ ආභාෂයෙන්
 නිසා දෙපිරිසම විනය දැනුමෙන් පෝෂණය වීම සිංහලකමක්,
 බෞද්ධ කමක් ආරක්‍ෂා කර ගැනීමට ද හේතු වෙයි.

දීර්ඝ වශයෙන් සාකච්ඡා කිරීමට ඉඩ නැති නමුත් බුද්ධ විනය
 අනුව අනුකූලදැයි සලකා බැලිය යුතු ප්‍රවණතා කීපයක් ම අද ලංකා
 ශාසන ඉතිහාසයේ සටහන් වී ඇත.

1. ජාත්‍යන්තර බෞද්ධ සංවිධානයන්හි සාකච්ඡා කළැයි ප්‍රකාශ වූ 'හික්ෂුණි ශාසනය' ලොව පුරා ඇති කිරීමේ උනන්දුව හා හොර රහසේ මෙන් එය ලක්දිව පිහිටුවීම.
2. විදේශ ධර්ම ප්‍රචාරය නමින් සිවුරේ මුවාචෙන් විදේශ ගත වන්නන්, එතෙර ශුද්ධාව භෞතික වස්තු වශයෙන් ආනයනය කරන්නන්, හා ඔවුන්ගේ ක්‍රියා කලාපය.
3. දේවාලයන්හි ස්තෝත්‍ර ගායනා, පඬුරු රැස් කිරීම හා නව ඇදහිලි ප්‍රචලිත කරමින් සිටින සමහර හික්ෂුන් වහන්සේලා ගේ ක්‍රියාකලාපය.
4. පත්සල, නොනිමෙන ගොඩනැගිලි කර්මාන්තයක් බවට පත්වී ඇතැයි ගිහියා තුළ ඇති ආකල්ප හා හර- සුන් පූජා විධි මගින් ගිහියා ආකර්ෂණය කර ගන්නට ගන්නා උත්සාහය සහ බෞද්ධ දර්ශනය ක්‍රමයෙන් දුරස්ථ වීම.
5. තමන් නිරත විය යුතු විදර්ශනා මග බොහෝ සේ ගිහියාට උගන් වන, තමන් ආධ්‍යාත්මිකව දියුණු නොවූ හික්ෂුන් වහන්සේලාගේ භාවනා මධ්‍යස්ථාන ප්‍රචලිත වීම.
6. තම සිසුන්ට මූලික ආගමික අධ්‍යාපනයක් දීමට අලස වැඩිහිටි හික්ෂුන් වහන්සේලා එය පිරිවෙනට පැවරීම හා ඒවායේ ක්‍රියා කලාපය.

- 7. පරීක්ෂණ හා නිරීක්ෂණ මත ගොඩනැගෙන විද්‍යාව මුල් තත්හි තබා ගෙන සියල්ලෙන් නිදහස් වීම සොයන මුද්‍රසමයේ ඉගැන්වීම් ඊට අනුකූල දැයි සැසඳීම.
- 8. සංඝ සංස්ථාව පරිහානියට ලක් කර දේශපාලන වාසි සොයන හික්ෂුන් වහන්සේ ම තම පැවැත්ම පිණිස ඉහළින් සලකන නායක හික්ෂුන් වහන්සේලාගේ ක්‍රියා කලාප හා දේශපාලන හික්ෂුන් වහන්සේලාගේ ක්‍රියා කලාපය.

මෙවැනි බොහෝ කරුණු නිසා හික්ෂුන් වහන්සේ හා "වැදගත් බෞද්ධයා" ගේ ක්‍රියා කලාපය පරිහාසයට ලක් කරන විරෝධාකල්ප ගී රාශියක් අද ජනප්‍රියව පවතී. ඒ ඇසුරින් ශ්‍රද්ධා හීන සිංහල බෞද්ධ පරපුරක් බිහිවීම වැලැක්විය නො හැකිය. මාතව හිමිකම් වැටට මුවාවී රජයත්, සියල්ල අනිත්‍යයි සිතා විනය ගරුක මහා සංඝරත්නය හා බෞද්ධ සංවිධානත් නිසොල්මන්ව සිටියොත් කුමක් වේද?

මේ නො දැනුමට පිළියම් ලෙස රේරුකානේ වන්දවීමල නාහිමියන් විනය පිටකයේ දහ යුතු කරුණු කැටි කොට ලියූ දහම් පොත් පෙල නො කඩවා පවත්වාගෙන යන්නට අපි උත්සාහ කරමු. සමාජය යන අතේ යන හික්ෂුන් වහන්සේලා නොව අද අපට අවශ්‍ය වන්නේ එය නිවැරදි කරන පිරිසකි. තවමත් එය උත්වහන්සේලාට කළ හැකි (සිවුරෙහි) ශක්තිය හීන වී නැත.

පොතක පිටපත් අවසන් වන්නට මත්තෙන් කෙසේ හෝ එය සම්පූර්ණ කරන්නට අප මෙහෙයවන ගරු සභාපති, පූජ්‍ය කිරිමරුවේ ධම්මානන්ද හිමිපාණන්ටත්. අදල සංවිධාන කටයුතු වලදී නිබඳ සහාය වන විහාරස්ථ හිමිපාණන් වහන්සේලාටත්, පෙර මුද්‍රණයේ සෝදුපත් සැසඳීමට සහාය වූ දයාවතී අබේසිංහ මහත්මිය, පුජා පොල්පිටිය මෙනවිය හා විශ්‍රාමලත් විදුහල්පති හරිස්වන්ද සිරිවධන මහතාටත්, මුද්‍රණ කටයුතු ඉටුකළ සිකුරු පොත් ප්‍රකාශකයෝ හි ගිහාන් අනුරංග ජයවර්ධන මහතා ඇතුළු කාර්ය මණ්ඩලයටත්, සංශෝධිත පරිගණක සටහන් යෙදූ හොරණ රු-මායා ග්‍රැෆික්ස් හි සාලිය ජයකොඩි මහතාටත්, නිරන්තරව අනුග්‍රහය දක්වන සැදහැවත් පාඨක භවතුන්ටත් ශාසනයේ පැවැත්මට රුකුල් දෙන මේ පොත මුද්‍රණයේදී එය සිහිකරමින් ම පින්දෙමු.

හිසරණ සරණයි!

සී. තනිප්පුලි ආරච්චි
 ගරු ලේකම්
 ශ්‍රී වන්දවීමල ධර්මප්‍රස්තක
 සංරක්ෂණ මණ්ඩලය

2008 සැප්තැම්බර් 01 වන දින
 පොකුණුවිට දීය.

අධ්‍යයන සංකේත නිරූපණය.

- මහා - මහාවග්ග පාළි - බුද්ධජයන්ති සංස්කරණය.
- චූළ - චූළවග්ග පාළි - සිරිපාද ත්‍රිපිටක ග්‍රන්ථ මාලා.
- පාරා - පාරාජිකා පාළි - බෙන්තොට සද්ධාතිස්ස සංස්කරණය,
(1924)
- පාවි - පාවිත්තිය පාළි - බෙන්තොට සද්ධාතිස්ස සංස්කරණය,
(1926)
- විමති - විමතිවිනෝදනී ටීකා - බේරතුඩුවේ ධම්මාධාර සංශෝධ-
නය, (1935)
- පරිවා - පරිවාර පාළි - සිරිපාද ත්‍රිපිටක ග්‍රන්ථ මාලා.
- සාරත්ථ - සාරත්ථදීපනී ටීකාව - බුරුම පොත.
- ස. පා. - සමන්තපාසාදිකා - හේවාචිතාරණ සංස්කරණය.
- දී. ටි. - දීඝනිකාය අට්ඨකථා - හේවාචිතාරණ සංස්කරණය.
- ම.ටි. - මජ්ඣිමනිකාය අට්ඨකථා - හේවාචිතාරණ සංස්-
කරණය.
- සං.ටි. - සංයුක්තනිකාය අට්ඨකථා - හේවාචිතාරණ සංස්-
කරණය.
- ජා. ටි. - ජාතකට්ඨ කථා - හේවාචිතාරණ සංස්කරණය.
- විභ. - විභංග පාළි - සිරිපාද ත්‍රිපිටක ග්‍රන්ථ මාලා.
- වි. විනි. - විනය විනිශ්චය - පොල්වත්තේ බුද්ධදත්ත නායක හිමි.
- ශාසනා - ශාසනාවතරණය - රේරුකානේ චන්දවිමල නාහිමි
- විනය. - විනයකර්ම පොත - රේරුකානේ චන්දවිමල නා හිමි
- බුද්ද. - බුද්දසික්ඛා - හරුමල්ගොඩ සුමංගල සංශෝධනය,
(1921)

පටුන

	පිට
ප්‍රස්තාවනාව	17
උපසම්පදාව	29
උපසම්පද ප්‍රභේද	29
ප්‍රථම පාරාජිකාව	32
සිකපද දෙවර්ගය	34
අයථා මෛත්‍ර්‍යය පිළිබඳ පාළිපාඨ	34
ද්විතීය පාරාජිකාව	37
පස්විසි අවභාරය	39
නානාභණ්ඩ පඤ්චකය	40
ඒකභණ්ඩ පඤ්චකය	43
සාහත්වික පඤ්චකය	43
පුබ්බපයෝග පඤ්චකය	47
ථෙය්‍යාවභාර පඤ්චකය	49
විශේෂ කරුණු	53
ආපත්ති අනාපත්ති විධිය	54
ආපත්ති විනිශ්චය	54
ආපත්ති විනිශ්චය කළ යුතු ආකාරය	59
අනුසාසනී ගාථා	60
විනීත වස්ත	62

ලාභපරිණාමනය	66
බඩු සැඟවීම	68
දුන් දෙය නැවත පැහැර ගැනීම	68
විශ්වාසයෙන් ගැනීම	69
තෘතීය පාරාජිකාව	70
ප්‍රයෝග සය	71
සාහක්ෂික නිස්සඟ්භිය පයෝග දෙක්හි විස්තර	72
ඒළක වතුෂ්කය	72
ආණක්තික පයෝගයේ විස්තර	73
ථාවර පයෝගයේ විස්තර	76
මරණයේ ගුණකීම	77
දිවි නසා ගැනීම	78
විනිත වස්තු	79
චතුර්ථ පාරාජිකාව	83
අධිමානය	84
විනිත වස්තු	85
මහා සොරු පස්දෙනා	87
සංඝාදියේසාපත්ති	89
ප්‍රථම සංඝාදියේසය	89
ආචෑන් දෙකොටස	89
විනිත වස්තු	92
ද්විතීය සංඝාදියේසය	94
විනිත වස්තු	96
තෘතීය සංඝාදියේසය	98
චතුර්ථ සංඝාදියේසය	99
පඤ්චම සංඝාදියේසය	100
පණ්ඩකයෝ	101
ගරුකාපත්තියෙන් නැගීම	102
ආපතඃාරෝචනය	105

පාත්‍රය පිළිබඳ ශික්ෂාපද	106
පාත්‍රයේ ප්‍රමාණය	108
අතිරේක පාත්‍ර ශික්ෂාපදය	113
අධිෂ්ඨාන විධිය	114
විකප්පන විධිය	115
උෟත පඤ්චබන්ධන ශික්ෂාපදය	116
සිවුරු පිළිබඳ ශික්ෂාපද	118
විවරාධිෂ්ඨාන විධිය	121
විවරාධිෂ්ඨානය බිඳීම	124
විකප්පනය	124
සිවුරුවල කඩ කැපීම	125
කඩින ශික්ෂාපදය	126
ද්විතීය කඩින ශික්ෂාපදය	128
දවස හා අරුණ	129
තෘතීය කඩින ශික්ෂාපදය	130
අඤ්ඤාතක විඤ්ඤත්ති ශික්ෂාපදය	133
තතුත්තරි ශික්ෂාපදය	134
උපක්ඛට ශික්ෂාපදය	135
ද්විතීය උපක්ඛට ශික්ෂාපදය	137
දුර්වරණකරණ ශික්ෂාපදය	137
සංඝාටීය නැතිව ගම් වැදීම	138
පටිය	138
කුඩය	139
පාවහන්	140
සම්	144
අකප්පිය ආසන	145
කෙස් රැවුල් ආදිය පිළිබඳ සිකපද	147
හිසකේ තිබියදී රැවුල කැපීම	148
නෑම පිළිබඳ සිකපද	152

ආහාරපාන වැළඳීම පිළිබඳ සිකපද	154
දත්තපෝන ශික්ෂාපදය	154
උග්ගහණය හා පටිග්ගහණය	156
නොපිළිගෙන වැළඳිය හැකි දෙය	158
අන්තෝචුක්ඛාදී අකප්පියවස්ත	158
කාලික විභාගය	160
විකාලභෝජන ශික්ෂාපදය	162
සත්තිධිකාර ශික්ෂාපදය	164
හෙමජ්‍ය ශික්ෂාපදය	165
ප්‍රණීක භෝජන ශික්ෂාපදය	167
ප්‍රථම පචාරණ ශික්ෂාපදය	169
අතිරික්ත භෝජනය හා අනතිරික්ත භෝජනය	172
ද්විතීය පචාරණ ශික්ෂාපදය	173
මහානාම ශික්ෂාපදය	174
කප්පියාකප්පිය මත්ස්‍ය මාංශ	175
ප්‍රතික්ෂිප්ත මාංශ	177
ශයනය කිරීම පිළිබඳ සිකපද	178
ප්‍රථම සහසෙය්‍ය ශික්ෂාපදය	178
ද්විතීය සහසෙය්‍ය ශික්ෂාපදය	182
දිවා ශයනය	182
හිඳීම පිළිබඳ ශික්ෂාපද	185
රහෝතිසජ්ජ ශික්ෂාපදය	188
ගමන පිළිබඳ ශික්ෂා පද	189
සංවිධාන ශික්ෂාපදය	190
සේනා පිළිබඳ සිකපද	191
නැවුම් ආදිය බැලීමට යෑම	191
රාජාගාර ශික්ෂාපදය	192
කථා කිරීම පිළිබඳ ශික්ෂාපද	193
මුසාවාද සික්ඛාපදය	193

මීමසවාද සික්ඛාපදය	194
පේසුක්ක සික්ඛාපදය	196
දුට්ඨල්ලාරෝචන සික්ඛාපදය	197
ධර්මදේශනාව	199
දහම් දෙසීම පිළිබඳ සිකපද	201
පදයෝධම්ම සික්ඛාපදය	203
ධම්මදේසනා සික්ඛාපදය	205
අභිවාදනාදිය පිළිබඳ කරුණු	207
නො වැදිය යුත්තෝ	209
පරිවාරයේ එන අවන්දිය පුද්ගලයෝ	209
වැදීමට සුදුස්සෝ	211
වැදිය යුතු ආකාරය	212
සාමණේරයන්ගේ වෘද්ධපටිපාටිය	213
ජලය පිළිබඳ සිකපද	214
පෙරහන පිළිබඳ සිකපද	216
පොළොව කණීම	217
පට්ඨි බණන සික්ඛාපදය	217
ගස් කැපීම	221
භූත ගාම ශික්ෂාපදය	221
කප්පියං කිරීම	223
ගෝලයන් තැනීම	225
උපාධ්‍යාය ගැනීම	227
උපාධ්‍යායයා විසින් පැවතිය යුතු ආකාරය	230
නිය ගැනීම	232
නිශ්ශ්‍රය මුත්තකාංග	232
ගිලානෝපස්ථානය	238
මත සත්තකය	241

ගරු භාණ්ඩ	243
සඳ්ධාදෙයා විනිපාතය	248
දීමට සුදුස්සෝ	249
සහසතු දෑ ආරක්ෂා කිරීම පිළිබඳ සිකපද	250
රත් රිදී මුදල් ආදිය පිළිබඳ සිකපද	255
රූපිය ශික්ෂාපදය	255
රත්ත ශික්ෂාපදය	259
රූපිය සංවෝහාර සික්ඛාපදය	261
කය වික්කය සික්ඛාපදය	263
අනාමර්ග වස්තූහු	266
අකපපිය වස්තුවලින් ප්‍රයෝජන ලැබීමේ ආකාරය	271
මෙණ්ඩක සිකපදය	272
මුදල්වලට සමාන වස්තු	274
කෙත්වතු ආදිය පිළිබඳ විනය	274
කුඹුරක් පූජා කිරීමේදී කීමට සුදුසු වාක්‍ය	275
නඩුකීම	276
ටෙදකම් කිරීම	282
පිරිත් කීම	287
වෝදනා කිරීම පිළිබඳ ශික්ෂාපද	291
දුට්ඨදෝස සංඝාදිසේසය	294
දුතිය දුට්ඨදෝස සංඝාදිසේසය	294
හික්ෂුත් හා හැසිරීම පිළිබඳ සිකපද	295
සංඝයා හේද කිරීම	301
හේදනුවර්තක ශික්ෂාපදය	303
පාපදාෂට් ගැනීම පිළිබඳ ශික්ෂාපද	305
සිකපදයන්ට ගැරහීම් ආදිය පිළිබඳ සිකපද	309
විලේඛන සික්ඛාපදය	309
දුර්වච ශික්ෂාපදය	310

බ්‍රහ්මදේශ්වය	312
සුරාපාන ශික්ෂාපදය	314
ධූම පානය	317
මහාපදේස සතර	318
ආජිව පාරිශුද්ධිය	321
ආජිව හේතුක සිකපද සය	321
කුහනා ලපනාදිය	322
තේමිත්තිකතාදිය	326
එක්විසි අනේසන	330
ආයතී ශිලස්කන්ධය	333
චූල ශීලය	334
මධ්‍යම ශීලය	339
සන්තිධි	340
විසුක දර්ශන	344
සුදු ආදි ක්‍රීඩා	345
උච්චාසයන මහාසයන	346
ශරීරය සැරසීම	347
නිරශ්චිත කථා	348
වාද විවාද	349
දූතකම් කිරීම	350
මහා ශීලය	351
මිථ්‍යා ජීවය	351
නිරශ්චිත විද්‍යාවෙන් ජීවත්වීම	352
ශාස්ත්‍ර කීම	353
අනුක්‍රමණිකාව	359

"සබ්බදානං ධම්මදානං ජිනාති"



**දහම් පොත් මුද්‍රණයට සහාය වූ
අතින්ව සාමාජිකයෝ**

රණංජය මිහිරිපැන්න මයා	පිළියන්දල	රු. 17,000.00
රමේෂ් පෙරරා මයා	මොල්ලිගොඩ	රු. 15,000.00
(එල්.ජී. තිලරත්න මහතා, සහ එල්. ඊ. තිලකරත්න මහතා සිහිකර)		
විමලධම්/ධම්මා දියසේන යුවල	බත්තරමුල්ල	රු. 10,000.00
සුමිත්‍රා/දයා ජයරත්න යුවල - මුල්ලේරියාව නවනගරය		රු. 5,000.00
වඤ්ඤාල වීරසූරිය මයා	මහනුවර	රු. 5,000.00
ජේ. ස්වරණලතා සමරසේකර මිය	තලවතුගොඩ	රු. 4,000.00
ගාමිණී හේවා මයා	කොළඹ 09	රු. 3,000.00
එස්. ජයසූරිය මයා	යක්කල	රු. 3,000.00
එන්.ඩී. වඤ්ඤා මයා	බුලත්සිංහල	රු. 2,000.00
ඉඤ්ඤා පින්තු මිය	කඳාන	රු. 2,000.00
විත්‍රා එරන්දනී මිය	නුගේගොඩ	රු. 2,000.00
ජයන්ති සොයිසා මිය	පානදුර	රු. 1,000.00
දිසාලා හංසනී ජයවීර මිය	වලාන	රු. 1,000.00
නානුනී සේනානායක මිය	කොළඹ 08	රු. 1,000.00
වන්දිකා එදිරිසිංහ මිය	බෙලිඅත්ත	රු. 1,000.00
මේදනී එදිරිසිංහ මෙනවිය		
ඒ. සෝමපාල මයා	වේයන්ගොඩ	රු. 950.00
නිමිතා උදයානි එදිරිසිංහ යුවල	උස්වැව	රු. 500.00
මෙමත්‍රී නිසංසලා එදිරිසිංහ යුවල	බෙලිඅත්ත	රු. 500.00
ප්‍රියන්ත නානුන මයා	බණ්ඩාරගම	රු. 500.00

අතික් පොත් හා සසඳන විට කාලීනව අඩු මිලකට මේ පොත් සැපයිය හැකිව ඇත්තේ ධර්මදානමය කුශලයේ වටිනාකම අවබෝධ කරගත් සැදැහැවතුන් නිසාය.

එක් මුද්‍රණයක් විකිණීමෙන් ලැබෙන මුදලත්, ඊළඟ මුද්‍රණයේ මුද්‍රණ වියදමත් අතර පරතරය පියවා ගැනීමට මේ ආධාර උපයෝගී වේ.

මබට ද මේ සඳහා සහභාගි විය හැකිය.

ප්‍රස්තාවනා

මේ නෛයඝාණික සර්වඥශාසනයේ ඇති උපසම්පද ශීලය වනාහි එහි පිහිටන කුලපුත්‍රයන්ට ලෞකික ලෝකෝත්තර සකල සම්පත්තීන් ම සාද දීමට සමත්, වටිනාකම පමණ කළ නො හෙන, අත්‍යුත්තම අතිදුර්ලභ වස්තුවෙකි. එබැවින් දිව්‍යසම්පත්තීන් වැනි මහත් සම්පත් ඇති මහරජවරු ද, රජකම්වලට හිමිකම් ඇති රජපුත්‍ර ද, අපරිමිත ධනසම්පත් ඇති මහසිටුහු ද, සිටුපුත්‍ර ද රජසම්පත් සිටුසම්පත් හැර පැවිදි වූහ. ඒ උපසම්පද ශීලය, ශීලයන් අතුරෙන් අග්‍රශීලය ය. එබැවින් එයට ‘අධිශීලය’ යි ද කියනු ලැබේ. එය රක්ෂා කරන තැනැත්තා ආපායිකාදි දුක්ඛයන්ගෙන් හා අත්තානුවාදදි හයින් ද මුදවන බැවින් ‘ප්‍රාතිමෝක්ෂ සංචරශීලය’ යි ද කියනු ලැබේ. අනේකසහග්‍ර ශික්ෂා ඇති ඒ ශීලය අතිවිශාලය. එය බොහෝ අනුසස් ඇතියක් වන්නේ ද ඒ නිසාය. එහි අනුසස් නො අඩුව ලැබීමට එය නො නැසෙන පරිදි සිදුරු නො වන පරිදි පලුදු නො වන පරිදි රැකිය යුතුය. එය මැනවින් රැකිය හැකි වීමට එයට අයත් ශීලාංගයන් උගත යුතු ය. දත යුතුය.

“යො ගවං න චිජානාති
න සො රක්ඛති ගොගණං,
එවං සීලං අජානන්තො
කිං සො රක්ඛෙය්‍ය සංචරං.”

(මහාවග්ගපාළි)

යම් ගොපල්ලෙක් තමා රකින ගවරැල් ගවයන් නො හදුනා නම් ඔහු ගවරැල රැකීමට සමත් නො වන්නේය. ඔහුගේ ගවරැල

ක්‍රමයෙන් පිරිහී යන්නේය. එමෙන් ශීලය නො දන්නා වූ පැවිද්ද ද ඔහු විසින් රැකිය යුතු උපසම්පදශීලය රැකීමට සමත් නොවන්නේය. ඔහුගේ ශීලය ක්‍රමයෙන් පිරිහෙන්නේ ය. සමහරවිට පාරාජිකාපත්තියට පැමිණීමෙන් ඔහු සම්පූර්ණයෙන් ම උපසම්පදශීලයෙන් පිරිහෙන්නේ ය.

උපසම්පදවේ ජීවය පාරාජිකාපත්තවලින් වැලකී විසීමය.

පාරාජිකාපත්තියට පැමිණීම ද මහ කලබලයක් ඇතිවන පොලීසියට උසාවියට යන්නට සිදුවන මහ කරුණකින් ම සිදුවන්නක් නො වේ. ඉතා සුළු ඉතා සියුම් දෙයින් ද සමහරවිට පාරාජිකාපත්තියට පැමිණේ. විනය ඉතා සියුම්ය. එබැවින් විනය නො දත් හික්ෂුව ඔහුටත් නො දැනීම පාරාජිකපත්තියට පැමිණිය හැකිය. විනය ද නො දත් සිකපද ගැන සැලකිල්ල ද නැතිව නො යෙක් බාහිර වැඩවල යෙදෙමින් බොහෝ ගනුදෙනුවල යෙදෙමින් වෙසෙන හික්ෂුන්ට එසේ වීමට බොහෝ අවකාශ ඇත්තේය. විනය නො දැනීම නිසා පාරාජිකාපත්තියට පැමිණ ඒ බව නො දැන සංඝකර්මවලට සහභාගිවෙමින් උපසම්පන්නයකු ලෙස පෙනී සිටීම, දැන පාරාජිකා වීමට වඩා නපුරුය. උපසම්පන්නයකු විසින් නො දැන වුව ද පාරාජිකා වීමට හේතු වන වරදක් කරන ලද්දේ නම් එකෙණෙහි ම ඔහු පාරාජිකාපත්තියට පැමිණේ. නො දැනීම නිදහසට කරුණක් නො වේ. පාරාජිකාපත්තියට පැමිණීමෙන් උපසම්පදව අහෝසි වේ. එයට ප්‍රතිකාරයක් ද නැත. එබැවින් ඔහු ඒ ජීවිතයේ දී නැවත උපසම්පදව ලැබීමට නුසුදුස්සෙක් වේ. නැවත උපසම්පද කළ ද ඔහුට උපසම්පදව නො පිහිටයි. ඔහුට ඉතිරි වන්නේ ශ්‍රමණ ලිංගය පමණෙකි. ඔහුට සිවුරු ඉවත් නො කර එසේ ම සිට සාමණේර ශීලය සමාදන් වී සාමණේරයකු වශයෙන් බුදුසසුනෙහි රැදීසිටීමට අවකාශ ඇත්තේය. එසේ නො කරන හොත් ඔහුට ඇත්තේ සිවුරු හැර යාම ය.

පාරාජිකා වීම මහාපාපයක් ම නො වේ. සමහරවිට අකුලකර්මපථයන්ට අයත් නො වන සුළු පාපයකින් ද පාරාජිකා විය හැකි ය. මහාපාපයක් වන්නේ පාරාජිකා වී ඒ බව සහවා ගෙන උපසම්පන්නයකු ලෙස සංඝයා අතර පෙනී සිටීමය. පාරාජිකාපත්තියට පැමිණියහුට එකෙණෙහි ම ඔහුට කලින් තුබූ සහසතු සෙනසුන්

පරිභෝග කිරීමේ අයිතිය ද, සහසතු භාණ්ඩ පරිභෝග කිරීමේ අයිතිය ද, සංඝලාභයෙන් කොටසක් ලැබීමේ අයිතිය ද යන මේ සියල්ල අහෝසි වේ. නො දැන වුව ද පාරාජිකා වූ මහණ එසේ ම සිටිනවා නම් ඔහු පරිභෝග කරන්නේ තමාට පරිභෝග කිරීමට හිමිකමක් නැති සහසතු සෙනසුන්ය. ඔහු පාවිච්චි කරන්නේ තමාට අයිති නැති සහසතු භාණ්ඩයන්ය. වළඳන්නේ ද තමාට අයිති නැති හෝජනය ය. විනය නො දැනීම නිසා සමහරවිට තරුණ කාලයේ දී පාරාජිකා වූ තැනැත්තාට මහලු වියට පැමිණීමෙන් පසු යම්කිසි විනය සාකච්ඡාවක් ඇසීමෙන් හෝ විනය පොත් කියවන විටෙක හෝ තමා පරිජී ඇවතට පැමිණ ඇතිබව දැනෙන්නට පිළිවන. එසේ වුවහොත් ඒ අවස්ථාවෙහි ඔහුට ඇති වන්නේ: එතෙක් කල් තමාට උපසම්පදවක් නැතිව උපසම්පන්නයකු වශයෙන් පෙනී සිට තමාට අයිති නැති සිවුපසය පරිභෝග කිරීම ගැනත්, වැදුම් පිළිගැනීම ගැනත්, සංඝකර්මවලට සහභාගි වීම ගැනත් ඉමහත් දොම්නසකි. මහලු වයසට පැමිණ සිටින ඔහුට දැන් ගිහිව ජීවත්වීමට හැකියාවක් ද, මහතෙරකෙනකු වශයෙන් කලක් සංඝයා අතර පෙනී සිටි බැවින් සාමණේරව සිටීමට හැකියාවක් ද නැත. මේ කරුණු නිසා ඔහුගේ සිතට කිසි සැනසිල්ලක් නො ලැබේ. එසේ පසුතැවිල්ලෙන් ජීවත්වන ඔහුට මරණ මොහොතේ ඉදිරිපත් වන්නේ ද ඒ කාරණය ම ය.

කසුප් බුදුන්ගේ සසුනෙහි අරණ්‍යයෙහි වෙසෙමින් ඉතා හොඳින් විසිදහසක් අවුරුදු මහණදම් පිරු හික්ෂුවක් ඔරුවකින් යාමේදී ඇල්ලු ගසක කොළයක් කැඩීමෙන් සිදු වූ ඇවත ගැන තුබු කුකුස මරණාසන්නයේ ඉදිරිපත් වී නාගයකු වී උපන් බව ධම්මපදවිධකථාවේ සඳහන් වේ. විසිදහසක් අවුරුදු මහණදම් පිරු හික්ෂුව ඒ සුඵදෙය පිළිබඳව ඇති වූ කුකුස නිසා එසේ වී නම් පාරාජිකාවට පැමිණ සිටීම නමැති ඒ මහා වරද මරණාසන්නයෙහි ඉදිරිපත් වූ මහණහුට කෙසේ සුගතියකට පැමිණිය හැකි වේ ද? ඔහු පත්වනු ඇත්තේ ඉමහත් දුකකට ය. මේ විනය නො දැනීමෙන් විය හැකි මහත් වූ නසුරය.

පාරාජිකාපත්තියට පැමිණීම හා ඉන් මිදීම යන දෙකරුණ ම සමඟර අවස්ථාවලදී ඉතා සියුම් ලෙස සිදුවෙයි. පාරාජිකාවට ළං වන

ඇතැම් කරුණුවලින් පාරාජිකා නො වී දුකුලා ඇවතකට හෝ ජුලුසි ඇවතකට හෝ පැමිණ නවතින අවස්ථා ද ඇත්තේ ය. එබඳු කරුණු වලදී සමහරවිට විනය නො දත් හික්ෂුවට පාරාජිකා නොවී ම පාරාජිකා වූයෙමිය යන හැඟීම ඇතිවිය හැකිය. එබඳු වැරදි හැඟීම් නිසා ද ඇතැම්හු මට දැන් පැවිද්දේ රැදී සිටීමෙන් නපුරක් මිය යහපතක් නැතැයි සිවුරු හැර යති. ඇතැම්හු පාරාජිකා වූ මට දැන් කුමක් කළත් කම් නැතැයි සිතා නොයෙක් නො මනා කම්හි යෙදෙමින් සිට දිවි කෙළවර අපාගත වෙති.

සංඝාදියේසාපත්තිවලට පැමිණීම හා නො පැමිණීම ද සමහරවිට ඉතා සියුම් ලෙසින් වේ. විනය නො දත් ඇතැම්හු සංඝාදියේසාපත්තියට පැමිණ, ඒ බව තමා නො දන්නා බැවින් ප්‍රතිකාර නො කොට කල් යවා ඇවතට ප්‍රතිකාර කිරීමට දුෂ්කර වන තත්ත්වයට පමුණුවා ගනිති. ඇතැම්හු ඇවතට නො පැමිණ ම පැමිණියෙමිය යන හැඟීම ඇති කරගෙන දුක්වෙති. ශික්ෂාකාමී වුව ද ඇතැම් පැවිද්දෝ නො දැනීම නිසා දිනපතා බොහෝ සුළු ඇවැත්වලට පැමිණෙති. විනය නො දත් හික්ෂුවට රැකීමට ඇත්තේ සිකපද සුළු ගණනෙකි. එබැවින් ඔහුගේ ශීලය සුළු ය. විනය නො දත් හික්ෂුවක් පාසිවුරු පමණක් ඇතිව අරණායකට වී සිටිය ද ඔහුගේ ශීලය සුළුබව කිව යුතු ය. විනය දත් හික්ෂුවට රැකීමට බොහෝ සිකපද ඇත්තේ ය. එබැවින් ඔහුගේ ශීලය විශාල ය.

හික්ෂුව විසින් අවශ්‍යයෙන් ම විනය දැන සිටිය යුතු බැවින් පෙර විසූ ශික්ෂාකාමී හික්ෂුහු අත් සෑම උගෙනීමකට ම වඩා විනය උගෙනීම ගැන සැලකිල්ලක් දැක්වූහ. ඔවුහු විනය පිටකය වරක් දෙකක් උගෙනීමෙන් නො නැවතුණෝ ය. එක් එක් හික්ෂුව වාර බොහෝ ගණන් ගුරුන්ගෙන් විනය උගත්තෝ ය. උගත් විනය පිටකය අමතක නො වනු පිණිස දිවි හිමියෙන් සජ්ඣායනා කළෝ ය. පෙර විසූ ශික්ෂාකාමීන් විනය උගත් ආකාරය දැක්වීම සඳහා **සමන්තපාසාදිකා** නම් වූ විනය අටුවාවෙහි දක්වා ඇති කථාවක් මෙසේ ය.

පෙර ලක්දිව ඇති වූ බැමිණිනියාසාය නමින් හඳුන්වන මහා දුර්භික්ෂ කාලයේදී බොහෝ හික්ෂුහු දිව් රැක ගැනීම පිණිස මුහුදින්

එතෙරට ගියෝ ය. මෙහි ඉතිරි වූ බොහෝ හික්ෂුහු ආහාර නො
ලැබීමෙන් හා වෙනත් උවදුරුවලින් අපවත් වූහ. ගම්භීරකන්දර
නමැති වනයෙහි ගස්යට හිඳ, හිඳිනා ඉරියව්වෙන් ම රහතන්
වහන්සේ සුවිසි දහසක් ආහාර නො ලැබීමෙන් පිරිනිව් බව කියා
තිබේ. ඒ නපුරු කාලයේදී උපතිස්ස තෙරුන් වහන්සේය චූස්සදේව
තෙරුන් වහන්සේ ය යන දෙනම එක්ව මහෝත්සාහයෙන් විනය
පිටකය රැකගැනීමෙහි යෙදුණෝ ය. ඒ කාලයේ ත්‍රිපිටකය
ග්‍රන්ථාරූඪ කර නො තිබුණේ ය. විනය රැකීමය කියා උන්
වහන්සේලා දෙනම කළේ තමන් විසින් ධාරණය කර ගෙන ඇති
අටුවා සහිත විනය පිටකය අමතක නො වන සේ පැවැත්වීම ය.
සිතින් දරාගෙන ඇති දෙයක් කලක් මෙනෙහි නො කර විසුවහොත්
ඒ දෙය නැවත සිහිකළ නො හෙන තත්වයට පැමිණේ. ඒ නිසා
අමතක නො වනු පිණිස පාඩම් ඇති දෙය නැවත නැවත සජ්
කධායනා කළ යුතු ය. අටුවා සහිත විනය පිටකය වරක් සජ්
කධායනා කිරීමට දින ගණනක් වුවමනාය. එබඳු විශාල දෙයක්
දුර්හික්ෂ සමයකදී ආහාර ද නැතිව නැවත නැවත සජ්කධායනා
කිරීම අති දුෂ්කර ය. එහෙත් ඒ මහතෙර දෙනම නැවත නැවත
සජ්කධායනා කරමින් අටුවා සහිත විනය පිටකය නැසෙන්නට නො
දී පවත්වා ගත්හ. ඒ දෙනමගෙන් උපතිස්ස තෙරුන් වහන්සේ වඩා
ව්‍යක්තයෝ ය. මහාපදුමය, මහාසුම්මය යි උන් වහන්සේට අතවැසි
දෙනමක් වූහ. ඔවුන්ගෙන් මහාසුම්ම තෙරුන් වහන්සේ ස්වකීය
ආවායඝීයන් වහන්සේගෙන් නවවාරයක් විනය පිටකය අසා ගත්හ.
මහාපදුම තෙරුන් වහන්සේ මහාසුම්ම තෙරුන් වහන්සේ හා එක්ව
නවවාරයක් ද මහාසුම්ම තෙරුන් වහන්සේ ගිය පසු නව වාරයක්ද
මෙසේ අටළොස් වාරයක් විනය පිටකය උගත්තේ ය. ඒ දෙනමගෙන්
මහාසුම්ම තෙරුණුවෝ ගුරුවරයාගෙන් නවවාරයක් විනය පිටකය
අසා ගැනීමෙන් පසු අන් පෙදෙසක වාසය පිණිස ගියහ. දිනක්
මහාපදුම තෙරුන් වහන්සේ “අටුවා සහිත විනයපිටකය නොයෙක්
වර අසාගෙන ඇත ද ආවායඝීවරයා ජීවත් වන්නේ නම් නැවත
නැවත එය ඇසිය යුතුය, වර්ෂයක් පාසා විනයපිටකය සජ්කධායනා
කළ යුතුය, එසේ තිබිය දී ජීවත්වන ආවායඝීවරයා හැර බැහැර
ගොස් සිටින මහාසුම්ම ස්ථවිරතුමා සුරයෙකැ” යි මහාසුම්ම තෙරුන්
වහන්සේට පරිභාස වශයෙන් කීහ. පෙර විසූ ශික්ෂාකාමී තෙරුන්
වහන්සේලා විනයට ගරු කළ තරම මේ කථාවෙන් පෙනේ.

අටුවා විකා සහන ගැටපදවිවරණ හා සංග්‍රහග්‍රන්ථ රාශියක් ද ඇති විනය සාහිත්‍යය අති විශාල ය. පාරාජිකාපාළිය පාවිත්තියපාළිය මහාවග්ගපාළිය චූළවග්ගපාළිය පරිවාරපාළිය කියා මූලික ග්‍රන්ථ පසක් ඇත්තේය. විනය පිටකය යි කියනුයේ ඒ ග්‍රන්ථ පසට ය. සංක්ෂේපයෙන් විනය පිටකයෙහි දැක්වෙන බොහෝ කරුණු ඒ ග්‍රන්ථවලින් ම තේරුම් ගත නො හෙන බැවින් බුද්ධමතය තේරුම් ගැනීමට සමත් මහාකාශ්‍යපාදි මහරහත්හු එයට අර්ථවර්ණනාවක් ද තැබූහ. අටුවාවය යි කියනුයේ ඒ අර්ථවර්ණනාවට ය. එය බුදුරජාණන් වහන්සේගේ ‘ප්‍රතිර්ණක දේශනාවය’ යි ද කියා ඇත. එබැවින් ඒ අර්ථකථාවත් විනයපාළිය සේ ම ගරු කළ යුතුය. මහාකාශ්‍යපාදි රහතන් වහන්සේලා පිළියෙල කළ ඒ මූල අටුවාවට ‘මහාඅටුවාවය’ යි කියනු ලැබේ. එය මිහිඳු මා හිමියන් විසින් ලක්දිවට ගෙනෙන ලද්දේ ය. පසු කාලයේ දී එය සිංහල තෙරුන් වහන්සේලා විසින් හෙළබසට නගා ගත්හ. මාගධභාෂාවෙන් ඇති ත්‍රිපිටක පොත් හා අටුවා පොත් අත්බසකට පෙරළූ කල්හි එහි රසය බොහෝ දුරට හීන වේ. දැනට සිංහලට පෙරලා ඇති ත්‍රිපිටක පොත් කියවීමට ප්‍රිය නැත්තේ ඒවායේ රසය හීන නිසා ය. නියම රසය ඇතිවන ලෙස ත්‍රිපිටක පොත් අත් බසකට පෙරළිය නොහැකි ය. දඹදිවින් මෙහි ගෙන ආ පාළි විනය අටුවාව හෙළබසට නැතීමෙන් අවුල් වන්නට ඇතැයි සිතිය හැකිය. එය එසේ නො විණි නම් තවත් අටුවා ලියන්නට කරුණක් නැත. මහා අටුවාව හැර කුරුන්දි අටුවාව ය. මහාපව්වරියඅටුවාව ය. අත්ධක අටුවාව ය. සංකේෂේප අර්ථකථාවය යි තවත් අටුවා සතරක් අතීතයේ තුබූ බව දැනට ඇති විනය අටුවාව වන සමන්තපාසාදිකාවෙන් පෙනේ. ඒ අටුවාවලින් එකකුදු දැනට දක්නට නැත. දැනට දක්නට ඇත්තේ බුදුගොස් හිමියන් විසින් මාගධභාෂාවෙන් සැපයූ සමන්තපාසාදිකා නම් වූ විනය අටුවාව පමණෙකි. විමතිවිනෝදනිවිකාව ය. සාරත්ථදීපනිවිකාව ය. වජ්රබුද්ධිවිකාව ය කියා සමන්තපාසාදිකාවේ දුර්බෝධ තැන් විස්තර කරන විකාග්‍රන්ථ තුනක් ඇත්තේ ය. සිංහල තෙරවරුන් විසින් ඒ පොත් සිංහලයෙන් නො කර පාළිභාෂාවෙන් ම සපයා ඇත්තේ විනය වර්ණනාවට යෝග්‍ය භාෂාව පාළිභාෂාව වන නිසාය.

විනය නම් බුදුරජුන්ගේ නීතිය ය. එය ඉතා ගැඹුරුය. ඉතා සියුම් ය. විනිශ්චය කිරීමට ඉතා දුෂ්කර තැන් එහි ඇත්තේ ය. ඇතැම් විනය කරුණු විනිශ්චය කිරීමට අටුවා ටීකා කළ මහා විනයඥයන් පවා සමත් වී නැත. ඒ තැන්වලදී විනිශ්චයක් නො කොට අටුවාවිකාවල නොයෙක් ආවායඝීවාද දක්වා ඇත්තේ ය. ග්‍රන්ථප්‍රමාණයෙන් විශාලවූ ද ගැඹුරු වූ ද මේ විනය, දැන ගැනීම පිණිස අටුවාවිකා සහිත විනය පිටකය විනය විශාරද ආවායඝීවරයන් ඇසුරු කරමින් පරිශීලනය කළ යුතුය. අතීතයේ වීසු හික්ෂුහු ධර්මවිනය පමණක් උගත්හ. වර්තමාන හික්ෂුවට උගත යුතු දේ බොහෝ වී ඇත. එබැවින් දැනට පිරිවෙන්වල විද්‍යාලයවල උගන්නා හික්ෂුන්ට ප්‍රාතිමෝක්ෂය පමණවත් විස්තර වශයෙන් උගන්නට නො ලැබේ. එහෙයින් ම වර්තමාන හික්ෂුවගේ විනය දැනීම ඉතා අල්ප වී ඇත. උපසම්පද ශීලය රැකීමට ප්‍රාතිමෝක්ෂය උගෙනීම ම ද ප්‍රමාණවත් නො වේ. උපසම්පද ශීලයට අයත් ප්‍රාතිමෝක්ෂයට ඇතුළත් වී නැති බොහෝ සිකපද බන්ධකවල එන්නේ ය. ඒවා ද හික්ෂුන් විසින් අවශ්‍යයෙන් දැන පිටිය යුතුය. මේ කාලයේ සැදැහැයෙන් පැවිදි වූ බොහෝ ශික්ෂාකාමී හික්ෂුහු අරණ්‍යවල ද වාසය කරති. ඔවුන්ට විනය උගෙනීමට ක්‍රම ද අඩුය. ඒ නිසා අප විසින් වර්තමාන හික්ෂුන්ට අවශ්‍යයෙන් ම දක යුතු විනය පහසුවෙන් දැන ගැනීමට ක්‍රමයක් පිළියෙල කිරීම් වශයෙන් උපසම්පද ශීලය නමැති මේ ග්‍රන්ථය සම්පාදනය කරන ලදී.

මේ ග්‍රන්ථය සම්පාදනය කරන ලද්දේ මෙකල වෙසෙන හික්ෂුන්ට කරන්නට ඇති වැඩවලට සම්බන්ධ සිකපද විනයපිටකයේ සියලු ග්‍රන්ථවලින් එකතු කර ගැනීමෙනි. එබැවින් මෙය විනයසංග්‍රහයෙකි. මෙකල හික්ෂුන් අතින් කවරාකාරයකින්වත් කඩ නො වන, මෙකල හික්ෂුන්ට කඩ කරන්නට වුවමනාවක් නො වන බොහෝ සිකපද විනයෙහි ඇත්තේ ය. ප්‍රාතිමෝක්ෂයෙහි හික්ෂුණින් පිළිබඳ සිකපද ගණනක් ඇත්තේ ය. මෙකල හික්ෂුණින් නැති බැවින් වර්තමාන හික්ෂුවට වුවමනාවෙන්වත් ඒ සිකපද කඩ කළ නො හැකිය. මෙකල හික්ෂුන් එළලොම්වලින් කිසිවක් නො කරති. එබැවින් එළලොම් සම්බන්ධයෙන් පනවා ඇති සිකපද වර්තමාන හික්ෂුව අතින් කඩ නො වේ. එවැනි මෙකලට වුවමනා නැති කරුණු සම්බන්ධ සිකපද,

ප්‍රාතිමෝක්ෂයෙහි ඇත ද මේ ග්‍රන්ථයට ඒවා ඇතුළු නො කරන ලදී. තව ද මේ ග්‍රන්ථයට ඇතුළත් කළ යුතු කරුණු රාශියක් අප විසින් සම්පාදිත ශාසනාවතරණය, චිත්තකර්මපොත යන ග්‍රන්ථ දෙකෙහි ඇත. ඒවා ඒ පොත්වල ඇති බැවින් මෙයට ඇතුළු නො කරන ලදී. ඇවුත් දෙසීම පොහෝ පවුරුණු කිරීම, කඩින ඇතිරීම, ගරුකාපත්තිවලට ප්‍රතිකාර කිරීම යනාදී කරුණු හා වත් ආදිය ශාසනාවතරණයෙන් දත හැකිය.

ආදිබ්‍රහ්මචරිය නම් වූ ද, මහාසීල නම් වූ ද, මහ සිකපදනම් වූ ද පාරාජිකා සිකපද සතර හික්ෂුවගේ ජීවය ය. ඒ සිකපද සතර හික්ෂුව විසින් සත්‍යයෙන් ම රැකිය යුතුය. එහි ස්ථිර ලෙස පිහිටා සිටිය යුතුය. එබැවින් ඒ මහ සිකපද සතර මෙහි පළමු කොට විස්තර කරන ලදී. සිකපදවලින් දෙවන තැනට පැමිණෙන්නේ සංඝාදිසේස සිකපදයන් ය. සංඝාදිසේස තෙලෙසකි. නිතර සිහියෙන් පරෙස්සමින් නො හැසුරුන හොක් ඇවතට පැමිණීමට අවකාශ ඇති මුල් සංඝාදිසේස සිකපද පස පාරාජිකාවන්ට අනතුරුව මෙහි විස්තර කර ඇත.

කුඩා කුඩා සිකපද බොහෝ ඇත්තේ හික්ෂුවකට කරන්නට ඇති නොයෙක් වැඩ සම්බන්ධයෙනි. පාත්‍රය සැපයීම, පිළිගැනීම, පිළිගත් පාත්‍රය පරිභෝග කිරීම, අතිරේක පාත්‍ර ලැබීම, සිවුරු සැපයීම, පිළිගැනීම, පරිභෝග කිරීම, පටි ආදී තවත් පිරිකර පරිභෝග කිරීම, ආහාර සැපයීම, පිළිගැනීම, වැළදීම, පිළිගත් ආහාරය තබා ගැනීම, දීම, ගිලන්පස පිළිගැනීම, තබා ගැනීම, නෑම, කෙස් රැවුල් බෑම, හිඳීම, සිටීම, යාම, නිඳීම, කථා කිරීම, දහම් දෙසීම ආදී හික්ෂුවකට කරන්නට ඇති වැඩ රාශියක් ඇත්තේය. විනයපිටකයෙහි සිකපද දක්වා ඇත්තේ වැඩ අනුව නො වන බැවින් එහි එක් වැඩක් පිළිබඳ වූ සිකපද ග්‍රන්ථ භික්ෂුතක, ස්ථාන ගණනක විසිර ඇත්තේය. සාමාන්‍ය හික්ෂුන්ට ඒවා යොයා වෙන්කොට ගොණුකර ගැනීම අපහසුය. ඒ නිසා ඇතැම්හු ඇතැම් වැඩ කිරීමේදී බොහෝ ඇවුත්වලට පැමිණෙති. දැන ගැනීම මතක තබාගැනීම යන දෙකරුණම පහසු වීම සඳහා මෙහි කරන්නට ඇති ඒ ඒ වැඩ පිළිබඳ සිකපද වැඩ අනුව ගොණුකොට දක්වා ඇත්තේය. මේ ග්‍රන්ථය භාවිතා කිරීමෙන් ඒ ඒ කටයුත්ත කිරීමෙහිදී පිළිපැදිය යුතු සිකපද සියල්ල

දැන, ඒවාට අනුව පිළිපදිමින් එම ඇවැත් නො වන පරිදි ඒ ඒ කටයුතු කළ හැකි වනු ඇත.

විනයෙහි බොහෝ සිකපද ඇත ද, හික්ෂුවට ඒ සියල්ල ම පිළිපැදීමේ බර නිතර ම නැත්තේය. ඒ ඒ කටයුත්ත කිරීම පිළිබඳ සිකපද පිළිපැදීමේ අවස්ථාව ඒ කටයුත්ත කරන අවස්ථාවය. ආහාර ගැනීම පිළිබඳ සිකපද පිළිපැදීමේ අවස්ථාව ආහාර වළඳන අවස්ථාවය. ආහාර වළඳන අවස්ථාව ගමනාදිය පිළිබඳ සිකපද පිළිපැදීමේ අවස්ථා නො වේ. එබැවින් ගමනාදිය සම්බන්ධයෙන් ඇති සිකපද පිළිපැදීමේ බර ආහාර වැළඳීමෙහිදී නැත. ගමනෙහිදී ද ආහාර වැළඳීම් ආදියෙහි ඇති සිකපද පිළිපැදීමේ බර නැත. එබැවින් බොහෝ සිකපද ඇතිබව හික්ෂුවට මහබරෙකැයි නො කිය හැකිය.

මේ උපසම්පද ශීලය වතාහි ගිහියන් පොහෝ දිනයෙහි රකින අත්වාංග ශීලය සේ සුළු සීලයක් නො වේ. එක්දිනක් රකින ශීලය තනිපයින් සිට රැකිය යුත්තක් වුව ද එය රැකීම එතරම් දුෂ්කර නො වේ. එක සිකපදයක් වුව ද වර්ෂගණනක් හෝ දිවිහිමියෙන් හෝ රැකීම අති දුෂ්කරය. හික්ෂුහු පාරාජිකා සිකපද සතර වූ මහාශීලය දිවිහිමියෙන් රකිති. එය සුළු කරුණක් නො ව මහ කරුණෙකි. බොහෝ ගණනක් ඇති සංඝාදිසේසාදී බුද්දනුබුද්දක සිකපද වලින් එකකුදු නො කඩවන පරිදි උපසම්පද ශීලය පෘථග්ජන හික්ෂුවකට තබා සියලු කෙලෙසුන් නැසූ රහත් කෙනකුට වුව ද රැකීම දුෂ්කරය. යමෙක් පාරාජිකා සිකපද සතර වුව ද දීර්ඝකාලයක් රකින්නේ නම් ඔහු ශ්‍රේෂ්ඨ පුද්ගලයෙකි. වැදුම් පිදුම් ලැබීමට සුදුස්සෙකි. ලෝකවදා ශික්ෂාපද ය. ප්‍රඥප්තිවදා ශික්ෂාපද යි සිකපද දෙකොටසෙකි. රහතුන්ට අර්හත්වයේ බලයෙන් ලෝකවදා ශික්ෂාපද රැකේ. රහත්හු කිසිකලෙක ලෝකවදා ශික්ෂාපද කඩ නො කරති. අර්හත්වයේ බලයෙන් ප්‍රඥප්තිවදා ශික්ෂාපද, නො රැකේ. සමහරවිට රහතුන් අතින් ද ප්‍රඥප්තිවදා ශික්ෂාපද කඩ වේ.

“එක්ථ පන ඛිනාසවො තාව ලොකවජ්ජං න පජ්ජති. පණ්ණක්ති වජ්ජමෙව ආපජ්ජති. ආපජ්ජන්තො ච කායෙන පි වාචාය පි චිත්තතෙන පි ආපජ්ජති. කායෙන ආපජ්ජන්තො

කුටිකාරසහසෙය්‍යාදීනි ආපච්ඡති. වාචාය ආපච්ඡන්තො සඤ්චරිත්ත පදසොධම්මාදීනි, විත්තෙන ආපච්ඡන්තො රුපීයපටිග්ගහණං ආපච්ඡති.”

(මනෝරථපුරණි 443)

මේ පාඨයෙන් රහතුන් ද කුටිකාරකසංඝාදිසේස සඤ්චරිත්තසංඝාදිසේස පදසොධම්මපාවිත්තිය රුපීයපටිග්ගහණපාවිත්තිය යනාදියට පැමිණෙන බව මනෝරථපුරණි අටුවාහේ දක්වා ඇත්තේ ය. රහතුන් අතින් ද සිකපද සමහරවිට කඩවිය හැකි කල්හි පෘථග්ජන හික්ෂුන් අතින් සිකපද කඩවීම ගැන කියනු කිම? මහා සිකපද සතරෙහි ජ්වීර ලෙස පිහිටා සිටින හික්ෂුවගෙන් සමහරවිට කුඩා සිකපද කඩවුව ද එයින් ඒ හික්ෂුව අභව්‍ය පුද්ගලයෙක් නො වේ.

“ඉධ පන හික්ඛවෙ හික්ඛු සීලෙසු පරිපුරකාරී හොති, සමාධිස්මිං මත්තසොකරී පඤ්ඤාය මත්තසොකරී සො යානි තානි බුද්දනුබුද්දකානි සික්ඛාපදානි තානි ආපච්ඡතිපි, වුට්ඨානිපි. තං කිස්ස හෙතු? නහි මෙත්ථ හික්ඛවෙ අභබ්බතා වුත්තා.”

(අංගුත්තර නිකාය - 141 පි.)

මේ පාඨයෙන් මහ සිකපද සතර වූ ආදිබ්‍රහ්මවයභීලය සම්පූර්ණ කරන්නා වූ සමාධිප්‍රඥ දෙක ප්‍රමාණයෙන් ඇති කර ගන්නා වූ හික්ෂුව බුද්දනුබුද්දක ආපත්තීන්ට පැමිණෙන්නේ ද ඇවැත් දෙසීම ආදියෙන් ඒවායින් නැහීසිටින්නේ ද වේ නම් ඒ කුඩා කුඩා ඇවැත්වලට පැමිණීම, නැහීසිටීම මහපල ලැබීමේ අභව්‍යතාවක් නො වන බව දැක් වේ. කරුණු මෙසේ හෙයින් කුඩා කුඩා ඇවැත්වලට පැමිණෙන හික්ෂුවගේ පැවිද්ද අසාර්ථක එකක් නො වන බව දක යුතු ය. කුඩා සිකපදය වුව ද රැකීමට සුදුසු පරිසරය ඇති කල්හි හික්ෂුන්ට සිකපද රැකීම පහසු ය. පරිසරය කලින් කල වෙනස් වේ. සිකපද රැකීමට අනුබල නො ලැබෙන, ඒවාට බාධා කරන පරිසරයෙහි සිකපද රැකීම දුෂ්කර වේ. යුද්ධභය දුර්හික්ෂභය රෝගභය පැමිණ පරිසරය වෙනස් වූ අවස්ථාවල සිකපද රැකීම බොහෝ දුෂ්කර වේ. දැනට ඇත්තේ සිකපද රැකීමට තරමක් දුෂ්කර පරිසරයෙකි. දුෂ්කරකම් නිසා මුලින් සිකපද කඩා ජීවත් වන

හික්ෂුවට ක්‍රමයෙන් එය කොතරම් දුරට යනවාද කියන හොත් කල්යාමෙන් ඒ කුඩා සිකපද ඇතිබව පවා නොදන්නා හික්ෂු වෙති. දැනුදු බොහෝ කුඩා කුඩා සිකපද ඇති බව නො දන්නා බොහෝ හික්ෂු ඇත්තාහ. ඔවුන් අතර දන්නවා නම් ඒ කුඩා සිකපද රකිනු කැමති බොහෝ සැදැහැවත් හික්ෂු ද වෙති. ඔවුනට ඒවා දැන ගැනීමට මහක් ඇති කිරීම මේ ග්‍රන්ථය සම්පාදනය කිරීමෙන් අප බලාපොරොත්තු වන එක කරුණෙකි.

දුෂ්කෘත - දුර්භාෂිත - පාවිත්තිය - ට්‍රලේච්චය - සංඝාදිසේසාපත්තිවලට පැමිණ ඇත ද පාරාජිකාපත්තියට නො පැමිණි හික්ෂුන් ලොව ඇතිතාක් ප්‍රතිපත්ති ශාසනය නො නැයෙන බවත්, පාරාජිකාවනට නො පැමිණි අන්තිම හික්ෂුවගේ පාරාජිකාපත්තියට පැමිණීමෙන් හෝ මරණයෙන් ප්‍රතිපත්ති ශාසනය කෙළවර වන බැවින් “වත්තාරී පාරාජිකාති රක්ඛන්තාතං සතෙපි සහස්සෙපි ධරමානෙ පටිපත්ති අතත්තරහිතා නාම හොති. පච්ඡිමකස්ස පන හික්ඛුනො සීලහෙදෙනෙ වා ජීවිතක්ඛයෙන වා අත්තරහිතා නාම හොති” යනුවෙන් මනෝරථපුරාණී අට්ඨකථාවෙහි දක්වා ඇත්තේ ය. නොයෙක් උවදුරු ඇතිවීමෙන් කලින් කල සිල්වත් හික්ෂුන් තබා දුශ්ශීල හික්ෂුන්ද ඒ ඒ රටවල නැතිවීම ස්වභාවයකි. එබඳු කලකදී පාරාජිකා නො වූ හික්ෂුන් පස්නමක් ඉතිරි වුව හොත් ඒ අයට සැදැහැවතුන් පැවිදි උපසම්පදා කරවා නැවත ද ශාසනය නභා සිටුවිය හැකි ය. ප්‍රත්‍යන්තයේ උපසම්පදා කිරීමට උපසම්පදා පස්නම ප්‍රමාණවත් ය.

බුදුසසුන රැකීමට කළ යුතු ප්‍රධාන දෙය විනය රැකීමය. සුත්‍රාහිධර්මපිටකද්වය නැති වී ගිය ද විනය ඇති කල්හි බුදුසස්න පවත්නේ ය.

“පමුට්ඨමිහි ව සුත්තන්තෙ - අහිධම්මෙ ව තාවදෙ විනයෙ අචිතට්ඨමිහි - සුත නිට්ඨති සාසනං.”

(මහාවග්ගපාළි)

යනුවෙන් ඒ බව ප්‍රකාශිත ය. එබැවින් සර්වඥශාසනයේ විරස්ථිතිය පිණිසත් තමන්ගේ පැවිද්ද සඵල කර ගැනීම පිණිසත්

හික්ෂුහු ආදරයෙන් විනය පිටකය උගනින්නවා. ඒ විනය අනුව පිළිවෙත් පුරා දුක් කෙළවර කර ගනින්නවා.

මේ ග්‍රන්ථය මුද්‍රණයේදී අපගේ ශිෂ්‍යනමක් වන විද්‍යාලංකාර විශ්වවිද්‍යාලයේ බුද්ධරමාංශයේ කථිකාවාසීවරයකු ව සිටි ශාස්ත්‍රාචාර්ය භේන්ගොඩ කල්‍යාණධම්ම ස්ථවිර සහ ශාස්ත්‍රාචාර්ය වන්දපාල තනිප්පුලිආරච්චි මහතා ද ශෝධාපත්‍රාවලෝකනාදිය කළ බව ස්තූති පූර්වකව සඳහන් කරමු.

මීට - ශාසනස්ථිතිකාමී,

ජේරුකාතේ වන්දවීමල මහාස්ථවිර

2513
පෙබරවාරි 6 වෙනි දින.
1970

පොකුණුවිට,
ශ්‍රී විනයාලංකාරාරාමයේදී ය.

බුද්ධාඥව පරිදි ඥප්තිවතුර්ථකර්මයෙන් සංඝයා විසින් ඔහු උපසම්පද කරනු ලැබේ. “උපසම්පද කිරීම” ය යනු පුද්ගලයකු බුදුරජාණන් වහන්සේගේ උසස් ශ්‍රාවක පිරිස වන හික්ෂු පිරිසට ඇතුළු කිරීම් වශයෙන් සාමණේරයන් උසස් කිරීමය. එසේ උසස් කරනු ලැබූ කුලපුත්‍රයා උපෝෂඨ පචාරණාදී සංඝ කර්මයන්ට සහභාගි වීමට සුදුසු සංඝයාට අයත් පුද්ගලයෙක් වේ. ඔහුට “හික්ඛු” යන නාමය හා “උපසම්පන්න” යන නාමය හිමි වේ. උපසම්පදව ලත් හික්ෂුවට ශීලයක් ද ඇත්තේ ය. එය පඤ්චශීල අෂ්ටාංගශීලාදිය මෙන් සිකපද කියවා සමාදන් කරවන ශීලයක් නොව, බුද්ධාඥව පරිදි හිමිවන ශීලයෙකි. උපසම්පදවේ ජීවය ඒ ශීලය ය. චූලසීල මජ්ඣිමසීල මහාසීල යන නම්වලින් සුත්‍රවල සඳහන් වන ආර්යශීලය උපසම්පද සීලය ය. හික්ෂුන් ඇති වූ මුල් කාලයේදී හික්ෂුහු සිකපද නැතිව ම ඒ ශීලය රක්ෂා කළෝ ය. සිකපද නො පැනවුව හොත් බුදුසස්න වැඩිකල් නො පවත්නා බව දුටු භාග්‍යවතුන් වහන්සේ පසු කාලයේ දී ශාසනයාගේ චිරස්ථිතිය සඳහා වරදවල කුඩා මහත් බව අනුව “පාරාජිකාය, සංඝාදිසේසය, අනියතය, පාවිත්තියය, පාට්ඨේසනීයය, දුක්කටය, දුබ්භාසිතය” යි වරදවල් සත් කොටසකට බෙදූ හික්ෂුන්ට සිකපද පනවා වදළ සේක. හික්ෂුප්‍රාතිමෝක්ෂයෙහි ඇති 220 ක් සිකපද හා හික්ෂුප්‍රාතිමෝක්ෂයේ එන සාධාරණ සිකපද ද මහා වග්ගපාළි චූල්ලවග්ග පාළි යන පොත් දෙකෙහි ඇතුළත් සිකපද ද යන මේවා හික්ෂුවගේ උපසම්පද ශීලය ය. ඒ ශීලය ප්‍රාතිමෝක්ෂසංවරශීල නම් වේ. එය දිලිසෙන වස්තූන්ට සුය්‍යීා මෙන් සකල ලෞකික ශීලයන්ට උසස් බැවින් බොහෝ ශික්ෂා ඇති බැවින් අධිශීල නම් වේ.

උපසම්පද ශීලයට අයත් ශික්ෂාපද බොහෝ බැවින් ඒ ශීලය ඉතා මහත් ය. උපසම්පන්නයකුට ඒ ශික්ෂා සමූහය දැන ගැනීමට හා විනයකර්ම දැන ගැනීමට දිගු කලක් ගත විය හැකිය. එබැවින් තථාගතයන් වහන්සේ “අනුජානාමී භික්ඛවෙ! බ්‍යත්තෙන භික්ඛුනා පට්ඨලෙන පඤ්ච වස්සානි නිස්සාය වත්ථුං. අබ්‍යත්තෙන යාවජ්චං”¹ යනුවෙන් ව්‍යක්ත වූ ප්‍රතිබල වූ හික්ෂුව විසින් උපසම්පදවෙන් පසු පඤ්චසක් ද, අව්‍යක්ත හික්ෂුව විසින් දිවිහිමියෙන් ද ගුරුවරයකු

1. මහා - 196 පි.

ඇසුරු කොට විසිය යුතු බව අනුදැන වදළ සේක. ඒ නියමය අනුව ගුරුවරයකු ඇසුරෙහි විසීම උපසම්පද ශීලයේ එක් ශික්ෂාවෙකි. එය කඩ කොට ගුරුවරයකුගෙන් වෙන්ව වෙසෙන හික්ෂුවට එසේ වාසය කරන දින ගණනට ම දිනයක් පාසා ඇවැත් වේ.

සිකපද කඩ කිරීමට හා කඩවීමට විනයෙහි ව්‍යවහාර කරන නම ආපත්ති යනුයි. සිකපදය දැන, කඩ කළත් නො දැනීම නිසා කඩවුවත් ඇවැත් වේ. නො දැනීම නිදහසට කරුණක් නො වේ. විනය ශික්ෂා සියල්ල ඇත්තේ නො කළ යුත්තෙන් වැළකීමය, කළයුත්ත නො වරදවා කිරීමය යන මේ දෙකරුණ සම්බන්ධයෙනි. නො කළ යුත්ත කිරීම හා අවශ්‍යයෙන් කළ යුත්ත නො කර හැරීම යන මේ දෙකරුණෙන් ම සික පද කඩ වේ. ඇවැත් වේ.

උපසම්පද ශීලයට අයත් අනේක සහස්‍ර ශික්ෂා අතුරෙන් පාරාජිකා සතර උපසම්පදවේ ශීර්ෂය බදුය. හිස යුත් වුවහොත් ජීවිතය කෙළවර වන්නාක් මෙන් ම පාරාජිකාපත්තියට පැමිණිය හොත් එයින් උපසම්පදව කෙළවර වේ. කදිත් වෙන් වූ හිස නැවත කදට බද්ධ කර ජීවත් කරවීමට ක්‍රමයක් නැතිවාක් මෙන් පාරාජිකාපත්තියට පැමිණියකු නැවත උපසම්පත්තයකු කිරීමට ක්‍රමයක් ද නැත්තේය. පාරාජිකාපත්තියට පැමිණි පුද්ගලයා නැවත උපසම්පදව ලැබීමට නුසුදුස්සෙක් වන්නේය. “දුශ්ශීලය” යි කියනුයේ පාරාජිකාපත්තියට පැමිණියවුන්ට ය. ඔවුන්ට සහසතු සෙනසුන් හා සංඝ ලාභ ද අහිමි ය. පාරාජිකාව හැර අන් කොතෙක් ඇවැත්වලට පැමිණිය ද ඒ හික්ෂුවට උපසම්පදව ඇත්තේය. සංඝ කර්මවලට සහභාගි වීමේ අයිතිය ද ඇත්තේය. සහසතු සෙනසුන්වල විසීමේ අයිතියත් සංඝ ලාභවල අයිතියත් ඇත්තේය.

පාරාජිකාපත්ති හැර අන් ඇවැත් දහසකට පැමිණිය ද ඒ පැවිද්දාගේ උපසම්පදව නො නැසී පවතී. එබැවින් ඔහු හික්ෂුවක් වශයෙන් උපෝසථපචාරණාදී සංඝ කර්මයන්ට සහභාගි වීමට සහසතු සෙනසුන්වල විසීමට සංඝ ලාභය පිළිගැනීමට සුදුස්සෙක් වේ. ජීවිත පරිත්‍යාගයෙන් සිල් රක්තා පැවිද්දකට වුවද සිකපද නො කැඩෙන පරිදි උපසම්පද ශීලය රැකීම දුෂ්කරය. සාමාන්‍ය පැවිද්දන්

පාරාජිකා වීම යනු බුදුසස්තෙහි පරාජයට පත්වීමය. පාරාජිකා වුවහොත් බුදුසස්තෙහි නැවත උපසම්පදාව නො ලැබිය හැකිය. ඔහු කලක් ගිහිව සිට නැවත පැවිදි වී උපසම්පදා වුව ද ඔහුට 'උපසම්පදාව නො පිහිටයි. ඔහු අනුපසම්පන්නයෙක් ම ය. ආනන්තයඝීකර්මවලින් හැර මෙමුඛ සේවනාදී වරදවලින් පාරාජිකාවුවන්ට එය ස්වර්ගමෝක්ෂයන්ට බාධාවක් නො වේ. ඔවුනට සාමණේරයන් වශයෙන් හෝ ගිහියන් වශයෙන් හෝ සිට පිළිවෙත් පුරා ස්වර්ගසම්පත්තිය ලැබිය හැකි ය. මහපල ලබා නිවන් දැකිය හැකිය. පාරාජිකාවීමෙන් පසු හික්ෂුවක් වශයෙන් පෙනී සිටීම ඉමහත් වරදෙකි. එසේ කරන්නවුන්ට මහපල නො ලැබිය හැකිය.

උපසම්පදාව ප්‍රතික්ෂේප කොට අනුපසම්පන්න වීමේ ක්‍රම රාශියක් විනයයෙහි දක්වා ඇත. අනුපසම්පන්න වීම ඉතා පහසුය. එය, ස්ත්‍රියකට ආරෝචනය කිරීමෙනුදු සිදු කර ගත හැකිය. රාගයෙන් තෙත්ව මත්ව මෙමුඛ සේවනයට සුදුනම් වන හික්ෂුව "මම උපසම්පදාව ප්‍රතික්ෂේප කරමි. මෙතැන් පටන් මා අනුපසම්පන්නයකු ලෙස සැලකිය යුතුය" යි ඒ ස්ත්‍රියට කියුව හොත් එයින් ම උපසම්පදා ප්‍රතික්ෂේපය සිද්ධ වේ. එසේ කොට මෙවුන්දම් සෙවුනා මහණ පාරාජිකා නො වේ. වුවමනා නම් නැවත ඔහුට උපසම්පදාව ලැබිය හැකි ය.

මනුෂ්‍ය ස්ත්‍රිය, අමනුෂ්‍ය ස්ත්‍රිය, තිරශ්චීන ස්ත්‍රිය යි ස්ත්‍රීහු තිදෙනෙකි. මනුෂ්‍ය උභතෝබ්‍යඤ්ජනකය අමනුෂ්‍ය උභතෝබ්‍යඤ්ජනකය, තිරශ්චීන උභතෝබ්‍යඤ්ජනකය යි උභතෝබ්‍යඤ්ජනකයෝ තිදෙනෙකි. මනුෂ්‍යපණ්ඩකය අමනුෂ්‍යපණ්ඩකය තිරශ්චීනපණ්ඩකය යි පණ්ඩකයෝ තිදෙනෙකි. මනුෂ්‍ය පුරුෂය, අමනුෂ්‍ය පුරුෂය, තිරශ්චීන පුරුෂය යි පුරුෂයෝ තිදෙනෙකි. මේ පුද්ගලයෝ දොළොස් දෙන මෙමුඛ පාරාජිකාවට වස්තු වෙති. වර්චස්මාර්ගය, මුත්‍රමාර්ගය, මුඛමාර්ගය යි මෙමුඛනයට මාර්ග තුනෙකි. හික්ෂුවක් මෙමුඛ සේවනය කිරීමේ අදහසින් කියන ලද මාර්ග තුනෙන් කවරක හෝ පියවි සුළඟ නො වදනා තෙක් ගතිය ඇති කොටසට තමාගේ පුරුෂ නිමිත්ත තලැටක් පමණ වුවද ඇතුළු කෙළේ නම් පාරාජිකා වේ. සේවනය කරන සිතය, මාර්ගය මාර්ගයට ඇතුළු කිරීමය කියා මේ සික පදයේ අංග දෙකකි.

“සාණත්තික සිකපදය, අනාණත්තික සිකපදය යි සිකපද දෙකොටසකි. මේ අනාණත්තික සිකපදයෙකි. තමා ම මෙවුන්දම් සෙවුමෙහි යෙදුණ හොත් මිස, අන්‍යයන් මෙවුන්දම්හි යෙදවීමෙන් පරිච්ඡි නො වේ. අන්‍යයන්ගේ පෙළඹවීමකින් හෝ බල කිරීමකින් හෝ මෙවුන්දම් සේවනය කළද හික්ෂුට පාරාජිකා වේ. මෙෙඋන සේවනය පිළිබඳ නොයෙක් විකාර අදහස් ඇත්තෝ ද මනුෂ්‍යයන් අතර වෙති. ඔවුහු තමන්ගේ අදහස් අනුව නොයෙක් අයථා ක්‍රමවලින් ද මෙෙඋන සේවනයේ යෙදෙති. මේ මෙෙඋන පාරාජිකා කථාව සම්පූර්ණ වන්නේ ඒවා ද දැක්වීමෙනි. අසභ්‍ය බැවින් ඒවා ගැන ඇති පාළිපාඨ පමණක් මෙහි දක්වනු ලැබේ.

“හික්ඛුපච්චත්ථිකා මනුස්සිත්ථිං. හික්ඛුස්ස සත්තිකෙ ආනෙත්වා වච්චමග්ගෙන අංගජාතං අභිනිසීදෙන්ති, සො වෙ පචෙසනං සාදියති, පච්චිඨං සාදියති, ධීතං සාදියති, උද්ධරණං සාදියති, ආපත්ති පාරාජිකස්ස.

.සො වෙ පචෙසනං න සාදියති, පච්චිඨං න සාදියති, ධීතං න සාදියති, උද්ධරණං න සාදියති, අනාපත්ති.”¹

“තෙන බො පන සමයෙන අඤ්ඤතරො පිණ්ඩවාරිකො හික්ඛු පීඨකෙ නිසින්තං දුරිකං පස්සිත්ථා සාරත්තො අංගුට්ඨං අංගජාතං පචෙසෙසි. සා කාලමකාසි. තස්ස කුක්කුච්චං අහොසි, හගචතා සික්ඛාපදං පඤ්ඤත්තං, කච්චි නු බො අභං පාරාජිකං ආපත්තිං ආපත්තොති. හගචතො එතමත්ථං ආරොචෙසි. හගචා එතදචොච, අනාපත්ති හික්ඛු පාරාජිකස්ස. ආපත්ති සංඝාදියෙසස්සාති.”²

“තෙන බො පන සමයෙන අඤ්ඤතරො හික්ඛු මුදුපිට්ඨිකො හොති. සො අනභිරතියා පීළිකො අත්තනො අංගජාතං මුබ්බෙන අග්ගහෙසි. තස්ස කුක්කුච්චං අහොසි, හගචතා සික්ඛාපදං පඤ්ඤත්තං කච්චි නු බො අභං පාරාජිකං ආපත්තිං ආපත්තොති. හගචතො එතමත්ථං ආරොචෙසි. හගචා එතදචොච, ආපත්ති ත්ථං හික්ඛු ආපත්තො පාරාජිකත්ති.”³

1. පාරා - 31 පි.
 2. පාරා - 38 පි.
 3. පාරා - 39 පි.

“තෙන බො පන සමයෙන අඤ්ඤතරො හික්ඛු ලමිඛි හොති. සො අනහිරනියා පීළිකො අත්තනො අංගජාතං අත්තනො චච්චමග්ගං පචෙසෙසි. තස්ස කුක්කුච්චං අහොසි -පෙ- ආපත්ති ත්වං හික්ඛු ආපත්තො පාරාජිකන්ති.”¹

“තෙන බො පන සමයෙන අඤ්ඤතරො හික්ඛු සාරත්තො දුරුධිකලිකාය නිමිත්තං අංගජාතෙන ජුපි. තස්ස කුක්කුච්චං අහොසි. -පෙ- අනාපත්ති හික්ඛු පාරාජිකස්ස. ආපත්ති දුක්කටස්සාති.”¹

“තෙන බො පන සමයෙන සුන්දරො නාම හික්ඛු රාජගහා පබ්බජිතො රථිකාය ගච්ඡති. අඤ්ඤතරා ඉත්ථි මුහුත්තං හන්තෙ ආගමෙහි චන්දිස්සාමීති, සා චන්දන්ති අත්තරවාසකං උක්ඛිපිත්වා මුඛෙන අංගජාතං අග්ගහෙසි. තස්ස කුක්කුච්චං අහොසි. -පෙ- සාදිසි ත්වං හික්ඛුති. නාහං හගවා සාදිසින්ති. අනාපත්ති හික්ඛු අසාදියන්තස්සාති.”¹

“තෙන බො පන සමයෙන අඤ්ඤතරා ඉත්ථි හික්ඛු පස්සිත්වා එතදචොච, එහි හන්තෙ මෙථුනං පතිසෙවාති. අලං හගිති තෙනං කප්පතීති. එහි හන්තෙ අහං වායමිස්සාමි ත්වං මා වායමි. එවං තෙ අනාපත්ති හවිස්සතීති. සො හික්ඛු තථා අකාසි. තස්ස කුක්කුච්චං අහොසි. -පෙ- ආපත්තිං ත්වං හික්ඛු ආපත්තො පාරාජිකන්ති.”²

“තෙන බො පන සමයෙන අඤ්ඤතරො හික්ඛු සීචථිකං ගන්ත්වා අක්ඛයිතං සරිරං පස්සිත්වා තස්මිං මෙථුනං ධම්මං පතිසෙවි. තස්ස කුක්කුච්චං අහොසි. -පෙ- ආපත්තිං ත්වං හික්ඛු ආපත්තො පාරාජිකන්ති.”²

තෙන බො පන සමයෙන අඤ්ඤතරො හික්ඛු ඉත්ථියා මෙථුනං ධම්මං පතිසෙවිස්සාමීති ජුපිතමත්තෙ විජ්ජපිසාරි අහොසි. තස්ස කුක්කුච්චං අහොසි. -පෙ- අනාපත්ති හික්ඛු පාරාජිකස්ස ආපත්ති සංඝාදිසෙසස්ස.³

1. පාරු - 39 පි.
 2. පාරු - 40 පි.
 3. පාරු - 41 පි.

තෙත බො පන සමයෙන අක්කුතරො හික්ඛු සාවත්ථියං අන්ධවනෙ දිවාච්ඡාරගකො නිපන්තො හොති. අක්කුතරා ගොපාලිකා පස්සිත්වා අංගජාතෙ අහිනිසීදි. සො හික්ඛු පචෙසනං සාදිසි. පච්චිඨං සාදිසි. ධීතං සාදිසි. උද්ධරණං සාදිසි. තස්ස කුක්කුච්චං අහොසි. -පෙ- ආපත්තිං ත්චං හික්ඛු ආපන්තො පාරාජිකන්ති.¹

තෙත බො පන සමයෙන රාජගහෙ සුපබ්බා නාම උපාසිකා මුද්ධප්පසන්තා හොති. සා එවං දිට්ඨිකා හොති, යා මෙච්චනං ධම්මං දෙනි සා අග්ගදනං දෙතිති. සා හික්ඛුං පස්සිත්වා එතදවොච, එහි භන්තෙ මෙච්චනං ධම්මං පතිසෙවාහීති. අලං භගිනි තෙතං කප්පතීති. එහි භන්තෙ උඉරන්තරිකාය සච්චෙහි, එවං තෙ අනාපත්ති භවිස්සතීති. සො තථා අකාසි. තස්ස කුක්කුච්චං අහොසි. අනාපත්ති හික්ඛු පාරාජිකස්ස ආපත්ති සංඝාදිසෙසස්සාති.²

මේ සිකපදය ගැන වැඩිදුරට කරුණු දැන ගැනීම පිණිස මේ පාඨ පාරාජිකාපාලියෙන් උපුටා යොදන ලදී.

1. පාරා - 41 පි.

2. පාරා - 43 පි.

ද්විතීය පාරාජිකාව

“යො පන හික්ඛු ගාමා වා අරක්ඛො වා අදින්තං ඵෙය්‍යසංඛාතං ආදියෙය්‍ය යථාරූපෙ අදින්තාදනෙ රාජානො චොරං ගහෙත්වා භනෙය්‍යුං වා භන්ධෙය්‍යුං වා පඛිබාජෙය්‍යුං වා චොරොසි බාලොසි මුළ්භොසි ඵෙනොසීති. තථාරූපං හික්ඛු අදින්තං ආදියමානො අයම්පි පාරාජිකො හොති අසංවාසො.”¹

යම් මහණෙක් ගමකින් හෝ අරණ්‍යයකින් හෝ හිමියන් විසින් නුදුන් වස්තුවක් සොර සිකිත් ගනී ද, යම්බඳු සොරකමක් නිසා රජහු සොරා අල්ලා ඔහුට පහර දෙත් ද බදිත් ද රටින් තෙරපත් ද නුඹ සොරෙක බාලයෙක මුළාවුවෙක අත්සතු දෑ සභවා ගන්නෙකු යි නින්ද කෙරෙත් ද, එබඳු සොරකමක් කරන්නා වූ මහණ පාරාජිකා වේ. හික්ඛුන් සමග සංවාස නැත්තේ වේ.

මෙඋන්න සේවනය පැවිද්දන්ට පාරාජිකාවක් වුව ද ගිහියන්ට නුසුදුසු ක්‍රියාවක් නොවේ. නීත්‍යානුකූල මෙඋන්න සේවනයෙන් ගිහියෝ දඬුවම් නො ලබති. නින්ද නො ලබති. අදත්තාදනය වනාහි ගිහි පැවිදි දෙපසට ම නුසුදුසු ක්‍රියාවකි. අදත්තාදනයෙන් වැළකී අවංක පුද්ගලයකු වී සිටීම හික්ඛු ශීලයේ උසස් අංගයෙකි. සොරෙක යන මේ වචනය ඉතා ලාමකය. පැවිද්දකුට ඉතා ම නුසුදුසු ය. එබැවින් පැවිද්ද විසින් හිමියන් නුදුන් තණපතකුද සොරසිකින් නො ගන්නා ශුද්ධ පුද්ගලයකු විය යුතුය. විශ්වාසය තැබිය හැකි පුද්ගලයකු විය යුතුය. සොරසිකින් තණපතක් වුව ද ගැනීමෙන් සොරකු වන නුමුත් මහා කාරුණික වූ භාග්‍යවතුන් වහන්සේ ඉතා සුළුදෙය පාරාජිකාවස්තුව වශයෙන් නො ගෙන බිම්සර රජ කුමා වැනි දැහැමි රජුන් සොරුන්ට දඬුවම් කිරීමට ගන්නා අත්තිම මිමිම

1. පාරා - 49 ඊ.

වන “පාදය” ප්‍රමාණය කොට අදින්නාදන පාරාජිකාව පනවා වදළ සේක. මේ අදින්නාදන පාරාජිකාව විනිශ්චය කිරීමට ඉතා දුෂ්කර සියුම් පාරාජිකාවෙකි. අදින්නාදන පාරාජිකාවට වස්තු වන පාදය ද විනිශ්චය කිරීම දුෂ්කරය. ඇතැම් බඩුවල වටිනාකම විනිශ්චය කිරීම ද දුෂ්කරය. අදින්නාදනය සිදු විය හැකි ක්‍රම පස්විස්සක් ඇති බැවින් විනය නො දත් හික්ෂුවට නො දැනීම පාරාජිකා වන්නට ඉඩ ඇත්තේය. එබැවින් හික්ෂුන් විසින් අදින්නාදන පාරාජිකාව පිළිබඳ විස්තර සහිත හොඳ දැනුමක් ඇති කර ගත යුතුය.

මේ සිකපදය සම්බන්ධයෙන් මුලින් දැක්විය යුත්තේ පාරාජිකාවට වස්තුවන දෙය “පාදං වා පාදරහං වා අතිරෙක පාදං වා” යනුවෙන් පාරාජිකාපාලියෙහි පාදය හෝ පාදයක් අගනා වස්තුව හෝ පරාජිකා වස්තුව වශයෙන් දක්වා ඇත්තේය. කභාපණ යන නම ව්‍යවහාර කරන කාසියෙන් සතරින් පංශුවට “පාදය” යි කියනු ලැබේ. ඒ පාදය මසු පසක් බව පාරාජිකාපාලියෙහි ම දක්වා ඇත. මේ සිකපදය පනවන ලද්දේ රජගහනුවරදී ය. එබැවින් මේ පාදය ගණන් ගනු ලබන්නේ එකල රජගහනුවර භාවිත කළ මංවාඩි විස්සක් බර ඇති කභවණුවෙනි. විනය අටුවාවෙහි එයට “පෞරාණික නීලකභාපණය” යි කියා තිබේ. ඒ කාසිය කිනම් ද්‍රව්‍යයකින් තනන ලද්දක්ද යන බව විනය අටුවාවෙහි සඳහන් කර නැත. එයට නීලකභාපණය යි කියනුයේ නිල්පැහැය ඇති නිසා නොව පෞරාණික ශාස්ත්‍රානුකූලව නිර්දේශ ලෙස කර ඇති නිසාය. ඒ කභවණුව විමතිවිනෝදනී නම් වූ විනය ටීකාවෙහි විස්තර කර ඇත්තේ “පොරාණසත්ථානුරූපං උප්පාදිතො විසතිමාසප්පමාණ උත්තමසුවණ්ණන්ඝතකෙලක්ඛණසම්පත්තො නීලකභාපණො”¹ යනුවෙන් මංවාඩි විස්සක් පමණ බර ඇති රන්කාසියක්ය කියාය. ඒ මතයේ සැටියට පාදය රන් මංවාඩි පසෙකි. රන්මිල කලින් කල වෙනස් වන බැවින් මේ රටේ ව්‍යවහාර කරන මුදලින් එය කොතෙක් ද යන බව කාලය අනුව විනිශ්චය කළ යුතුය.

“පඤ්ච මාසා සුවණ්ණස්ස තථා රජතස්ස දසමාසා තම්බස්සාති එතෙ විසති මාසෙ මිස්සෙත්වා බද්ධත්ථාය

1. විමති - 143 පි.

විහිමත්තලොභං පක්ඛිපිත්වා අක්ඛරානි ච හත්ථිපාදදීනං
අඤ්ඤතරඤ්ච රූපං දස්සෙන්වා කතො මිස්සකකභාපඡො
නාම. සොයෙව නිද්දොසත්තා නීලකභාපඡො නාම”¹

මේ පාඨමොක්ඛපදන්ථානුවණ්ණනා නමැති ග්‍රන්ථයේ එන පාඨයෙකි. රන් මංවාඩි පසක් ද රිදී මංවාඩි පසක් ද තඹ මංවාඩි දසසක් ද ගෙන තදවීම පිණිස වියැටක් පමණ යකඩ ද ගෙන මිශ්‍ර කර අකුරු හා ඇත්පා ආදී රූප ද සටහන් කොට සාදන කභවණුව මිශ්‍රකර්ෂාපණ නම් වේය යි ද, එය ම නිර්දෝෂ බැවින් නීලකභාපණ නම් වේය යනු ද ඒ පාඨයේ තේරුමය. එය උත්තරවිනිශ්චයටිකා මතයයි ද කියා තිබේ. ඒ මිශ්‍ර කර්ෂාපණයෙන් සතරින් පංගුව වූ පාදයට වියැට දසසක් රන් ද එපමණ රිදී ද වියැට විස්සක් තඹ ද අයත්ය. මංවාඩියයි කියනුයේ මදවිය ඇටයක බරට ය. එය වියැට අටක බරය. බොහෝ විනයධරයන් පිළිගන්නේ මිශ්‍රක කර්ෂාපණයේ පාදය පාරාජිකා වස්තුව ලෙසය. රන් රිදී මිල කලින් කල වෙනස් වන බැවින් අප රටේ ව්‍යවහාර මුදලින් එය කොතෙක් ද යන බව කාලය අනුව විනිශ්චය කළ යුතුය. මෙහි විශේෂයෙන් සැලකිය යුත්තේ රන් වියැට දසයේ වටිනාකම ය. කුමක් වුව ද ඒ ඒ ප්‍රදේශවල පාවිච්චි කරන කභවණුවේ සතරින් කොටස පාරාජිකා වස්තුව ලෙස සැලකිය යුතු බවය. ශත 75 පාරාජිකා වස්තුවය යන සම්මතයක් අප රටේ ඇත. එය කෙසේ ගණන් ගැනීමක් ද නො දනිමු. රුපියල කභවණුව ලෙස ගෙන එයින් සතරෙන් පංගුව වූ ශත 25 පාරාජිකා වස්තුව යි ගන්නා බුරුම තෙරුන් වහන්සේලා ඇතහ. මෙය විනිශ්චය කිරීම දුෂ්කර ප්‍රශ්නයෙකි. දුර්භික්ෂ කාලයේ බත් පාත්‍රයක් සොරාගත් හික්ෂුවත්, අඹ සොරා කෑ හික්ෂුවත් පාරාජිකා වූ බව භාග්‍යවතුන් වහන්සේ වදරා ඇති බැවින් පාරාජිකා වස්තුව එතරම් ලොකු දෙයක් නො වන බව සැලකිය යුතු ය.

පස්විසි අවසාරය.

අදින්තාදනය සිදුකිරීමේ ක්‍රම පස්විස්සක් විනයයෙහි දක්වා ඇත්තේය. ඒ පස්විසි ආකාරයන් අතුරෙන් කිනම් ආකාරයකින් වුව

1. පාඨමොක්ඛපදන්ථානුවණ්ණනා - බුරුමපොත - 89 පි.

ද පාදයක් අගනා අන් සතු දෙයක් ගත හොත් පරිච්ඡේද වේ. මේ සිකපදය පිළිබඳ දැනීම සම්පූර්ණ වන්නේ ඒ අවහාර ක්‍රම පස්විස්ස දත හොත් ය. ඒවා නො දන්නවු න්ට සමහර විට නො දැනම පාරාජිකා විය හැකිය.

නානාභණ්ඩ පඤ්චකය, ඒකභණ්ඩ පඤ්චකය, සාහත්ථික පඤ්චකය, පුබ්බපයෝග පඤ්චකය, ථෙය්‍යාවහාර පඤ්චකය¹ කියා අවහාර ක්‍රමයන් පස බැගින් වර්ග පසකට බෙදා ඇත්තේ ය.

නානාභණ්ඩ පඤ්චකය.

1. අන් සතු වස්තුව නඩු කියා අයිති කර ගැනීමය.
2. තමා විසින් ගෙන යමින් සිටියදී සොරපිනින් ගැනීමය.
3. තමා වෙත පරෙස්සමට තැබූ දෙය නො දී ගැනීමය.
4. ඉරියව් වෙනස් කරවා ගැනීමය.
5. වස්තුව තිබූ තැනින් ගැනීමය.

යන මේ පස නානාභණ්ඩ පඤ්චක නම් වේ. මේ පඤ්චකය සච්චාච්ච වස්තු දෙකොටස සම්බන්ධයෙන්ම ලැබේ.

1. නඩු කියා ගැනීම.

අනුන් අයත් පන්සලක් හෝ වත්තක් කුඹුරක් හෝ අන් වස්තුවක් හෝ අයිති කර ගැනීම සඳහා හික්ෂුන් ඉදිරියේ හෝ ගිහි විනිසකරුවන් ඉදිරියේ හෝ බොරු පැමිණිල්ලක් ඉදිරිපත් කරන හික්ෂුවට දුකුළා ඇවැත් වේ. අන් තැන්වලදී බොරු කීමෙන් වන්නේ පවිති ඇවතකි. පාරාජිකාවේ පූර්වභාගය නිසා බොරු පැමිණිල්ලෙන් වන්නේ දුකුළා ඇවැත්ය. නඩු කියන වස්තුව බේරා ගත හැකි වේ ද නැත ද කියා වස්තු හිමියාට සැක ඇති වූ කල්හි පැමිණිලිකරුට ජුලැසි ඇවැත් වේ. මොහු නපුරෙක මොහුගෙන් මෙය බේරා ගත නො හැකිය කියා හිමියා බලාපොරොත්තුව හළ කල්හි නඩු කියන්නාට පරිච්ඡේද ඇවැත් වේ. නඩුවෙන් හිමියා

පැරදුණ ද බලාපොරොත්තුව නො හළේ නම් ඒ ගැන වැඩිදුරටත් ක්‍රියා කිරීමට ඔහු බලාපොරොත්තු වේ නම් එතෙක් නඩු කියන්නා පාරාජිකා නො වේ. හිමියා බලාපොරොත්තු හළ කල්හි අල්ලස් ගෙන බොරුවට නඩු කින්දු කළ හික්ෂුහු වෙත් නම් ඔවුහු ද පාරාජිකා වෙති. එසේ ම බොරු සාක්කි කී හික්ෂුහු වෙත් නම් ඔවුහු ද පාරාජිකා වෙති.

2. තමා විසින් ගෙන යමින් සිටින දෙය ගැනීම.

යම් මහණෙක් මම මේ භාණ්ඩය අසවල් තැනට ගෙන ගොස් දෙමිසි හිමියන්ගෙන් ඉල්ලා ගෙන යන්නේ අතරමගදී එය තමා අයත් කර ගැනීමේ ආශාව ඇති වී සොරසිතින් හිස තබා සිටින භාණ්ඩය අත ගැව දුකුළා ඇවැත් වේ. හිසෙහි තිබියදී ම එහාමෙහා කළහොත් ජුලැසි ඇවැත් වේ. කෙස් ගසක් පමණ වුව ද හිසින් එසවුවහොත් හිසෙහි බර කරට හෝ ගත හොත් පරිජී වේ. එසේ ම කරින් ගෙන යන බර අතට ගත ද අතෙහි බර බිම තැබුව ද පරිජී වේ. පසුව ඒ මහණ භාණ්ඩය හිමියාට දුන ද පාරාජිකාවෙන් නො මිඳේ. මෙය අසවල් තැනට ගෙන යන්නය කියා හිමියා විසින් දෙන ලද භාණ්ඩයක් ගෙන යන කල්හි හිසෙහි බර සොර සිතින් එසවීම් ආදියෙන් ඇවැත් නො වේ. එසේ ගෙන ගිය භාණ්ඩය ගන්නා වූ මහණ පාරාජිකා වන්නේ භාණ්ඩය නො ලැබිය කියා හිමියා විසින් බලාපොරොත්තුව හළ විටය.

3. පරෙස්සමට තැබූ දෙය නො දී ගැනීම.

උපසම්පන්නයකු වෙත පරෙස්සමට තැබූ දෙයක් හිමියා ඉල්ලූ කල්හි එය ආපසු නො දෙනු පිණිස “එබඳු බඩුවක් ඔබ මෙහි තැබුවේ නැත. ඔබගේ බඩුවක් මා ගත්තේ නැහැ” යි බොරු කියන හික්ෂුවට දුකුළා ඇවැත් වේ. ඔහුගේ කථාවෙන් තමාගේ දෙය ලැබේ ද නොලැබේ ද කියා හිමියාට සැක ඇති වූ කල්හි ජුලැසි ඇවැත් වේ. “මාගේ දෙය නො ලැබිය” යි හිමියා එය ගැන බලාපොරොත්තුව හළ කල්හි පරිජී වේ. භාණ්ඩය බාරගෙන සිටි හික්ෂුව හිමියාට පීඩා කොට දෙන බලාපොරොත්තුවෙන් සිටි නම් හිමියාගේ බලාපොරොත්තුව හැරීම පමණින් පරිජී නො වේ. දෙදෙනා විසින් ම දීමේ බලාපොරොත්තු හා ලැබීමේ

බලාපොරොත්තු හළ කල්හි ගත් මහණ පාරාජිකා වේ. තමා වෙත තැබූ දෙය නො සැලකිල්ල නිසා නැති වූයේ නම් අලාභය ගෙවිය යුතුය. එසේ තැබූ චීවරාදී වස්තුවක් සොරෙන් පරිභෝග කොට දිරා ගියේ හෝ ගෙවී ගියේ හෝ සම්පූර්ණයෙන් ම විනාශ වී ගියේ හෝ වේ නම් අලාභය ගෙවිය යුතුය. නො ගෙවුව හොත් පාරාජිකා විය හැකිය.

4. ඉරියව් වෙනස් කරවා ගැනීම.

බඩුවක් ගෙන ගමන් කරන කෙනකු දැක ඔහු ලවා ම බඩුව ගෙන්වා ගැනීම ඉරියව් වෙනස් කරවා ගැනීමය. බඩුව ගෙනයන්නහු ලවා ම බඩුව ගෙන්වා ගැනීම පිණිස අසවල් පැත්තට යන්නය කියා තර්ජනය කළ කල්හි බඩුව ගෙන යන තැනැත්තා සොර මහණහුගේ නියමය පරිදි ඔහු කියන මඟට එක් පසක් තැබූ කල්හි සොර මහණට ජුලැසි ඇවැත් වේ. දෙවන පස තැබූ කල්හි පරිච්ඡි ඇවැත් වේ.

සොර මහණ බඩු ගෙන යන්නහුට ළං වීමට බියෙන් ගෙන යන දෙය බිම හෙළවා ගන්නා අදහසින් තර්ජනය කොට බඩු බිම හෙළවා ගත්තේ නම් බඩුව ගෙන යන්නා අතින් ගිලිහුණු සැටියේ ම පරිච්ඡි ඇවැත්වීමට පැමිණේ. අනෙකා ගෙන යන බඩුව තමාට වුවමනා දෙයක් නම් ගන්නා අදහසින් බඩුව බිම හෙළවන මහණහුට එකෙණෙහි දුකුළා ඇවැත් වේ. බිම හෙළුව බඩුව පාදයක් අගනේ නම් එය ගැනීම පිණිස අත ගැමේදී දුකුළා ඇවැත් ද සෙලවීමේදී ජුලැසි ඇවැත් ද එසවීමේදී පරිච්ඡි ඇවැත් ද වේ. ගෙන යන බඩුව ගන්නා අදහසින් බඩු ගෙන යන්නකු ලුහු බැඳ ගොස් තර්ජනය කොට බඩු බිම හෙළවීමෙන් ද පරිච්ඡි වේ. බඩු දමා යන්නය යි නො කියා බඩු ගෙන යන්නකුට තර්ජනය කළ කල්හි හිමියා බිය වී බඩු දමා පලා ගියේ නම් මේවාට දැන් හිමියකු නැතයයි සිතා පාංශුකුල සංඥාවෙන් ඒ බඩු ගැනීමෙන් ඇවැත් නො වේ. පසුව හිමියා ඉල්ලත හොත් දිය යුතුය. නුදුන්න හොත් හිමියාගේ බලාපොරොත්තුව. හළ කල්හි බඩු ගත් හික්ෂුවට පරිච්ඡි ඇවැත් වේ.

5. වස්තුව තුළ තැනින් ගැනීම.

නගරයක හෝ ගමක හෝ වනයෙක හෝ ගෙයක හෝ විහාරයක හෝ පොළොව යට හෝ පොළොව මත හෝ දිය යට හෝ දිය මත හෝ නැවක හෝ රියක හෝ ගසක හෝ වැලක හෝ කිනම් තැනක වුවද ඇත්තාවූ පාදයක් හෝ එයට වැඩියෙන් හෝ අගනා අත්සතු වස්තුවක් සොර සිතින් අත ගාන මහණුට දුකුළා ඇවැත් ද, සොලවන්නහුට ජුලැසි ඇවැත් ද, කෙස් ගසක් පමණ වුව තුළු තැනින් ඉවත් කරන්නහුට පරිච්ඡි ඇවැත් ද වේ.

ඒකභණ්ඩ පඤ්චකය.

මෙහි නානාභණ්ඩ පඤ්චකය දක්වා ඇත්තේ අවිඤ්ඤාණක වූ හෝ සවිඤ්ඤාණක වූ හෝ වස්තුවක් නඩු කියා අයිති කර ගැනීමි ආදී වශයෙනි. ඒකභණ්ඩ පඤ්චකය දක්වා ඇත්තේ අනුන් අයත් සත්ත්වයන් නඩු කීමි ආදී වශයෙන් අයිති කර ගැනීම සම්බන්ධයෙනි.

අනුන් අයත් දසයකු හෝ ඇතකු අසකු ගවයකු හෝ අන් සත්ත්වකු හෝ අයිති කර ගැනීම සඳහා බොරු පැමිණිලි කිරීමේදී දුකුළා ඇවැත් වේ. හිමියාට සැක ඇති කිරීමේදී ජුලැසි ඇවැත් වේ. හිමියා විසින් බලාපොරොත්තුව හළ කල්හි පරිච්ඡි ඇවැත්ට පැමිණේ. ඉතිරි අවහාර සතර නානාභණ්ඩ පඤ්චකයේ කියන ලද පරිදි සැලකිය යුතු ය.

සාහත්ථික පඤ්චකය.

- 1. සාහත්ථිකාවහාරය
- 2. ආණත්තිකාවහාරය
- 3. නිස්සග්ගියාවහාරය
- 4. අත්ථසාධකාවහාරය
- 5. ධුරනික්ඛෙපාවහාරය

1. සාහත්ථිකාවහාරය.

අන් සතු වස්තුව සියතින් සොරසිතින් ගැනීම සාහත්ථිකාවහාර නම්. පාදයක් හෝ එයට වැඩි මිලක් වටනා අත්සතු වස්තුවක්

සොරසිතින් අත ගැමේදී දුකුළා ඇවැත් ද, සෙලවීමේදී ටුලැසි ඇවැත් ද, ස්ථානයෙන් වෙන් කිරීමේදී පරිච්ඡි ඇවැත් ද වේ.

2. ආණත්තිකාවහාරය.

අනුත් ලවා සොරකම් කරවීම ආණත්තිකාවහාර නම්. උපසම්පන්නයකු අත් උපසම්පන්නයකු ලවා පාදයක් වචනා දෙයක් සොරකම් කරවීමේදී දෙදෙනා ම පරිච්ඡි ඇවැත් පැමිණේ. උපසම්පන්නයකු අසවල් දෙය සොරෙන් ගෙනෙන්නය යි උපසම්පන්නයකුට කී කල්හි ඔහු කී දෙය හැර අනිකක් සොරකම් කළ හොත් අණ කළහුට ඇවැත් නැත. සොරකම් කළ හික්ෂුව පරිච්ඡි වේ. නියම කළ භාණ්ඩය ම සොරකම් කළ හොත් දෙදෙනාම පාරාච්ඡා වෙති.

හික්ෂුවක් අසවලා ලවා, අසවල් දෙය සොරකම් කරවන්නය යි හික්ෂුවකට කී කල්හි දුකුළා ඇවැත් වේ. ඒ හික්ෂුව සොරකම කරන හික්ෂුවට කී කල්හි ඔහුට ද දුකුළා ඇවැත් වේ. සොරකම කරන හික්ෂුව එය පිළිගත් කල්හි මූලිකයාට ටුලැසි ඇවැත් වේ. සොරකම කළ කල්හි තිදෙනාට ම පරිච්ඡි ඇවැත් වේ.

අසවල් දෙය සොරකම් කරන්නට අසවල් හික්ෂුවට කියවයි හික්ෂුවක් විසින් කී කල්හි දුකුළා ඇවැත් වේ. අණ ලැබූ හික්ෂුව වරදවා අනිකෙකුට කියා නම් කියන්නහුට දුකුළා ඇවැත් වේ. මූලිකයාට ඇවැත් නැත. එය පිළිගත හොත් සොරකම කරන්නහුට දුකුළා ඇවැත් වේ. සොරකම කළ කල්හි දෙදෙනාට ම පරිච්ඡි ඇවැත් වේ. මූලිකයා ඇවැත් වීමේදී.

හික්ෂුවක් සොරකමක් කිරීමට හික්ෂුවකට කී කල්හි ඔහු ගොස් සොරකම නො කළ හැකි වී පෙරලා අවුත් ඒ බව අණ කළ මහණ හට කී කල්හි ඉඩ ලැබෙන විටෙක එය කරන්නය යි නැවත අණ කළ හොත් අණ ලැබූ හික්ෂුව සැට වසකට පසු වුවද එය කරන්නේ නම් අණ කළ හික්ෂුව එකෙණෙහි ම පරිච්ඡි ඇවැත් පැමිණේ. අණ ලැබූ හික්ෂුව සොරකම කළ විටෙකදී පරිච්ඡි වේ. යම්කිසිවක් සොරකම් කරනු පිණිස එක් හික්ෂුවකට ද ඒ හික්ෂුව

තවත් හික්ෂුවකට ද මෙසේ හික්ෂුවක් අන් හික්ෂුන් සියයකට වුව ද පිළිවෙලින් අණ කොට සියවැනියා සොරකම කළ හොත් සැමදෙන ම පාරාජිකා වෙති.

3. නිස්සන්ධියාවභාරය.

බඩුවක් තැනක සිට තැනකට විසි කිරීම් වශයෙන් සිදුකරන අවභාරය නිස්සන්ධියාවභාර නම්. මෙය සිදු වන්නේ එහා මෙහා ගෙන යන බඩුවලින් බදු අය කරන ස්ථානවලදී ය. භාණ්ඩවලට රජයෙන් බදු ගන්නා ස්ථානයකදී බද්ද නො ගෙවා භාණ්ඩය ගෙන යනු සඳහා බදු ගන්නා ස්ථානයේ සිට රාජපුරුෂයන්ගේ ප්‍රමාදයක් බලා පාදයක් වූ හෝ පාදයකට අධික මුදලක් හෝ බදු වශයෙන් ගෙවිය යුතු භාණ්ඩයක් පිටතට දැමුයේ නම් හික්ෂුව පරිච්ඡේද වේ. බදු නො ගෙවා අන් ක්‍රමයකින් සහවා බඩුවක් ගෙන ගිය ද පරිච්ඡේද වේ.

මෙය පිටරට යන එන හික්ෂුන් විසින් විශේෂයෙන් සැලකිය යුතු කරුණෙකි. විනය නො දන් ඇතැම් හික්ෂුහු “තමන්ගේ බඩුවට රජයට කුමට නිකම් මුදල් ගෙවන්නෙමුදැ”යි සිතා බඩු සහවා ගෙන යාමට උත්සාහ කරති. ඒ තැන්වලදී කිනම් උපායකින් හෝ බදු නො ගෙවා තමාගේ බඩුවක මැත් කර ගන්නට උත්සාහ කරති. එසේ කර ගන්නට ලැබීම තමන්ගේ සමත්කමක් ලෙස සිතා ඒ ගැන ආඩම්බර වෙති. එයින් තමන් පාරාජිකා වූ බව ඔවුහු නො දනිති. බදු අය කරන ස්ථානයට විනය පාළියෙහි ව්‍යවහාර කරන නාමය සුංකසාත යනුයි. බදු නො ගෙවීම සම්බන්ධයෙන් පාරාජිකාපාළියෙහි දැක්වෙන්නේ මෙසේ ය.

“සුංකසාතං නාම රක්ඛා ධර්මං හොති. පබ්බතඛණ්ඩෙ වා නදීතිත්ථෙ වා ගාමද්වාරෙ වා අත්‍ර පච්චිධස්ස සුංකං ගණ්හන්තුති. තත්‍ර පච්චිත්ථා රාජග්ගං භණ්ඩං පඤ්චමාසකං වා අතිරේක පඤ්ච මාසකං වා අග්ගනකං ථෙය්‍යච්චිත්තො ආමසති ආපත්ති දුක්කටස්ස. එන්දපෙනි ආපත්ති ථුල්ලච්ච යස්ස. පධමං පාදං සුංකසාතං අතික්කාමෙති ආපත්ති ථුල්ලච්චවයස්ස. දුතියං පාදං අතික්කාමෙති ආපත්ති

පාරාජිකස්ස. අන්තො සුංකසාතෙ ධීතො බහි සුංකසාතං පාතෙති ආපත්ති පාරාජිකස්ස. සුංකං පරිහරති ආපත්ති දුක්කටස්ස.”¹

4. අත්ථසාධකාවහාරය.

භාණ්ඩය ගැනීමට කලින් ම පාරාජිකා වීම නමැති කාරණය සිදුවන්නා වූ අවහාරය අත්ථසාධකාවහාර නම්. හික්ෂුවක් අසවල් භාණ්ඩය ඉඩ ලැබුණු විටෙක සොරකම් කරන්නයයි අණ කළ කල්හි අණ ලත් හික්ෂුව එය නො වරදවා කෙරේ නම් අණ කළ හික්ෂුව එකෙණෙහි ම පාරාජිකා වේ. අත්ථසාධක වේතනාව වනාහි එකෙණෙහි ම එලය ඇති කරන ලෝකෝත්තර මාර්ග වේතනාව මෙන් පාරාජිකාපත්ති සංඛ්‍යාත එලය එකෙණෙහි ම ඇති කරයි. අණ පිළිගත් හික්ෂුව පාරාජිකා වන්නේ සොරකම කළ දිනෙක ය. සොරකම කෙරෙන්නේ අණ කළ හික්ෂුව මළ පසු වුව ද ඔහු මැරෙන්නේ පාරාජිකා වී ය. ආණත්තිකාවහාර අත්ථසාධකාවහාර යන මේ දෙකේ එතරම් වෙනසක් නැත. එහි වෙනස: එද එදා ඒ ඒ වෙලාවේ ම ගැනීමට අණ දීම ආණත්තිකාවහාරය ය. සැට වසකින් පසුව වුවද හැකි වූ විටෙක ගැනීමට අණ දීම අත්ථසාධකාවහාරය ය.

“කං බණං ඒව ගහණෙ නියුජ්ජනං ආණත්ති-
කප්පයොගො, කාලන්තරෙන ගහණත්ථං නියොගො
අත්ථසාධකො.”²

5. ධුරනික්ඛෙපාවහාරය.

යම්කිසි වස්තුවක් ගැන ඇති ආශාව නමැති බර බහා තැබීම ධුරනික්ඛෙප නම්. එනම්: යම්කිසිවක් ගැන තුබූ ආශාව බලාපොරොත්තුව අත්හැරීම ය. හිමියාගේ බලාපොරොත්තුව අත් හැරීමෙන් සිදුවන අදින්නාදනය ධුරනික්ඛෙපාවහාරය ය. හික්ෂුවක් වෙත පරෙස්සමට තැබූ වස්තුවක් ආපසු නො දෙන කල්හි හිමියාගේ ධුරනික්ෂේපයෙන් හික්ෂුව පරිච්චි වේ. ණය නො ගෙවීමෙන් ද එසේ

1. පාරා - 55 පි.
2. විනයත්ථමඤ්ජුසා - 72 පි - යු. පි. ඒකතායක.

ම වේ. තමා විනාශ කළ අනුන්ගේ දෙයක අලාභය නො ගෙවන හික්ෂුව හිමියාගේ ධුරනික්ෂේපයෙන් පරිච්චි වේ.

පුබ්බපයෝග පඤ්චකය.

1. පුබ්බපයෝගාවහාරය,
2. සහපයෝගාවහාරය
3. සංවිදුවහාරය,
4. සංකේතකම්මාවහාරය,
5. නිමිත්තකම්මාවහාරය,

1. පුබ්බපයෝගාවහාරය.

මෙහි පයෝග යනුවෙන් අදහස් කරන්නේ යම් කිසිවක් සිදුකිරීමේ උත්සාහය. තවත් ක්‍රමයකින් කියත හොත් යම්කිසිවක් සිදු කරන බලවේගය ය. අනිකෙකුගේ අණින් බඩුවක් සොරෙන් ගැනීම සිදු වන්නේ අනිකාගේ ආඥාවය, ගන්නහුගේ උත්සාහය යන බලවේග දෙකිනි. එයින් පළමු ඇති වූ බලවේගය ආඥාවය. අණ කළහු ඇවතට පැමිණෙන්නේ ආඥාව නමැති බලවේගය නිසාය. ආඥාව නමැති බලවේගය මුලින් ඇති කොට සිදු කරන අවහාරය පුබ්බපයෝගාවහාර නම් වේ. ආණක්තිකාවහාර යන නමින් ඉහත දැක් වූ අවහාරයේත් මෙහිත් වචනවලින් මිස අර්ථ විසින් වෙනසක් නැත.

2. සහපයෝගාවහාරය.

ප්‍රයෝගසංඛ්‍යාත ගැනීමේ උත්සාහය සමඟ ම සිදුවන අවහාරය සහපයෝගාවහාරය ය. එය සිදුවන්නේ තමාගේ ඉඩමට යාව ඇති අනුන්ගේ ඉඩම්වලින් කොටස් සොරසිතින් තමාගේ ඉඩමට එකතු කර ගන්නා අවස්ථාවල ය. පොළොව ඉතා අගනා දෙයකි. සමහර තැනක අභලක් පමණ බිම ද පාදයක් වටිනා දෙයක් විය හැකිය. සොරසිතින් තමාගේ ඉඩමට අනුන්ගේ ඉඩමෙන් පාදයක් අගනා කොටසක් එකතු කොට මායිම් වෙන් කර ගැනීමෙන් හික්ෂුව පරිච්චි වේ. මායිම් වෙන් කිරීම කුඤ්ඤ ගැසීම්, වැට බැඳීම්, ලණු ඇඳීම් ආදියෙන් සිදුකරති. කුඤ්ඤය ගසා අනුන්ගේ ඉඩමෙන් ටිකක් අල්ලා ගන්නහුට එය කුඤ්ඤ දෙකකින් වෙන්

කරනවා නම් පළමුවන කුක්කුය ගැසීමේදී චූලැසි ඇවැත් ද, දෙවැන්න ගැසීමේදී පරිච්ඡි ඇවැත් ද වේ. කුක්කු තුනකින් වෙන් කරනවා නම් පළමු කුක්කුය ගැසීමේදී දුකුලා ඇවැත් ද, දෙවැන්න ගැසීමේදී චූලැසි ඇවැත්ද, තෙවැන්න ගැසීමේදී පාරාච්ඡා ද වේ. බොහෝ කුක්කු ගසා වෙන් කිරීමේදී පළමු කුක්කුටදී දුකුලා ඇවැත් වේ. අවසාන කුක්කුය ළඟ කුක්කුය ගැසීමේදී චූලැසි ඇවැත් වේ. අවසාන කුක්කුය ගැසීමේදී පරිච්ඡි ඇවැත් වේ.

3. සංවිදාටභාරය.

දෙදෙනකු හෝ බොහෝ දෙනකු හෝ එකතුව සමානවිඡන්දයෙන් සොරකම් කිරීම සංවිදාටභාර නම් වේ. යම් කිසි වස්තුවක් සොරකම් කිරීමට දෙදෙනකු කතා කරගෙන ගොස් එකකු පිටත සිටියදී අනිකා ගෙය තුළට පිවිස බඩුව ගැනීමේදී ගේ තුළට පිවිසි මහණ බඩුව ඔසවනු සමඟ ම දෙදෙනා ම පාරාච්ඡා වේ. බොහෝ දෙනකුත් එකතුව කිරීමේදී ද එකකු බඩුව ගනු සමඟ ම හැමදෙනා පාරාච්ඡා වෙති. එකතුව ගත් බඩු බෙදූ කල්හි එකකුට ලැබෙන කොටස පාදයක් නො වටිනුදු සියල්ල පාදයක් අගනා බැවින් හැමදෙන ම පාරාච්ඡා වෙති.

4. සංකේතකම්මාවභාරය.

වෙලාවක් නියම කොට සොරකම් කරවීම සංකේතකම්මාවභාර නම්. පෙරවරුකාල පස්වරුකාලාදී කාලයන් නියම කොට ඒ කාලයේදී බඩුවක් සොරා ගෙනෙන්නට හික්ෂුවක් හික්ෂුවකට අණ කළ කල්හි අණ ලත් හික්ෂුව නියමිත කාලයේ ම එය කෙළේ නම් දෙදෙනා ම පරිච්ඡි වෙති. කාලය වරදවා කෙළේ නම් නියම කළ හික්ෂුවට ඇවැත් නැත. සොරකම් කළ හික්ෂුව පාරාච්ඡා වේ. සොරකම කිරීමට දින නියමයක් කොට අණ කළ කල්හි ද නියමිත දිනයේ සොරකම කළේ නම් දෙදෙනා ම පරිච්ඡි වෙති. වරදවා කෙළේ නම් ආණාපකයාට ඇවැත් නො වේ. පෙරවරුයෙහි යමක් සොරකම් කරගෙන ඒමට නියමය ලැබූ හික්ෂුව නියමිත කාලයේදී උත්සාහ කොට භාණ්ඩය ගත නොහී මඳක් පසු වී එය ගෙන ආයේ නම් කෙසේද යන ප්‍රශ්නයට පිළිතුරු දෙන මහාසුම්ම තෙරුන් වහන්සේ එය පෙරවරුයෙහි ම පටන් ගත් උත්සාහය නිසා ආණාපකයා ඇවකින්

නො මිදේයයි කී බවත්, කාලය ඉක්මවා කළ බැවින් ආණාපකයා ඇවිත් මිදේය යි මහාපදුම තෙරුන් වහන්සේ වදළ බවත් විනය අටුවාවෙහි දක්වා ඇත්තේය. මෙසේ අටුවාවල ආචාර්යවරු දක්වා ඇත්තේ ඒ කරුණු අර්ථකථාවායායන්ට ද විනිශ්චය කළ නො හෙන නිසා ය.

5. නිමිත්තකම්මාවහාරය.

ලකුණක් කොට එය අනුව සොරකම් කරවීම නිමිත්තකම්මාවහාර නම්. සුදුසු අවස්ථාවෙහි මා සංඥ කළ කල්හි අසවල් බඩුව ගෙනෙන්නය යි හික්ෂුවක විසින් හික්ෂුවක් එහි යවා සුදුසු අවස්ථාව පැමිණි කල්හි බඩුව ගැනීම සඳහා ඇසින් හෝ අතින් පයින් හෝ යම් කිසි සංඥාවක් කරයි. එය අනුව හික්ෂුව ඒ බඩුව ගත හොත් දෙදෙනා ම පරිච්චේ. සංඥාවට කලින් හෝ කල් පසු කර හෝ බඩුව ගත හොත් ඇණවුම් කරු ඇවිත් මිදේ. ගත් හික්ෂුව පරිච්චේ වේ.

ඵය්‍යාවහාර පඤ්චකය.

1. ඵය්‍යාවහාරය
2. පසස්භාවහාරය
3. පරිකප්පාවහාරය
4. පට්ච්ඡන්තාවහාරය
5. කුසාවහාරය

1. ඵය්‍යාවහාරය.

හිමියන්ට නො පෙනෙන නො දැනෙන පරිදි කිනම් අයුරකින් හෝ අත්සකු නුදුන් වස්තුව ගැනීම ඵය්‍යාවහාර නම්. බඩුවක් හෝ මුදලක් හෝ අයුතු ලෙස හිමියා කැමති කරවා හිමියා අතින් ගැනීම ද අදින්නාදානය ය. ඵය්‍යාවහාරය සිදුකිරීමේ නොයෙක් ක්‍රම ඇත්තේය. රාත්‍රියෙහි මිනිසුන් නිදන කල්හි ගෙවලට පිටිප සමුනට නො දැනෙන ලෙස බඩු ගැනීම, හොර කාසි හොර තෝට්ටු දී බඩු ගැනීම, ආපසු දෙමිය කියා රවටා ගැනීම, රන් රිදී නො වන දෑ රන් රිදීය කියා දී මුදල් ගැනීම, මැණික් නො වන දෙයක් මැණික්කැයී දී මුදල් ගැනීම, දිරා ගිය බඩු අලුත් බඩු ලෙස දී මුදල්

ගැනීම, පලුදු ඇති බඩුවල පලුදු වසා හොඳ බඩු ලෙස දී මුදල් ගැනීම, බාල බඩු උසස් බඩුය කියා දී මුදල් ගැනීම, අනුන් වෙත ඇති හොඳ බඩු බාල බඩුයයි හඟවා අඩුමිලට ගැනීම, තරක් වී ඇති ඔරලෝසු, රේඩියෝ ආදිය හොඳ ඒවා ලෙස දී මුදල් ගැනීම, පරණ බඩු අලුත් බඩු ලෙස දී මුදල් ගැනීම, අඩුවෙන් කිරා අඩුවෙන් මැන දී මුදල් ගැනීම, මුදල් අඩුවෙන් දී හොරට මැන කිරා බඩු වැඩියෙන් ගැනීම, තෙල් හිතෙල් ආදියට අත් ද්‍රව්‍ය මිශ්‍ර කොට විකුණා මුදල් ගැනීම, බොරු බෙහෙත් බොරු යන්ත්‍රමන්ත්‍රාදිය කිරීමෙන් හා තවත් නොයෙක් උපායවලින් අයුතු ලෙස අත්සතු වස්තුව ගැනීම ථෙය්‍යාවහාරයට අයත්ය.

කපටිකමින් අත්සතු වස්තුව පැහැර ගැනීම සම්බන්ධයෙන් දක්වා ඇති උපමා කථාවක් මෙසේය.

මුවකු හා පැටවකු ගෙන විකිණීමට ඇවිදින වැද්දකු දැක, ධුර්තයෙක් වැද්දගෙන් මුවන්ගේ මිල ඇසී ය. ලොකු මුවා කහවණු දෙකකැයි ද මුව පැටවා එක් කහවණුවකැයි ද වැද්ද කීය. ධුර්තයා කහවණුවක් දී මුව පැටවා ගෙන මද දුරක් ගොස් ආපසු අවුත් “මට මුව පැටවා එපා. ලොකු මුවා දෙව” යි වැද්දට කීය. “කහවණු දෙකක් දෙව” යි වැද්ද කීය. එකල්හි ධුර්තයා “මම ඔබට කලින් කහවණුවක් දුනිමිය, අතින් කහවණුව වෙනුවට කහවණුවක් අගනා මේ මුවපැටවා ගෙන ලොකු මුවා දෙව” යි කීය. වැද්ද රැවටී මුව පැටවා ගෙන ලොකු මුවා දුන්නේය. මේ කථාවෙන් කියැවෙන්නේ ධුර්තයා වැද්දගෙන් කහවණු දෙකක් රචවා ගත් ආකාරය ය. හික්ෂුවක් එසේ කළ හොත් පරිච්ඡේ වේ.

2. පසස්භාවහාරය.

හිමියාට පීඩා කොට බලයෙන් ගැනීම පසස්භාවහාරය ය. හිමියාට පහර දී වස්තුව ගැනීමය, තර්ජනය කොට බිය ගන්වා වස්තුව ගැනීමය, උදුරා ගැනීමය, නුදුනහොත් මෙසේ ද මෙසේ ද විය හැකිය යි කියා බිය ගන්වා වස්තුව ගැනීමය යන මේවා පසස්භාවහාරයට අයත්ය.

3. පරිකප්පාවහාරය.

තමාට වුවමනා දෙය නම් ගනිමිය නො වේ නම් දමා යමිය කියා ද, පිට වී යා හැකි වුවහොත් ගෙන යමිය නො එසේ නම් දමා යමිය ද අවිනිශ්චිතව ගැනීම පරිකප්පාවහාර නම් වේ. වස්ත්‍රයක් සොරා ගනු පිණිස රාත්‍රි කාලයේ අන්ධකාරයේ ගෙයකට ඇතුළුව එහි බඩු මල්ලක් හෝ පෙට්ටියක් දැක සොර සිතින් එසවුව හොත් එහි වස්ත්‍ර ඇත්තේ නම් එකෙණෙහි ම හික්ෂුව පරිච්ඡේද වේ. සොරා ආ බව හිමියන්ට දැනී ශබ්ද කිරීමෙන් නැවත බඩුව එහි ම දමා පලා ගිය ද ඔහු යන්නේ පාරාජිකාපත්තියට පැමිණ ය. පරික්ෂා කර බලා එහි වස්ත්‍ර නො දැක මල්ල දමා ගිය හොත් පාරාජිකාවක් නැත. මල්ල පිටත දමා ගොස් නැති වී ගියේ නම් හික්ෂුවට හණ්ඩදෙයා වේ. එනම් හිමියාට අලාභය ගෙවිය යුතු වීමය. නො ගෙවුව හොත් හික්ෂුවට පරිච්ඡේද ඇවැත් වේ. පිටතට ගෙන බීම තබා මල්ල පරික්ෂා කරනුයේ එහි අන් වටිනා බඩු දැක “මේවා ගෙන යමි”යි මල්ල ඔසවන කල්හි පරිච්ඡේද ඇවැත් වේ. යමින් මල්ලෙහි වස්ත්‍ර නැති බව දැන කුමක් වුවද ගෙන යමිය ඉදිරියට යන හික්ෂුවට පළමු පිය තැබීමේ දී ධුලැසි ඇවැත් ද දෙවන පිය ඉදිරියට තැබීමේ දී පරිච්ඡේද ඇවැත් ද වේ. හික්ෂුව විසින් මල්ල විමසන්නට පෙර ම හිමියන්ට දැනී සොරෙක සොරෙක කියා ඔවුන් ලුහු බැඳ එන කල්හි මල්ල දමා පලා ගියේ නම් හිමියන් මල්ල නො දැක ආපසු ගිය පසු හික්ෂුව අවුත් හිමියන් හැර ගිය මේ මල්ල මට ම අයිතියයි සිතා එය ගන්නේ නම් හණ්ඩදෙයා වේ. පාරාජිකා ද නො වේ. මේ හණ්ඩපරිකප්පාවහාරය සිදුවන ආකාරය ය.

ගෙයකට හෝ ගෙම්ඳුලකට හෝ වත්තකට හෝ පිටිසියේ එහි භාණ්ඩයක් දැක එය ගෙන අනිකෙකු දකින්නට මත්තෙන් පිට වී යා හැකි වුව හොත් ගෙන යාමටත් අනිකෙකු දුට හොත් බලන්නට ගත්තාක් මෙන් එහි ම තබා යන්නටත් සිතා බඩුවක් අතට ගත් හික්ෂුව නියම කර ගත් තැනින් පිටත යනු සමඟ ම පරිච්ඡේද වේ. බඩුව තබා ගිය හොත් පරිච්ඡේද නොවේ. මේ ඕකාස පරිකප්පාවහාරය ය.

4. පටිච්ඡන්තාවහාරය.

ලිඳක් පොකුණක් වැවක් ළඟ හෝ උයනක කොටක හෝ කෙනකු විසින් උතා තබන ලද්ද වූ හෝ කෙනකු අතින් ප්‍රමාදයෙන් වැටුණා වූ හෝ මුදු ආදී යම්කිසි භාණ්ඩයක් පාගා පොළොවෙහි ගිල්වා තබා හෝ වැලිවලින් කොළවලින් වසා තබා හෝ පසුව ගැනීම පටිච්ඡන්තාවහාරය ය. හික්ෂුවක් එවැනි භාණ්ඩයක් දැක පාගා පොළොවට යට කළ හොත් බඩුව තුබූ තැනින් වෙනස් කළ නිසා එකෙණෙහි ම පරිච්ඡේද ඇවතට පැමිණේ. බඩුව තුබූ තැනින් නොසොලවා කොළවලින් හෝ වැලිවලින් හෝ වසා තබා හිමියන් සොයා නො දැක බඩුවේ ආශාව නො හැර පසුදින අවුත් සොයන අදහසින් හිමියන් ගිය පසු හික්ෂුව බඩුව ගත්තේ නම් පරිච්ඡේද වේ. “හිමියෝ ආලය හැර ගියෝය දැන් මෙය පාංශුකුලය” යි කියා හෝ “හිමියන් හැර ගිය මේ භාණ්ඩය මට ම අයිතිය” යි කියා හෝ ගත හොත් හික්ෂුවට භණ්ඩදෙයා වේ. හිමියන් දැන අවුත් ඉල්ලා සිටිය හොත් බඩුව හෝ එහි වටිනාකම හෝ දිය යුතුය. නුදුන හොත් හිමියාගේ බලාපොරොත්තු හැරීමෙන් හික්ෂුවට පරිච්ඡේද ඇවැත් වේ. මේ ඕකාසපටිච්ඡන්තාවහාරය ය.

5. කුසාවහාරය.

කුසපත් ලා පිරිකර බෙදීමේදී ඒවා වෙනස් කොට සොරකම් කිරීම කුසාවහාරය ය. සංඝයාට ලැබී ඇති පරිඡ්ඡාර සමසේ බෙදිය නො හැකි කල්හි කුසපත් ලා බෙදති. යම් හික්ෂුවක් තමාට හිමි වී ඇති කොටසට වටිනාකමින් අඩුවූ හෝ වැඩි වූ හෝ සම වූ හෝ අනුන් අයත් පිරිකර කොටසක් ගනු කැමැත්තේ අනුන්ගේ කොටසට දමනු පිණිස තමාගේ කොටසෙහි තුබූ කුසපත උදුරා ද එයින් පරිච්ඡේද නො වේ. එය අනුන්ගේ කොටසට දමා ද එකෙකින් ද පරිච්ඡේද නො වේ. ඉක්බිති අනුන්ගේ කොටසෙහි තුබූ අනුන්ගේ කුසපත උදුරා ද එකෙණෙහි පරිච්ඡේද වේ.

ඉදින් තමාගේ කොටසට දමනු පිණිස පළමුවෙන් අනුන්ගේ කොටසෙහි කුසපත උදුරා ද එකෙකින් උපසම්පදව නො නැසේ. එය තමාගේ කොටසට දමා ද එයින් ද පරිච්ඡේද නො වේ. එසේ කොට තමාගේ කොටසෙහි වූ තමාගේ කුසපත උදුරා ද පරිච්ඡේද

නො වේ. එය අනුන්ගේ කොටසට හෙළිමේදී අතින් මදෙනු සමග ම පරිච්ඡේද වේ.

අනුන්ගේ කොටසක් ගනු කැමති හික්ෂුව තමාගේ කොටසෙහි හා අනිකාගේ කොටසෙහි ද වූ කුසපත් සහවයි. අන්‍ය හික්ෂුන් තම තමන්ගේ කොටස ගෙන ගිය පසු, “ඇවැත්නි, මාගේ කුසපත නැතය” යි කියයි. “ඇවැත්නි, මාගේ කුසපතත් නැතය” යි අතින් හික්ෂුව කියයි. ඒ හික්ෂුව “මාගේ කොටස කවරේදැ” යි අසයි. සොර මහණ, “මේ ඔබගේ කොටසය” යි තමාගේ කොටස දක්වයි. ඒ ගැන වාද කොට හෝ නො කොට හෝ ඒ හික්ෂුව සොර මහණහුගේ කොටස ගෙන යයි. එතෙකින් ද සොර මහණහුගේ උපසම්පදව රැකේ. ගිය හික්ෂුවගේ කොටස ගනු සමග ම සොර මහණ උපසම්පදවෙන් පහ වේ. “මාගේ කොටස ඔබට නො දෙමි. එය තිබෙන්නට හැර ඔබගේ කොටස ගනුව” යි අතින් මහණ කී කල්හි සොර මහණ දැන දැන ම අතින් හික්ෂුවගේ කොටස ගනී නම් එය ඔසවනු සමග ම පරිච්ඡේද වේ.

ඉදින් ලජ්ජි හික්ෂුව මෙය ගැන වාද කිරීමෙන් කවර එළයක්දැයි සිතා මෙහි වඩා හොඳ කොටස ඔබ ම ගනුවයි කියුව හොත් තමාගේ කොටස සොර හික්ෂුවට දෙන ලද්දේ වෙයි. එය ගැනීමෙන් ඇවැත් නැත.

කපටි මහණ විසින් ඔබ කැමති කොටසක් ගනුවයි කී කල්හි විවාදයට නො කැමති හික්ෂුව තමාට හිමි වී ඇති වටිනා කොටස හැර අතින් හික්ෂුවට අයත් නො වටිනා කොටස ම ගත්තේ නම් ඒ හික්ෂුව තෝරාගෙන ඉතිරි වූ කොටස ගැනීමෙන් කපටි මහණට ඇවැත් නො වේ. මෙතෙකින් පස්විසි අවහාර විස්තරය නිමයේ ය.

විශේෂ කරුණු:

මුදල් නො ගෙවා වාහනවල ගමන් කිරීම, තුන්වන පංක්ති ටිකට්ටුවලින් දෙවන පළමුවන පංක්තිවල ගමන් කිරීම, නොයෙක් ක්‍රමවලින් වැරදිව කොට රජයෙන් මුදල් ගැනීම, මීටර්වලට නො වැටෙන ලෙස ජලය හෝ විදුලි බලය ගැනීම, බලය නො ගෙන රේඩියෝ පාවිච්චි කිරීම, බලය නැති පරිදි වාහන පාවිච්චි කිරීම,

වැඩ ගෙන කුලිය නො ගෙවීම, වැඩ නො කොට කුලිය ගැනීම, අනුන්ගේ බඩු සොරෙන් පාවිච්චි කිරීම යනාදි වඤ්චා සහගත කරුණුවලින් ද පාරාජිකා වන්නට ඉඩ ඇති බව සැලකිය යුතුය.

ආපත්ති අනාපත්ති විධිය.

මේ සාණත්තික සිකපදයක් බැවින් සොරකම් කරවීමෙන් ද ඇවැතට පැමිණේ. උපසම්පන්නයෙක් උපසම්පන්නයකු ලවා සොරකම් කරවුව හොත් දෙදෙනා ම ඇවැතට පැමිණෙති. දුකුළා ඇවැතය ටුලැසි ඇවැතය පරිච්ඡි ඇවැතය යි අදින්නාදනයෙන් වන ඇවැත් තුනෙකි. සොරකමට යාම ආදි පූර්ව ප්‍රායෝගවලදී දුකුළා ඇවැත් වේ. බඩුව ස්පර්ශ කිරීමේදී ද දුකුළා ඇවැත් වේ. සෙලවීමේදී ටුලැසි ඇවැත් වේ. මස්සක් හෝ මස්සකට අඩු මිලක් හෝ වටිනා දෙය ගැනීමේදී දුකුළා ඇවැත් වේ. මස්සකට වැඩි පස් මස්සකට අඩු මිලක් වටිනා දෙයක් ගැනීමෙන් ටුලැසි ඇවැත් වේ. පස් මස්සක් හෝ එයට වැඩි ගණනක් හෝ වටිනා දෙයක් ගත පරිච්ඡි ඇවැත් වේ. තමාගේ දෙයක යන හැඟීමෙන් ගන්නහුට ද, විශ්වාසයෙන් ගන්නහුට ද, තාවකාලික වශයෙන් ගන්නහුට ද, අමනුෂ්‍යයන්ට අයත් දෑ ගන්නහුට ද, තිරිසනුන්ට අයත් දෑ ගන්නහුට ද, පාංශුකුල සංඥාවෙන් ගන්නහුට ද, උම්මත්තකාදීන්ට ද ඇවැත් නො වේ.

අදින්නාදන පාරාජිකාවට අංග පසක් ඇත්තේ ය. මනුෂ්‍යජාතික වූ අතිකකු අයත් වස්තුවක් වීම, අනුන් අයත් දෙයක යන හැඟීම, පාදයක් හෝ එයට වැඩි මුදලක් හෝ වටිනා දෙයක් වීම, සොරසිත ඇතිවීම, කියන ලද යම්කිසි අවහාර ක්‍රමයකින් වස්තු සොරා ගැනීම යනු ඒ අංග පසය. ඒ පඤ්චාංගයෙන් යුක්ත වන අදින්නාදනයෙන් පරිච්ඡි වේ. එක් අංගයකුදු අඩු වුව පරිච්ඡි නො වේ.

ආපත්ති විනිශ්චය.

මෛජුන පාරාජිකාව විනිශ්චය කිරීම පහසු ය. සියුම් ලෙස අදින්නාදන පාරාජිකාවට හසු වේ. සියුම් ලෙස ම එයට හසු නො වීම ද වේ. එබැවින් අදින්නාදනාපත්තිය පිළිබඳ අධිකරණයක් ඇති වූ කල්හි තීන්දු කිරීමට ඉක්මන් නො වී-

“වත්පුං කාලඤ්ච දෙසඤ්ච -
 අශ්කං පරිභොගපඤ්චමං.
 තුලයිත්වා පඤ්ච ධානානි -
 ධාරෙය්‍යත්ථං විචක්ඛණො.”¹

යනුවෙන් දැක්වෙන සොරකම් කළ වස්තුවය, සොරකම් කළ කාලයය, සොරකම් කළ දේශයය, බඩුවේ වටිනාකමය, පරිභෝග කළ නො කළ බවය යන මේ කරුණු පස ගැන මැනවින් බලා විනිශ්චය කළ යුතු ය.

විනිශ්චය කිරීමේදී වෝදිත භික්ෂුව “භාණ්ඩය සොරකම් කෙළෙමි”යි කියා නම් එය සස්වාමික වස්තුවක් ද අස්වාමික වස්තුවක් ද කියා විමසිය යුතු ය. සස්වාමික වස්තුවක් අතර ද හිමිත්ව එපා වී “වෙන එකක් වේවා, වුවමනා කෙනෙක් ගනිත්වා”යි ආලය හැර දැමූ වස්තු ද ඇත්තේය. එබැවින් භාණ්ඩය ගත්තේ හිමියන්ගේ ආලය තුබූ කාලයේ ද හිමියන් ආලය හළ පසු ද යන වග විමසිය යුතුය. ඉදින් ඒ අවහාරය හිමියන්ගේ ආලය තුබූ කාලයේ කරන ලද්දක් නම් භාණ්ඩය වටිනාකම බලා විනිශ්චය කළ යුතුය. අවහාරය කළේ හිමියන් ආලය හැරියාට පසු කාලයේ නම් පාරාජිකාවෙන් විනිශ්චය නො කළ යුතු ය. එහෙත් ඒ භාණ්ඩය හිමියා ඉල්ලනවා නම් දිය යුතුය. මේ මෙහි සම්ප්‍රදය ය.

මේ කාරණය දැක්වීම සඳහා සමන්තපාසාදිකාවේ² මේ කථාව දක්වා ඇත. භාතිය රාජ කාලයේදී දකුණු පළාතේ එක් භික්ෂුවක් සත්රියන් පඩුවන් වතක් කරෙහි ලා රුවන්වැලිමහසෑය වදිනු පිණිස මලුවට පිවිසීය. එකෙණෙහි ම රජ ද වෛත්‍යවන්දනාවට එහි පැමිණියේ ය. රජුට ඉඩ දීම පිණිස ජනයා තෙරපෙන්නට විය. ඒ අවහිරය නිසා සෑමලුවෙන් පිට වෙද්දී භික්ෂුවගේ කරේ තුබූ ඒ වස්ත්‍රය සෑමලුවේ වැටිණ. කලබලය නිසා ඒ බව භික්ෂුවට නො දැනිණ. පිට වූ පසු කරෙහි තුබූ වස්ත්‍රය නැති බව දැන “මෙබඳු තැනක වැටුණු දෙයක් කෙසේ ලැබේදැ”යි සිතා භික්ෂුව එහි ආලය හැර ගියේ ය. පසුව ආ භික්ෂුවක් ඒ වස්ත්‍රය දැක සොරසිකින් අවුලා ගත්තේ ය. පසු කාලයේදී ඒ මහණ එයින් තමා අශ්‍රමණයකු වී

1. ස. පා - 219 පි.
 2. ස. පා - 219 පි.

යයි සිවුරු හැර යන්නට සිතා නැවත “විනයධරයන්ගෙන් අසා විනිශ්චයක් ලබා ගෙන ම යමි” යි නැවතිණ. එකල මහාවිහාරයෙහි සකලපයඝාප්තිධර වූලසුමන නම් වූ විනයාවාධීවරයෙක් විසීය. වස්ත්‍රය ගත් හික්ෂුව උන්වහන්සේ වෙත ගොස් වැද අවසර ගෙන තමාගේ කුකුස ගැන විචාළේ ය. මහජනකාය තෙරපෙන තැනදී වස්ත්‍රය අවුලා ගත් බව ඇසූ තෙරුන් වහන්සේ “මෙහි මද අවකාශයක් පෙනේය”යි සිතා, “ඉදින් වස්ත්‍රයේ අයිතිකාර හික්ෂුව සොයා කැඳවා ගෙන ආව හොත් ඔබට පිහිට විය හැකි වේය”යි වදළහ. “හිමියනි, ඒ හික්ෂුව කෙසේ සොයන්නෙමිදැයි” කීය. “ඒ ඒ තැන ඇවිද සොයව” යි තෙරණුවෝ කීහ. ඔහු අනුරාධපුරයේ මහාවිහාර පසෙහි ම සොයා ඒ හික්ෂුව නො දැක තෙරුන් වහන්සේට ඒ බව කීය. තෙරුන් වහන්සේ වෛතෘචන්දනාවට බොහෝ හික්ෂුන් එන්නේ කවර දිශාවකින් දැයි අසා දකුණුදිගින්දැයි කී කල්හි එසේ නම් එහි ගොස් සොයවයි වදළහ. ඔහු දකුණු පෙදෙසට ගොස් විහාරයෙන් විහාරයට ඇවිදින්නේ ඒ හික්ෂුව හමුවී වූලසුමන තෙරුන් වහන්සේ වෙත කැඳවා ගෙන ගියේ ය. තෙරුන් වහන්සේ “මේ කසාවත ආයුෂමච්ඡාගේදැ”යි ඇසූහ. හික්ෂුව ‘එසේය’ කීය. ‘මෙය කොහි වැටුණේදැ’ යි අසූහ. හික්ෂුව විස්තරය කීය. මේ වස්ත්‍රය කොතැනකදී හමු වී ගත්තෙහි දැයි වස්ත්‍රය ගත් හික්ෂුවගෙන් ඇසීය. ඔහු ද සියලු විස්තරය කීය. ඉක්බිති තෙරුන් වහන්සේ කියන්නාහු හිමියා බලාපොරොත්තුව හැරදමා තුබූ මේ වස්ත්‍රය ඉදින් ශුද්ධ චිත්තයෙන් ගත්තේ නම් ඇවතක් නැත. අශුද්ධ චිත්තයෙන් ගත් නිසා ඔබට දුකුළා ඇවැත් වී ඇත. ඒ ඇවත දෙසා පිරිසිදු වී මේ වස්ත්‍රය ඔබගේ දෙයක් වශයෙන් මේ හික්ෂුවට දෙවයි කීහ. වස්ත්‍රය ගත් හික්ෂුව අමෘතයෙන් අභිෂේක කරන කලෙක මෙන් අතිශයින් ප්‍රීතියට පත්විය. අධිකරණයක් ඇති වූ කල්හි මෙසේ අවහරණය කළ වස්තුව ගැන විමසා විනිශ්චය කළ යුතු ය.

සොරකම් කළ කාලය ගැන බැලිය යුත්තේ බඩුමිල කලින් කල වෙනස් වන හෙයිනි. බඩු සුලභ කාලවලදී ඒවායේ මිල අඩුය. බඩු හිඟ කාලවලදී මිල වැඩිය. කෙනකු විසින් මිල වැඩි කාලයේ වැඩිමිල ගෙවා ගෙන තුබූ බඩුව කෙනකු විසින් මිල බැස ඇති කාලයේ සොරකම් කරන ලද නම් ඒ කාලයේ පවත්නා මිල අනුව

අධිකරණය විනිශ්චය කළ යුතුය. අඩුමිලට ගත් බඩුවක් බඩුමිල නැග ඇති කාලයේ සොරකම් කළ ද එකල පවත්නා මිල අනුව අධිකරණය විනිශ්චය කළයුතුය. දුර්භික්ෂ කාලයේ ආහාර මිල අධිකය. එබැවින් දුර්භික්ෂ කාලයේ සැවැත්තුවර වෙළෙන්දකුගේ සහල් මිටක් සොරකම් කළ හික්ෂුව පාරාජිකා වූයේය යි තථාගතයන් වහන්සේ වදළ සේක.

දේශය බැලිය යුත්තේ දේශයෙන් දේශයට බඩු මිල වෙනස් බැවිනි. එක් දේශයක රුපියලක් වටිනා භාණ්ඩය තවත් දේශයක රුපියල් පහක් විය හැකිය. කෙනකු එක් දේශයකදී රුපියල් පහකට ගත් බඩුවක් වෙයි. ඒ බඩුව ම රුපියලකට ගත හැකි පෙදෙසකට ගෙන ගිය පසු එහිදී සොරකම් කළේ නම් අධිකරණය විනිශ්චය කළ යුත්තේ සොරකම් කළ දේශයේ මිලය වන රුපියල අනුවය. ඇවැත් වන්නේ මුලින් බඩුව ගත් දේශයේ මිල අනුව නො වේ.

දේශය අනුව විනිශ්චය කිරීම සම්බන්ධයෙන් **විනය අඤ්චාවේ**¹ දැක්වෙන කථාවක් මෙසේ ය. එක් හික්ෂුවක් මුහුදින් එතරදී හොඳ හැඩයක් ඇති පොල් ගෙඩියක් ලැබ එය ලියවා ලස්සන පැන් ගන්නා කැටයක් සාදා එය එහි ම තබා වේනියගිරියට ආයේ ය. මුහුදින් එතර ඒ විහාරයට ගිය අන් හික්ෂුවක් ඒ කැටය සොරසිතින් ගෙන වේනියගිරියට ම ආයේ ය. කැටය අයිති හික්ෂුව එය දැක “මෙය ඔබට කොයින් ලැබුණේදැ”යි අසා “මුහුදින් එතරින් ගෙන ආවෙමි” යි කී කල්හි “ඔබ මාගේ කැටය සොරාගෙන අවුත් ඇත” යයි ඒ හික්ෂුව සහමැදටම කැඳවා ගෙන ගියේ ය. එහිදී විනිශ්චයක් නො ලබා ඔවුහු මහාවිහාරයට ගියහ. එහි ගොස් රැස්වීමට ගසන බෙරය ගස්වා මහසෑය සම්පයට සංඝයා රැස් කරවා විනිශ්චය ආරම්භ කළහ. විනයධර හික්ෂුහු අවහාරය දැක්වූහ. ඒ රැස්වීමෙහි සිටි **ආහිධම්මික ගෝදත්ත** තෙරුණුවෝ “මොහු මේ කැටය ගෙන ආයේ කොහින්දැ” යි අසා “මුහුදෙන් එතරින්දැ”යි කී කල්හි “එහි මේ කැටය කොපමණ අගනේදැ” යි ඇසූ කල “එහි පොල්කැටවල වටිනාකමක් නැත, පලා මද කා කටු ඉවත ලන්නාහ. දරට හෝ ගන්නාහ” යි කීහ. “මේ හික්ෂුවගේ අත්කම කොපමණ අගීදැ”යි ඇසූ

1. ස. පා - 220 පි.

කල්හි මස්සක් හෝ එයටත් අඩු මිලක් හෝ වටිය යි කීහ. එකල්හි තෙරුන් වහන්සේ මස්සකින් හෝ එයට අඩු ගණනකින් හෝ පාරාජිකාවක් පනවා ඇත්තේදැ යි විචාළහ. එසේ කී කල්හි අධිකරණය මැනවින් විනිශ්චය කරන ලද්දේය යි සාධුනාද පැවැත් වූහ. එකල්හි **භාණිය රජතුමා** වෛතෘවන්දනාවට යන්නේ සාධුනාදය අසා ඒ කිමෙක්දැයි විමසා සියලු පුවත් අසා **ගෝදත්ත** තෙරුන් වහන්සේගේ විනිශ්චයට පැහැදී “මා ජීවත් වන තාක් හික්ෂුන්ගේ ද හික්ෂුණින්ගේ ද ගිහියන්ගේ ද අධිකරණයන් ගැන **ගෝදත්ත** ස්ථවිරයන් වහන්සේගේ විනිශ්චය සැමදෙන ම පිළිගත යුතු ය. උන්වහන්සේගේ විනිශ්චයෙහි නොපිහිටන්නවුන් රාජාඥවෙන් එහි පිහිටුවමි”යි නගරයේ අණබෙර ලැවීය. **ගෝදත්ත** තෙරුන් විනිශ්චය කළාක් මෙන් දේශය ද බලා අධිකරණ විනිශ්චය කළ යුතු ය.

ආපත්ති විනිශ්චයේ දී අවස්ථාව අනුව අධිකරණයට ලක් වූ බඩුවේ අගය සොයා විනිශ්චය කළ යුතු ය. බඩුවල වටිනාකම සැමකල්හි සමානත්වයෙන් නො පවතී. අලුත් බඩුවේ වටිනාකම දිරිම, වියළීම, තෙත්වීම, මල බැඳීම, පැහැය වෙනස් වීම, ඉරි වැටීම, පැල්ලම් සෑදීම, සතුන් විසින් කෑම යනාදි කරුණුවලින් පිරිහේ. අලුත්පිට රූපියල් සියයක් වටිනා භාණ්ඩය කල් යාමෙන් රූපියලකුදු නො වටනා තත්ත්වයට පැමිණේ. සතුන්ගේ වනාහි වටිනාකම අඩු වැඩි වීම් දෙක ම ඇත. වැඩෙන සතාගේ වටිනාකම ශරීරය වැඩීම අනුව වැඩේ. ශරීරය පිරිහෙන සතාගේ වටිනාකම පිරිහීම අනුව පිරිහේ. බඩුවල වටිනාකම සෙවීම දුෂ්කර ය. එබැවින් අදින්නාදන ආපත්ති විනිශ්චය ඉතා පරෙස්සමෙන් කළ යුත්තකි.

පරිභෝගයෙන් ද භාණ්ඩවල අගය පිරිහේ. පාදයකට ගත් වස්ත්‍රයක් එක වරකුදු පරිභෝග කිරීමට මත්තෙන් අලුත්පිට ම සොරකම් කළහොත් පාරාජිකාපත්තියෙන් විනිශ්චය කළ හැකි ය. එක් වරක් හෝ පරිභෝග කිරීමෙන් වස්ත්‍රයේ අගය බසින බැවින් පාදයකට ගත් වරක් පරිභෝග කළ වස්ත්‍රය සොරකම් කිරීමෙන් පරිජී විය යි නො කිය හැකි ය.

ආපත්ති විනිශ්චය දුෂ්කර කරුණෙකි. ප්‍රාතිමෝක්ෂය පාඩම් කර ඇති පමණින් හෝ එයට අර්ථ අස්වා ඇති පමණින් හෝ

ආපත්ති විනිශ්චයට නො යා යුතු ය. ප්‍රාතිමෝක්ෂය පවා නො දක්
ඇතැම්හු අසවල් දෙය කළොත් මෙනම් ඇවතට පැමිණේ ය කියා
අසා ඇති ආරංචි අනුවත් ආපත්ති විනිශ්චයට ඉදිරිපත් වෙති.
එය බලවත් වරදෙකි. ආපත්ති විනිශ්චයට බසින්තහු විසින්
බැලිය යුතු කරුණු සයක් විනය අටුවාවේ මෙසේ දක්වා ඇත.

“වත්ථුං ඔලොකෙතඛිබං මාතිකා ඔලොකෙතඛිබා,
පදභාජනියං ඔලොකෙතඛිබං, තිකපරිච්ඡෙදෙ ඔලොකෙතඛිබො.
අන්තරාපත්ති ඔලොකෙතඛිබා, අනාපත්ති ඔලොකෙතඛිබා.”¹

ආපත්ති විනිශ්චය කළ යුතු ආකාරය

ඇවුත් විනිශ්චය කළ යුතු ආකාරය විනය අටුවාවෙහි දක්වා
ඇත්තේ මෙසේය:- යම්කිසි වරදක් තමා අතින් සිදුවී ඒ ගැන
කුකුසක් ඇති වී තීරණයක් ලබා ගැනීම පිණිස විනයධරයකු වෙත
හික්ෂුවක් පැමිණ ප්‍රශ්න කළ හොත් විනයධරයා විසින් කරුණ
හොඳින් විමසා තේරුම් ගෙන ඉදින් එයට ඇවතක් නැත්තේ නම්
ඒ බව කිය යුතුය. ආපත්තියක් වී ඇති නම් ඒ බව කිය යුතු ය.
ඉදින් එය දේශනාගාමීනී ඇවුතක් නම් දේශනාගාමීනී ඇවුතකැයි
කිය යුතුය. වූට්ඨානගාමීනී ආපත්තියක් නම් වූට්ඨානගාමීනී
ආපත්තියකැ යි කිය යුතු ය.

ඉදින් පාරාජිකාවක සෙවනැල්ල පෙනේ නම් පාරාජිකා
ඇවුතකැයි ඉක්මනින් නො කිය යුතු ය. කුමක් හෙයින්ද?
මෙවුනධරම ව්‍යතික්‍රමණය හා උත්තරිමනුෂ්‍යධරම ව්‍යතික්‍රමණය
ඖදරිකය. සිත ඉක්මන් බැවින් අදින්නාදන, මනුෂ්‍ය විග්‍රහ
ව්‍යතික්‍රමණය සියුම්ය. සියුම් ලෙසින් ම ඒ ඇවුත්වලට පැමිණේ.
සියුම් ලෙස ම ඒවායින් මිදේ. එහෙයින් විශේෂයෙන් ම ඒ දෙකරුණ
ගැන අසන කල්හි ඇවුතක් වියයි නො කියා ඉදින් විනයධරයාගේ
ආවායඝීවරයා ඇත්තේ නම් මේ කාරණය අපගේ ආවායඝීයන්
වහන්සේගෙන් විමසන්නය කියා යැවිය යුතුය. ඉදින් ඔහු
ආවායඝීවරයා වෙත ගොස් කරුණ අසා අවුත් “නුඹ වහන්සේගේ
ආවායඝීයන් වහන්සේ සුත්‍ර අනුව ද, නය අනුව ද බලා මා පිළියම්
ඇතියෙකැයි කීහ” යි කියුව හොත් “එසේ නම් යහපති

1. ස. පා. - 166 පි.

යමක් ආවායඝීයන් වහන්සේ කියන ලද නම් එසේ කරවය” යි කියා යැවිය යුතුය.

ඉදින් විනයධරයාගේ ආවායඝී වරයා නැත්තේ නම් එකට උගත් තෙරනමක් ඇත්තේ නම් “අප හා එකට උගත් තෙරනමක් ඇත්තේය, උන් වහන්සේ වෙත ගොස් විමසන්නය” යි පිටත් කළ යුතු ය. උන් වහන්සේ “සතේකිච්ඡය” යි විනිශ්චය කළ සේක් නම් “උන්වහන්සේ කී ලෙස කරව” යි පිටත් කළ යුතු ය.

ඉදින් එකට උගත් තෙර නමකුදු නැත්තේ නම් උගත් ශිෂ්‍යයකු ඇති නම් “අපගේ අසවල් අතවැසියා පණ්ඩිතය, ඔහු වෙත ගොස් විචාරව” යි පිටත් කළ යුතුය. ඔහු විසින් ද “සතේකිච්ඡය” යි විනිශ්චය කළහොත් “ඔහු කී සැටියට කරව” යි පිටත් කළ යුතු ය.

ඉදින් ශිෂ්‍යයාටත් පාරාජිකා ඡායාවක් පෙනේ නම් පාරාජිකා වීයයි නො කියා “බුද්ධෝත්පාදය දුර්ලභය, පැවිද්ද හා උපසම්පදව එයටත් වඩා දුර්ලභය, ඔබ විවේකස්ථානයකට ගොස් එතැන හැමද පිරිසිදු කරගෙන දවල් කාලයෙහි ද්වන්තිංසාකාරය සිහි කරමින් වාසය කරන්නය” යි කිය යුතුය. ඉදින් ශීලය නිරෝගව පවත්නේ නම් ඔහුට සිත වික්ෂිප්ත නො වී වචනයෙන් වචනය අරමුණෙන් අරමුණ ගැටී ගැටී එන්නේ ය. දවස ඉක්ම යාම පවා නො දැනෙන්නේය. යමකුගේ ශීලය බිඳී ඇති නම් කල වරද නැවත නැවත සිතට එන්නට වීමෙන් සමාධියක් නො ලැබේ. වරදට පැමිණ ඇති හික්ෂුව භාවනා කොට ආ කල්හි ඔහුගේ චිත්තප්‍රවෘත්තිය විමසා සුදුසු තත්ත්වයක් නැත්තේ නම් “ඇවැත්නි, පව් කරන්නාට රහසක් නැත, කළ වරද තමා දන්නේය. ආරක්ෂක දෙවියෝ ද දන්නාහ. පරසින් දන්නා ශ්‍රමණබ්‍රාහ්මණයෝ ද දන්නාහ. ඔබට පිහිටක් වීමට අපට ඉඩක් නැත. ඔබගේ යහපත ඔබ ම දත යුතුය” යි කිය යුතු ය. මේ විනය අටුවාවේ දැක්වෙන ඇවැත් විනිශ්චය කිරීමේ ආකාරය ය.

අනුසාසනී ගාථා.

මේ විනය අටුවාවෙහි¹ ද්විතීයපාරාජිකාවර්ණනාවසානයෙහි දැක්වෙන අනුසාසනී ගාථා පෙළකි.

1. ස. පා. - 284 පි

- 1. දුතියං අදුතියෙන - යං ජිනෙන පකාසිතං
පරාජිතකිලෙසෙන - පාරාජිකමිදං ඉධ
- 2. සික්ඛාපදං සමං තෙන -
අඤ්ඤං කිඤ්චි න විජ්ජති,
අනෙකනයවොකිණ්ණං ගම්භීරත්ථවිනිච්ඡයං,

තේරුම:

ස්වසන්තානයෙහි මතු කිසිකලෙක නූපදනා ස්වභාවයට පැමිණවීම් වශයෙන් ලෝකෝත්තරමාර්ග ඥානය කරණකොට පරදවන ලද කෙලෙසුන් ඇත්තා වූ කිසිවකුට දෙවෙනි නො වන්නා වූ ජිනයන් වහන්සේ විසින් මෙහි යම් දෙවන පාරාජිකා සිකපදයක් පනවන ලද්දේ ද, අනෙක නයින් යුක්ත වූ ගැඹුරු අර්ථ විනිශ්චය ඇත්තා වූ ඒ සිකපදයට සමාන වූ අන් කිසි සිකපදයක් නැත්තේය.

- 3. තස්මා වත්ථුමිහි ඔතිණ්ණෙ -
හික්ඛුතා විනයඤ්ඤුතා,
විනයානුග්ගහෙනෙත්ථ -
කරොත්තෙන විනිච්ඡයං
- 4. පාළි අට්ඨකථඤ්චෙව - සාධිජ්ජාය මසේසතො,
ඔගස්භ අප්පමත්තෙන - කරණීයො විනිච්ඡයො.

තේරුම:

එබැවින් වෝදනා කළ හැකි කරුණක් සංඝයා වෙත ඉදිරිපත් වූ කල්හි විනයානුග්‍රහයෙන් එය විනිශ්චය කරන්නා වූ විනයධරයා විසින් නිරවශේෂයෙන් පෙළ හා අදහස් සහිත අටුවාවට ද බැස අප්‍රමාද වූවහු විසින් විනිශ්චය කළයුතු ය.

- 5. ආපත්තිදස්සනුස්සාහො - න කාතබ්බො කුදවනං,
පස්සිස්සාමි අනාපත්ති - මිතිකයිරාථ මාතසං.

ඇවත දැකීමේ උත්සාහයක් කිසිකලෙක නො කළ යුතුය. ඒ වස්තුව ගැන අනාපත්ති විධිය ම සොයමිය යන සිත තබා ගත යුතුය.

- 6. පස්සිත්වාපී ච ආපත්තිං - අවත්වාන පුනස්පුනං,
වීමංසිත්වා'ථ විඤ්ඤුහි - සංසන්දෙත්වාච තං වදෙ.

පාරාජිකාපත්තිය දැක ද එය නො කියා නුවණැතියන්ගෙන් විමසා ඔවුන්ගේ අදහස් හා නැවත නැවත සසඳා බලා ම පාරාජිකාපත්තිය ප්‍රකාශ කළ යුතුය.

- 7. කප්පියෙපී ච වත්ථුමිහි - චිත්තස්ස ලහුවත්තිකො,
වසෙන සාමඤ්ඤගුණා - වචන්තීධ පුටුඵ්ඡතා.

ගැනීමට කැප වස්තුව ගැනීමෙහි දී වුව ද වහා පෙරළෙන චිත්තයා ගේ වශයෙන් මේ ශාසනයෙහි පෘථග්ඡනයෝ පාරාජිකා වී ශ්‍රමණ ගුණයෙන් පහවෙති.

තමන් සතු දෙය ගන්නවාට අකැමති නො වන මාපියාදීන්ගේ වස්තුව නො ඉල්ලාම ගැනීමට කැපය. වුවමනා විටෙක ගන්නයයි කෙනකු විසින් කලින් කියා ඇති වස්තුව හිමියාට නො කියා ගැනීම ද කැපය. සිත ඉතා ඉක්මනින් පෙරළෙන්නක් බැවින් පෘථග්ඡනයන්ට එබඳු ගැනීමට කැප වස්තූන් ගැනීමෙහිදී වුව ද සොර සිත ඇති විය හැකිය. මා පියන් සතු දෙය වුවද සොර සිතින් ගත පරිඡි වේ.

- 8. තස්මා පරපරික්ඛාරං - ආසිච්චිසම්චොරගං,
අග්ගිං විය ච සම්පස්සං - ආමසෙය්‍ය විචක්ඛණො.

එබැවින් නුවණැත්තේ අන්සතු පිරිකර දුෂ්ට කළ කෙණෙහි ම මැරෙන විෂ ඇති සර්පයකු මෙන් ද, ගින්න මෙන් ද පරෙස්සමෙන් අල්ලන්නේ ය.

විනීත වස්තු.

බුදුරදුන් ජීවමාන කාලයේ හික්ෂුහු තමන්ට විනිශ්චය කර ගත නො හැකි වූ කරුණු බුදුරජාණන් වහන්සේට සැල කළහ. භාග්‍යවතුන් වහන්සේ ඒවා විනිශ්චය කළහ. ඒ විනිශ්චය වස්තූන් විනය පිටකයෙහි **විනීතවත්ථු** යන නාමයෙන් දක්වා ඇත්තේය. දෙවන පාරාජිකාව සම්බන්ධ විනීත වස්තු බොහෝ ගණනක් ඇත්තේය. ඒවායින් සමහරක් මෙසේය: තේරුම් ගැනීම අපහසු නො වන බැවින් පාළිය පමණක් දක්වනු ලැබේ.

තෙන බො පන සමයෙන අක්කතරො හික්ඛු දිවා භණ්ඩං පස්සිත්වා නිමිත්තං අකාසී, රත්තිං අවහරිස්සාමීති, යො තං මක්කමානො තං අවහරි. -පෙ- තං මක්කමානො අක්කං අවහරි. අක්කං මක්කමානො තං අවහරි. අක්කං මක්කමානො අක්කං අවහරි. තස්ස කුක්කුච්චං අහොසී. -පෙ- ආපත්තිං ත්වං හික්ඛු ආපත්තො පාරාජිකන්ති.¹

තෙන බො පන සමයෙන අක්කතරො හික්ඛු දිවා භණ්ඩං පස්සිත්වා නිමිත්තං අකාසී, රත්තිං අවහරිස්සාමීති. යො තං මක්කමානො අත්තනො භණ්ඩං අවහරි. තස්ස කුක්කුච්චං අහොසී. අනාපත්ති හික්ඛු පාරාජිකස්ස. ආපත්ති දුක්ඛටස්සාති.¹

තෙන බො පන සමයෙන සම්බහුලා හික්ඛු හිජ්ඣකුටා පබ්බතා ඔරොහන්තා ව්‍යග්ඝවිසාසං පස්සිත්වා -පෙ- දීපිවිසාසං පස්සිත්වා තරච්ඡවිසාසං පස්සිත්වා කොකච්ඡාසං පස්සිත්වා පවාපෙත්වා පරිභුක්ඛිංසු. තෙසං කුක්කුච්චං අහොසී. -පෙ- අනාපත්ති හික්ඛවෙ තිරච්ඡානාගතපරිග්ගහෙති.²

තෙන බො පන සමයෙන අක්කතරො හික්ඛු සංඝස්ස මදනෙ භාජියමානෙ අපරස්ස භාගං දෙහීති අමුලකං අග්ගහෙසී. තස්ස කුක්කුච්චං අහොසී. අනාපත්ති හික්ඛු පාරාජිකස්ස ආපත්ති සම්පජානමුසාවාදෙ පාවිත්තියස්ස.²

තෙන බො පන සමයෙන ද්වේ හික්ඛු සභායකා හොන්ති. එකො හික්ඛු ගාමං පිණ්ඩාය පාවිසී. දුතියො හික්ඛු සංඝස්ස බාදනියෙ භාජියමානෙ සභායකස්ස භාගං ගහෙත්වා තස්ස විස්සන්තො පරිභුක්ඛි. යො ජානිත්වා තං වොදෙසී අස්සමණොසී ත්වන්ති. තස්ස කුක්කුච්චං අහොසී, භගවකො එතමත්ථං ආරොවෙසී. කිං චිත්තො ත්වං හික්ඛුති ? විස්සාසගාභී අහං භගවාති. අනාපත්ති හික්ඛු විස්සාසගාහෙති.³

තෙන කො පන සමයෙන අම්බවොරකා අම්බං පාතෙත්වා භණ්ඩිකං ආදය අගමංසු. සාමිකා තෙ වොරෙ අනුබන්ධිංසු. වොරකා

1. පාරා - 61 පි.
 2. පාරා - 63 පි.
 3. පාරා - 64 පි.

සාමිකෙ පස්සිත්වා භණ්ඩිකං පාතෙත්වා පලායිංසු. හික්ඛු පංසුකුලසක්ඛිනො පටිග්ගාහාපෙත්වා පරිභුක්ඛිංසු. සාමිකා නෙ හික්ඛු වොදෙසුං. අස්සමණාත්ථ තුම්හෙති. තෙසං කුක්කුච්චං අහොසි. භගවතො එතමත්ථං අරොවෙසුං. කිං චිත්තා තුම්හෙ හික්ඛවෙති? පංසුකුලසක්ඛිනො මයං භගවාති. **අනාපත්ති හික්ඛවෙ පංසුකුලපඤ්ඤිස්සාති.**¹

තෙන ඛො පන සමයෙන අම්බවොරකා, අම්බං පාතෙත්වා භණ්ඩිකං ආදය අගමංසු. සාමිකා නෙ වොරකෙ අනුබන්ධිංසු. වොරකා සාමිකෙ පස්සිත්වා භණ්ඩිකං පාතෙත්වා පලායිංසු. හික්ඛු පුරෙ සාමිකා පස්සන්තිති ථෙයාවිත්තා පරිභුක්ඛිංසු. සාමිකා නෙ හික්ඛු වොදෙසුං, අස්සමණාත්ථ තුම්හෙති. තෙසං කුක්කුච්චං අහොසි. **ආපත්තිං තුම්හෙ හික්ඛවෙ ආපත්තා පාරාජිකන්ති.**¹

තෙන ඛො පන සමයෙන අක්ඛනරො හික්ඛු සංඝස්ස අම්බං ථෙයාවිත්තො අචචරි. සංඝස්ස ජම්බුං, සංඝස්ස ලුච්චං, සංඝස්සතාලපක්කං, සංඝස්ස උච්ඡුං, සංඝස්ස නිම්බරුසකං, ථෙයාවිත්තො අචචරි. තස්ස කුක්කුච්චං අහොසි. **ආපත්තිං ත්ථං හික්ඛු ආපත්තො පාරාජිකන්ති.**¹

තෙන ඛො පන සමයෙන අක්ඛනරො හික්ඛු සත්ථෙත සද්ධිං අද්ධානමග්ගපටිත්තො හොති. අක්ඛනරො පුරියො තං හික්ඛුං ආමිසෙන උපලාපෙත්වා සුංකට්ඨානං පස්සිත්වා මභග්ඝං මණිං තස්ස හික්ඛුනො අද්ධි, ඉමං මෙ භන්තෙ මණිං සුංකට්ඨානං අතික්කාමෙහී ති. අථ ඛො යො හික්ඛු තං මණිං සුංකට්ඨානං අතික්කාමෙසි. තස්ස කුක්කුච්චං අහොසි. **ආපත්තිං ත්ථං හික්ඛු ආපත්තො පාරාජිකන්ති.**¹

තෙන ඛො පන සමයෙන අක්ඛනරො හික්ඛු පාසෙ බද්ධං සුකරං කාරුක්ඛිනො මුක්ඛි, තස්ස කුක්කුච්චං අහොසි. කිං චිත්තො ත්ථං හික්ඛුති? කාරුක්ඛිනොධිපපායො අහං භගවාති. **ආනාපත්ති හික්ඛු කාරුක්ඛිනොධිපපායස්සාති.**²

1. පාරා - 65 පි.

2. පාරා - 67 පි.

තෙන බො පන සමයෙන අක්කුතරො හික්ඛු පාසෙ බද්ධං සුකරං පුරෙ සාමිකා පස්සන්තීති ථෙය්‍යචිත්තො මුඤ්චි. තස්ස කුක්කුච්චං අහොසි. ආපත්තිං තචං හික්ඛු ආපත්තො පාරාජිකන්ති.¹

තෙන බො පන සමයෙන සම්බහුලා හික්ඛු සංවිදහිත්වා අගමංසු, හණ්ඩං අවහරිස්සාමාති. එකො හණ්ඩං අවහරි. තෙ එවමාහංසු, න මයං පාරාජිකා, යො අවහවො සොච පාරාජිකොති. හගවතො එතමත්ථං ආරොචෙසුං, ආපත්තිං තුමිහෙ හික්ඛවෙ ආපත්තො පාරාජිකන්ති²

තෙන බො පන සමයෙන සම්බහුලා හික්ඛු සංවිදහිත්වා හණ්ඩං අවහරිත්වා භාජෙසුං. තෙහි භාජියමානෙ එකමෙකස්ස පටිච්චියො න පඤ්චමාසකො පුරි. තෙ එවමාහංසු, න මයං පාරාජිකා ති. හගවතො එතමත්ථං ආරොචෙසුං. ආපත්තිං තුමිහෙ හික්ඛවෙ ආපත්තො පාරාජිකන්ති.³

තෙන බො පන සමයෙන අක්කුතරො හික්ඛු සාවත්ථියං දුබ්බික්ඛෙ ආපණ්ණිකස්ස තණ්ඩුලමුට්ඨිං ථෙය්‍යචිත්තො අවහරි. තස්ස කුක්කුච්චං අහොසි. ආපත්තිං තචං හික්ඛු ආපත්තො පාරාජිකන්ති.³

තෙන බො පන සමයෙන ආගන්තුකා හික්ඛු සංසස්ස අමිබං භාජෙත්වා පරිභුඤ්ජිංසු. ආවාසිකා හික්ඛු වොදෙසුං අස්සමණාත්ථ තුමිහෙති. හගවතො එතමත්ථං ආරොචෙසුං. කිං චිත්තා තුමිහෙ හික්ඛවෙති? පරිභොගත්ථා මයං හගවාති. අනාපත්ති හික්ඛවෙ පරිභොගත්ථායාති.³

තෙන බො පන සමයෙන රාජගහෙ චුල්ලනන්දය හික්ඛුණියා අන්තෙවාසිකා හික්ඛුණි චුල්ලනන්දාය හික්ඛුණියා උපට්ඨාකකුලං ගන්ත්වා අය්‍යා ඉච්ඡති මධුගොලකං බාදිකුන්ති පවාපෙත්වා

1. පාරා - 67 පි.
2. පාරා - 68 පි.
3. පාරා - 69 පි.

හරිත්වා අත්තනා පරිභුඤ්ඡි. සා ජානිත්වා තං වොදෙසි අස්සමණි ත්වන්ති. තස්සා කුක්කුච්චං අහොසි. අනාපත්ති භික්ඛවෙ පාරාජිකස්ස ආපත්ති සම්පජානමුසාවාදෙ පාවිත්තියස්සා ති.”¹

ලාභ පරිණාමනය.

ලාභපරිණාමනය යනු කෙනකු විසින් අනිකකුට දීමට බලාපොරොත්තු වන අනිකකුට ලැබෙන්නට යන ලාභයක් තමාට හෝ අනිකකුට හෝ හැරවීමය. මෙය ද අදින්තාදනයට ආසන්න කරුණෙකි. එහෙත් එයින් කුඩා ඇවෑමක් සිදුවනු මිස පාරාජික නො වේ. ලාභ පරිණාමනය පිළිබඳ ඇති සිකපද මෙසේ ය.

“යො පන භික්ඛු ජාතං සංඝිකං ලාභං පරිණතං අත්තනො පරිණාමෙය්‍ය නිස්සන්ධියං පාවිත්තියං.”²

යම් මහණෙක් කෙනකු විසින් සංඝයාට දීමට බලාපොරොත්තු වන එහෙයින් ම සංඝයාට අයත් වූ චීවරාදී යම්කිසි වස්තුවක් දැන දැන ම තමාට හරවා ගනී නම් නිසන්ධිපවිතියක් වේ.

යටත් පිරිසෙයින් සිය මව වුව ද මෙය සංඝයාට දෙමිය පුද්ගලය කියා සංඝයාට පිරිනමා ඇති වස්තුවක් ඒ බව දැන දැන ම මෙය මට දෙන්නය කියා ලබා ගත හොත් නිස්සන්ධිය පාවිත්තිය නම් ඇවෑමක් වේ. පාවිත්තියය - නිස්සන්ධිය පාවිත්තියය කියා ඇවෑම දෙවර්ගයක් ඇත්තේ ය. පාවිත්තියා පත්තියෙන් ඇවෑම දෙසීමෙන් පිරිසිදු විය හැකි ය. නිස්සන්ධිය පාවිත්තියෙන් එසේ පිරිසිදු නො විය හැකිය. එයින් පිරිසිදු විය හැක්කේ නුසුදුසු ලෙස ලත් ඒ වස්තුව සංඝයාට හෝ ගණයාට හෝ පුද්ගලයකුට හෝ නිස්සර්ජනය කොට ඇවෑම දෙසීමෙනි. නිස්සර්ජනය කිරීම යනු දීමය. වස්තුව තබාගෙන

1. පාරා - 71 පි.
2. පාරා. - පත්ත වග්ග - 307 පි.

ඇවැත් දෙසුව ද ඇවතින් පිරිසිදු නො වේ. සංඝයාට පිරිනැමූ දෙය තමාට හරවා ගැනීමෙන් වූ ඇවත එක් පුද්ගලයකු සමීපයේ දෙසිය යුක්තේ මෙසේය. ඒ නිස්සග්ගිය වස්තුව ගෙන හික්ෂුවක් වෙත ගොස් සිවුර ඒකාංග කොට පෙරවා වැඩිමහල්ලකු නම් ඒ හික්ෂුවගේ පා වැද උක්කුවිකව හිඳ මෙසේ කියා ඒ වස්තුව නිස්සර්ජනය කළ යුතුය.

“ඉදං මෙ භන්තෙ ජානං සංඝිකං ලාභං පරිණතං අත්තනො පරිණාමිතං නිස්සග්ගියං ඉමාහං ආයස්මතො නිස්සජ්ජාමි.”¹

මේ වාක්‍යය කියා වස්තුව ඒ හික්ෂුව අතට දිය යුතුය. ඉක්බිති ඒ හික්ෂුව සමීපයෙහි ඇවත දෙසිය යුතුය. ඉන්පසු නිස්සග්ගිය වස්තුව පිළිගත් හික්ෂුව විසින් “ඉමං ආයස්මතො දමිමි” යි කියා එය ආපසු දිය යුතුය. ඉන්පසු ඒ හික්ෂුවට එය පරිභෝග කිරීම කැපය. මේ නිස්සර්ජනය විනයකර්මයක් මිස අයිතියට දීමක් නො වේ. පිළිගත් හික්ෂුව මෙය මට දුන්නේය යි සිතා ආපසු නුදුන හොත් ඔහුට දුකුළා ඇවැත් වේ. වටිනා වස්තුවක් නම් මෙය මට නො ලැබේය කියා පළමු හික්ෂුවගේ බලාපොරොත්තුව අත්හැරීමෙන් පාරාජිකා ද විය හැකිය.

“යො පන හික්ඛු ජානං සංඝිකං ලාභං පරිණතං පුග්ගලස්ස පරිණාමෙය්‍ය පාවිත්තියං.”²

යම් මහණෙක් කෙනකු විසින් සංඝයාට දීමට බලාපොරොත්තු වන එහෙයින් ම සංඝයාට අයත් ලාභයක් දැන දැන ම පුද්ගලයකුට පිරිනමා නම් පවිති ඇවතක් වේ.

පරිඡකාර වැඩි ගණනක් ඇති තැනකින් එකක් තමා ගෙන අනිකකුට අනිකක් දෙවුව හොත් නිස්සග්ගිය පාවිත්ති ඇවතක් හා ශුද්ධපාවිත්ති ඇවතක් වෙයි. එක් විභාරයක සංඝයාහට දීමට බලාපොරොත්තු වන දෙය අනික් විභාරයක සංඝයාට හෝ

1. පාරා - 307 පි.
2. පාවි - සහධම්මික වග්ග- 176 පි.

වෛත්‍යයකට හෝ දෙවුව දුකුලා ඇවැත් වේ. එක වෛත්‍යයකට පිදීමට බලාපොරොත්තු වන දෙය අන්‍ය වෛත්‍යයකට හෝ සංඝයාට හෝ ගණයාට හෝ පුද්ගලයකුට දෙවුව දුකුලා ඇවැත් වේ. පුද්ගලයකුට දීමට බලාපොරොත්තු වන දෙය අන්‍ය පුද්ගලයකුට හෝ ගණයාට හෝ සංඝයාට හෝ වෛත්‍යයට හෝ දෙවුව දුකුලා ඇවැත් වේ. යටත් පිරිසෙයින් එක් සුතබයකුට දෙන්නට යන දෙය වළකා එය අත් සුතබයකුට දෙවුව ද දුකුලා ඇවැත් වේ.

බඩු සැඟවීම.

ඇතැම්හු විනෝදය පිණිසත්, ඊර්ෂ්‍යාව නිසාත්, නිකම්ම අනුන්ට කරදර කරනු පිණිසත් අනුන්ගේ බඩු සඟවති. එය ද පාරාජිකාවට ආසන්න ක්‍රියාවෙකි.

“යො පන භික්ඛු භික්ඛුස්ස පත්තං වා චීවරං වා නිසීදනං වා සුවිසරං වා කායබන්ධනං වා අපනිධෙය්‍ය වා අපනිධාපෙය්‍ය වා අන්තමසො භස්සාපෙක්ඛොපි පාවිත්තියං.”¹

යම් භික්ෂුවක් භික්ෂුවකගේ පාත්‍රය හෝ සිවුරක් හෝ නිසීදනය හෝ ඉදිකටුගුළාව හෝ පටිය හෝ සඟවා නම් හෝ අනුන් ලවා සඟවවා නම් හෝ යටත් පිරිසෙයින් ක්‍රීඩා පිණිස වුවද කෙරේ නම් පවිති ඇවැත් වේ.

භික්ෂුවකගේ අත් පිරිකරක් සැඟවුව දුකුලා ඇවැත් වේ. අනුපසම්පන්නයකුගේ පිරිකර සැඟවුව ද දුකුලා ඇවැත් වේ. නො තැන්පත් අනුන්ගේ පිරිකර ගෙන තැන්පත් කිරීමෙන් ඇවැත් නොවේ.

දුන් දෙය තැවත පැහැර ගැනීම.

ඇතැමෙක් පක්ෂ කරවා ගැනීම සඳහා ද, වැඩ කරවා ගැනීම සඳහා ද, අන්‍යයන්ට යම්යම් දේ දී පසුව විරුද්ධ වී ඒවා පැහැර ගනිති. දුන් පසු ඒ දෙය ලැබූ තැනැත්තාට අයිතිය. අනුන් අයත් දෙයක් පැහැර ගැනීම පාරාජිකාවට හේතු..

1. පාවි. - සුරාපාන වග්ග - 140 පි.

වන කරුණක් වුව ද දී පැහැර ගන්නවුන් එය කරන්නේ තමාගේ දෙය ගනිමිය යන අදහසින් ය. එබැවින් එසේ කිරීමෙන් අදින්නාදන පාරාජිකාවෙන් පරිච්ඡි නො වේ. එහෙත් දී නැවත පැහැර ගැනීම ලාමක ක්‍රියාවෙකි. එසේ කිරීමෙන් හික්ෂුන්ට ඇවැත් වේ.

“යො පන හික්ඛු හික්ඛුස්ස සාමං වීවරං දත්වා කුපිතො අනත්තමනො අච්ඡිත්ඳෙය්‍ය වා අච්ඡිත්ඳපෙය්‍ය වා නිස්සග්ගියං පාවිත්තියං.”¹

යම් හික්ෂුවක් හික්ෂුවකට තෙමේ ම සිවුරක් දී කිපියේ නො සතුටු සිත් ඇත්තේ පැහැර ගන්නේ හෝ පැහැර ගැන්වූයේ හෝ වේ නම් ඒ මහණහට නිසගිපවිති වේ.

ඒ ඇවැත් පිරිසිදු වීමට “ඉදං මෙ භත්තෙ වීවරං හික්ඛුස්ස සාමං දත්වා අච්ඡිත්තං නිස්සග්ගියං ඉමාහං ආයස්මතො නිස්සජ්ජාමි” යි කියා හික්ෂුවකට නිස්සජ්ජනය කොට ඇවැත දෙසා ගත යුතු ය. අන්‍ය පරිච්ඡිකාරයක් දී පැහැර ගත දුකුළා ඇවැත් වේ. අනුපසම්පන්නයකුට කුමක් හෝ දී පැහැර ගත ද දුකුළා ඇවැත් වේ.

විශ්වාසයෙන් ගැනීම.

විශ්වාසයෙන් ගත යුත්තේ, ගන්නවාට විරුද්ධ වන්නේ නැත කැමති වන්නේය කියා තමා විශ්වාස කරන මිත්‍රයන්ගේ වස්තූය. ජීවතුන් අතර නැති මළ අයගේ වස්තූන් විශ්වාසයෙන් නො ගතයුතුය. කුමක් හෙයින් ද? මළ අයගේ වස්තූව උරුමක්කාරයන්ට මිස ඔවුන්ට අයිති නැති බැවිනි. ගන්නවාට අයිතිකරු විරුද්ධ වන්නේ නැතය සිතා විශ්වාසයෙන් යමක් ගත ද අයිතිකරු ආපසු ඉල්ලන හොත් දිය යුතුය. “මගේ දෙයින් වුවමනා දෙයක් වුවමනා විටෙකදී ගන්නය” යි කියා ඇති මිත්‍රයකුගේ දෙයක් ගත් කල්හි ඔහු එයට කැමති නො වී ආපසු ඉල්ලුව ද නො දීමෙන් ඇවැත්තක් නො වේ. විශ්වාසයාගේ දෙය වුව ද ඔහු නැති අවස්ථාවක් බලා ඔහුට නො දැනෙන ලෙස සොරසිකින් ගත පරිච්ඡි වේ. පෘථග්ජන සිත

1. පාරා - පත්තවග්ග - 297 පි.

වෙනස් වන සුළුය. විශ්වාසයාගේ දෙය ගැනීමේදී සොරසිත ඇති විය හැකි ය. සමහරු මා ගත් බව දැන ගත ද විරුද්ධ වන්නේ නැත යන හැඟීම ඇතිව හිමියාට නො දැනෙන ලෙස අනුන්ගේ බඩු ගනිති. එසේ ගැනීම විශ්වාසයෙන් ගැනීම ද සොර සිතින් ගැනීම ද කියා තේරුම් ගැනීම දුෂ්කර වේ. ඒ නිසා උපසම්පන්නයන්ට මාපියන්ගේ හා ආවායඝීයන්ගේ වස්තුව වුව ද නො කියා විශ්වාසයෙන් ගැනීමෙන් වැළකී විසීම ම යහපති.

හිමියන් ළඟ නැති විට ඔවුන්ට නො දන්වා යම්කිසි භාණ්ඩයක් පසුව දෙන අදහසින් තාවකාලික වශයෙන් ගැනීමෙන් ඇවතක් නැත. එහෙත් එය ආපසු දිය යුතුය. හිමියන් විසින් නුදුන්නාට වරද නැත, ඒ දෙය ඔබ ගනුවයි කියුව හොත් නො දීමෙන් වරද නැත. සභසතු දෙයක් තාවකාලික වශයෙන් ගත හොත් දිය යුතුමය.

තෘතීය පාරාජිකාව

“යො පන හික්ඛු සංචිච්ච මනුස්සච්චිගභං ජීවිතා වොරොපෙය්‍ය සත්ථහාරකං වාස්ස පරියෙසෙය්‍ය මරණචණ්ණං වා සංචණ්ණෙය්‍ය මරණාය වා සමාදපෙය්‍ය, අම්හො පුරිස කිං තුය්හිමිනා පාපකෙන දුජ්ජීවිතෙන මතන්තෙ ජීවිතා සෙය්‍යොති. ඉති චිත්තමනො චිත්තසංකප්පො අනෙකපරියායෙන මරණචණ්ණං වා සංචණ්ණෙය්‍ය මරණාය වා සමාදපෙය්‍ය අයම්පි පාරාජිකො හොති. අසංවාසො.”¹

යම් මහණෙක් මොහු මරමිසි සිතා මනුෂ්‍ය ශරීරයක් ජීවිතයෙන් තොර කෙරේ ද, මේවා ගෙන දිවි නසා ගනිවායි සම්පයෙහි ආවුට හෝ තබා ද, මරණයේ ගුණ හෝ වර්ණනා කෙරේ ද, මෙසේ මැරෙන්නයයි මැරෙන ක්‍රම කියා ද, “එම්බා පුරුෂය, නුඹට ලාමක වූ මේ දුක් ජීවිතයෙන් කවර ප්‍රයෝජනයක් ද? නුඹට ජීවත් වීමට වඩා මරණය ම උතුම් ය. එබඳු සිත් ඇත්තේ එබඳු අදහස් ඇත්තේ නොයෙක් ආකාරයෙන් මරණයේ ගුණ හෝ වර්ණනා කෙරේ ද, දිවි නසා ගැනීමේ උපාය හෝ කියා

1. පාරා. - 78 පි.

දේ ද මේ මහණ තෙමේ ද පාරාජිකා වූයේ වේ. සිල්වත් හික්ෂුන් හා සංවාස නැත්තේ වේ.

මේ සිකපදයෙහි මනුෂ්‍ය ශරීරය යනුවෙන් අදහස් කරන්නේ මවුකුස පළමුවෙන් ම පහළ වන කළල රූපයේ පටන් මරණය තෙක් පවත්නා ශරීරය ය. ඔසප්චීමට බෙහෙත් යෙදීම් ආදියෙන් කලලරූපය නැසුව ද පාරාජිකා වේ. මේ සිකපද හොඳින් තේරුම් ගත හැකි වීමට ප්‍රාණසාතය සිදු කිරීමේ ක්‍රම දත යුතුය. ඒවා විනය ග්‍රන්ථයන්හි “පයෝග” යන නාමයෙන් දක්වා ඇත.

සාහත්ථිකො ආණත්තිකො - නිස්සග්ගියො ච ඡාවරො,
විජ්ජාමයො ඉද්ධිමයො - පයොගා ඡබ්බිධා මනා¹

සාහත්ථිකපයෝගය, ආණත්තිකපයෝගය, නිස්සග්ගිය-පයෝගය, ථාවරපයෝගය, විජ්ජාමයපයෝගය, ඉද්ධිමයපයෝගය යි ප්‍රයෝග සයෙකි.

සාහත්ථිකපයෝග යනු තමාගේ අතින් පයින් හෝ අතට ගත් දඩු මුගුරු කඩු ආදියකින් හෝ පහර දීමය. මරණයේ ගුණ වර්ණනා කිරීම ද එයට අයත් වේ.

ආණත්තිකපයෝගය යනු ගසා හෝ කපා, කොටා හෝ මරව”යි අනිකකුට අණ කිරීමය.

නිස්සග්ගියපයෝගය යනු දුර සිටින් නවුන් මැරීම සඳහා ගල් හී වෙඩි උණ්ඩ බෝම්බ ආදිය අතින් මුද්‍ර යැවීමය.

ථාවරපයෝගය යනු මරනු පිණිස වළ කැණීම් උගුල් ඇටවීම් ආදියය.

විජ්ජාමයපයෝගය යනු සුනියම් ආදි ගුරුකම් කිරීම ය.

ඉද්ධිමයපයෝගය යනු උපතින් ම පිහිටා ඇති සාද්ධි බල සත්ත්වයන් මැරීම සඳහා යෙදවීම ය. ඇතැම් සත්ත්වයන්ට සත්ත්වයන් මැරීමට යොදා ගත හැකි සාද්ධි, කර්ම බලයෙන් උපතින් ම පිහිටා ඇත්තේ ය: ඒවා බෙහෙවින් ඇත්තේ අමනුෂ්‍යයන්ට ය.

1. ස. පා. - 314 පි.

සමහර මිනිසුන්ට ද ඇත්තේ ය. මැරීම සඳහා සාද්ධිය යෙදවීම ඉද්ධිමය පයෝගය ය. විජ්ජාමය ඉද්ධිමය පයෝග දෙක අටුවාවල මිස විනය පාළියෙහි දක්වා නැත.

සාහත්ථික නිස්සන්ධිය පයෝග දෙකෙහි විස්තර

අතින් පයින් පොලුවලින් කැතිවලින් පිහිවලින් කිණිසිවලින් කඩුවලින් පහරදීම වූ සාහත්ථික ප්‍රයෝගය: ගල් ගැසීම් ගල් පෙළීමේ පොලු දමා ගැසීම් බෝම්බ ගැසීම් වෙඩි තැබීම් ආදී වශයෙන් පවත්වන නිස්සන්ධිය ප්‍රයෝගය යන මේ දෙකින් එකෙකක් උද්දිස්සකය අනුද්දිස්සකය යි දෙපරිදි වේ. උද්දිස්සක යනු පහර දෙන්නේ අසවලාටය කියා නියමයක් ඇතිව පහරදීම ය. අනුද්දිස්සක යනු කවරෙක් හෝ මැරේවායි නියමයක් නැතිව පහරදීම ය. නියමයක් ඇතිව පහර දීමේදී නියමිත පුද්ගලයාගේ මරණයෙන් ම පාරාජිකා වේ. අනියමින් පහර දීමේදී මනුෂ්‍ය වූ කවරෙක් මළ ද පාරාජිකා වේ. මැරීමට පහර දුන් කල්හි පහර කෑ පුද්ගලයා ඒ ආබාධයෙන් විසි කිස් වසරකට පසුව වුව ද මැරේ නම් පහර දුන් හික්ෂුව එකෙණෙහි ම පාරාජිකා වේ. පහර ලැබූ තැනැත්තා මැරෙන්නට පෙර පහර ලැබූ හික්ෂුව මළ ද ඔහු මැරෙන්නේ අශ්‍රමණයෙකු වශයෙනි. පහර කෑ අය ප්‍රතිකාර නොලද හොත් මැරෙන්නා වූ ද ප්‍රතිකාර ලද හොත් නො මැරෙන්නා වූ ද පහරවල් ඇත්තේය. එබැවින් පහර දීමෙන් වන පාරාජිකාව විනිශ්චය කිරීම දුෂ්කරය. වනයේදී ගෝනකුට හෝ මුවකුට තැබූ වෙඩිපහර ෭෨ නො වැදී දුර සිටි මිනිසකුට වැදී ඔහු මළ ද වෙඩි තැබූ හික්ෂුව පාරාජිකා නො වේ. එක් මිනිසකු මරන්නට තැබූ වෙඩිල්ලෙන් අනිකකු මළ ද පාරාජිකා නො වේ. කවරෙක් හෝ මැරේවායි අනියමින් තැබූ වෙඩිල්ලෙන් කවර මිනිසකු මළ ද පාරාජිකා වේ. අටුවාවෙහි ඒළකවතුෂ්කාදියෙන් මේ කරුණ පැහැදිලි කර තිබේ.

ඵලකවතුෂ්කය මෙසේය. හික්ෂුවක් එළුවකු නිදන තැන දවල් කාලයේ බලාගෙන රාත්‍රිකාලයේ ෭෨ මැරීමට ගොස් පහර දුන් කල්හි එහි ඔහුගේ මව හෝ පියා හෝ නිද සිට ඒ පහරින් මළේ නම් ඔහුට පාරාජිකාපත්තිය හා ආනන්තර්ය කර්මය ද වේ. එහි අන් මිනිසෙක් සිට පහර වැදී මළේ නම් පාරාජිකාපත්තිය පමණක් වේ. අමනුෂ්‍යයෙක්

එහි සිට ඒ පහරින් මළේ නම් ට්‍රලැසි ඇවැත් වේ. එහි බලාපොරොත්තු වන එළුවා ම සිට මළේ නම් පවිති ඇවැත්වේ. එළුවා මැරීමට කියා යන තැනැත්තා එළුවකු මැරීමට අදහස් කරගෙන සිටියේ ද පහර දෙන අවස්ථාවෙහි ඔහුගේ වධක වේතනාවට අරමුණ වන්නේ, ඉලක්කය වන්නේ එතැන සිටි සත්ත්වයාගේ ශරීරය ය. ආපත්ති විනිශ්චය හා කර්ම විනිශ්චය කළ යුත්තේ පහර දීමේ වේතනාවට ලක්වූ වස්තුව අනුවය. රාත්‍රි කාලයේ දී එළුවාය කියා සිතා ගත ද මව මව ම ය. මේ සත්ත්වයාට පහර දෙමිය කියා පහර දෙන්නේ මවට ය. හික්ෂුවට පාරාජිකාව හා ආනන්තරිය කර්මය යන දෙකම හිමි වන්නේ ඒ නිසා ය.

මව හෝ පියා නිදන තැන බලා ගෙන රාත්‍රි කාලයේ දී මව හෝ පියා මරන්නට ගිය හික්ෂුවගේ පහරින් මව හෝ පියා මළේ නම් හික්ෂුවට පාරාජිකාපත්තිය හා ආනන්තරියකර්මය යන දෙක ම වේ. අන් මිනිසෙක් එහි සිට මළේ නම් පාරාජිකාපත්තිය පමණක් වේ. අමනුෂ්‍යයෙක් එහි සිට මළේ නම් ට්‍රලැසි ඇවැත් වේ. කිරිසනෙක් සිට මළේ නම් පවිති ඇවැත් වේ.

ආණත්තිකපයෝගයේ විස්තර

“වත්ථු කාලො ච ඔකාසො - ආවුධං ඉරියාපථං,
කිරියාවිසෙසොති ඉමෙ - ඡ ආණත්ති නියාමකා.”¹

වස්තුවය, කාලයය, අවකාශයය, ආවුධයය, ඉරියාපථයය, ක්‍රියා විශේෂයය යන මේ කරුණු සය අනුව ආණත්තිකපයෝගයෙන් වන පාරාජිකාව විනිශ්චය කළ යුතුය.

වස්තුව යනු මරනු ලබන පුද්ගලයාය. අසවලා මරන්නය කියා හික්ෂුවක් හික්ෂුවකට අණ කළ කල්හි අණ ලත් හික්ෂුව නො වරදවා එය ඉටු කරන්නේ නම් ආණාපක හික්ෂුව එකෙණෙහි ම පාරාජිකාපත්තියට පැමිණේ. මැරීමෙන් පසු මරන හික්ෂුව පාරාජිකා වේ. අණ ලත් හික්ෂුව වරදවා අනිකකු මැරුව හොත් මරන හික්ෂුව පමණක් පාරාජිකා වේ. මූලිකයා පරාජිකා නො වේ. අසවලා මරන ලෙස අසවලාට කියවයි අණ කළ කල්හි ද එය නො වැරදීම සිද්ධ.

1. ස. පා. - 319 පි.

වේ නම් මූලිකයා එකෙණෙහි ම පාරාජිකා වේ. පණ්ඩිතය කියන්නා කී කල්හි පාරාජිකා වේ. මරන්නා මැරූ කල්හි පාරාජිකා වේ.

“හික්ඛු හික්ඛුං ආණාපෙනි, ඉත්ථන්නාමස්ස පාවද ඉත්ථන්නාමො ඉත්ථන්නාමස්ස පාවදතු ඉත්ථන්නාමො ඉත්ථන්නාමං ජීවිතා වොරොපෙතුති ආපත්ති දුක්කටස්ස. සො ඉතරස්ස ආරොවෙති ආපත්ති දුක්කටස්ස, වධකො පතිගණ්හාති මූලට්ඨස්ස ආපත්ති ජුල්ලච්චයස්ස. සො තං ජීවිතා වොරොපෙනි, ආපත්ති සබ්බෙසං පාරාජිකස්ස.”¹

මේ පාරාජිකාපාලියේ එන පාඨයකි. එයින් දැක්වෙන සාමාන්‍ය අදහස නම් හික්ඛුවක් හික්ඛුවකට අසවලා මරන්නට අසවලාට කියව යයි අණ කළ හොත් දුකුලා ඇවැත් වේය; පණ්ඩිතය කීමෙන් දෙවැන්නට දුකුලා ඇවැත් වේය, එය මරන හික්ඛුව පිළිගැනීමෙන් මූලිකයාට ජුල්ලසි ඇවැත් වේය, මැරීමෙන් සෑමට ම පාරාජිකාපත්තිය වේය යනුයි.

මේ පාඨයෙන් දැක්වෙන නියම අදහස ආණාපක හික්ඛුවගේ අණ මරණය තෙක් ක්‍රියාවේ නො යෙදී අණ කිරීමෙන් ම නවතින හොත් ඔහුට දුකුලා ඇවැත් වීමත්, පණ්ඩිතය කීමෙන් නවතින හොත් පණ්ඩිතය කියන්නාට දුකුලා ඇවැත් වීමත් පණ්ඩිතය පිළිගැනීමෙන් නවතින හොත් මූලිකයාට ජුල්ලසි ඇවැත් වීමත්ය. අණ පරිදි මරණය ඒකාන්තයෙන් සිදුවේ නම් මූලිකයාට දුකුලා ඇවැත් ජුල්ලසි ඇවැත් නො වී එකෙණෙහි ම පරිජි ඇවැත් වේ. දෙවැන්නටත් දුකුලා ඇවැත් නො වී එකෙණෙහි ම පරිජි ඇවැත් වේ. එසේ වන්නේ අණ කිරීමෙන් හා පණ්ඩිතය කීමෙන් මරණය පිළිබඳ ඔවුන්ගේ කායභීය අවසන් වන බැවිනි. මරන්නාගේ කායභීය අවසන් නැති බැවින් ඔහු පාරාජිකා වන්නේ පසුව මැරූ දිනයකදී ය. මේ ගැඹුරු කරුණෙකි. නැවත නැවත කල්පනා කොට තේරුම් ගත යුතුය.

අසවලා මරන ලෙස සංඝරක්ඛිතට කියවයි බුද්ධරක්ඛිත ධම්මරක්ඛිතට අණ කළ කල්හි සංඝරක්ඛිත මිනීමැරීමට තරම්

වීරයකු නො වෙතියි අනිකකුට කියා අනිකකු ලවා මැරවුවහොත් බුද්ධරක්ඛිතට ඇවැත් නො වේ. ධම්මරක්ඛිත හා මැරූ හික්ෂුව පාරාජිකා වෙති. පණ්ඩිතය වරදදවා කී හෙයිනි.

කාලය යනු මරවන්නහුට එය සිදුකරවා ගැනීමට වුවමනා කාලයය. පෙරවරුකාල පස්වරුකාල දවල්කාල රාත්‍රිකාලාදී කාලයන්ගෙන් යම්කිසි කාලයකදී කෙනකු මරන්නට අණ කළ කල්හි මරන තැනැත්තා කාලය වරදවා අන් කාලයකදී මැරුව හොත් මැරූ හික්ෂුවට මීස අණ කළ හික්ෂුවට ඇවැත් නො වේ.

අවකාශය යනු මරන ස්ථානය ය. හික්ෂුවක් වනයේ දී අනිකකු මරන්නට අණ කළ කල්හි වනයෙහි දී ම මැරුව හොත් දෙදෙනා ම පාරාජිකා වෙති. ගමෙහිදී මැරුව හොත් අණ කළ හික්ෂුවට ඇවැත් නැත. ගෙයකදී මරන්නට අණ දුන් කල්හි මහදී ද මගදී මරන්නට අණ දුන් කල්හි ගෙයිදී ද මැරුව හොත් අණ දුන් හික්ෂුව ඇවැත් මිදේ.

ආවුධය යනු මැරීමට යොදා ගන්නා ආවුධය ය. කඩු කිණිසි ආදී මැරීමට උපයෝගී කර ගන්නා ආයුධ අතුරෙන් යම්කිසි ආයුධයකින් මරන ලෙස අණ කළ කල්හි ඒ ආයුධයෙන් ම මැරුව හොත් දෙදෙනා ම පාරාජිකා වෙති. නියම කළ ආයුධය හැර අන් ආයුධයකින් හෝ අන් ක්‍රමයකින් හෝ මැරුව හොත් අණ කළ තැනැත්තේ ඇවැත් මිදේ.

ඉරියාපථය යනු මරවන්නහුට මැරවීමට වුවමනා ඉරියව්ව ය. හික්ෂුවක් යම්කිසිවකු නිදන විට ම මරන්නට වුවමනා වී අසවලා නිදන විට මරන්නය යි හික්ෂුවකට අණ කළ කල්හි අණ ලත් හික්ෂුව එසේ ම මැරුයේ නම් දෙදෙනා ම පරිච්ඡි වෙති. අන් ඉරියව්වකදී මැරුව හොත් මූලිකයා මිදී මැරූ හික්ෂුව පමණක් පාරාජිකා වේ.

ත්‍රියාවිශේෂය යනු කැපීම හැණීම හිස පොඩි කිරීම බෙල්ල මිරිකීම යනාදී මැරීම සඳහා කරන ත්‍රියාව ය. බෙල්ල මිරිකා මරන්නට අණ කළ කල්හි එසේ ම කළ හොත් දෙදෙනා ම පරිච්ඡි ඇවැත්ව පැමිණෙති. බෙල්ල කපා මැරුව හොත් මූලිකයා ඇවැත්ව මිදේ.

ගිහියකු පියා හෝ මව මරන්නට අනිකකුට නියම කළ කල්හි එය නො වරදවා අණ ලත් තැනැත්තා අතින් සිදු වේ නම් ඔහුට එකෙණෙහි ම ආනන්තයඝී කර්මය වේ. අණ ලත් තැනැත්තා එය සිදුකරන්නට කලින් ඔහු පැවිදි උපසම්පද වුව ද ඔහුට පැවිද්ද හා උපසම්පදව නො පිහිටයි. කෙනකු මරන්නට අණ කළ කල්හි අණ ලත් තැනැත්තා ඔහු රහත් වීමෙන් පසු මැරුව හොත් දෙදෙනාට ම ආනන්තයඝීකර්මය වේ.

ථාවරපයෝගයේ විස්තර.

තැබූ තැන ම තිබෙන එහා මෙහා නො යන උපකරණයක් මැරීම සඳහා යෙදීම ථාවරපයෝග නම්. වළ කැණීමය, පරිභෝග භාණ්ඩවල ආයුධ යෙදීමය, ආයුධ සම්පයෙහි තැබීමය, අහිත බෙහෙත් සම්පයෙහි තැබීමය යන සතර ආකාරයෙන් පාළියෙහි ථාවරපයෝගය දක්වා ඇත්තේ ය.

වළ කැණීම.

හික්ෂුවක් යම් කිසිවකු මරනු පිණිස වළක් කණි නම් දුකුළා ඇවැත් වේ. පටවිබණන සිකපදයෙන් පවිති ඇවැත් නො වී දුකුළා ඇවැත් වන්නේ එය පාරාජිකාවේ පූර්වප්‍රයෝගය නිසාය. ඒ වළෙහි බලාපොරොත්තු වන මිනිසා ඒකාන්තයෙන් වැටී මැරෙන්නේ නම් වළ කපා අවසන් කරනු සමඟ ම පරිජී ඇවතට පැමිණේ. අනිකකු එහි වැටී මළ ද පරිජී ඇවත නො වේ. කවරෙක් හෝ වැටී මැරේවායි කැපු වළෙහි කවර මිනිසකු වුව වැටී මැරේ නම් පරිජී වේ. මව හෝ පියා වැටී මැරේ නම් ආනන්තයඝීකර්මය වේ. වළක් කැණීම සිදුවන්නේ චේතනා බොහෝ ගණනකිනි.වළ කපන හික්ෂුව පාරාජිකා වන්නේ කවර චේතනාවෙන් ද යන මෙය විනිශ්චය කිරීමට දුෂ්කර ගැඹුරු පැනයකි. **සමන්තපාසාදිකාව කළ බුදුගොස් හිමියෝ මේ පැනය නො විසඳූහ. උන් වහන්සේ විසින් මහා අට්ඨකථාවාදය, මහාපච්චරිය අට්ඨකථාවාදය යි මේ කරුණ පිළිබඳ ආවායඝීවාද දෙකක් සමන්තපාසාදිකාවෙහි¹ දක්වා ඇත්තේ ය. වළ කැණ මට්ටම් කොට අන්තිම පස්කුඩය ඉවත් කරන අවසාන**

1. සා. පා. - 325 පි.

චේතනාවෙන් ඇවතට පැමිණේ ය යනු මහාඅට්ඨකථාවාදය ය. මේ වළෙහි වැටී මැරෙනැ යි එක් උදලු පහරක් දුන් කල්හි එහි පය පැකිළී වැටී කවරකු හෝ මැරේ නම් පාරාජිකා වේය යනු මහාපච්චරිය අටුවා වාදය ය. **සංඛේපට්ඨකථා වාදයත්** එය ම බව කියා ඇත. බුදුගොස්හිමියන් විසිතුදු විනිශ්චය නො කළ මේ කරුණ අපි විනිශ්චය කරන්නට නො යමු.

බැඳී මැරෙන උගුල් ඇටවීම, යට වී මැරෙනු පිණිස හබක ඇටවීම, හැණි මැරෙනු පිණිස උල් සිටවීම යන මේවා වළ කැණීමට අනුලෝම වශයෙන් අටුවාවෙහි දක්වා ඇත්තේ ය. ඒවායින් දුක්කට ධුල්ලවිචය පාරාජිකා ආපත්තීන් වන අයුරු කී කරුණු අනුව තේරුම් ගත යුතු ය.

මරනු පිණිස හේත්තු වන හිඳින නිදන තැන්වල ආයුධ තැබීම, විෂ ගල්වා තැබීම, ගෙන දිවි නසා ගනු සඳහා සමීපයෙහි ආයුධ තැබීම, වළඳා රෝගය උක්සන්න වී මැරෙනු පිණිස රෝගියකු සමීපයේ ගිනෙල් ආදී අපථය බෙහෙත් අපථයහාර තැබීම යන මේවාද ථාවරජපයෝගයට ම අයත් ය.

මරණයේ ගුණ කීම.

ආයුධාදියෙන් පමණක් නොව මරණයෙහි ගුණ වර්ණනා කිරීමෙන් ද මැරීම කළ හැකි ය. ඇතැම්හු පක්ෂාසාතරෝග පිළිකා රෝගාදී සුව කළ නො හෙන බෝකල් දුක් විඳින රෝගීන් දුටු කල්හි ද අන්ධ වී අත් පා සුන් වී දුක් විඳින්නන් ද මහලු වී කිසිවක් කර ගත නො හැකිව දුක් විඳින පුද්ගලයන් ද දුටු කල්හි මොවුනට මෙසේ බෝකල් දුක්විඳිනවාට වඩා මරණය සැපයයි සිතති. එසේ සිතා ඔවුනට මරණයේ ගුණ වර්ණනා කරති. එය අසා යමකු යම්කිසි උපක්‍රමයක් කොට දිවි නසා ගත හොත් මරණය වර්ණනා කළ හික්ෂුව පරිජී ඇවතට පත් වේ. එසේ වර්ණනා කිරීමෙන් මව හෝ පියා දිවි නසා ගත හොත් ආනන්තය්ඪි අකුශලය වේ. මැරෙන්නට සිතන කෙනකුට මෙසේ කළ හොත් පහසුවෙන් මැරෙන හැකි යයි ක්‍රම කියා දී එසේ දිවි නසා ගත හොත් හික්ෂුව පරිජී වේ.

හික්ෂුන්ට නොයෙක් විට රෝගීන්ට දහම් දෙසන්නට ද සිදු වේ.දහම් දෙසීමේදී ඔබ බොහෝ පින් කළ කෙනෙක, ඔබ මළ හොත් යන්නේ ස්වර්ගයට ය, මේ දුක් විඳිනවාට වඩා ඔබට මේ ලාමක ජීවිතය හැර ස්වර්ගයට යාම ඉතා යහපත් ය, යනාදීන් දහම් දෙසා, එය අසා රෝගියා දිවි තොර කර ගත ද හික්ෂුව පාරාජිකා වේ. රෝගීන්ට දහම් දෙසීමේදී හික්ෂුන් පරෙස්සම් විය යුතුය. මැරෙනැයි බියෙන් පෙළෙන කෙනකුට බිය දුරු වනු පිණිස මරණයේ ගුණ කීමෙන් ඇවැත් නො වේ. මරණයේ ගුණ අනුන් ලවා කියවුව ද එය අසා කෙනකු දිවි නසා ගතහොත් හික්ෂුව පාරාජිකා වේ. ලියා දැක්වුව ද එසේ ම වේ. අනුන් විසින් ලියන ලද්දක් දැක්වුව ද එය බලා අනිකා දිවි නසා ගත හික්ෂුව පාරාජිකා වේ.

රූප දැක්වීම් ආදිය.

භයානක රූප දක්වා බිය ගන්වා ද මැරිය හැකි ය. රාගාන්තිය තදින් නැඟීමට හේතු වන සුන්දර රූප දැක්වීමෙන් ද මැරිය හැකි ය. භයානක ශබ්ද ඇස්වීමෙන් ද මැරිය හැකිය. ගන්ධ රස ස්ප්‍රෂ්ටව්‍යයෙන් ද මැරිය හැකි ය. බිය වන පරිදි දහම් දෙසීමෙන් ද මැරිය හැකි ය. කිනම් උපක්‍රමයකින් වුව ද හික්ෂුවක් මිනිසකු මැරුව පරිච්ඡි වේ.

මිනිසකු වීමය, සත්ත්වයෙක යන සංඥාව ඇති බවය, වධකචිත්තය ය, උපක්‍රමයක් කිරීමය, එයින් මරණය සිදු වීමය කියා මේ සිකපදයේ අංග පසෙකි.

මරමිය යන සිතින් තොරව කළ දෙයකින් කෙනකු මළ ද, මැරෙන බව නො දැන කළ දෙයකින් මළ ද, මරන අදහසින් තොරව කළ දෙයකින් මළ ද ඇවැත් නො වේ. උමතුකමින් කළ දෙයකින් මළ ද ඇවැත් නො වේ.

දිවි නසා ගැනීම.

“න ව හික්ඛවෙ අත්තානං පාතෙකඛ්ඛං, යො පාතෙයා ආපත්ති දුක්කට්ඨස.”¹

1. පාරා - 87 පි.

“මහණෙනි, ආත්මය පර්වතාදියෙන් නො හෙළිය යුතුය, ජීවිතය නො නසා ගත යුතුය, යමෙක් එසේ කෙරේ නම් ඔහුට දුකුළා ඇවැත් වේය” යනු එහි අදහස ය. අනුන්ගේ ජීවිතය නැසීමෙන් පාරාජිකා වන්නාක් මෙන් ප්‍රපාතවලට පැනීමේ ආදියෙන් සිය දිවි නසා ගැනීමෙන් පාරාජිකාපත්ති නො වේ. උඩ සිට බිමට පැනීම, දියට පැනීම, වාහන එන මහට පැනීම, වස කෑම, ගින්නට පැනීම, ගරිරයට ගිනි දල්වා ගැනීම, ආහාර නො ගැනීම යනාදියෙන් යම් මහණෙක් දිවි නසා ගනී නම් ඔහුට දුකුළා ඇවැත් වේ. දීර්ඝ කාලයක් පවත්නා වූ යම් දරුණු රෝගයක් ඇති හික්ෂුවක් නිසා උපස්ථායකයන්ට බොහෝ වෙහෙසෙන්තට සිදු වේ නම් උපස්ථායකයෝ රෝගියා පිළිකුල් කෙරෙත් නම් මේ කරදරය කවද කෙළවර වේ දැයි සිතත් නම් ප්‍රතිකාර කළ ද මේ ආත්මය නො පවත්නේය, මා නිසා උපස්ථායකයෝ ද වෙහෙසෙන්ය යි සිතා ආහාර ප්‍රතික්ෂේප කොට සිටීමෙන් ඇවැත් නො වන බව අටුවාවෙහි¹ දැක් වේ. සසරට තදින් කලකිරුණා වූ හික්ෂුවක් ආහාර සෙවීම හා වැළඳීමත් භාවනාවට බාධාවකැයි ජීවිතාශාව හැර භාවනාව සඳහා ආහාර ප්‍රතික්ෂේප කිරීම සුදුසු බව ද අටුවාවෙහි දක්වා ඇත.

මේ වරද කළ නිසා මා මැරෙනවාය මේ දෙය නුදුන හොත් මේ දෙය නො කළ හොත් මා රට වෙනුවෙන් ජාතිය වෙනුවෙන් බුද්ධශාසනය වෙනුවෙන් දිවි පුදනවායයි උපවාස කිරීමෙන් ඇවැත් වේ. එසේ මළ හොත් ඔහු මැරෙන්නේ ඇවතකින් ය.

විනිත වස්තු.

එක් පිණ්ඩවාරික හික්ෂුවක් පුටුවක රෙදිකඩකින් වසා තබා සිටි ළදරුවකු යට කොට හිඳ ගත්තේ ය. ළදරුවා මළේය. ඒ බව බුදුරදුන්ට සැලකළ කල්හි ඉන් පාරාජිකාවක් නැති බව වදාරා මේ සිකපදය පනවා වදළහ.

“න ව හික්ඛවෙ අප්පට්චෙක්ඛිත්වා ආසනෙ නිසීදිතබ්බං.
 යො නිසීදෙයා ආපත්ති දුක්කටස්ස”²

1. ස. පා. - 334 පි.
 2. පාරා - 84 පි.

“මහණෙනි, නො විමසා අසුනෙහි නො හිඳිය යුතුය. යමෙක් හිඳී නම් ඔහුට දුකුලා ඇවැත් වේ” ය යනු එහි තේරුම ය. වාඩි වන කල්හි ආසනයේ සැටි හොඳට නො පෙනේ නම් අත ගා බලා වාඩිවිය යුතුය. ඇතිරියක් නැති අසුනෙහිත් බලා සිටියදී ඇතිරියක් එළු අසුනෙහිත් නො විමසා හිඳීම වටනේය. මිනිස්සු තමා ඉදිරියේ ආසනය අතගා මෙහි හිඳිනු මැනවයි කී කල්හි ද නො විමසා හිඳීම සුදුසුය. කලින් වාඩිවී සිටි හික්ෂුන් එහා මෙහා වූ දීර්ඝාසනයෙහි ද නො විමසා හිඳීම සුදුසුය. යම් කිසිවක් වැසී ඇති නම් ඒ බව දැනෙන තුනී වස්ත්‍ර එලා ඇති අසුනෙහි නො විමසා හිඳීම සුදුසු ය. සන ඇතිරී එළු අසුනෙහි නො විමසා හිඳීම නුසුදුසු ය.

පියපුතු දෙදෙනෙක් පැවිදිව විසූහ. දිනක් සංඝයාට රැස්වීමට කාලය දැන් වූ කල්හි “ස්වාමීනි, යන්න ඔබ වහන්සේගේ පැමිණීම සංඝයා බලාපොරොත්තු වන්නේය” යි කියා පුතා පියාගේ පිටට අත තබා තල්ලු කෙළේය. එකල්හි වැටී පියමහණ කාලක්‍රියා කෙළේය. ඒ කරුණ ගැන සැක ඇති වූ පුත් මහණ බුදුන් වහන්සේට සැල කෙළේය. “මහණ, නුඹ කිනම් සිතකින් තල්ලු කෙළෙහි දැ” යි භාග්‍යවතුන් වහන්සේ වදළ කල්හි “භාග්‍යවතුන් වහන්ස, මරන අදහසින් නො වෙමි” යි පුත් මහණ සැල කෙළේය. එකල්හි තථාගතයන් වහන්සේ “මරන අදහස නැතියහුට ඇවැත් නැත” ය යි වදළ සේක.¹

එක්තරා පිණ්ඩපාතික හික්ෂුවක් වස සහිත පිණ්ඩපාතයක් ලබා ආසන ශාලාවට ගෙන ගොස් එහි වැඩ සිටි හික්ෂුන් වහන්සේලාට තමාගේ පාත්‍රයෙන් ආහාර පිළිගැන්වීය. ඒවා වැළඳු හික්ෂුහු මරණයට පත් වූහ. ඒ කරුණ භාග්‍යවතුන් වහන්සේට සැල කළ කල්හි උන්වහන්සේ “නුඹ කිනම් සිතකින් එය කෙළෙහි දැ” යි අසා වදරා “භාග්‍යවතුන් වහන්ස, මම වසක් බව නො දැන හික්ෂුන් වහන්සේලාට පිළිගැන්වීම” යි සැල කළ කල්හි “මහණ, නො දන්නහුට ඇවැත් නැතය” යි වදළ සේක.

එක් හික්ෂුවක් මෙයින් කුමක් සිදුවේදෝ යි විමසනු පිණිස අන් හික්ෂුවකට වස දිණ. ඒ හික්ෂුව මරණයට පත් විය. එකරුණ

1. පාරා - 87 ඊ.

භාග්‍යවතුන් වහන්සේට සැල කළ කල්හි කිනම් සිතකින් එය කෙළෙහි දැ යි අසා විමසීම පිණිසය යි සැල කළ කල්හි විමසීමේ අදහස ඇතියහුට පාරාජිකාවක් නැත, ථූලැසි ඇවැත් වේය යි වදළහ.

එක් සමයෙක්හි සවගමහණහු ගිජුකුළුපව්වට නැග විනෝදය පිණිස ගලක් පෙරළූහ. ගොපල්ලෙක් යට වී මළේ ය. ඒ කරුණ බුදුන් වහන්සේට සැල කළ කල්හි එයින් පරිච්ඡි ඇවතක් නො වන බව වදරා,

“න ව හික්ඛවෙ දවාය සිලා පවිජ්ඣිතබ්බා, යො පවිජ්ඣෙය්‍ය ආපත්ති දුක්කට්ඨස.”¹

යන සිකපදය පැනවූ සේක. “මහණෙනි, ක්‍රීඩා පිණිස ගල් නො පෙරළිය යුතුය. යම් මහණෙක් ගල් පෙරළයේ නම් ඔහුට දුකුලා ඇවැත් වේය” යනු එහි තේරුමය. මහ ගල් පෙරළීම පමණක් නොව ගල් කැට මැටිකැට කැබලිති පොලු යන මේවා අතින් හෝ පයින් දමා ගැසීම ද දුනුවලින් විදීම ද හික්ෂුන්ට නො වටනේය. අහර බෙදීම පිළියෙළ කිරීම් ආදියෙහිදී කවුඩන් එළවීම සඳහා ගල් ගැසීම් ආදිය වටනේය. විහාරකර්මාන්තාදිය කිරීමෙහිදී ගල් ආදිය පෙරළීම විසි කිරීම වටනේය.²

එක්තරා හික්ෂුවක් විහාරයක් සෙවෙනි කළ හික්ෂුවකට වහලෙන් බසින්තට තැනක් දැක්වීය. එතැනින් බස්නා හික්ෂුව වැටී මළේය. එකරුණ භාග්‍යවතුන් වහන්සේට සැල කළ කල්හි මැරීමේ අදහස නැතියහුට ඇවැත් නැතය යි වදළ සේක.

එක්තරා හික්ෂුවක් මරන අදහසින් විහාරයක් සෙවෙනි කළ හික්ෂුවකට බසින්තට තැනක් දැක්වීය. එතැනින් බස්නා හික්ෂුව වැටී මළේය. එකරුණ භාග්‍යවතුන් වහන්සේට සැල කළ කල්හි මරන අදහස ඇති කල්හි පාරාජිකාපත්ති වේය යි වදළහ.

එක්තරා හික්ෂුවක් මරන අදහසින් හික්ෂුවකට වහලෙන් බසින්තට තැනක් දැක්වීය. එතැනින් බස්නා හික්ෂුව වැටුණේය.

1. පාරා - 87 පි.
2. ස. පා. - 334 පි.

එහෙත් නො මළේය. එකරුණ තථාගතයන් වහන්සේට සැල කළ කල්හි නො මළ බැවින් පාරාජිකාපත්තියට නො පැමිණෙන බවත් ජූලැසි ඇවැත් වන බව වදළ සේක.

එකල සැමියාගෙන් වෙන් ව වාසය කළ මාගමක් ගැබ් ගත්තීය. ඕ තොමෝ කුලුපග හික්ෂුවකගෙන් ගැබ් හෙළනා බෙහෙත් ඉල්ලීය. හික්ෂුව ඇයට ගැබ වැටෙන බෙහෙතක් දුන්නේය. කුස සිටි දරුවා මළේය. ඒ බව භාග්‍යවතුන් වහන්සේට සැල කළ කල්හි බෙහෙත් දුන් හික්ෂුව පාරාජිකාපත්තියට පැමිණි බව වදළ සේක.

එසමයෙහි වද කතක් හික්ෂුවකගෙන් දරුවන් ලැබීමට බෙහෙතක් ඉල්ලීය. හික්ෂුව ඇයට බෙහෙතක් දිණ. එයින් ඕ මළාය. භාග්‍යවතුන් වහන්සේ එයින් ඒ හික්ෂුවට දුකුළා ඇවැත්ක වන බව වදළහ.

එසමයෙහි එක්තරා භූතවෛද්‍ය හික්ෂුවක් යකකු මැරීය. ඒ බව භාග්‍යවතුන් වහන්සේට සැල කළ කල්හි එයින් පාරාජිකාපත්තියට නො පැමිණෙන බවත් ජූලැසි ඇවැත් වන බවත් වදළ සේක.

එසමයෙහි හික්ෂුවක් අන් හික්ෂුවක් මරන අදහසින් නපුරු යකුන් ඇති විහාරයකට යැවීය. යක්ෂයෝ ඒ හික්ෂුව මැරූහ. ඒ බව තථාගතයන් වහන්සේට සැල කළ කල්හි ඒ හික්ෂුවට පාරාජිකාපත්තිය වූ බව වදළහ. එසේ යවා යකුන් විසින් නො මැරුව හොත් ජූලැසි ඇවැත් වේයයි ද වදරා ඇත්තේය.

එසමයෙහි එක්තරා හික්ෂුවක් පින් කළ කෙනකු මරන අටියෙන් ඔහුට ස්වර්ග වරණනාව කෙළේ ය. ඔහු එය අසා ස්වර්ගසම්පත්තියට ආශා කොට මළේ ය. ඒ පුවක භාග්‍යවතුන් වහන්සේට සැල කළ කල්හි ඒ හික්ෂුව පාරාජිකාවට පැමිණියේය යි වදළ සේක.

එක් හික්ෂුවක් පව් කළ එකකු බිය ගන්වා මරනු පිණිස ඔහුට තිරයකථාව කීය. හෙතෙමේ බිය වී මළේය. ඒ පුවක භාග්‍යවතුන් වහන්සේට සැල කළ කල්හි ඒ මහණ පාරාජිකාපත්තියට පැමිණියේ ය යි වදළහ.

එසමයෙහි අත්පා සිඳිනු ලැබූ පුරුෂයකු වෙත ඔහුගේ ඥාතීහු රැස්ව උත්ත. එතැනට පැමිණි හික්ෂුවක් “මොහු මැරෙනවාට කැමැත්තහුදැ” යි ඔවුන්ගෙන් ඇසී ය. ඔවුහු “එසේය” යි පිළිතුරු දුන්හ. “එසේ නම් මොහුට මෝරු පොවව්” ය යි හික්ෂුව කීය. ඔවුහු මෝරු පෙවූහ. අත්පා සුන් තැනැත්තා මළේ ය. ඒ බව භාග්‍යවතුන් වහන්සේට සැල කළ කල්හි ඒ හික්ෂුව පරිච්ඡි ඇවතට පත්වූයේ යයි වදළ සේක.

(මේ කථා පාරාජිකා පාළියෙනි.)

චතුර්ථ පාරාජිකාව

‘යො පන හික්ඛු අනහිජානං උත්තරිමනුස්සධම්මං අත්තූපනායිකං අලමරියඤ්ඤදස්සනං සමුද්චරෙය්‍ය, ඉති ජානාමි ඉති පස්සාමීති, තතො අපරෙන සමයෙන සමනුග්ගාහියමානො වා අසමනුග්ගාහියමානො වා ආපන්නො විසුද්ධාපෙක්ඛො එවං වදෙය්‍ය, අජානමෙවං ආවුසො අවචං ජානාමි අපස්සං පස්සාමි තුව්ඡං මුසා විලපිත්ති, අඤ්ඤත්‍රාධිමානා. අයං පි පාරාජිකා හොති අසංවාසො.’¹

සිංහල භාෂා ශෛලියට නො ගැළපෙන වචන මාලාවක් වන මේ සිකපදය පාළි වචන ඇති සැටියට සිංහල කළ කල්හි තෙරුම් ගැනීමට දුෂ්කර වන බැවින් එහි කෙටි අදහස පමණක් දක්වනු ලැබේ.

‘යම් මහණෙක් කෙලෙස් නැසීමට සමත් වූ පරිශුද්ධ ඥාන දර්ශන ඇති බුද්ධාදී උත්තම පුද්ගලයන්ගේ ධර්මය වූ ධ්‍යාන මාර්ගඵලාදී ධර්ම තමා නො ලබා තමා කෙරෙහි නැතිව වඤ්චා කිරීමේ අදහසින් අධිමානයෙන් තොරව තමා කෙරෙහි ඇතය යි පවසා නම් ඒ මහණ පරිච්ඡි වේය’ යනු සිකපදයේ කෙටි තේරුමය.

රූපාවචරධ්‍යාන පසය, අරූපාවචරධ්‍යාන සතරය, ලෝකෝත්තර මාර්ග සතරය, ලෝකෝත්තර ඵල සතරය, ත්‍රිවිද්‍යා අෂ්ට විද්‍යාය, නීවරණ නැති බවය යන මේවා උත්තරිමනුස්සධම්ම

1. පාරා -97 පි.

නම් වේ. ඇතැම්හු අධිමානයෙන් ඒවා තමන්ට ඇතය යි කියති. අධිමානයෙන් කියන්නහුට ඇවැත් නැත. ඒ ධර්ම තමා කෙරෙහි නැතිව වැද්වා කිරීමේ අදහසින් තමා කෙරෙහි ඇතය යි කියුව හොත් එකෙණෙහි ම පරිච්ඡේද වේ. පසු කාලයේ දී කෙනකු විසින් විමසන කල්හි හෝ විමසීමක් නැතිව ම හෝ මාහට ඒ ධර්ම නැත, මා කීයේ බොරුය යි කීව ද ඇවැත් නො මිඳේ.

අධිමානය.

ධ්‍යාන මාර්ගඵලවලින් කිසිවක් ලබා නැතත් තමා ඒවා ලබා ඇතය යන වැරදි හැඟීමක් ඇතැමුන්ට ඇති වේ. එයට “අධිමානය” යි කියනු ලැබේ. මේ අධිමානය ධ්‍යානාදී උත්තරිමනුෂ්‍යධර්මයන් ගැන අපේක්ෂාවක් නැති දුශ්ශීලයන්ට ඇති නො වේ. සමඵ විදර්ශනා වැඩීම හැර අන් කටයුතුවල යෙදී කල් යවන සිල්වතුන්ට ද ඇති නො වේ. පරිශුද්ධ ශීලයේ පිහිටා මහත් වූ වීර්යයෙන් භාවනා කිරීමෙහි යෙදෙන පින්වතුන්ට සමහර විට අධිමානය ඇතිවේ. ආයාචි පුද්ගලයන්ට කිසිවිටෙක අධිමානය ඇති නො වේ. එබැවින් සෝවාන් පුද්ගලයෙක් කිසිකලෙක තමා සකාද ගාමීය කියා හෝ අනාගාමීය කියා හෝ රහත්ය කියා හෝ නො සිතයි. සමඵ විදර්ශනා දෙකින් එකක් දියුණු කර ඇතියවුන්ට යට යට මාර්ගඵල පිළිබඳව අධිමානය ඇති වෙනවා මිස තමා රහත්ය කියා අධිමානය ඇති නො වන බව ද සමඵ විදර්ශනා දෙක ම ඇතියන්ට තමා රහත් ය යන අධිමානය ඇති වන බවද දක්වා ඇත්තේය. ඇතැම් පැරණි මහතෙරුන් වහන්සේලා බොහෝ ගණන් අවුරුදු තමා රහත්ය යන අධිමානයෙන් විසූ බව අවුවාචල දක්වා ඇත්තේය. අධිමානය නිසා උත්තරි මනුෂ්‍යධර්මයන් ප්‍රකාශ කිරීම වැද්වාවක් නො වන බැවින් එයින් ඇවැත් නො වේ.

උත්තරිමනුෂ්‍ය ධර්ම වූ ධ්‍යානාදිය ලබා නැති බවය, ලාමක අදහසින් තමාට ඒවා ඇතයයි කීමය, අනිකකු නො දැක්වීමය, අසන්නහු මනුෂ්‍යයකු වීමය, එකෙණෙහි ම ඔහුට තේරුම් යාමය යි මේ සිකපදයට අංග පසක් ඇත්තේ ය.

මට ධ්‍යාන ඇත යනාදීන් උත්තරිමනුෂ්‍යධර්මය ප්‍රකාශ කළ ද ඒවා ගැන අසා නැති දැනුමක් නැති පුද්ගලයෝ ප්‍රකාශ කළ

උත්තරිමනුෂ්‍යධර්මය තේරුම් ගැනීමට සමත් නො වෙති. නැත්තා වූ උත්තරිමනුෂ්‍ය ධර්මයක් තමාට ඇතය යි කී කල්හි අසන්නා තේරුම් නො ගත්තේ නම් පරිච්ඡි ඇවතට නො පැමිණ පුලුස්සී ඇවතට පැමිණේ.

නැත්තා වූ උත්තරිමනුෂ්‍යධර්මය ප්‍රකාශ කරනු කැමති ලාමක අදහස් ඇති මහණ මමය කියා කෙළින්ම නො කියා ඔබගේ පත්සලේ වෙසෙන හික්ෂුව ප්‍රථම ධ්‍යානයට සමවදින කෙනෙක යනාදීන් අනිකකු දක්වන්නාක් මෙන් පර්යායයෙන් කිව ද පරිච්ඡි නො වේ. පුලුස්සී වේ. අමනුෂ්‍යයකුට කීමෙන් දුකුලා ඇවැත් වේ. සත්‍ය වශයෙන් ඇත්තා වූ උත්තරිමනුෂ්‍යධර්මය වුවද උපසම්පත්තයන්ට මිස අනුපසම්පත්තයන්ට නොකිය යුතුය. “යො පන හික්ඛු අනුපසම්පත්තස්ස උත්තරිමනුස්සධම්මං ආරොවෙය්‍ය භුතස්මිං පාවිත්තියං.”¹

යම් මහණෙක් අනුපසම්පත්තයකු හට උත්තරි මනුෂ්‍යධර්මය ආරෝචනය කෙළේ නම් එය ඔහුට ඇති කල්හි පවිති ඇවැත් වේ.

විනිත වස්තු.

එසමයෙහි එක් හික්ෂුවක් මෙසේ කිරීමෙන් “මා ආයථීයෙක රහත් කෙනකැයි ජනයෝ පසස්නාහ, මට සත්කාර කරන්නාහ” යි සිතා අරණ්‍යයෙහි විසී. මනුෂ්‍යයෝ ද ඔහුට බලාපොරොත්තු වූ පරිදි සත්කාර කළහ. භාග්‍යවතුන් වහන්සේ විසින් නැති උතුරු මිනිස් දම් නො පැවසීමට සිකපදයක් පනවා ඇත්තේ ය. කීමෙක් ද? මෙයින් මම පාරාජිකා වූයෙමිදැ යි ඒ හික්ෂුවට සැකයක් ඇති විය. ඒ බව භාග්‍යවතුන් වහන්සේට සැල කළ කල්හි “මහණ, තුඹ පාරාජිකාවට නො පැමිණියෙහිය” යි වදරා මේ සිකපදය පැන වූ සේක.

“න ච හික්ඛවෙ පණ්ඩාය අරඤ්ඤෙ වත්ථබ්බං, යො වසෙය්‍ය ආපත්ති දුක්කටස්ස.”²

“මහණෙනි, ප්‍රශංසාව පතා ලාභසත්කාර පතා අරණ්‍යයෙහි නො විසිය යුතුය. යමෙක් වෙසෙන්නේ නම් ඔහුට දුකුලා ඇවැත් වේය” යනු එහි තේරුමය.

1. පාවි - 35 පි.
2. පාරා - 114 පි.

ප්‍රශංසා ලාභසත්කර ලැබීමේ අදහසින් අරණ්‍යයට යන හික්ෂුවට පියවරක් පාසා දුකුළා ඇවැත් වේ. එහි ගොස් කුටි තැනීම සක්මන් තැනීම හිදිනා තැන් තැනීම ආදී සියල්ලෙහිදී ම දුකුළා ඇවැත් වේ. එසේ ගොස් ලාභසත්කාර නො ලැබුව ද ඇවැත් සිදුවේ ම ය.

ධුතංග සමාදන් වූ හික්ෂුව විසින් එය රැකීම සඳහා ද, ගමෙහිදී සිත වික්ෂිප්ත වන්නේය, අරණ්‍යයෙහි සන්සුන් වන්නේය. එබැවින් අරණ්‍යය මට සුදුසු තැනකැයි ද, අරණ්‍යයෙහි විවේකය ලැබිය හැකිය යි ද, අරණ්‍යයට ගොස් රහත් නො වී නො එම් යි සිතා ද, අරණ්‍යවාසය භාග්‍යවතුන් වහන්සේ විසින් පසස්නා ලද්දක්ය කියා ද, මා අරණ්‍යයෙහි වෙසෙන කල්හි බොහෝ සබ්‍රහ්මචාරීහු ආරණ්‍යකයෝ වෙත්ය කියා ද අරණ්‍යයට යාම සුදුසුය. සතරවන පාරාජිකාවට ආසන්න මෙබඳු තවත් සිකපද ඇත්තේ ය. ඒවා මෙසේ ය.

“න ච හික්ඛවෙ පණ්ඩාය පිණ්ඩාය වරිතඛිබං, යො චරෙය්‍ය ආපත්ති දුක්කට්ඨස.”¹

“න ච හික්ඛවෙ පණ්ඩාය චංකම්තඛිබං, යො චංකමෙය්‍ය ආපත්ති දුක්කට්ඨස.”¹

“න ච හික්ඛවෙ පණ්ඩාය ධාතඛිබං, යො තිට්ඨෙය්‍ය ආපත්ති දුක්කට්ඨස.”¹

“න ච හික්ඛවෙ පණ්ඩාය සෙය්‍යං කප්පෙතඛිබං, යො කප්පෙය්‍ය ආපත්ති දුක්කට්ඨස.”¹

එසමයෙහි එක් හික්ෂුවක් “ඇවැත්නි, අපගේ උපාධ්‍යායයන් වහන්සේගේ සියලු ම සද්ධිවිභාරිකයෝ රහත්හු වෙතැ”යි අන් හික්ෂුවකට කීය. පසුව ඒ හික්ෂුවට තමා පාරාජිකාපත්තියට පැමිණියේදෝ යි කුකුස් ඇති වී ඒ බව භාග්‍යවතුන් වහන්සේට සැල කෙළේ ය. භාග්‍යවතුන් වහන්සේ “මහණ, තට පාරාජිකාපත්තිය නො වී ය, ටුලැසි ඇවැත් වී ය”යි වදළ සේක.

1. පාරා - 114 ඊ.

එසමයෙහි එක්තරා හික්ෂුවක් “ඔබගේ විභාරයෙහි වෙසෙන හික්ෂුව රහත් කෙනෙකු”යි උපාසකයකුට කීය. ඒ විභාරයෙහි වෙසෙන්නේ ඒ හික්ෂුවය. ඔහුට පසුකාලයේ එයින් තමා පාරාජිකා වූයේ දෝයි සැක ඇති වී එකරුණ තථාගතයන් වහන්සේට සැල කෙළේ ය. එකල්හි භාග්‍යවතුන් වහන්සේ “කිනම් සිතකින් නුඹ එසේ කියෙහි දැ” යි අසා “උත්තරිමනුෂ්‍ය ධර්මය ප්‍රකාශ කිරීමේ අදහසින්” යි සැල කළ කල්හි “නුඹට ජුලුයි ඇවුත් වී ය” යි වදළහ.

එසමයෙහි හික්ෂු සමුහයක් “යමෙක් මේ ආවාසයෙන් පළමුවෙන් බැහැර වී ගියේ නම් ඒ හික්ෂුව රහත්වුවකු ලෙස අපි සලකන්නෙමුය” යි කතිකා කොට ගෙන එක් ආවාසයක වස් විසුහ. රහත් නො වූ එක් හික්ෂුවක් “මම රහත් කෙනෙකු යි අන්‍ය හික්ෂුහු සිතා ගනිත්වා” යි ඒ ආවාසයෙන් බැහැර වී ගියේය. ඒ හික්ෂුව තමා පාරාජිකා වූයේ දෝයි සැක ඇති වී ඒ බව භාග්‍යවතුන් වහන්සේට සැල කෙළේ ය. “මහණ, නුඹ පාරාජිකාපත්තියට පැමිණියෙහිය” යි භාග්‍යවතුන් වහන්සේ වදළ හ.

(මේ කථා පාරාජිකා පාළියෙනි)

මේ හික්ෂුව පාරාජිකා වූයේ මුවින් වචනයකුදු කථා නො කර ම ය. උත්තරිමනුෂ්‍යධර්මය වචනයෙන් ම පමණක් නො ව හස්තවිකාරාදියෙන් කයින් ද ප්‍රකාශ කළ හැකි ය. කයින් හෝ වචනයෙන්, නැති උත්තරිමනුෂ්‍යධර්මය ප්‍රකාශ කිරීමෙන් පාරාජිකාපත්ති වේ. නැත්තා වූ උත්තරිමනුෂ්‍යධර්ම තමා කෙරෙහි ඇතය යි පවසන තැනැත්තේ මහ සොරෙකි.

මහසොරු පස්දෙනා.

සතරවන පරිච්ඡිකපදය පැනවීමට නිමිත්ත වූ වග්ගමුද්දකීරිය හික්ෂුන් විසින් තමන්ට නැත්තා වූ උත්තරිමනුෂ්‍යධර්ම සංඛ්‍යාත ගුණයන් ප්‍රකාශ කොට ජනයා රවටා ලාභසත්කාර ලැබීම වූ නීච ක්‍රියාවට අනේකාකාරයෙන් ගරහා දහම් දෙසූ භාග්‍යවතුන් වහන්සේ ලෝකයෙහි මහසොරු පස්දෙනෙකුත් ඇති බව වදාළ සේක.¹ ඒ සොරු පස්දෙනා මොවුහු ය.

1. පාරා - 96 පි.

බොහෝ පැවිද්දන් එකතු කොට මහ පිරිසක් සාදාගෙන තෙමේ නායක වී පිරිස දක්වා පිරිසේ බලයෙන් ගිහි පැවිද්දන්ගෙන් ලාභ සත්කාර ලබන්නා වූ හික්ෂුව පලමුවන මහසොරා ය.

තථාගතයන් වහන්සේ විසින් දේශිත ධර්මය උගෙන ජන මධ්‍යයේදී දහම් දෙසන කල්හි ප්‍රසන්න වූ ජනයෝ දහම් දෙසීම ගැන පුදුම වී “ස්වාමීනි: නුඹ වහන්සේගේ දහම් දෙසුම ඉතා මනහරය, මේ ධර්මය ඔබ වහන්සේ කවරකුගෙන් උගත්තහු දැ”යි විචාරන කල්හි අපට උගන්වන්නට ඇත්තේ කවුරු දැයි කියමින් ගුරුන් සහවා තථාගත ධර්මය තමා විසින් ම සොයා ගන්නා ලද්දක් සේ අභවන මහණ මේ ශාසනයෙහි දෙවන මහසොරා ය.

සුපරිශුද්ධ බ්‍රහ්මචරියාව ඇති ආයතීපුද්ගලයකුට හෝ කල්‍යාණපාඨශ්ඡන හික්ෂුවකට හෝ අමූලක අබ්‍රහ්මචරියාව පාරාජිකාපත්තියෙන් චෝදනා කරන්නා වූ මහණ අනුන්ගේ ගුණ පැහැර ගන්නා වූ තුන්වන මහසොරා ය.

සාංඝික වූ කෙත් වතු ඇද පුටු ලොහො බඳුන් ආදී ගරුභාණ්ඩයන් ගිහියන් සතුටු කිරීම සඳහා ඔවුන්ට දෙන්නා වූ මහණ සතරවන මහසොරා ය. සහසතු වස්තුවෙන් ගිහියන්ට සංග්‍රහ කරන හික්ෂුව කුලදුෂණ දුෂ්කෘතාපත්තියට පැමිණේ. පබ්බාජනීය කර්මයට සුදුස්සෙක් වේ. පබ්බාජනීයකර්මය යනු විහාරයෙන් බැහැර කිරීම ය. තමාගේ බල පුළුවන්කාරකමින් සහසතු දෑ දෙන්නේ ඵුලූසි ඇවැතට ද සොර සිතින් දෙන්නේ පරිච්ඡි ඇවැතට ද පැමිණේ.

තමා තුළ නැති උත්තරිමනුෂ්‍යධර්මය ඇතය යි පවසමින් ලොව මුළු කරන මහණ දෙවියන් සහිත ලෝකයෙහි අග්‍ර වූ මහසොරා ය.

සංඝාදිසේසාපත්ති.

සංඝාදිසේස නම් ආපත්ති තෙළෙසක් ඇත්තේය. හික්ෂුන් විසින් විශේෂයෙන් පරෙස්සම් විය යුතු සිහියෙන් කල්පනාවෙන් නො විසුව හොත් නොයෙක් විට පැමිණීමට අකාල ඇති සංඝාදිසේසාපත්ති පසක් ඇත්තේය. පරෙස්සම් විය හැකි වීමටත් ඒවා ගැන දැනුම තිබිය යුතුය. ඒවා ගැන දැනුම නැති බව නිසා ද ඇතැම් හික්ෂුහු ඇවැත්වලට පැමිණෙති. නො දැනීම නිදහසට කරුණක් නො වේ. ඒ නිසා ඒවා ගැන හොඳ දැනුමක් උපසම්පන්නයන් විසින් ඇතිකර ගත යුතුය. සංඝාදිසේසාපත්තිවලින් නොයෙක් විට පැමිණීමට අවකාල ඇති ඇවැත් පස පමණක් මෙහි විස්තර කරනු ලැබේ.

ප්‍රථම සංඝාදිසේසය.

“සඤ්චේතනිකා සුක්කච්චසට්ඨි අඤ්ඤත්‍ර සුපිනන්තා සංඝාදිසෙසො.”¹

සිහිනයෙන් සිදු වන ශුක්‍ර මෝචනය හැර ඕනෑකමින් උපක්‍රම කොට ශුක්‍රධාතුව මෝචනය කිරීම සංඝාදිසේස නම් ආපත්තියකි.

ගරුකාපත්ති ලහුකාපත්තිය යි ඇවැත් දෙකොටසකි. පාරාජිකා සංඝාදිසේස ආපත්තීහු ගරුකාපත්තීහු ය. සෙස්සෝ ලහුකාපත්තීහු ය. පාරාජිකාපත්තියට පිරිසිදු වීමේ ක්‍රමයක් නැත. වත් මානත් පුරා අඛිභාන නම් විනයකර්මය කිරීමෙන් සංඝාදිසේසාපත්තියෙන් පිරිසිදු විය හැකි ය. සංඝයා කෙරෙහි හෝ ගණයා කෙරෙහි හෝ පුද්ගලකු කෙරෙහි හෝ දෙසීමෙන් ලහුකාපත්තිවලින් පිරිසිදු විය හැකි ය:

මෝචනය කිරීමේ චේතනාවය, උපක්‍රම කිරීමය, ශුක්‍රය බැහැර වීමය කියා සුක්කච්චපට්ඨි සංඝාදිසේසයට අංග තුනක් ඇත්තේ ය. සංඝාදිසේසය ථූල්ලච්චය දුක්කටය යි සුක්කච්චපට්ඨිය සම්බන්ධයෙන් වන ඇවැත් තුනකි. සුක්කච්චපට්ඨි සංඝාදිසේසයට පැමිණීම ඉතා ඔහුදරිකව ද වේ. තේරුම් ගැනීමට නුපුළුවන් වන තරමට ඉතා සියුම් ලෙස ද සිදු වේ. ඒ ක්‍රියාව සම්බන්ධයෙන් දුෂ්කෘතාපත්තියෙන් නවතින අවස්ථා ද ඇත්තේ ය. ථූල්ලච්චයෙන් නවතින අවස්ථා ද ඇත්තේ ය. ඇවතක් නො වන අවස්ථා ද ඇත්තේ ය. ඒවා තේරුම් ගත හැකි වීමට මේ සිකපදය විස්තර වශයෙන් දැන සිටිය යුතු ය.

ශුක්‍රධාතුව වනාහි ශරීරය නිරෝගීව ශක්තිමත්ව චිරකාලයක් පැවතීමට ආධාර වන්නා වූ ද, කාමසුඛයට ආධාර වන්නා වූ ද එක්තරා ශාරීරික කොට්ඨාසයකි. වර්ණසංස්ථානාදී වශයෙන් වෙන් කොට තේරුම් ගැනීමට පහසු නො වන දෙයක් බැවින් පිළිකුල් භාවනාවට ශාරීරික කොටසක් වශයෙන් එය ගණන් ගෙන නැත. මේ ශුක්‍රධාතුව මහල්ලන්ගේ ශරීරවල මදය. බාලයන්ගේ ශරීරවල ඇතය යි ද නැතය යි ද කියති. රහතුන්ගේ ශරීරවල හා බ්‍රහ්මයන්ගේ ශරීර වල සම්පූර්ණයෙන් ම නැති බව කියා ඇත. ශුක්‍ර ධාතුව ශරීරය සැම තැන ම පැතිර පවත්නේ ය යි ද පුරුෂ නිමිත්තට සමීප ප්‍රදේශයේ අධිකව පවත්නේ යයි ද කියනු ලැබේ. අධික ශුක්‍රමෝචනයෙන් මුළු සිරුර ම දුබල වනු පෙනීමෙන් ඉන්ද්‍රිය දුබල වනු පෙනීමෙන් එය ශරීරය සැම තැන ම පැතිර ඇති සකල ශරීරයට ම වුවමනා දෙයක් බව සිතා ගත හැකි ය. ශරීරයට ශුක්‍රධාතුව අවශ්‍ය වන්නේ ද යම්කිසි ප්‍රමාණයකට ය. එය පමණට වැඩි වූ කල්හි ඒවා තද වීමෙන් කිකියක් ඇති වේ. එයින් ශුක්‍ර බැහැර කිරීමේ ආශාව ඇති වේ. බැහැර කිරීමට ද උපක්‍රමයක් කළ යුතු වෙයි. උපක්‍රමය නම් පුරුෂ නිමිත්ත යම්කිසිවක ගැටීම හෝ යම්කිසිවක් පුරුෂ නිමිත්තෙහි ගැටීම ය. ඒ ගැටීමෙන් ශුක්‍රධාතුව ශරීරයෙන් බැහැර වෙයි. ශුක්‍රය බැහැර වීමේදී සුවයක් වන බැවින් එයට සත්ත්වයාහට ආශාව ඇති වේ. ගැටීමට අවශ්‍ය ස්ත්‍රී පුරුෂ රූපවලට ද ආශාව ඇති වේ. බැහැර කිරීමේ ආශාව, බැහැර කිරීමේදී වන සනීපයට ආශාව, ස්ත්‍රී පුරුෂ රූපාදියට ආශාව යන මේ ආශාවලට රාගය යි කියනු ලැබේ. ශුක්‍රධාතුවේ වැඩිමෙන් හා ප්‍රබෝධයෙන් රාගය ඇති

වේ. රාග සහගත කල්පනා නිසා ශුක්‍රධාතුව ප්‍රබෝධ වේ. එයින් මෝචනය කිරීමේ ආශාව ඇති වේ. ඒ ආශාවෙන් මෝචනය කිරීමට උපක්‍රමයක් කළ කල්හි ශුක්‍රමෝචනය ද වී නම් සංඝාදිසේසාපත්තියක් වේ. මෝචනාස්වාදය සහිත චේතනාවෙන් උපක්‍රමයක් කළ කල්හි මෝචනය නො වී නම් පුලුසි ඇවැත් වේ. රාගය නිසා කර්මණ්‍ය වී ඇති පුරුෂ නිමිත්ත අතින් හෝ කලවාචලිත් තද කර ගෙන මෝචනය කිරීමේ අදහසින් හොක් කල්හි මෝචනය වී නම් සංඝාදි-සේසාපත්තිය වේ. ඒ රාගචිත්තය අශුභ මනස්කාරයෙන් දුරු කොට සයනය කළහුට නින්දෙහිදී මෝචනය වුවහුට ද ඇවැත් නො වේ.

මේ සිකපදයෙන් අදහස් කරන සුක්කච්චිසට්ඨිය ශරීරයෙන් ශුක්‍රධාතුව බැහැර වීම ම නො වේ. පුරුෂ නිමිත්තෙහි මුත්‍රා ගලා යන සිදුරේ මුලට මැස්සකුට පීමට තරමට වූ ද ශුක්‍රය පැමිණීම මෙහි අදහස් කරන සුක්කච්චිසට්ඨිය ය. උපක්‍රමය කළ කල්හි ඒ හේතුවෙන් මැස්සකුට පීමට තරම් ශුක්‍රධාතුව පුරුෂ නිමිත්තේ මුල සිදුරට පැමිණියේ නම් සංඝාදිසේසාපත්තිය වේ. උපක්‍රම කිරීමෙන් ශරීරයේ ඒ ඒ තැන ඇති ශුක්‍රය පිහිටි තැන්වලින් ගිලිහුණ හොක් ඒවා අතරදී නො නැවැත්විය හැකිය. ඒවා පුරුෂ නිමිත්ත කරා ගලා ගොස් ඒකාන්තයෙන් ශරීරයෙන් බැහැර වන බැවින් තුබූ තැන්වලින් ගිලිහීමෙන් ම සංඝාදිසේසාපත්තිය වන බව දක්වා ඇත. අනුන් විසින් අත්පා මිරිකීම කය මිරිකීම අත ගැම කරන කල්හි ද සමහර විට ශුක්‍රමෝචනය වේ. එයින් ඇවැත් නොවේ. ඇවැත් වන්නේ පුරුෂ නිමිත්තෙහි උපක්‍රම කිරීමෙනි.

සා ච බො නිමිත්තෙ උපක්කමන්තස්සෙව.
 හත්ථපරිකම්මපාදපරිකම්මගත්තපරිකම්මකරණෙන සචෙපි
 අසුචි මුච්චති අනාපත්ති. අයං සබ්බාවචරිය සාධාරණො
 විඤ්චයො.¹

අනුන් ලවා තමාගේ පුරුෂ නිමිත්ත ගත්වා උපක්‍රම කරවීමෙන් මෝචනය වුව ද සංඝාදිසේසාපත්ති වේ. ඇතැමුන්ට අනුන්ගේ පුරුෂ නිමිත්ත අල්වා මෝචනයට උපක්‍රම කිරීමේ ආශාව සමහර විට ඇති වේ. මනුෂ්‍යයන්ගේ අදහස් අනේකාකාරය.

1. ස. පා. - 369 පි.

ඇතැම්හු ක්‍රීඩාවක් වශයෙන් ද එසේ කරති. තමාගේ මෙහෙයීමක් නැතිව ඔවුන්ගේ ම වුවමනාවට තමාගේ නිමිත්ත ගෙන මෝචනය කිරීමෙන් ඇවෑමක් නොවේ ය යි කියති යි සාරත්ථදීපනියෙහි කියා තිබේ.

ස්වඡන දැකීමේදී ඇති වන්නේ කායාංග වලනයට නො සමත් දුබල සිත් කොටසකි. එබැවින් ගමනාදී නොයෙක් ක්‍රියා ස්වඡනයෙන් කරන කල්හි ශරීරය නිදන ඉරියව්වෙන් නිශ්චලව පවතී. එසේ නිශ්චලව සිටීමේදී රාග නිශ්‍රිත සිහින දැක ශුක්‍රමෝචනය වීමෙන් ඇවෑමක් නොවේ. සිහින පෙනෙන්නේ මද නින්දේදී ය. ඒ අවස්ථාවේ ලෙහෙසියෙන් අවදි විය හැකි ය. රාග නිශ්‍රිත සිහින පෙනී ශුක්‍ර මෝචනය නොවී පවත්නා අතර සමහර විට පුරුෂ නිමිත්ත ආසනයට තද කිරීමෙන් ද, අතින් ගැනීමෙන් ද මෝචනය වෙයි. තදකිරීම හෝ අතින් ගැනීම සිහිනයට අයත් නැත. එබැවින් එසේ ශුක්‍රමෝචනය වීමෙන් සංඝාදිසේසාපත්තිය විය හැකි ය. ඇතැමුන්ට සිහිනෙන් ශුක්‍රමෝචනය නිතර සිදුවේ. ඒ අයට සිහියෙන් නොසිටිය හොත් ස්වඡන මෝචනය නිසා සංඝාදිසේසාපත්තියට පැමිණීමට ද අවකාශ ඇත. මේවා තේරුම් ගැනීම අපහසුය.

විනිත වස්තු:

මේ සිකපදය පිළිබඳව විනිත වස්තු බොහෝ ගණනක් ඇත්තේ ය. මල පහකිරීමේ දී හා මුත්‍ර කිරීමේ දී ද කාමයන් ගැන සිතීමේදී ද මෝචනය කිරීමේ අදහසින් තොරව සිදුවන මෝචනයෙන් ඇවෑමක් නැති බව විනිත වස්තූන්හි දක්වා ඇත. තව ද පුරුෂ නිමිත්තෙහි බෙහෙත් ගැල්වීමෙන් හා කැසීමෙන් සිදුවන මෝචනයටත් උණුදිය නෑමෙන් හා සැබපහරෙහි නෑමෙන් ද මෝචනය කිරීමේ අදහසින් තොරව මෝචනය වීමෙන් ඇවෑමක් නැති බවත් වදාරා ඇත්තේය. මෝචනාහිප්‍රායයෙන් එසේ කොට මෝචනය වුව හොත් සහ වෙසෙස් ඇවෑමක් වේ.

එකල එක් හික්ෂුවක් රාග සිතින් මාගමකගේ යෝනිය දෙස බලා සිටියේය. එයින් ඒ හික්ෂුවට ශුක්‍රමෝචනය විය. ඒ බව තථාගතයන් වහන්සේට සැල කළ කල්හි එයින් සංඝාදිසේසාපත්තියක් නො වන බව වදාරා මේ සිකපදය පනවා වදළ සේක.

“න ච භික්ඛවේ සාරත්තො මාතුගාමස්ස අංගජාතං උපනිජ්ඣධායිතඛිං, යො උපනිජ්ඣධායෙයා ආපත්ති දුක්කටස්ස.”¹

මහණෙනි, රාග සිතින් මාගමගේ යෝනිය නො බැලිය යුතුය. යමෙක් බැලුයේ නම් ඔහුට දුකුළා ඇවැත් වේ.

එදවස උපන් දැරියකගේ යෝනිය දෙස වුව ද රාග සිතින් නො බැලිය යුතු ය. වස්ත්‍ර හැඳ සිටින මාගමගේ යෝනිය දෙස ඇති තැන සිතින් සලකා ගෙන ඉදිරියෙන් හෝ පිටිපසින් සිට බැලුව ද ඇවැත් වේ. තිරිසන් සතුන්ගේ නිමිත්ත බැලීමෙන් ද ඇවැත් වේ. යෝනිය දෙස බොහෝ වේලාවක් දිගට ම බලා සිටීමෙන් එක් ඇවැත්කක් වේ. නැවත නැවත බැලීමේ දී බලන වාරයක් පාසා ඇවැත් වේ. හදිසියේ දැක සංවරයෙහි පිහිටන්නහුට ඇවැත් නොවේ.

එක් භික්ෂුවක් නිදන සාමණේරයකුගේ පුරුෂ නිමිත්ත අතින් ඇල්ලීය. සාමණේරතමට ශුක්‍ර මෝචනය විය. ඒ බව භාග්‍යවතුන් වහන්සේට සැල කළ කල්හි එයින් භික්ෂුවට දුකුළා ඇවැත් වේ ය යි වදළහ.

එක් භික්ෂුවක් මෝචනාභිප්‍රායයෙන් සාමණේරයකු ලවා තමාගේ නිමිත්ත ඇල්වීය. ඔහුට මෝචනය විය. ඒ බව භාග්‍යවතුන් වහන්සේට සැල කළ කල්හි ඒ භික්ෂුව සංඝාදියේසාපත්තියට පැමිණි බව වදළහ.

(මේ කථා පාරාජිකාපාළියෙනි.)

මේ සිකපදය ප්‍රථම පාරාජිකාව බඳු අනාණත්තික සිකපදයෙකි. නිමිත්ත අල්ලවා ගැනීමෙන් ඇවැත් වන්නේ එයක් තමාගේ ම ක්‍රියාවක් වන බැවිනි. සාමණේරයකුට ඔහුගේ නිමිත්තෙහි උපක්‍රම කර ශුක්‍රය මුදවන්නට අණ කළ කල්හි සාමණේරයා එසේ කොට ඔහුගේ ශුක්‍රය මෝචනය කළ හොත් උපසම්පන්නයාට අකප්පිය සමාදනයෙන් වන දුකුළා ඇවැත් මිස සංඝාදියේසාපත්තියක් නො වේ.

1. පාරා - 136 පි.

ද්විතීය සංඝාදිසේසය:

“යො පන භික්ඛු ඔතිණ්ණො විපරිණතෙන චිත්තෙන මාතුගාමෙන සද්ධිං කායසංසග්ගං සමාපජ්ජෙය්‍ය, හත්ථගාහං වා වෙණිගාහං වා අඤ්ඤතරස්ස වා අඤ්ඤතරස්ස වා අංගස්ස පරාමසනං සංඝාදිසෙසො.”¹

යම් මහණෙක් රාගය විසින් බැස ගත් සිත් ඇත්තේ ඒ නිසා ම නො මනා අතට පෙරළී ගිය සිතින් මාගමක් හා කයින් කය ගැටීමට පැමිණියේ නම් අත ඇල්ලීම හෝ කෙස් කළඹ ඇල්ලීම හෝ අන් ශරීරාවයවයක් ස්පර්ශ කිරීම හෝ කළේ නම් සංඝාදිසේසාපත්ති වේ.

රාගය අනේකප්‍රකාර වේ. මේ සිකපදයෙහි දැක්වෙන රාගය නම් මාගමුන්ගේ සිතිඳු මොළොක් සිරුර ස්පර්ශ කිරීමේ ආශාව හා එයින් වන සුවය විදීමේ ආශාව ය. එය ඇති වූ කල්හි සිතේ ප්‍රකෘතිය වෙනස් වී එය නො මනා ආකාරයකට හැඩ ගැසේ. එසේ වීමට සිත පෙරළීමය යි කියනු ලැබේ. “ඔතිණ්ණ විපරිණතචිත්ත” යන මේ පද දෙකින් ම කියැවෙන්නේ රාග සහිත සිතයි.

මනුෂ්‍ය ස්ත්‍රියක් වීමය, ස්ත්‍රියක් යන හැඟීමය, කායසංසර්ගරාගයය, ඒ රාගයෙන් උත්සාහ කිරීමය, ස්පර්ශ කිරීමය කියා මේ සිකපදයට අංග පසක් ඇත්තේය. ස්ත්‍රියක්ය යන හැඟීම ඇතිව කායසංසර්ගරාගයෙන් එදවස උපන් මිනිස් මාගමකගේ කය වුව ද ඇඟිලි අගින් හෝ ස්පර්ශ කළහොත් සංඝාදිසේසාපත්ති වේ. ස්ත්‍රියක්ය යන හැඟීම ඇතිව කායසංසර්ගරාගයෙන් ස්ත්‍රියගේ සිරුරෙහි මවිල් ගසක් වුවද ස්පර්ශ කළ හොත් මේ ඇවත වේ.

ස්ත්‍රීන් විසින් භික්ෂුවගේ අතට ආහාරපානාදිය පිළිගන්වන කල්හි සමහර විට ඔවුන්ගේ අත් භික්ෂුවගේ අත්හි ගැටේ. එබඳු අවස්ථාවල භික්ෂුවට කායසංසර්ගරාගය නැති බැවින් ද, ස්පර්ශ කිරීමේ ව්‍යායාමයක් භික්ෂුව විසින් නො කරන හෙයින් ද ඇවැත් නැත. කායසංසර්ගරාගයෙන් පිළිගන්වන ස්ත්‍රියගේ අතක් ස්පර්ශ කරමින් දෙන දෙය පිළිගත හොත් සංඝාදිසේසාපත්ති වේ.

1. පාරා - 139 පි.

අන්ධකාරාදී කරුණක් නිසා ස්ත්‍රියක් ද, පුරුෂයෙක් ද, පණ්ඩකයෙක් ද කියා නිශ්චයක් නැතිව රාගසිතින් ස්ත්‍රී ශරීරයක් ස්පර්ශ කළ හොත් ඵුලෑසි ඇවැත් වේ. එසේ ස්ත්‍රී ශරීරය හා සම්බන්ධ වී ඇති වස්ත්‍රාදිය ස්පර්ශ කළ ද ඵුලෑසි ඇවැත් වේ. පුරුෂයෙක පණ්ඩකයෙක නිරිසනෙක යන හැඟීමෙන් ස්ත්‍රී ශරීරය ස්පර්ශ කළ ද ඵුලෑසි ඇවැත් වේ.

ලස්සන පිරිමි ළමුන්ගේ සිනිඳු මොළොක් සිරුර ස්පර්ශ කිරීමේ ආශාව ද බොහෝ දෙනාට ඇති වේ. එය ද කායසංසරගරාගයමය. එයින් ඇතැම්හු ලස්සන පිරිමි ළමුන් දුටු විට ඔවුන්ගේ හිස් අත ගාති. කම්මුල් අත ගාති. අත් අල්ලති. එසේ කිරීමෙන් හික්ෂුන්ට දුකුලා ඇවැත් වේ. ස්ත්‍රී ශරීරයකැයි සිතා පුරුෂයකුගේ ශරීරය ස්පර්ශ කිරීමෙන් ද දුකුලා ඇවැත් වේ. ලස්සන නිරිසන් සකුන් අත ගෑමේ ආශාව ද කායසංසරගරාගය ම ය. එයින් නිරිසන් සකුන් අත ගෑමෙන් ද දුකුලා ඇවැත් වේ. ස්ත්‍රී ශරීරය අතින් ම ස්පර්ශ නො කොට යම්කිසි උපකරණයකින් ස්පර්ශ කිරීමෙන් ද ඵුලෑසි ඇවැත් වේ. යම්කිසි උපකරණයකින් ස්ත්‍රියගේ වස්ත්‍රාදිය ස්පර්ශ කිරීමෙන් දුකුලා ඇවැත් වේ. යම්කිසිවක් ස්ත්‍රී ශරීරයට විසි කිරීමෙන්ද දුකුලා ඇවැත් වේ.

ඇතැම් ස්ත්‍රීහු ද සමහර විට රාගයෙන් මුළා වී හික්ෂුන් වෙත පැමිණෙති. ඒ කරදරය සිදුවන්නේ හුදකලාව වෙසෙන හික්ෂුන්ට ය. හික්ෂුවක් වෙත ස්ත්‍රියක් පැමිණ අභපසහ ස්පර්ශ කරන කල්හි හික්ෂුව ද සේවනාහිප්‍රායයෙන් ඇගේ පහස පිළිගැනීමට තමා ගේ කය යොමු කළ හොත් පහස විදිය හොත් ඒ තෙකරුණෙන් ම හික්ෂුවට සංසාදිසේසාපත්තිය වේ. සේවනාහිප්‍රායයෙන් කයින් උත්සාහ කළ ද පහස නො දැනුණ හොත් දුකුලා ඇවැත් වේ. සේවනාහිප්‍රායයෙන් කයින් උත්සාහ නො කොට ස්ත්‍රියගේ උත්සාහය නිසා පහස දැනගත ද ඇවැත් නො වේ. ස්ත්‍රියක පැමිණ කය ස්පර්ශ කිරීමේදී සේවනාහිප්‍රාය ඇත ද කයින් උත්සාහයක් නො කොට පහස දැනගත්තේ ද වින්දේ ද සිතින් පමණක් ඇවතට නොපැමිණෙන බැවින් ඒ හික්ෂුවට ඇවැත් නො වේ.

රෝහල්වල ප්‍රතිකාර ලබන රෝගී හික්ෂුන්ට නොයෙක් විට හෙදියන්ගේ පහසු ලබන්නට සිදු වේ. හික්ෂුව පහසු ලැබීමේ ආශාවෙන් තමාගේ ශරීරයෙන් උත්සාහයක් නොකොට ඔවුන්ට කරන දෙයක් කිරීමට ඉඩ හැර නිශ්චලව සිටිය හොත් ඇවැත් නොවේ. පහසු ලැබීමේ ආශාවෙන් තමාගේ ශරීරය එයට යොමු කළ හොත් ශරීරයෙන් මද ව්‍යායාමයක් වුවද කළ හොත් සංඝාදිසේසාපත්තිය වේ. ස්ත්‍රියක් පැමිණ බලහත්කාරයෙන් හික්ෂුවගේ ශරීරය වැලඳ ගත් විට ඇය පලවා හැරීම පිණිස ඇගෙන් මිඳෙනු පිණිස තල්ලු කර දමන පහර දෙන ඒ හික්ෂුවට තමාගේ ශරීරයෙන් උපක්‍රම කිරීම හා පහසු දැනීම නිසා ද ඇවැත් නොවේ. බලවත් මාගමක් විසින් වැළඳ ගත් දුබල හික්ෂුව තමාගේ නොකැමැත්ත දත් කල්හි ඇය යනු ඇතැයි නිශ්චලව සිටිය ද ඇවැත් නොවේ.

ස්ත්‍රී ශරීරය ස්පර්ශ කිරීමේ අදහස නැතිව පාත්‍ර පිළිගැනීම ආදියෙහිදී හදිසියෙන් සිදුවන ගැටීම්වලින් ද නොසිතියෙන් අත්පාදිග හැරීම් ආදියෙහිදී සිදුවන ගැටීම්වලින් ද ස්ත්‍රියක් බව නොදැන ස්පර්ශ කිරීමෙන් ද බලෙන් ඇදගෙන යන කලක ඒ ස්පර්ශය නොඉවසන්නාක් මෙන් ස්ත්‍රී ශරීරයේ ස්පර්ශය නොඉවසන කල්හි ද ඇවැත් නොවේ.

විනිත වස්තු:

එසමයෙහි එක්තරා හික්ෂුවක් මාතෘප්‍රේමයෙන් මවගේ ශරීරය අත ගැවේ ය. ඒ බව භාග්‍යවතුන් වහන්සේට සැලකළ කල්හි එයින් සංඝාදිසේසාපත්තිය නොවන බවත් දුකුළා ඇවැත් වන බවත් වදාළ සේක. දුහිතෘ ප්‍රේමයෙන් දුවගේ ශරීරය අතගැ හික්ෂුවකටත්, සහෝදර ප්‍රේමයෙන් සොහොයුරියක අත ගැ හික්ෂුවකටත් එසේ ම දුකුළා ඇවැත් වන බව වදාළ සේක.

(මේ කථා පාරාජිකා පාළියෙහි)

කිනම් ස්ත්‍රියකගේ වුව ද ශරීරය බ්‍රහ්මචරියාවට අන්තරායකර දෙයකි. එබැවින් විපතකදී වුව ද හික්ෂුවක් විසින් ස්ත්‍රී ශරීරයක් ස්පර්ශ නොකළ යුතුය. මව ගහකට වැටී සැඟවුණ අසුචි පාවෙනු දුටු ද නුවණැති ශික්ෂාකාමී හික්ෂුව විසින් ඇගේ ශරීරය නොඇල්ලිය යුතු ය. ඇය බේරා ගැනීම සඳහා ඔරුවක් හෝ ලී

කොටයක් හෝ කෙසෙල් කඳක් හෝ එබඳු අනිකක් හෝ ළං කළ යුතු ය. එබන්දක් නැති කල්හි සිටුවරෙන් කොණක් හෝ ළං කළ යුතුය. එය අල්ලන්තයයි නො කිය යුතුය. මව සිටුවරේ කොන ගත් කල්හි සිටුවර අදිමිය යන අදහසින් ඇද මව බේරාගත යුතුය. ඉදින් මව බිය වී පුත්‍ර හික්ෂුවගේ කරේ හෝ අතෙහි හෝ එල්ලුණේ නම් ඇය ඉවත් නො කොට ගොඩට ගත යුතු ය. වළක හෝ මඩක මව වැටී සිටින අවස්ථාවක් පැමිණිය ද එසේ පිළිපැදිය යුතුය. විපතෙහිදී කිනම් ස්ත්‍රියක් වුව ද හැර දැමීම නුසුදුසුය. එහෙත් විපතේදී අන්‍ය ස්ත්‍රීන් ගැන පිළිපැදිය යුතු ආකාරයක් දක්වා නැත. මේවා ගැන කල්පනා කළ යුතුය. ස්ත්‍රී ශරීරය පමණක් නොව ස්ත්‍රීන්ගේ වස්ත්‍රාභරණ ද නො ඇල්ලිය යුතු ය. ඒවා ගැන විස්තරයක් මතු අත් තැනක දක්වනු ලැබේ.

යකින්තෝය, පණ්ඩකයෝය, මළ ස්ත්‍රීහුය යන මොවුන් හා කායසංසර්ගයට පැමිණීමෙන් ධුලැසි ඇවැත් වන බව වදාරා ඇත්තේය. ස්ත්‍රීන් අත ඇති දඩු ඇදීමෙන් හා වැල් ඇදීමෙන් ද පාත්‍රයෙන් ස්ත්‍රිය තල්ලු කිරීමෙන් ද ධුලැසි ඇවැත් වන බව වදාරා ඇත්තේ ය. කිරිසත් ස්ත්‍රීන් සමග කාය සංසර්ගයට පැමිණීමෙන් දුකුළා ඇවැත් වන බව වදාරා ඇත්තේය. ලස්සන කිරුණින් ස්ත්‍රී සත්ත්වයන් ඇතැම් හික්ෂුහු අත ගාති. වැලඳ ගනිති. එය නොමැනවී. එයින් දුකුළා ඇවැත් වේ.

ස්ත්‍රී රූප ස්පර්ශ කිරීමෙන් ද, ස්ත්‍රිය නැග සිටි මරුව රාගසිතින් සෙලවීමෙන් ද, ස්ත්‍රිය නැග සිටි ගස සෙලවීමෙන් ද දුකුළා ඇවැත් වන බව වදාරා ඇත්තේය.

එක්තරා හික්ෂුවක් රාග සිතින් පෙරමග එන ස්ත්‍රියකට තමාගේ උරහිසින් ගැසිය. ඒ බව භාග්‍යවතුන් වහන්සේට සැල කළ කල්හි ඒ හික්ෂුවට සංඝාදිසේසාපත්තිය වූ බව වදළහ.

එක්තරා හික්ෂුවක් ස්ත්‍රියක් වදිනා කල්හි ඇයට ස්පර්ශ කිරීම සඳහා රාගයෙන් තමාගේ පය එසවීය. ඒ බව භාග්‍යවතුන් වහන්සේට සැල කළ කල්හි එයින් සංඝාදිසේසාපත්තිය වූ බව වදළ සේක.

(මේ කථා පාරාජිකාපාළියෙනි.)

ස්ත්‍රියක් පා අතගා වදින්නට තැන් කරනවා නම් වැළැක්විය යුතු ය. පය හෝ වසාගත යුතු ය. පය නිශ්චලව හෝ තබා ගත යුතු ය. පය නිශ්චල කොට තබා ගන්නා හික්ෂුවට සිතින් ස්පර්ශය ඉවසීම පමණින් ඇවැත් නො වේ.

තෘතීය සංඝාදිසේසය:

“යො පන හික්ඛු ඔතිණ්ණො විපරිණතෙන චිත්තෙන මාතුගාමං දුට්ඨල්ලාහි වාචාහි ඔභාසෙය්‍යා යථා තං යුවා යුවතිං මෙටුනුපසංහිතාහි සංඝාදිසෙසො.”¹

යම් මහණෙක් දුට්ඨල්ලාරෝචනරාගය විසින් බැස ගත් සිත් ඇත්තේ ඒ නිසා ම පෙරළී ගිය සිතින් තරුණයකු තරුණියකට කියන්නාක් මෙන් වර්චස් මාර්ග මුත්‍රාමාර්ග හා මෙටුනු පිළිබඳ වූ අසභ්‍ය වචන මාගමකට කියා නම් ඒ මහණහට සංඝාදිසේසාපත්තිය වේ.

වර්චස් මාර්ග මුත්‍ර මාර්ග හා මෙටුනු පිළිබඳව කරන අසභ්‍ය කථා සංවරයක් ඇති ගිහි පැවිදි අයට අමිහිරි වුව ද ඇතැමුන්ට ඉතා මිහිරිය. ඒ රසය විදිනු කැමැත්තෙන් ඇතැම්හු ඉමහත් සතුටින් හඬ නඟා සිනාසෙමින් ඒ අසභ්‍ය කථා කියති. ඒවා ඇසීමට ද ඇතැම්හු ඉතා කැමැත්තෝය. ඔවුහු ඉමහත් සතුටකින් මහහඬින් සිනාසෙමින් ඒවා අසති. අසභ්‍ය කථා කරන කෙනෙකු ඇති කල්හි ඒවා කියවීමට ද උත්සාහ කරති. ඔවුන්ට ඒ කථාවල යම්කිසි රසයක් මිහිරක් ඇත. ඒ රසය විදීමේ ආශාව දුට්ඨල්ලාවාරාග නම්.

වර්චස්මාර්ග මුත්‍රමාර්ග මෙටුනු යන මේවායේ ගුණ වර්ණනා කිරීම, අගුණ කියා ඒවාට ගැරහීම, ඒවා ඉල්ලීම, ඒවා ගැන ප්‍රශ්න කිරීම, ඒවා ගෙන ආක්‍රෝශ කිරීම මේ සිකපදයට අයත් අසභ්‍ය වචන කීමය.

යම් හික්ෂුවක් අසභ්‍ය කථා කිරීමේ මිහිරි විදීමේ ආශාවෙන් මනුෂ්‍ය ස්ත්‍රියකට ඇයට තේරෙන බසකින් හෝ හස්තවිකාරාදියෙන් හෝ අසභ්‍ය කථාව කෙළේ නම් සංඝාදිසේසාපත්තිය වේ.

මනුෂ්‍යජාතික ස්ත්‍රියක වීමය, ස්ත්‍රියක්‍ය යන හැභීමය, අසභ්‍ය කථා කිරීමේ ආශාවය, ඒ ආශාවෙන් කීමය, ස්ත්‍රිය විසින් එකෙණෙහි ම තේරුම් ගැනීමය කියා මේ සිකපදයට අංග පසක් ඇත්තේ ය.

ස්ත්‍රියකට අසභ්‍ය කථා කී කල්හි ඇයට නො තේරුණේ නම් ජුලැසි ඇවැත් වේ. පණ්ඩකයකුට කීව ද ජුලැසි ඇවැත් වේ. මලමුත්‍රාමාර්ග හැර අකුඇටයෙන් යට දණින් උඩ ස්ත්‍රී ශරීරයේ ඒ ඒ කොටස්වල ගුණාගුණ කීමෙන් ද ජුලැසි ඇවැත් වේ. පණ්ඩකයකුට කීමෙන් දුකුලා ඇවැත් වේ. අකුඇටයෙන් උඩත් දණින් පහළත් කොටස්වල ගුණාගුණ කීමෙන් හා ස්ත්‍රී වස්ත්‍රාභරණවල ගුණාගුණ කීමෙන් ද දුකුලා ඇවැත් වේ. අසභ්‍ය වචන එක් ස්ත්‍රියකට කියන කල්හි වචන ගණනින් ඇවැත් වේ. බොහෝ ස්ත්‍රීන්ට කියන කල්හි ස්ත්‍රී ගණනින් හා වචන ගණනින් ඇවැත් වේ.

චතුර්ථ සංඝාදිසේසය:

“යො පන භික්ඛු ඔතිණ්ණො විපරිණතෙන විත්තෙන මාතුගාමස්ස සන්තිකෙ අත්තකාමපාරිවරියාය වණ්ණං භාසෙය්‍ය එතදග්ගං භගිනිපාරිවරියානං යා මාදිසං සීලවන්තං කල්‍යාණධම්මං ඉන්මචාරිං එතෙන ධම්මෙන පරිචරෙය්‍යා ති මෙථුනුපසංභිතෙන සංඝාදිසෙසො.”¹

යම් මහණෙක් රාගය බැසගත් සිත් ඇත්තේ පෙරළී ගිය සිතින් මාගමක් සම්පයෙහි “නැගණියෙහි, යම් කතක් මා වැනි සිල් ඇතියකුට යහපත් පැවතුම් ඇතියකුට උසස් පැවතුම් ඇතියකුට ඒ මෙථුන ධර්මයෙන් උපස්ථාන කෙරේ නම් එය උපස්ථානයන් අතුරෙන් අග්‍ර උපස්ථානය වන්නේය” යි තමාට කාමයෙන් උපස්ථාන කිරීමේ ගුණ මෙථුන ය පිළිබඳ වචන වලින් පවසා නම් ඒ මහණහට සංඝාදිසේසාපත්ති වේ.

මනුෂ්‍යස්ත්‍රියක්‍ය යන දැනුම ඇතිව කාමයෙන් උපස්ථාන කරවා ගැනීමේ ආශාව ඇතිව මනුෂ්‍යස්ත්‍රියක සම්පයේ එහි ගුණ කීයේ නම් ස්ත්‍රිය ද කී දේ එකෙණෙහි තේරුම් ගත්කී නම්

1. පාරා - 154 පි.

සංඝාදිසේසාපත්ති වේ. කී දෙය ස්ත්‍රියට නො තේරුණි නම් ජුලුසි ඇවැත් වේ. පණ්ඩකයකුට කිව ද ජුලුසි ඇවැත් වේ.

මනුෂ්‍යස්ත්‍රියක වීමය, ස්ත්‍රියක බව දැනීමය, කාමයෙන් උපස්ථාන කරවා ගැනීමේ ආශාවය, ඒ රාගයෙන් එහි ගුණ කීමය, එකෙණෙහි ම කී දෙය ස්ත්‍රියට වැටහීමය කියා මේ සිකපදයේ අංග පසෙකි.

විනිත වස්තු:

එසමයයෙහි එක්තරා වද මාගමක් “ස්වාමීනි, දරුවන් ලබන්නට කුමක් කළ යුතු දැ” යි ඇසුරු කරන හික්ෂුවකගෙන් ඇසීය. එසේ නම් අග්‍රදනය දෙව” යි හික්ෂුව කීය. “ස්වාමීනි, අග්‍රදනය කුමක්දැයි” මාගම ඇසීය. “මෙටුනය” යි හික්ෂුව කීය. ඒ බව භාග්‍යවතුන් වහන්සේට සැල කළ කල්හි එයින් හික්ෂුව සංඝාදිසේසාපත්තියට පැමිණියේ ය යි වදළහ.

(පාරාජිකා පාළි)

එක්තරා හික්ෂුවක් පිරිමි දරුවන් ලැබීමට ක්‍රමයක් විවාළ මාගමකට ද, එක්තරා හික්ෂුවක් සැමියාට ප්‍රියවීමේ උපායයක් විවාළ ස්ත්‍රියකටද, එක්තරා හික්ෂුවක් සම්පත් ලැබීමට ක්‍රමයක් විවාළ කතකට ද, එක්තරා හික්ෂුවක් දෙන්තට දෙයක් විවාළ කතකට ද, එක්තරා හික්ෂුවක් සුගතියට යාමේ උපාය විවාළ කතකට ද මේ අග්‍රදන කථාව කීය. ඒ සැමදෙන ම සංඝාදිසේසාපත්තියට පැමිණි බව භාග්‍යවතුන් වහන්සේ වදළහ.

පක්ඛම සංඝාදිසේසය:

“යො පන හික්ඛු සක්ඛරිත්තං සමාපජ්ජෙය්‍ය, ඉත්ථියා වා පුරිසමතිං පුරිසස්ස වා ඉත්ථිමතිං ජායත්තෙන වා ජාරත්තෙන වා අන්තමයො තංඛණිකාය’ පි සංඝාදිසෙසො.”¹

යම් මහණෙක් ස්ත්‍රී පුරුෂයන් අතර පණිවුඩ හුවමාරු කරන්නකු බවට පැමිණියේ වේ ද අඹුවක වීම පිණිස පුරුෂයාගේ අදහස ස්ත්‍රියට හෝ කියා ද, සැමියකු වීම පිණිස ස්ත්‍රියගේ අදහස

පුරුෂයාට හෝ කියාද යටත් පිරිසෙයින් මද වේලාවකට බිරියක් වන කතකට වුව ද කියා නම් ඒ මහණහට සංඝාදිසේසාපත්ති වේ.

පණ්ඩුව හුවමාරු කරවන අය මිනිසුන් වීමය, කෙනකුගේ අඹුවක් නො වන ස්ත්‍රියක වීමය, පණ්ඩුවය පිළිගැනීමය, ඒ ගැන විමසීමය, පණ්ඩුවය කියන්නහුට නැවත කාරණය දැන්වීමය කියා මේ සිකපදයට අංග පසක් ඇත්තේය.

ස්ත්‍රියකගේ හෝ පුරුෂයකුගේ හෝ ඔවුන්ගේ මාපියාද ආරක්ෂකයකුගේ හෝ පණ්ඩුවය පිළිගැනීම, විමසීම, ආපසු කීම යන මේ තුන් අංගයෙන් සංඝාදිසේසාපත්ති වේ. දෙකකින් ජුල්ලව්වයාපත්ති වේ. එකකින් දුකුලා ඇවැත් වේ. හේද වී සිටින මාපියන් අතර පණ්ඩුව හුවමාරු කර දීමෙන් ද මේ ඇවත සිදුවිය හැකි ය. පණ්ඩුවකයන්ට පණ්ඩුව කීමෙන් වන්නේ ද ජුල්ල සි ඇවැත් ය. මෙය සාණත්තික සිකපදයෙකි. එබැවින් අතවැසියන් යොද පණ්ඩුව හුවමාරු කරවීමෙන් ද ඇවැත් වේ.

පණ්ඩකයෝ:

සිකපද විස්තර කිරීමේ දී නොයෙක් තැන පණ්ඩකයන් සදහන් වන නිසා මෙහි ඔවුන් ගැන හැදින්වීමක්ද කළ යුතු ය. පණ්ඩකයෝ නම් සෙස්සන්ට වඩා උත්සන්න කාමරාගය ඇති එයින් නිතර පෙළෙන දැවෙන පුද්ගල කොට්ඨාසයෙකි. ඔවුන් හැදින ගැනීම අපහසු ය. බුද්ධකාලයේ පණ්ඩකයෙක් පැවිදිව හික්ෂුන් අතර විසුවේ ය. ඔහු තරුණ හික්ෂුන් කරා ගොස් තමා දූෂණය කරන්නය යි කීය. ඒ හික්ෂුහු ඔහුට ගර්භා කොට පලවා හැරියහ. ඉක්බිති ඔහු ස්ථුල සාමණේරයන් වෙත ගොස් දූෂණය කරන ලෙස කීය. සාමණේරයෝ ද ඔහුට නින්දා කොට පලවා හැරියහ. ඉක්බිති ඔහු ඇත්ගොව්වන් අස්ගොව්වන් වෙත ගොස් දූෂණය කරවා ගත්තේ ය. පණ්ඩකයා දූෂණය කළ ඇත්ගොව්වන් හා අස්ගොව්වන් “මේ ශ්‍රමණයෝ පණ්ඩකයෝ ය, ඔවුන් අතර සිටින පණ්ඩක නොවන්නෝ ද පණ්ඩකයන් දූෂණය කරන්නෝය” යි හික්ෂුන්ට ගර්භා කරන්නට වූහ. ඒ කරුණ හික්ෂුහු භාග්‍යවතුන් වහන්සේට සැල කළහ. එකල්හි භාග්‍යවතුන් වහන්සේ පණ්ඩකයන් පැවිදි කිරීම හා උපසම්පදා කිරීම ප්‍රතික්ෂේප කර සිකපදයක් පැනවූ

සේක. මේ මහා වග්ගපාලියෙහි¹ සඳහන් වන පුවතකි. පණ්ඩකයා දූෂණය කරවා ගත් ක්‍රමය ගැන විස්තරයක් විනය ග්‍රන්ථවල දක්වා නැත. සෙස්සන්ට වඩා කාමරාගයෙන් දැවෙන තැවෙන නිසා ම ඔවුහු පැවිද්දට නුසුදුස්සෝ ය.

ආසිත්තපණ්ඩකය උසුයපණ්ඩකය ඔපක්කමීකපණ්ඩකය පක්ඛපණ්ඩකය නපුංසකපණ්ඩකය යි පණ්ඩකයන් පස්දෙනෙකුන් විනය අටුවාවෙහි දක්වා ඇත. “ආසිත්ත පණ්ඩක”යනු මෙවුන සේවනයෙන් කාමපරිලාභය සන්සිඳවා ගත නොහෙන අන්‍යයන්ගේ පුරුෂ නිමිත්ත මුචින් උරා ශුක්‍රධාතුව ගැනීමෙන් කාමපරිලාභය සන්සිඳවා ගන්නා පුද්ගලයා ය. “උසුය පණ්ඩක” යනු තමාට මෙවුන සේවනයට සමත් කමක් නැති අනුන් මෙවුන සේවනය කරනු බලා එයින් කාමපරිලාභය සංසිඳවා ගන්නා පුද්ගලයා ය. “ඔපක්කමීක පණ්ඩක” යනු උපක්‍රමයෙන් බීජයන් උපුටන ලද පුද්ගලයා ය. බීජෝත්පාටනය කළ පසු ඔහුගේ පුරුෂ නිමිත්ත කර්මණ්‍ය නො වන බවක් රැවුල් ආදියත් ක්‍රමයෙන් නැති වන බවක් බීජයන් තිබිය දී පුරුෂ නිමිත්ත සිදලීමෙන් පණ්ඩක නො වන බවක් කියති. “පණ්ඛ පණ්ඩක” යනු මාසයේ කාලපක්ෂ ශුක්ලපක්ෂ දෙකින් කාලපක්ෂයෙහි උමතු වන තරමට කාමරාගය උත්සන්න වී ශුක්ලපක්ෂයේ දී ඉබේ ම පන්සිඳී යන පුද්ගලයා ය. “නපුංසක පණ්ඩක” යනු උත්පත්තියෙන් ම ස්ත්‍රීභාවය හෝ පුරුෂභාවය නො පිහිටී පුද්ගලයා ය. නපුංසක පණ්ඩකයාට හැර ඉතිරි සතරදෙනාට පුරුෂභාවය ඇතය යි ද ස්ත්‍රීපක්ෂ පණ්ඩකයනුත් ඇතය යි ද කියති. මේවා අවිනිශ්චිත කරුණු ය.

ගරුකාපත්තියෙන් නැගීම:

ගරුකාපත්තියට පැමිණි හික්ෂුව එයින් නැඟී සිටීමට හෙවත් පිරිසිදු වීමට ඒ ඇවත අත් හික්ෂුවකට ආරෝචනය නො කොට ගත කළ දින ගණනට සමාන දින ගණනක් පිරිවෙස් පුරා අනතුරුව සදිනක් මානත් පුරා විසිනමකට නො අඩු හික්ෂ සංඝයා ලබා

1. මහා - 212 පි.

අඛිභාන නම් වූ විනය කර්මය කරවා ගත යුතු ය. ඒ සියල්ල ම කරන සැටි විනයකර්ම පොතින් දත හැකිය.

සංඝාදිසේසාපත්තියකට පැමිණිය හොත් එය හික්ෂුචකට ආරෝචනය කිරීමට ලැජ්ජා නො විය යුතුය. ආරෝචනය නො කොට එයින් ශුද්ධියට නො පැමිණිය හැකිය. පැමිණි දිනයේ දී ම හික්ෂුචකට ආරෝචනය කළ හොත් සදිනක් මානක පුරා අඛිභානකර්මය කර ගැනීමෙන් පිරිසිදු විය හැකිය. ආරෝචනය නොකොට වසාගෙන සිටිය හොත් පිරිවෙස පුරන්නට ද සිදුවේ. ආපත්තිය ආරෝචනය නො කොට දින ඉක්ම යාමට “පටිච්ඡන්තවීමය” යි කියනු ලැබේ. යම් දිනයකදී ආපත්තියට පැමිණියේ නම් එය ආරෝචනය කරන්නට පෙර පසුදින අරුණ නැංගේ නම් එක් දිනක් පටිච්ඡන්ත වේ. දෙවන දිනයේ ආරෝචනය නො කොට තුන්වන දිනයේ අරුණ නැඟී නම් දෙදිනක් පටිච්ඡන්ත වේ. මෙසේ පටිච්ඡන්ත වීම දත යුතුය. ආපත්තිය ආරෝචනය කරනු ලැබූ හික්ෂුච විසින් අසවලා මෙතම් ඇවතකට පැමිණියේය යි තැන තැන කියමින් ඒ හික්ෂුචට නින්දා නො කළ යුතුය. ඒ හික්ෂුච ඇවතින් නභා සිටුවීම ගැන කල්පනා කළ යුතුය. ඇවතින් නැඟී සිටීමට ඒ හික්ෂුචට ආධාර කළ යුතුය. ආරෝචනය කළ හොත් තැන තැන කියා අවමන් කරන සතුරු හික්ෂුන්ට ඇවැත් ආරෝචනය නො කළ යුතුය.

ඇවැත් පටිච්ඡන්ත වීම පිළිබඳ කරුණු දශයක් ඇත්තේය. ගරුකාපත්තියකට පැමිණීම, ඇවතට පැමිණි බව දැනීම, උක්ඛේපනීය කර්මය කොට සංඝයා විසින් සම්භෝගයෙන් බැහැර කරන ලද්දකු නො වීම, බැහැර කරන ලද්දකු නො වන බව දැනීම, ආරෝචනය කිරීමෙන් විය හැකි අන්තරායයක් නැති බව, ඒ බව දැනීම, ආරෝචනය කිරීමට සමත් බව තිබීම, ඒ බව දැනීම, සභවනු කැමැත්ත, සැඟවීම යන මේ කරුණු දශය පටිච්ඡන්ත වීමේ අංගයෝය.

තමා අතින් ගරුකාපත්තියට පැමිණෙන දෙයක් සිදුවී ගරුකාපත්තියක් තමාට සිදුවිය යන හැඟීම ද ඇතිව ඒ ආපත්තිය සැඟවූව හොත් පටිච්ඡන්ත වේ. තමාට සිදු වූ ඇවත ගරුකාපත්තියක්

1. විනය - 150 පි.(පස්වන මුද්‍රණය - 134 පි.)

නොවේ යන හැඟීම නිසා ආරෝචනය නො කිරීමෙන් පටිච්ඡන්ත නො වේ. ගරුකාපත්තිය ලඟුකාපත්තියකැයි සිතා ඇවැත් දෙසුව ද ඇවකින් පිරිසිදු නො වේ.

ඇවක ඇවකක් වශයෙන් නො පිළිගන්නා වූද, ඇවැත්වලට පිළියම් නො කරන්නා වූ ද, ලාමක දෘෂ්ටිය හරතා ලෙස අනුශාසනා කළ ද ගත් දෘෂ්ටිය නො හරින්නා වූද හික්ෂුන් හික්මවීම සඳහා කරන විනය කර්මයක් ඇත්තේය. එයට “උක්ඛේපතීයකම්මය” යි කියනු ලැබේ. එය කරනු ලැබූ හික්ෂුව සංඝයා විසින් සම්භෝගයට නො ගනු ලැබේ. එබැවින් උක්ඛේපතීය කර්මය කරන ලද හික්ෂුවට ඇවකට පැමිණිය ද ආරෝචනය කිරීමට ඉඩක් නැත. එබැවින් ආරෝචනය නො කිරීමෙන් ඒ හික්ෂුවට ඇවක පටිච්ඡන්ත නො වේ. එබඳු විනයකර්මයකින් සම්භෝගයෙන් ඉවත් කර නැති හික්ෂුවක් විසින් ඒ බව දැන දැනම ආරෝචන නො කෙළේ නම් ආපත්තිය පටිච්ඡන්ත වේ.

ආපත්තිය ආරෝචනය කිරීමට හික්ෂුවක් වෙත යාමට ඇති මාර්ගය අන්තරාය සහිත වී ඇති නම් සුදුසු අවස්ථාවකදී ආරෝචනය කිරීමේ අදහසින් පසු කිරීමෙන් පටිච්ඡන්ත නො වේ. අන්තරායයක් නැත ද ඇතය යන හැඟීමෙන් දින පසු කිරීමෙන් ද පටිච්ඡන්ත නො වේ.

හික්ෂුවක් ඇති තැනකට යා නො හෙන ආරෝචනය කළ නො හෙන ආබාධයක් ඇති කල්හි ද දින ගත කිරීමෙන් පටිච්ඡන්ත නො වේ. නොයා හැකි තරමේ අමාරුවක් නැතත් නො යා හැකිය යන හැඟීමෙන් දින පසු කරන්නා හට ද පටිච්ඡන්ත නො වේ. යා හැකි බවක් තිබිය දී යා හැකිය යන හැඟීමක් තිබියදී දින පසු කළ හොත් පටිච්ඡන්ත වේ.

ගරුකාපත්තියට පැමිණ එය ආරෝචනය කළ හැකි තත්ත්වයක් ද තිබිය දී සැහවීමේ අදහසින් ආරෝචනය නො කිරීමෙන් ආපත්තිය පටිච්ඡන්ත වේ. හික්ෂුන් නැති පෙදෙසක වෙසෙන හික්ෂුව ආරෝචනය කිරීමට සහාග හික්ෂුවක් මුණ ගැසීමට බලාපොරොත්තුවෙන් සිටියදී හික්ෂුවක් නො හමු වීම නිසා දින ඉක්ම ගිය ද පටිච්ඡන්ත නො වේ. ආරෝචනය කිරීම සඳහා හික්ෂුවක් වෙත ගමන් කරන හික්ෂුවට මාස ගණනක් ගත වුව ද

ආපත්තිය පටිච්ඡන්ත නො වේ. තමා පැමිණ සිටින ඇවතට ම පැමිණ සිටින හික්ෂුවකට ද ආපත්තිය ආරෝචනය නුසුදුසුය. එවැනි හික්ෂුවකට වුව ද ආරෝචනය කළ හොත් පටිච්ඡන්ත නො වේ. එහෙත් එයින් දුකුලා ඇවතක් වේ. ආරෝචනය කළ හැකිව තිබියදී ආපත්තිය ආරෝචනය නො කරන්නා වූ හික්ෂුවට ආරෝචනය නො කිරීම නිසා දුකුලා ඇවුත් වේ. ඔහුට ආපත්ති ආරෝචනය නො කොට ගතවන දිනයක් පාසා ම අරුණෝදයේ දී ඒ දුකුලා ආපත්තිය වේ.

ආපත්තාරෝචනය:

ආපත්තාරෝචන විධියක් විනයෙහි පැහැදිලි ලෙස දක්වා නැත. ඇවුත් දෙසීමේ ආකාරය වදරා ඇත්තේ හික්ෂුවක් කරා එළඹ සිටුවර ඒකාංස කොට පෙරවා උක්කුටිකව හිඳ ඇදිලි බැඳ කළ යුතුය කියාය. ආපත්තාරෝචන විධිය ද ඒ අනුව සැලකිය යුතුය. ගරුකාපත්තියට පැමිණි හික්ෂුව සභාග හික්ෂුවක් වෙත ගොස් සිටුවර ඒකාංස කොට පෙරවා උක්කුටිකයෙන් හිඳ ඇදිලි බැඳ ආරෝචනය කළ යුතුය. එසේ හිඳ ඇදිලි බැඳ සිදු වී ඇත්තේ එක් ඇවතක් නම් ආරෝචනය කරනු ලබන හික්ෂුව වැඩිමහල්ලෙක් නම් “අභං භන්තේ එකං සංඝාදිසෙසාපත්තිං තුය්භං සන්තිකෙ ආචිකරොමී” කියා හෝ “ආචික්ඛාමී” කියා හෝ ‘ආරොචෙමී’ කියා හෝ ආරෝචනය කළ යුතුය. ඇවුත් බොහෝ නම් ‘සම්බහුලා ආපත්තියො’ කියා ආරෝචනය කළ යුතුය. ‘සම්බාපත්තියො ආචිකරොමී’ කියා හෝ ආරෝචනය කළ යුතුය. ගරුකාපත්ති නොයෙක් විට සිදුවිය හැකි බැවින් වර්තමාන හික්ෂුහු ඇවුත් දෙසන සෑම වාරයකදී ම “අභං භන්තෙ සම්බාපත්තියො ආචිකරොමී” යි සියලු ඇවුත් ආරෝචනය කෙරෙති. එසේ කළ ද ගරුකාපත්ති සිදුවී ඇති නම් ඒවා පටිච්ඡන්ත නො වේ. ඇවුත් දෙසීමේ විධිය විනය කර්මපොතිත්¹ දත හැකි බැවින් මෙහි නො දක්වමු.

1. විනය - 82 පි. (පස්වන මුද්‍රණය - 65 පි.)

පාත්‍රය පිළිබඳ හික්මාපද.

“පිණ්ඩියාලොපහෝජනං නිස්සාය පබ්බජජා”¹ යි වදුරා ඇති පරිදි පැවිද්ද ගෙදොරක් පාසා සිභා ගොස් ලබන පිණ්ඩිපාකහෝජනය නිසා එය ප්‍රධාන කොට පවත්නා දෙයකි. එබැවින්, ලොවුතුරා බුදුවරු ද ගෙදොරක් පාසා වැඩම කොට පිටු සිභා වැළඳූහ. පස්බුදුවරු ද, රහත්හු ද එසේ ම කළහ. බොහෝ හික්මුහු අද දක්වා ද එසේ කරති. අනාගතයෙහි එසේ කරන්නාහ. ඒ පිණ්ඩිපාක හෝජනයට ඉතා ම සුදුසු භාජනය පාත්‍රය ය. එබැවින් සෑම හික්මුවකට ම පාත්‍රයක් තිබිය යුතුය. එබැවින් “න හික්මවෙ අපත්තකො උපසම්පාදෙනබ්බො, යො උපසම්පාදෙය්‍ය ආපත්ති දුක්කටස්ස.”² යි පාත්‍රයක් නැතියකු උපසම්පද නො කරන ලෙස සිකපදයක් ද පනවා ඇත්තේය. හික්මුවකට පාත්‍රයක් තිබිය යුතුය යි කී පමණින් “හික්මුව පිණ්ඩිපාක හෝජනය ම වැළඳිය යුතුය, පාත්‍රයේ ම වැළඳිය යුතුය” යි වරදවා තේරුම් නො ගත යුතුය. අන් ක්‍රමවලින් ලැබෙන හෝජනයක් පාත්‍රය හැර අන් භාජනයක් හික්මුවට කැප බව දත යුතුය. යම් හික්මුවක් ලෝකය රැවටීමේ අදහසින් තොරව අල්පේච්ඡතා ගුණයෙහි පිහිටා අන් බොජුනක් නො පිළිගනිමින් පිටු සිභා ගෙන ම වළඳනවා නම්, අන් බදුනක් නො පිළිගෙන පාත්‍රයේ ම වළඳනවා නම් එය උසස් ප්‍රතිපදාවකැයි කිය යුතුය. පාත්‍රය පිළිබඳ සිකපද බොහෝ ගණනක් ඇත්තේ ය. ඒවා නො දැන සිටින හික්මුවකට පාත්‍රය නිසා ම දිනපතා බොහෝ ඇවැත් සිදු විය හැකිය. එබැවින් පාත්‍රය පිළිබඳ විනය එය පරිහරණය කරන හික්මුව විසින් මැනවින් දැන සිටිය යුතුය.

දැනට පාත්‍ර යන නාමයෙන් වෙළඳ සැල්වල තිබෙන සෑම භාජනය ම හික්මුන්ගේ පරිභෝගයට සුදුසු විනයානුකූල පාත්‍ර

1. මහා - 126 පි. 2. මහා - 222 පි.

නො වේ. සිකපද ඇත්තේ ද ඒවාට නොවේ. ඒවා ලද හොත් පාත්‍ර වශයෙන් නොව වතුර ගැනීමේ ආදිය සඳහා භාජන වශයෙන් පරිභෝග කිරීම වරද නැත. හික්ෂුවක් විසින් පාත්‍රයක් වශයෙන් අධිෂ්ඨාන කොට පරිභෝග කළ යුත්තේ ඉතා කුඩා ද නො වූ පමණට වඩා මහත් ද නො වූ නියමිත ජාතියෙන් තනන ලද සෝද පිරිසිදු කළ හැකි පරිදි මට්ටම ඇති ශ්‍රමණසාරූප්‍ය වන පරිදි කළුපැහැය ගන්වන ලද පාත්‍රය ය. ඇතුළත මට්ටම නැති බැවින් සේදුව ද තෙල් ආදිය ඉතිරි වන පාත්‍රය පරිභෝග කරන්නහුට සන්නිධිකාරක සිකපදයෙන් ඇවැත් වන බැවින් හික්ෂුන්ට අයෝග්‍ය ය.

“න හික්ඛවෙ සොවණ්ණමයො පත්තො ධාරෙතඛිඛො, න රුපියමයො පත්තො ධාරෙතඛිඛො. න මණ්ණමයො පත්තො ධාරෙතඛිඛො. න වෙළුරියමයො පත්තො ධාරෙතඛිඛො. න ඵලිකමයො පත්තො ධාරෙතඛිඛො. න කංසමයො පත්තො ධාරෙතඛිඛො, න කාවමයො පත්තො ධාරෙතඛිඛො, න තිපුමයො පත්තො ධාරෙතඛිඛො. න සීසමයො පත්තො ධාරෙතඛිඛො, න තම්බලොහමයො පත්තො ධාරෙතඛිඛො. යො ධාරෙය්‍ය ආපත්ති දුක්කටස්ස. අනුජානාමී හික්ඛවෙ ද්වෙ පත්තෙ අයොපත්තං මත්තිකාපත්තන්ති.”¹

තේරුම:

මහණෙනි, රන් පාත්‍රය නො දැරිය යුතුය. රිදී පාත්‍රය නො දැරිය යුතුය. මැණික් පාත්‍රය නො දැරිය යුතුය. පළිඟු පාත්‍රය නො දැරිය යුතුය. ලෝකඩ පාත්‍රය නො දැරිය යුතුය. වීදුරු පාත්‍රය නො දැරිය යුතුය. සුදු රියම් පාත්‍රය නො දැරිය යුතුය. කළු රියම් පාත්‍රය නො දැරිය යුතුය. තඹ පාත්‍රය නො දැරිය යුතුය. යමෙක් දරා නම් ඔහුට දුකුළා ඇවැත් වේ. මහණෙනි, යකඩ පාත්‍රය මැටි පාත්‍රය යි පාත්‍ර දෙකක් අනුදනිමි.

“න ව හික්ඛවෙ දරුපත්තො ධාරෙතඛිඛො. යො ධාරෙය්‍ය ආපත්ති දුක්කටස්ස. න හික්ඛවෙ ඡවසීසස්ස පත්තො ධාරෙතඛිඛො. යො ධාරෙය්‍ය ආපත්ති දුක්කටස්ස.

1. වූල - 194 ඊ.

න භික්ඛවෙ තුම්බකටාහෙ පිණ්ඩාය වරිතඛිඛං. යො වරෙය්‍ය ආපත්ති දුක්කටස්ස. න භික්ඛවෙ සට්ඨකටාහෙ පිණ්ඩාය වරිතඛිඛං. යො වරෙය්‍ය ආපත්ති දුක්කටස්ස.”¹

තේරුම:

මහණෙනි, දැවයෙන් කළ පාත්‍රය නො දැරිය යුතුය. යමෙක් දරා නම් ඔහුට දුකුළා ඇවැත් වේ. මහණෙනි, මිනී හිස් කබල පාත්‍රය වශයෙන් නො දැරිය යුතුය. යමෙක් දරා නම් ඔහුට දුකුළා ඇවැත් වේ. මහණෙනි, ලබුකබලෙහි පිඩු පිණිස නො හැසිරිය යුතුය. යමෙක් හැසිරේ නම් ඔහුට දුකුළා ඇවැත් වේ. මහණෙනි, වළංකබලෙහි පිඩු පිණිස නො හැසිරිය යුතුය. යමෙක් හැසිරේ නම් ඔහුට දුකුළා ඇවැත් වේ.

‘ලබුකබල හා වළංකබල තාවකාලික වශයෙන් හදිසි අවස්ථාවක දී පරිභෝග කිරීම වරද නැතය’ යි අටුවාවෙහි දක්වා ඇත්තේය. යකඩපාත්‍රය මැටිපාත්‍රය යන මේ දෙකින් මැටිපාත්‍රය වඩාත් පරිභෝගයට යහපත්ය. එහෙත් මේ රටේ පරිභෝගයට සුදුසු මැටිපාත්‍ර නැත. තෙල් උරා නො ගන්නා වූ වතුර උරා නො ගන්නා වූ පහසුවෙන් පිරිසිදු කළ හැකි වූ කළු පැහැය ගන්වන ලද්ද වූ මැටිපාත්‍ර බුරුමයේ තනනු ලැබේ. එහි බොහෝ භික්ෂුහු මැටිපාත්‍ර පරිභෝග කරති. විනය පොත්වල සඳහන් කරුණුවලින් පෙනෙන්නේ බුද්ධකාලයේ විසූ බොහෝ භික්ෂූන් ද මැටිපාත්‍ර පරිභෝග කළ බවය.

පාත්‍රයේ ප්‍රමාණය :

“තයො පත්තස්ස වණ්ණො උක්කට්ඨො පත්තො මජ්ඣධම්මො පත්තො ඔමකො පත්තො. උක්කට්ඨො නාම පත්තො අඛිඨාඤ්ඤකොදනං ගණ්භාති වතුභාගං බාදනං තදුපියඤ්ච ව්‍යඤ්ජනං. මජ්ඣධම්මො නාම පත්තො නාළිකොදනං ගණ්භාති වතුභාගං බාදනං තදුපියඤ්ච ව්‍යඤ්ජනං. ඔමකො නාම පත්තො පත්ථොදනං ගණ්භාති වතුභාගං බාදනං තදුපියඤ්ච ව්‍යඤ්ජනං.”²

1. වූල - 194, 196, 197 පිටු
2. පාරා - 283 පි.

තෝරුම:

පාත්‍රයේ ප්‍රමාණ තුනෙකි. උත්කෘෂ්ට පාත්‍රය මධ්‍යම පාත්‍රය අවමක පාත්‍රය යි ප්‍රමාණ අනුව පාත්‍රා තුනෙකි. උත්කෘෂ්ට පාත්‍රය සහල් දෙනැළියක බත ද එයින් සතරෙන් කොටසක් බාදා ද ඒ බතට සෑහෙන ව්‍යඤ්ජන ද ගන්නේය. මධ්‍යම පාත්‍රය සහල් නැළියක බත ද එයින් සතරෙන් කොටසක් බාදාද එයට සෑහෙන ව්‍යඤ්ජන ද ගන්නේය. අවමක පාත්‍රය සහල් නැළි බාගයක බතද එයින් සතරෙන් කොටසක් බාදා ද ඒ බතට සෑහෙන ව්‍යඤ්ජන ද ගන්නේය.

උත්කෘෂ්ට පාත්‍රයට මහත් වූ පාත්‍රය ද අවමක පාත්‍රයට කුඩා පාත්‍රය ද පාත්‍ර නොවේ. ඒවා භාජන වශයෙන් මිස පාත්‍ර වශයෙන් අධිෂ්ඨාන කොට පරිභෝගයට නුසුදුසුය. මෙහි අදහස් කරන නැළිය බුදුරජාණන් වහන්සේ ජීවමාන කාලයේ මගධරටෙහි භාවිත කළ නැළියය. ලංකාවේ නැළිය මගධ නැළියට මහත් බවක් දෙමළ නැළිය මගධ නැළියට කුඩා බවක් කියා තිබේ. මෙයින් අවුරුදු දෙදහස් පන්සියයකට පෙර මගධරට භාවිත කළ නැළියේ නියම ප්‍රමාණය නො දත හැකිය. අටුවා ටීකා ලියූ කාලයේ ද එය ගැන ස්ථිර විනිශ්චයක් නොතිබිණි. සාමාන්‍යයෙන් හොඳට වැඩුණු ශරීරය ඇති නිරෝගී හික්ෂුවකට වරකට වැළඳීමට සෑහෙන ආහාර බහාලිය හැකි පාත්‍රය අවමක පාත්‍රය ලෙසත්, දෙදෙනෙකුට සෑහෙන ආහාරය බහාලිය හැකි පාත්‍රය මධ්‍යම පාත්‍රය ලෙසත්, සතර දෙනෙකුට සෑහෙන ආහාර බහාලිය හැකි පාත්‍රය උත්කෘෂ්ට පාත්‍රය ලෙසත් සැලකිය හැකිය. දැනට පරිභෝග කරන පාත්‍රවලින් සමහරක් මධ්‍යම පාත්‍ර වශයෙනුත් සමහරක් උත්කෘෂ්ට පාත්‍ර වශයෙනුත් සැලකිය හැකිය.

සිවුරුවල හා පාවහන්වල පැහැය පිළිබඳ සිකපද විනයෙහි දක්නා ලැබේ. පාත්‍රයේ පැහැය පිළිබඳ සිකපද නො දක්නා ලැබේ. එහෙත් පාත්‍රයට සුදුසු පැහැය කළුපැහැය බව කිය යුතුය. ගින්නෙන් පස්වරක් පලහන ලද යකඩ පාත්‍රයත්, දෙවරක් පලහන ලද මැටිපාත්‍රයත් අධිෂ්ඨානයට යෝග්‍ය බව විනය අටුවාවෙහි දක්වා ඇත. එසේ කරනුයේ කළුපැහැය ගැන්වීම සඳහා විය යුතුය. එය

කරන ආකාරයක් විනය පොත්වල දක්වා නැත. පාත්‍රය කිනම් අයුරකින් හෝ කළුපැහැය කර ගැනීම සුදුසු බව සැලකිය හැකිය. පාත්‍රය පරිභෝග කිරීම සම්බන්ධයෙන් ද බොහෝ සිකපද ඇත. ඉදිරියෙහි ඒවා දක්වනු ලැබේ.

“න භික්ඛවෙ සඋදකො පත්තො පටිසාමෙනබ්බො. යො පටිසාමෙයා ආපත්ති දුක්කට්ඨස.”¹

මහණෙනි, තෙක් පාත්‍රය තැන්පත් නො කළ යුතුය. යමෙක් තැන්පත් කෙළේ නම් ඔහුට දුකුලා ඇවැත් වේ.

“න භික්ඛවෙ සඋදකො පත්තො ඔතාපෙනබ්බො. යො ඔතාපෙයා ආපත්ති දුක්කට්ඨස.”¹

මහණෙනි, දිය සහිත පාත්‍රය ගින්නෙන් හෝ අවිචේන් නො වියළවිය යුතුය. යමෙක් වියළවන්නේ නම් ඔහුට දුකුලා ඇවැත් වේ. පාත්‍රය සෝදා දිය බිත්දු පිස දමා වියළවිය යුතු ය.

“න භික්ඛවෙ උණ්භෙ පත්තො නිදහිතබ්බො. යො නිදහෙයා ආපත්ති දුක්කට්ඨස.”¹

මහණෙනි, බොහෝ වේලාවක් පාත්‍රය අවිචේනි නො තැබිය යුතුය. යමෙක් තබා නම් ඔහුට දුකුලා ඇවැත් වේ. පාත්‍රය මද වේලාවක් අවිචේනි තබා රත් වූ පසු ඉවත් කර ගත යුතුය.

“න භික්ඛවෙ මීඵන්තෙ පත්තො නික්ඛිපිතබ්බො. යො නික්ඛිපෙයා ආපත්ති දුක්කට්ඨස.”¹

මහණෙනි, ගෙපිල් කෙළවර පාත්‍රය නො තැන්පත් කළ යුතුය. යමෙක් තැන්පත් කළේ නම් ඔහුට දුකුලා ඇවැත් වේ.

“න භික්ඛවෙ පරිභණ්ඩන්තෙ පත්තො නික්ඛිපිතබ්බො. යො නික්ඛිපෙයා ආපත්ති දුක්කට්ඨස.”¹

මහණෙනි, ගෙයින්පිටත පටු පිලෙහි පාත්‍රය තැන්පත් නො කළ යුතුය. යමෙක් කෙරේ නම් ඔහුට දුකුලා ඇවැත් වේ. “පරිභණ්ඩ”

යනු ඇතැම් ගෙවල බිත්තිය සවිච්චිම පිණිස පිට පැත්තට පන්තා ඇති කොටසය. කයිමරුවය යි ද කියති. ඒ තැන්වල තැබීමෙන් පාත්‍රය පෙරළී ගොස් පලුදු විය හැකිය. මැටිපාත්‍රය නම් බිඳී යා හැකිය.

“න හික්ඛවෙ පත්තො ලග්ගෙනබ්බො. යො ලග්ගෙය්‍ය ආපත්ති දුක්කට්ඨස්ස.”¹

මහණෙනි, පාත්‍රය එල්ලා නො තැබිය යුතු ය. යමෙක් තැබූයේ නම් ඔහුට දුකුළා ඇවැත් වේ. මෙයින් කියනුයේ හික්තිවල සවිකර ඇති උල් ආදියෙහි මුච්චිත් පාත්‍රය එල්ලීම ය. ඵච්චකයෙහි ලා පටියෙන් එල්ලා ගැනීම නො වේ.

“න හික්ඛවෙ පීඨෙ පත්තො නික්ඛිපිතබ්බො. යො නික්ඛිපෙය්‍ය ආපත්ති දුක්කට්ඨස්ස.”¹

මහණෙනි, පුටුවෙහි පාත්‍රය නො තැබිය යුතු ය. යමෙක් තබා නම් දුකුළා ඇවැත් වේ.

“න හික්ඛවෙ මඤ්චෙ පත්තො නික්ඛිපිතබ්බො. යො නික්ඛිපෙය්‍ය ආපත්ති දුක්කට්ඨස්ස.”¹

ඇඳෙහි පාත්‍රය නො තැබිය යුතුය. තැබුව දුකුළා ඇවැත් වේ. පාත්‍ර තැබීම සඳහා ම වෙන් කොට ඇති මේසයක ඇඳක තැබීමෙන් වරද නො වේ.

“න හික්ඛවෙ අංකෙ පත්තො නික්ඛිපිතබ්බො. යො නික්ඛිපෙය්‍ය ආපත්ති දුක්කට්ඨස්ස.”¹

මහණෙනි, ඇකයෙහි පාත්‍රය නො තැබිය යුතුය. තබා නම් දුකුළා ඇවැත් වේ. ඇකය යනු උකුලය. වාඩිවී උකුළෙහි පාත්‍රය තබාගෙන කපා කරමින් හෝ අනික් වැඩක යෙදී හෝ සිටිනා කල්හි හදිස්සියෙන් පාත්‍රය බිම වැටෙන්නට ඉඩ ඇත. මේ සිකපදය පනවා ඇත්තේ ඒ නිසාය. ඵච්චකයෙහි ලා උරයෙහි එල්ලා ඇකයෙහි තබා ගැනීම වරද නැතැ යි කියා තිබේ. පුරාණ හික්ඛුන් ආහාර

1. වූල - 196 පි.

වළඳා තිබෙනු පෙනෙන්නේ ද පාත්‍රය ආධාරකයක තබා ගෙනය. දැනුදු බුරුම හික්ෂුන් වළඳන්නේ පාත්‍රය ආධාරකයක තබා ගෙනය. ලංකාවේ හික්ෂුන්ට පුරුදු වී ඇත්තේ උකුලෙහි පාත්‍රය තබා ගෙන වැළඳීම ය. නො වැටෙන ලෙස එක් අතකින් පාත්‍රය අල්වාගෙන එසේ වැළඳීමත් සුදුසුය යි කියති.

“න හික්ඛවෙ ඡත්තෙ පත්තො නික්ඛිපිතඛිබො, යො නික්ඛිපෙය්‍ය ආපත්ති දුක්කට්ඨස්ස.”

කුඩයෙහි පාත්‍රය නො තැබිය යුතුය. තැබුව දුකුළා ඇවැත් වේ. කුඩය දිග හැර බිම තබා එහි පාත්‍රය තබා සිටි අතර සුළං අවුත් පාත්‍රයත් සමඟ පෙරළී ගොස් පාත්‍රය බිඳීයාම නිමිත්ත කොට මේ සිකපදය පනවන ලද්දේ ය.

යම්කිසිවක් නො අතුළු රථබිම පාත්‍රය තැබුවහොත් දුකුළා ඇවැත් වේ. පාත්‍රයට දෝෂයක් නො වන මට්ටම් බිම හා වැල්ලෙහි තැබීම වරද නැත. දරණුවක හෝ අන් ආධාරකයක හෝ තැබීම සුදුසුය.

“න හික්ඛවෙ පත්තහත්ථෙත කවාටං පණාමෙතඛිබං. යො පණාමෙය්‍ය ආපත්ති දුක්කට්ඨස්ස.”¹

පාත්‍රය අතෙහි තබාගෙන දොරපියන් ජනේල පියන් ඇරීම වැසීම නො කළ යුතුය. කළ හොත් දුකුළා ඇවැත් වේ. කවර ශරීරාවයවයක හෝ පාත්‍රය තිබිය දී කිනම් ශරීරාවයවයකින් හෝ දොරක් ජනේලයක් ඇරීම වැසීම අගුල් පහත් කිරීම අගුල් දැමීම යතුරු දැමීම ඇරීම නො කළ යුතු බව අවුචාවෙහි දැක් වේ.

“න හික්ඛවෙ වලකානි වා අච්ඨිකානි වා උච්ඡිට්ඨොදකං වා පත්තෙන නීහරිතඛිබං. යො නීහරෙය්‍ය ආපත්ති දුක්කට්ඨස්ස.”²

හප හෝ මාලුමස් කටු හෝ ගෙඩිවල ඇට හෝ ඉදුල් දිය හෝ බැහැර කිරීම පිණිස පාත්‍රයෙන් නො ගෙන යා යුතුය. ගෙන

1. වූල - 196 පි.

2. වූල - 197 පි.

ගියේ නම් දුකුළා ඇවැත් වේ. පාත්‍රයට අත නො සේදිය යුතුය. අත්පා සේදූ දිය පාත්‍රයෙහි ලා ඉවතලීමට නො ගෙන යා යුතුය. පිරිසිදු පාත්‍රය ඉදුල් ඇති අතින් නො ඇල්ලිය යුතුය. වමතින් පාත්‍රය ගෙන වතුර වත්කොට ඉදුල් සහිත අත ලා පාත්‍රය සේදීම වරද නැත. මත්සාමාංස ඵලාදිය වළඳන කල්හි ඉවතලිය යුතු කොටස් පාත්‍ර තුළට නො දැමිය යුතුය. පාත්‍රයේ ඇති මස් මාලු කැබලිවල කටු පාත්‍රයෙහි ඉතිරි වන පරිදි මස්මාලු ගළවා වැළඳීම වරද නැත. මුවින් බැහැර කළ දෙයක් නැවත ද වැළඳීමට බලාපොරොත්තු ඇති නම් පාත්‍රයෙහි තබා ගැනීම සුදුසුය. නො එසේ නම් ඒවා පාත්‍රයෙහි නො තැබිය යුතුය. පොල් කැබලි ආදිය කටින් කඩාගෙන ඉතිරි වන කොටස පාත්‍රයේ තැබීම සුදුසු ය. මේ කරුණු දැන ගත ද නො දැන ගත ද ඉක්මවුවහොත් ඇවැත් වේ.

අතිරේක පාත්‍ර ශික්ෂාපදය:

“දසාහපරමං අතිරේකපත්තො ධාරෙනබ්බො. තං අතික්කාමයතො නිස්සග්ගියං පාවිත්තියං.”¹

අතිරේක පාත්‍රය දසදිනක් පමණක් දැරිය යුතුය. එය ඉක්මවන්නාහට පාත්‍රය නිසගි වේ. පවිති ඇවැත් ද වේ.

අතිරේකපාත්‍රය යනු අධිෂ්ඨාන හෝ විකප්පනය හෝ නො කළ පාත්‍රය ය. හික්ෂුවක් පාත්‍රයක් ලද හොත් එය දසදිනක් ඇතුළතදී අධිෂ්ඨාන හෝ කර ගත යුතුය. විකප්පනය හෝ කළ යුතුය. ඒ දෙකින් එකකුදු නො කොට තබා ගත හොත් එකොළොස්වන දිනයේ අරුණ නැඟුණ කල්හි ඒ පාත්‍රය නිසගි වේ. පවිති ඇවැත් ද වේ. ලැබෙන සෑම පාත්‍රයකින් ම මේ ඇවත නො වේ. ඇවැත් වන්නේ නියමිත ජාතියෙන් නියමිත ප්‍රමාණයට කළ අධිෂ්ඨානයට යෝග්‍ය පාත්‍රයෙන් පමණෙකි. පාත්‍ර කීපයක් අධිෂ්ඨාන නො කළ හැකිය. එක් පාත්‍රයක් අධිෂ්ඨාන කරගෙන ඇති කල්හි තවත් පාත්‍රයක් අධිෂ්ඨාන කළ ද ඒ අධිෂ්ඨානය සිද්ධියට නො පැමිණේ. පසුව අධිෂ්ඨාන කළ පාත්‍රය අතිරේක පාත්‍රස්ථානයෙහි ම සිටී. නිසගි වීමය යනු සංඝයාට හෝ ගණයාට හෝ එක්

1. පාරා - 284 පි.

හික්ෂුවකට හෝ ඒ පාත්‍රය පවරා දිය යුතු වීමය. එසේ නොකොට ඒ පාත්‍රය තමාගේ දෙයක් හැටියට තබා ගෙන ඇවැත් දෙසුව ද ඇවතකින් පිරිසිදු නො වේ. නිසඟි පාත්‍රය පුද්ගලයකුට නිස්සජ්ජනය කිරීම පහසු ය. එය කරන්නේ මෙසේය.

නිසඟි වූ පාත්‍රය ගෙන එක් හික්ෂුවක් වෙත ගොස් සිවුර ඒකාංස කොට පොරවා උක්කුටිකව හිඳ ඒ හික්ෂුව වැඩිමහලු කෙනෙක් නම් පා වැඳ පාත්‍රය අතට ගෙන:

“අයං මෙ ගත්තෙ පත්තො දසභානික්කන්තො නිස්සග්ගියො. ඉමාහං ආයස්මතො නිස්සජ්ජාමී”¹ යි කියා පාත්‍රය ඒ හික්ෂුව අතට දිය යුතුය. ඉක්බිති ඇවත දෙසිය යුතුය. ඉක්බිති පාත්‍රය පිළිගත් හික්ෂුව විසින් “ඉමං පත්තං ආයස්මතො දමිමී” යි කියා පාත්‍රය පෙරළා දිය යුතුය. බාල හික්ෂුවකට නිස්සජ්ජනය කරන කල්හි “අයං මෙ ආවුසො පත්තො දසභානික්කන්තො නිස්සග්ගියො. ඉමාහං ආයස්මතො නිස්සජ්ජාමී” යි කිය යුතුය. නිස්සජ්ජනය කොට ලද පාත්‍රය අධිෂ්ඨාන හෝ විකප්පනය නො කොට තබාගතහොත් දසදිනක් නික්මීමෙන් තැවත ද නිසඟි වේ.

අධිෂ්ඨාන විධිය.

අලුත් පාත්‍රයක් අධිෂ්ඨානය කිරීමේදී අධිෂ්ඨාන කළ පරණ පාත්‍රයක් ඇති නම් එය පව්වුද්ධරණය කළ යුතුය. පාත්‍රය අත්පසෙහි ඇති නම් “ඉමං පත්තං පව්වුද්ධරාමී” යි තෙවරක් කියා පව්වුද්ධරය කළ යුතුය. පාත්‍රය ඇත්තේ අන් තැනක නම් ඇති තැන සිහිකොට “එතං පත්තං පව්වුද්ධරාමී” යි කියා පව්වුද්ධරය කළ යුතුය. ඉක්බිති අලුත් පාත්‍රය අධිෂ්ඨාන කළ යුතුය. පුරාණ පාත්‍රය අනිකකුට දී ද නවපාත්‍රය අධිෂ්ඨාන කළ හැකිය. අධිෂ්ඨානය කය වචන දෙකින් ම කළ හැකිය. පාත්‍රය අතින් පිරිමදිමින් “ඉමං පත්තං අධිට්ඨාමී” යි සිතීම කයින් අධිෂ්ඨාන කිරීමය. වචනයෙන් අධිෂ්ඨාන කිරීමේදී පාත්‍රය අත්පසෙහි වේ නම් “ඉමං පත්තං අධිට්ඨාමී” යි කියා අධිෂ්ඨාන කළයුතුය. ඇත්තේ අන් තැනක නම් ඇති තැන සිතා “එතං පත්තං අධිට්ඨාමී” යි

1. පාරා - 284 පි.

කිය අධිෂ්ඨාන කළ යුතුය. මාරුවෙන් මාරුව එකින් එක පවිච්ඡදධරණය හා අධිෂ්ඨාන කිරීමෙන් වැඩි ගණනක් පාත්‍ර ද පරිභෝග කළ හැකිය. පාත්‍ර දෙකක් ඇති කල්හි එක් පාත්‍රයක් ඉටා දින නවයක් පරිභෝග කොට එය පවිච්ඡදධරණය කොට දෙවන පාත්‍රය අධිෂ්ඨාන කර නැවත නවවන දිනයේ එය පවිච්ඡදධරණය කොට කලින් පවිච්ඡදධරණය කළ පාත්‍රය ඉටා ගත යුතුය. මෙසේ ජීවිතාන්තය දක්වා ම පාත්‍ර දෙක පරිභෝග කළ හැකිය. දිනපතා එකින් එක පවිච්ඡදධරණය හා අධිෂ්ඨානයක් කිරීමෙන් පාත්‍ර දසයක් වුව ද පරිභෝග කළහැකි බව සමන්තපාසාදිකාවේ දක්වා ඇත්තේය.

“අච්ඡෙදදනගාහෙහි - විබ්භමා මරණුද්ධටා,
ලිංග සික්ඛාහි ජ්ද්දෙන - පත්තොධිට්ඨාන මුජ්ඣකි.”¹

අනුන් විසින් පැහැර ගැනීමය, අන්හට දීමය, විශ්වාසයෙන් ගැනීමය, ගිහිවීමය, මරණයය, පවිච්ඡදධාරයය, ලිංග පරිවර්තනයය, ශික්ෂාප්‍රත්‍යාබ්‍යානයය, සිදුරුවීමය යන මේ කරුණු අටින් පාත්‍රයේ අධිෂ්ඨානය කෙළවර වේ. පාත්‍රයේ ගැටියෙන් දැහලකට යටින් යටත් පිරිසෙයින් තණ සහලින් පසු බක්හුලක් නික්මෙන තරමේ සිදුරක් වුව ද අධිෂ්ඨානය බිඳේ. එය පිළියම් කොට නැවත අධිෂ්ඨාන කළ යුතුය. පිළියම් කිරීමෙන් පසු දස දිනකින් මොබ අධිෂ්ඨාන නො කළ හොත් පාත්‍රය නිසගි වේ.

විකප්පන විධිය.

විකප්පනය යනු අතිරේක පාත්‍රවීචරයන් නිසගි නො වන පරිදි තබා ගැනීමට ඇති විනයකර්මයකි. අතිරේක පාත්‍රයක් ලද කල්හි එය තබාගනු කැමති නම් විකප්පනය කොට තබා ගත හැකිය. ඒ ක්‍රමයෙන් සියගණනක් පාත්‍ර වුව ද නිසගි නො වන ලෙස තබා ගත හැකිය. සම්මුඛාවිකප්පනය පරම්මුඛාවිකප්පනය යි විකප්පනා ක්‍රම දෙකකි. සම්මුඛාවිකප්පනය පහසුය. එය කරන්නේ මෙසේය:- අතිරේක පාත්‍රය හික්ෂුවක් වෙත ගෙන ගොස් සිවුර ඒකාංස කොට පෙරවා උක්කුටිකයෙන් හිඳ පාත්‍රය අතින් ගෙන

1. බුද්ද - 72 ආචාර.

“ඉමං පත්තං තුය්හං විකප්පෙමි” යි කිය යුතුය. එසේ කළ පසු ඒ පාත්‍රය කොතෙක් කල් වුව ද තබා ගත හැකිය. එහෙත් එය පරිභෝග නො කළ යුතුය. පාත්‍රය පිළිගත් භික්ෂුව විසින් “මය්හං සත්තකං පරිභුඤ්ජ වා විස්සජ්ජෙහි වා යථාපච්චයං කරොහි” යි කියා ආපසු දිය යුතුය. එසේ දීම “පච්චුද්ධාර” නම් වේ. ඉන් පසු ඒ පාත්‍රය අධිෂ්ඨාන කරනු කැමති නම් අධිෂ්ඨාන කළ හැකිය. අධිෂ්ඨාන කළ පාත්‍රය තිබියදී අතිරේක පාත්‍රයක් වශයෙන් පරිභෝග කරනු කැමති නම් පරිභෝග කළ හැකිය. අතිකකුට දෙනු කැමති නම් දිය හැකිය. වැඩි ගණනක් පාත්‍ර එකවර විකප්පනය කරනවා නම් “ඉමෙ පත්තෙ තුය්හං විකප්පෙමි” යි බහුවචනයෙන් කිය යුතුය. පච්චුද්ධාරයේදී ද “මය්හං සත්තකෙ” යි බහුවචනයෙන් කිය යුතුය. අසම්මුඛයෙහි අත්පසින් පිටත ඇති පාත්‍රයක් විකප්පනය කිරීමේදී ඇති තැන විකප්පනය කරනු ලබන භික්ෂුවට දන්වා “එතං පත්තං තුය්හං විකප්පෙමි” යි කිය යුතුය. බොහෝ ගණනක් නම් බහුවචනයෙන් කිය යුතුය.

අධිෂ්ඨානය හෝ විකප්පනය නො කිරීමෙන් නිසඟි වූ පාත්‍රය නිස්සජ්ජනය නො කොට පරිභෝග කරන්නහුට පරිභෝග කරන වාරයක් පාසා දුකුළා ඇවැත් වේ.

පාත්‍රය තමා සතුචීමය, නියම ජාතියෙන් කළ නියම ප්‍රමාණය ඇති පාත්‍රයක් වීමය, අතිරේක පාත්‍රයක් වීමය, ලැබී දස දිනක් ඉක්මීමය යන වතුර-ගයෙන් පාත්‍රය නිසඟි වේ.

උෟත පඤ්චබන්ධන ශික්ෂාපදය.

“යො පන භික්ඛු උෟතපඤ්චබන්ධනෙන අඤ්ඤං නචං පත්තං වෙනාපෙය්‍ය නිස්සග්ගියං පාවිත්තියං. තෙන භික්ඛුනා සො පත්තො භික්ඛුපරිසාය නිස්සජ්ජනිබ්බො, යො චතස්ස භික්ඛුපරිසාය පත්තපරියන්තො, සො තස්ස භික්ඛුනො පදනබ්බො, “අයං තෙ භික්ඛු පත්තො යාව හෙදනාය ධාරෙතබ්බො” ති, අයං තත්ථ සාමීචි.”¹

යම් මහණෙක් පස් තැනක් පිළියම් නො කළ පාත්‍රයක් ඇතිව අන් අලුත් පාත්‍රයක් ඉල්වා ගනී නම් ඒ පාත්‍රය නිසඟි වේ. පවිත්‍ර ඇවතක් ද වේ. ඒ හික්ෂුව විසින් ඒ පාත්‍රය හික්ෂු පිරිසක් මැද නිසඟිය යුතුය. ඒ හික්ෂු පිරිසෙහි සියල්ලට ම ලාමක වූ පාත්‍රය “මහණ තා විසින් මේ පාත්‍රය බිඳෙන තෙක් දැරිය යුතුය” යි ඔහුට දිය යුතු ය. මේ එහි පිළිපැදිය යුතු ආකාරය ය.

පිළියම් කළ නො හෙන තරමට මහත් වූ එක් සිදුරක් ඇති වුව ද ඉල්ලා ගැනීමෙන් ඇවැත් නො වේ.

සිවුරු පිළිබඳ හික්මාපද.

“අනුජානාමි හික්ඛවෙ ඡ වීවරානි, බොමං කප්පාසිකං කොසෙය්‍යං කම්බලං සාණං භංගං”

යනුවෙන් සිවුරුවලට යෝග්‍ය රෙදි ජාති සයක් භාග්‍යවතුන් වහන්සේ වදුරා ඇත්තේ ය. “බෝම” යනු ඒ නම ඇති ගස්වල කෙඳිවලින් තනන රෙදිය. “කප්පාසික” යනු කපු නූලෙන් වියන රෙදි ය. “කෝසෙය්‍ය” යනු පට රෙදි ය. “කම්බල” යනු එළු ලොම්වලින් තනන රෙදි ය. “සාණ” යනු හණ කෙඳිවලින් වියන රෙදි ය. “භංග” යනු නොයෙක් නූල් මිශ්‍ර කොට වියන රෙදි ය. කඩ කපා මසා පඬු රඳවා සිවුරු කොට පරිභෝග කළ හැකි විනිවිද නො පෙනෙන තවත් වර්ගවල වස්ත්‍ර, ඒ ජාති සයට අනුලෝම වශයෙන් සිවුරු වලට ගැනීම සුදුසුය. දුහුල් රෙදිය, පත්තුණ්ණපටය, සෝමාරදේශයෙහි පටය, චීනදේශයෙහි පටය, සෘද්ධි බලයෙන් ලැබෙන සිවුරුය, දෙවියන්ගෙන් ලැබෙන සිවුරුය යන මේ සිවුරු ජාති සය ඉහත දැක්වූ බෝමාදී සිවුරු සයට අනුලෝම වශයෙන් ගත යුතුය යි විනයවිකාවන්හි දක්වා ඇත.

තීර්ථකයන් පරිභෝග කරන කුසවීර වාකවීර ඒළකවීර කේසකම්බල වාළකම්බල උලුකපක්ඛ අජිනක්ඛිප යන මේවා සිවුරු වශයෙන් දැරීමෙන් ථූලැසි ඇවැත් වන බව ද අක්කනාළ පොත්ථක යන මේවා දැරීමෙන් දුකුළා ඇවැත් වන බව ද වීවරක්ඛන්ධකයෙහි වදුරා ඇත්තේය.

“න හික්ඛවෙ අච්ඡින්නදසානි වීවරානි ධාරෙකඛ්ඛානි.

න දීඝදසානි වීවරානි ධාරෙකඛ්ඛානි. න පුප්ඵදසානි වීවරානි ධාරෙකඛ්ඛානි. න එණදසානි වීවරානි ධාරෙකඛ්ඛානි. න

කඤ්චුකං ධාරෙතඛිඛං. න තිරිටකං ධාරෙතඛිඛං. න වෙයන්තං ධාරෙතඛිඛං. යො ධාරෙය්‍ය ආපත්ති දුක්කටස්ස.”¹

දහවලු නො කැපූ සිවුරුය, දික් දහවලු ඇති සිවුරුය, මල්දහවලු ඇති සිවුරුය, පෙණ දහවලු ඇති සිවුරුය, කඤ්චුකය, ගස්වල සිවිය, හිස්වෙළුමිය යන මේවා දරන හික්ෂුවට ඉහත දැක්වූ සිකපදවලින් දුකුළා ඇවැත් වේ. කඤ්චුක යනුවෙන් කියැවෙන්නේ ගිහියන් පරිභෝග කරන කමිස බැනියම් ආදී ඇඳුමක් වශයෙන් ඇඟලන ඒවාය. අංසකඩය ද කඤ්චුකයක් ලෙස සාදා පරිභෝග කිරීමෙන් ඇවැත් විය හැකි බව සැලකිය යුතුය. ශීත දේශයකට ගිය හික්ෂුවකට වුව ද රෝගී හික්ෂුවකට වුව ද ලෝම බැනියම් කමිස පාවිච්චි කිරීමට විනයයෙන් ඉඩක් නැති බව සැලකිය යුතු ය. සමේ රෝග වසා ගැනීමට කණ්ඩුපට්ඨිභාදක නම් සිවුරක් නියම කර ඇත්තේය. අකැපයයි ඉහත කී සෑම වස්ත්‍ර ම සොරුන් විසින් සිවුරු කඩාගත් හික්ෂුවට පමණක් කැප බව සමන්තපාසාදිකාවේ අඤ්ඤාතක විඤ්ඤත්ති සිකපද වර්ණනාවේ දක්වා තිබේ.

සිවුරුවල පැහැය හා ප්‍රමාණ ගැන දත යුතු කරුණු ශාසනාවතරණය² නමැති ග්‍රන්ථයෙන් දත හැකි ය. එබැවින් සිවුරුවල පැහැය පිළිබඳ සිකපද පමණක් මෙහි දක්වනු ලැබේ.

“න හික්ඛවෙ සඛිඛනීලකානි චීවරානි ධාරෙතඛිඛානි. න සඛිඛජීතකානි චීවරානි ධාරෙතඛිඛානි. න සඛිඛලොහිතකානි චීවරානි ධාරෙතඛිඛානි. න සඛිඛමඤ්ජේට්ඨිකානි චීවරානි ධාරෙතඛිඛානි. න සඛිඛ කණ්භානි චීවරානි ධාරෙතඛිඛානි න සඛිඛමභාරංගරත්තානි චීවරානි ධාරෙතඛිඛානි. න සඛිඛ මහානාම රත්තානි චීවරානි ධාරෙතඛිඛානි.”³

සිවුරු හැදීම පෙරවීම පිළිබඳ සිකපද ශාසනාවතරණයෙන් බලා ගතහැකි ය. මෙකල සිවුරු යන නම ව්‍යවහාර වන්නේ තුන් සිවුරට ය. එහෙත් විනයෙහි සංඝාටිය, උත්තරාසංගය, අත්තරවාසකය,

1. මහා - 742 පි.
2. ශාසන - 104 පි. (7 මුද්‍රණය - 82)
3. මහා - 742 පි.
4. ශාසන - 98 පි. (7 මුද්‍රණය - 78 පි.)

වස්සිකසාටකය, කණ්ඩුපට්ඨිඡාදිකය, නිසීදනය, පච්චත්ථරණය, මුඛපුඤ්ජනවෝළය, පරික්ඛාරවෝළය කියා සිවුරු නවයක් නියම කර ඇත්තේ ය. ඒවායේ දිග-පළල ප්‍රමාණය පිළිබඳ සිකපද ඇත්තේ වස්සිකසාටික, නිසීදන, කණ්ඩුපට්ඨිඡාදික යන සිවුරු තුනට පමණෙකි. මෙ කල ඒවා භාවිත නො කෙරෙන බැවින් ඒ සිකපද මෙහි නො දක්වමු. තුන් සිවුරෙහි ප්‍රමාණ අටුවාවටිකාවල දක්වා තිබෙනවා මිස විනයපාළියෙහි ඒවා ගැන සිකපද නැත. පච්චත්ථරණ, මුඛපුඤ්ජනවෝළ, පරික්ඛාරවෝළ යන මේවායේ ප්‍රමාණ නියමයක් නැත. සකල චීවරයන්ගේ ම ප්‍රමාණ නියමය පිළිබඳ එක් සිකපදයක් ඇත. ඒ මෙසේ ය.

“යො පන භික්ඛු සුගතචීවරජපමාණං චීවරං කාරාපෙය්‍යා, අතිරෙකං වා, ඡේදනකං පාවිත්තිං. තත්‍රිදං සුගතස්ස සුගතචීවරජපමාණං දීඝසො නවවිදන්ථියො සුගතවිදන්ථියා, තිරියං ඡ විදන්ථියො. ඉදං සුගතස්ස සුගතචීවරජපමාණන්ති.”¹

යම් භික්ෂුවක් සුගතචීවරය තරම් වූ හෝ එයටත් විශාල වූ හෝ සිවුරක් කෙළේ හෝ කරවූයේ හෝ වේ නම් සිවුරේ ඒ වැඩි කොටස සිද දෙසාගත යුතු පවිති ඇවතක් වේ. සුගතචීවරයේ ප්‍රමාණය දිගින් සුගත් වියතින් නවවියතක්ද පුළුලින් සවියතක් ද වේ යනු සිකපදයේ තේරුමය.

මේ නිශ්චයකට බැස ගැනීමට දුෂ්කර සිකපදයෙකි. “සුගතවිදන්ථී නාම ඉදානි මජ්ඣිමස්ස පුරිසස්ස තිස්සො විදන්ථියො. වඩ්ඨකී භත්ථෙන දියඩ්ඨො භත්ථො භොති.”² යනුවෙන් සුගතවිදන්ථීය දැනට වෙසෙන මධ්‍යම පුරුෂයකුගේ අතින් තුන් වියතකි, වඩුරියනින් එක්රියන් හමාරකැයි අටුවාවෙහි කියයි. අටුවාවෙහි දැක්වෙන සැටියට සුගත්වියත ගණන් ගත හොත් සුගතචීවරය දිගින් දහතුන්රියන් හමාරක් ද පුළුලින් නවරියන් හමාරක් ද වේ. එපමණ මහත් සිවුරක් කිසිවකු නො කරන බැවින් මේ සිකපදය නිරර්ථක වේ. යමෙකුගේ අතින් දිගින් නවවියතට හා පළලින් සවියතකට කළ සිවුර දැනට සිවුරු පොරවන ආකාරයට ඔහුට

1. පාඪ. - 194 ඊ.
 2. ස. පා. - 407 ඊ.

පෙරවීමට ප්‍රමාණ ද නො වේ. මහා කාශ්‍යප ස්ථවිරයන් වහන්සේ හා බුදුන් වහන්සේ ඔවුනොවුන්ගේ සිවුරු මාරු කරගත් බව කස්සපසංයුක්තයේ දක්වා තිබේ. සුගතචීවරය ඉහත කී තරමට මහත් නම් එය මහකසුප් තෙරුන් වහන්සේට නො දැරිය හැකිය. එතරම් මහත් සංඝාටියක් වුවමනා තථාගතයන් වහන්සේට මහකසුප් තෙරුන් වහන්සේගේ සංඝාටිය ද ප්‍රමාණ නො වන්නේ ය. තථාගතයන් වහන්සේගේ සංඝාටිය පුණ්ණා නම් දසියගේ මළසිරුරෙහි පොරොවා තුබූ වස්ත්‍රයෙන් කරන ලද්දකැයි සංයුක්ත අටුවාවෙහි දක්වා ඇත. දාසියක එතරම් මහත් සිවුරක් කිරීමට සෑහෙන වස්ත්‍රයක් පොරවා තිබුණේය යි සිතීමට ද නුපුළුවන. කරුණු මෙසේ හෙයින් සුගතචීයත හා සුගත්සිවුර තේරුම් ගත නො හෙන කරුණක් වී ඇත. විමසන්නවා!

විවරාධිෂ්ඨාත විධිය.

චීවර සංඛ්‍යාවට අයත් වන වස්ත්‍රයක් ලද හොත් එය අධිෂ්ඨාත හෝ විකප්පනය හෝ කළ යුතුය. එසේ නො කොට දසදිනක් ඉක්ම ගිය හොත් ඒවා නිසගි වේ.

“අනුජානාමි හික්ඛවෙ තිචීවරං අධිට්ඨාතුං, න විකප්පෙතුං. වස්සිකසාටිකා වස්සානං වාතුමාසං අධිට්ඨාතුං, තතො පරං විකප්පෙතුං. නිසීදනං අධිට්ඨාතුං, න විකප්පෙතුං. පච්චත්ථරණං අධිට්ඨාතුං, න විකප්පෙතුං, කණ්ඩුපට්ච්ඡාදිං යාව ආබාධා අධිට්ඨාතුං, තතො පරං විකප්පෙතුං. මුඛපුඤ්ජනවොළකං අධිට්ඨාතුං, න විකප්පෙතුං. පරික්ඛාරවොළකං අධිට්ඨාතුං, න විකප්පෙතුං.”¹

තේරුම:

මහණෙනි, තුන්සිවුරු අධිෂ්ඨාත කරන්නට විකප්පනය නො කරන්නට, වස්සිකසාටිකය වස්සාන සාරමාසයෙහි අධිෂ්ඨාත කිරීමට ඉන් පසු විකප්පනය කිරීමට, නිසීදනය අධිෂ්ඨාත කරන්නට විකප්පනය නො කරන්නට, පච්චත්ථරණය අධිෂ්ඨාත කරන්නට විකප්පනය නො කරන්නට, කණ්ඩුපට්ච්ඡාදිකය ආබාධය ඇති

1. මහා - 726 ඊ.

තාක් අධිෂ්ඨාන කරන්නට ඉන් පසු විකප්පනය කරන්නට, මුඛපුඤ්ජනවෝලකය අධිෂ්ඨාන කරන්නට විකප්පනය නො කරන්නට, පරික්ඛාරවෝලය අධිෂ්ඨාන කරන්නට විකප්පනය නො කරන්නට අනුදනම්.

තුන්සිවුරු අධිෂ්ඨාන කරන කල්හි ප්‍රමාණයුක්ත සිවුරු ගෙන පඩු පොවා කප්ප බිත්දු තබා එකින් එක වෙන වෙන ම අධිෂ්ඨාන කළ යුතුය. තුන්සිවුරු උඩත්පිරිසෙයින් සුගත්සිවුරට කුඩා විය යුතුය. යටත් පිරිසෙයින් සංඝාටිය දිගින් සතර රියනක් හා මිටි රියනක් තිබිය යුතුය. පළලින් දෙරියනක් හා මිටිරියනක් තිබිය යුතුය. උත්තරාසංගයත් එපමණ ම විය යුතුය. අදනය දිගින් සතර රියනක් හා මිටිරියනක් ද පළලින් දෙරියන් හමාරක් හෝ දෙරියනක් තිබිය යුතුය. ප්‍රමාණයට කුඩා වූයේ නම් අධිෂ්ඨානයට යෝග්‍ය නො වේ. කයින් අධිෂ්ඨාන කිරීමය, වචනයෙන් අධිෂ්ඨාන කිරීමය යි අධිෂ්ඨාන ක්‍රම දෙකකි. එකක් අධිෂ්ඨාන කර ඇති කල්හි අනිකක් අධිෂ්ඨාන නො කළ යුතුය. එබැවින් සංඝාටියක් ලැබී එය අධිෂ්ඨාන කරන කල්හි පුරාණ සංඝාටිය පව්වුද්ධරණය කළ යුතුය. පව්වුද්ධරණය කිරීම යන්නෙහි අදහස ඒ චීවරය සංඝාටි ආදී වශයෙන් පරිභෝග කිරීමෙන් ඉවත් කිරීමය.

පුරාණ සංඝාටිය පව්වුද්ධරණය කොට නවසංඝාටිය අතට ගෙන එය පිරිමදිමින් “ඉමං සංඝාටිං අධිට්ඨාමි” යි සිතීම කයින් අධිෂ්ඨාන කිරීමය. එසේ ම “ඉමං උත්තරාසංගං අධිට්ඨාමි” යි සිතමින් උත්තරාසංගය ද, “ඉමං අන්තරාවසකං අධිට්ඨාමි” යි සිතමින් අන්තරාවසකය ද අධිෂ්ඨාන කළ යුතුය. “ඉමං චීවරං අධිට්ඨාමි” යි චීවර නාමයෙන් අධිෂ්ඨාන නො කළ යුතුය.

වචනයෙන් කරන අධිෂ්ඨානය ෫ දෙයාකාරයකින් කළ හැකිය. සංඝාටිය අත්පසෙහි වේ නම් “ඉමං සංඝාටිං අධිට්ඨාමි” යි ද, “ඉමං උත්තරාසංගං අධිට්ඨාමි” යි ද “ඉමං අන්තරාවසකං අධිට්ඨාමි” යි ද තුන්වර බැගින් කියා අධිෂ්ඨාන කළ යුතුය. අත්පසින් පිටත අත් තැනක ඇති චීවරයක් අධිෂ්ඨාන කරන කල්හි තිබෙන තැන සලකා ගෙන “එතං සංඝාටිං අධිට්ඨාමි, එතං උත්තරාසංගං අධිට්ඨාමි, එතං අන්තරාවසකං අධිට්ඨාමි” යි කියා

අධිෂ්ඨාන කළ යුතුය. පව්වුද්ධාරයේදී ද දුර ඇති ඒවා පව්වුද්ධරණය කිරීමේ දී “ඉමං” යන වචනය වෙනුවට “එතං” යනු යොදා පව්වුද්ධරණය කළ යුතුය. විනයෙහි හත්ථපාස, අත්පස යන වචනය ව්‍යවහාර කරන්නේ දෙරියන් හමාරටය. වස්සිකසාටික නිසීදනසත්ථක කණ්ඩුපච්චිජාදික යන මේ වීචර අධිෂ්ඨාන කළ යුත්තේ එක බැගිනි. පච්චන්ථරණ මුඛපුඤ්ජනවෝළක පරික්ඛාරවෝළ යන මේවායේ ප්‍රමාණයක් නැත. බොහෝ ගණනක් වුව ද අධිෂ්ඨාන කොට පරිභෝග කළ හැකිය. පරිභෝගයට ගන්නා වස්ත්‍ර සෑම එකක් ම පරික්ඛාරවෝළ නාමයෙන් ඉටිය හැකිය. “ඉමං වීචරං පරික්ඛාරවෝළං අධිට්ඨාමි” යි කියා ඉටිය යුතුය. ඉටිය යුතු වස්ත්‍ර බොහෝ වේ නම් සියල්ල එක්කොට තබා “ඉමානි වීචරානි පරික්ඛාරවොළානි අධිට්ඨාමි” යි කියා අධිෂ්ඨාන කළ යුතුය. පරික්ඛාරවෝළයට දිග පළල ප්‍රමාණයක් නියම නැත. කිනම් වස්ත්‍රයක් වුව ද පරික්ඛාරවෝළ නාමයෙන් ඉටා ගැනීමට සුදුසුය. පෞද්ගලික වශයෙන් ලැබුණු සුදුරෙදි තුවාය ආදී වස්ත්‍ර සියල්ල දස දින ඉක්මෙන්තට කලින් අධිෂ්ඨාන කළයුතුය. බොහෝ දෙනකුට හෝ සංඝයාට අයත් පිරිකර නො බෙදා තිබෙන තෙක් අධිෂ්ඨාන විකප්පන නො කළ යුතුය. බෙදා පෞද්ගලික වූ පසු දසදිනයෙන් මොබ අධිෂ්ඨානය හෝ විකප්පනය හෝ කළ යුතුය. විකප්පනයට යෝග්‍ය ප්‍රමාණය ඇති පෙරහන්කඩ පාත්‍රථවික ආදිය ද පරික්ඛාරවෝළ වශයෙන් අධිෂ්ඨාන කළ යුතුය. සේනාසනභාණ්ඩ වශයෙන් පරිභෝග කරන කොට්ට මෙට්ට හා ඒවායේ උර හා ඇඳ පුටු මේසවලට එලන ඇතිරිලිවලට ද අධිෂ්ඨානය අනවශ්‍ය ය.

අධිෂ්ඨාන කරන ලද තුන්සිවුරු රාත්‍රියක් පාසාම හික්ෂුවගේ අත්පසෙහි තිබිය යුතුය. එක් රැයකුදු වෙන් ව වාසය කළ හොත් නිසගි පච්චි වේ. එහි විස්තර ඒ පිළිබඳව පනවා ඇති සිකපදය විස්තර කිරීමේදී පසුව දත හැකි වනු ඇත. ඇතැම් හික්ෂුන්ට එසේ අධිෂ්ඨාන කොට තුන් සිවුරු පරිහරණයට පහසු නැත. ඒ හික්ෂුන් විසින් තුන් සිවුරු සංඝාටි ආදී නම් වලින් නො ඉටා “ඉමං වීචරං පරික්ඛාරවෝළං අධිට්ඨාමි” යනාදී වශයෙන් ඉටා පරික්ඛාරවෝළ වශයෙන් පරිහරණය කළයුතුය. එසේ කරන කල්හි රත්තිවිප්පවුක්ථයෙන් නිසගි නො වේ.

වීචරාධිෂ්ඨාතය බිඳීම.

අනිකකුට දීමය, සොරසතුරන් විසින් පැහැර ගැනීමය, අනිකකු විසින් විශ්වාසග්‍රාහයෙන් ගැනීමය, සිවුරු හැරීමය, ශික්ෂාප්‍රත්‍යාඛ්‍යාතයය, මරණයය, ලිංග පරිවර්තනය, පව්වුද්ධාරයය, සිදුරුවීමය යන මේ කරුණු නවයෙන් වීචරාධිෂ්ඨාතය බිඳේ. සිදුරු වීමෙන් අධිෂ්ඨාතය පහවන්නේ තිච්චරයෙහි පමණෙකි. අනික් කරුණු අටින් සියල්ලෙහි ම අධිෂ්ඨාතය බිඳේ. ඉතා ම කුඩා සිදුරක් වීමෙන් අධිෂ්ඨාතය නො බිඳේ. සුළඟිල්ලේ නිය පිට පමණ සිදුරක් වුව හොත් අධිෂ්ඨාතය බිඳේ. සිදුරු මැද නුල් එක දෙක හෝ ඉතිරි වී ඇති නම් අධිෂ්ඨාතය රැකේ. අධිෂ්ඨාතය බිඳෙන්නේ ද සංඝාටි උත්තරාසංග දෙකෙහි දික් අතින් වියතකින් මොබ ද පළල් අතින් අටහුලකට මොබින් ද සිදුරක් වීමෙනි. සිවුරු කෙළවරෙහි සිදුරක් වුව ද අධිෂ්ඨාතය රැකේ. අත්තරවාසකයෙහි ද දිග් අතින් වියතකින් ද, පළලින් සතර අහුලකින් ද ඇතුළේ වූ සිදුරෙන් ම අදිටත බිඳේ. සිදුරු වී අධිෂ්ඨාත ගිලිහුණු සිවුර පිළියම් කොට නැවත අධිෂ්ඨාත කළ යුතු ය. දෙපොට සිවුරෙහි එක පොටක් සිදුරු වුව ද අදිටත නො බිඳේ.

විකප්පනය

විකප්පනය යනු තමා අයත් දෙයක් අනිකකුට දීමකි. එහෙත් එය සම්පූර්ණ අයිතියට දීමක් නොව විනය කර්මයෙකි. එය කරන්නේ මෙසේ ය. සිවුර ඒකාංස කොට පොරවා හික්ෂුවක් සම්පයේ උක්කුටිකයෙන් හිඳ විකප්පනය කරන වීචරය අතින් ගෙන “ඉමං වීචරං තුය්හං විකප්පෙමි” යි කියා සිවුර දිය යුතු ය. එසේ කළ කල්හි සිවුර තමා වෙත තබා ගැනීමෙන් නිසඟි නො වේ. එය පරිභෝග නො කළ හැකිය. නො දිය හැකි ය. අධිෂ්ඨාත නො කළ හැකිය. විකප්පනය කරනු ලැබූ හික්ෂුව විසින් ඒ සිවුර “මයිහං සන්තකං පරිභුක්ඤ්ඤා වා විස්සජ්ජෙහි වා යථාපච්චයං වා කරොහි” කියා ආපසු දිය යුතුය. එසේ කිරීමට පව්වුද්ධාරය යි කියනු ලැබේ. එය කළ පසු සිවුර අධිෂ්ඨාතයක් නැතිව ම පරිභෝග කළ හැකිය. සිවුරු බොහෝ ගණනක් එක වර විකප්පනය කරන හොත් “ඉමානි වීචරානි තුය්හං විකප්පෙමි” යි කිය යුතු ය.

පවිවුද්ධාරය කරන හික්ෂුව විසින් “මයභං සන්තකානි පරිභුක්ඤ්ජෙහි වා විස්සජ්ජෙහි වා යථාපච්ඡයං කරොහි” යි කිය යුතු ය. දුර ඇති සිවුරු විකප්පනයේදී “එතං චීවරං, එතානි චීවරානි” යි සුදුසු පරිදි යොදා කිය යුතු ය.

“අනුජානාමි හික්ඛවෙ ආයාමෙන අට්ඨංගුලං සුගතංගුලෙන චතුරංගුලචිත්ථකං පච්ඡමං චීවරං විකප්පෙතුං”¹ යි වදරා ඇති බැවින් දිගින් සුගත අභුලෙන් අටභුලක් ද පළලින් සතුරභුලක් ද ඇති වස්ත්‍රය විකප්පනය කළ යුතු ය. එයට කුඩා වූ වස්ත්‍ර අධිෂ්ඨාන හෝ විකප්පනය නැතිව තබා ගැනීමෙන් ඇවැත් නැත. සුගතංගුලයෙන් අටභුල සාමාන්‍ය ජනයාගේ දෙවියකකි. අභල් සතර වියනෙකි.

සිවුරුවල කඩ කැපීම.

බුදුසස්ත ඇති වුණු මුල් කාලයේ දී හික්ෂු කඩ නො කැපූ සිවුරු පරිභෝග කළහ. එක් දවසක් තථාගතයන් වහන්සේ රජගහනුවර සිට දක්ෂිණගිරියට වඩනාසේක් අතරමඟ මගධ දේශයේ කුඹුරක් දැක එය ආනන්ද ස්ථවිරයන් වහන්සේට දක්වා ඒ සැටියට කඩ කපා සිවුරු පිළියෙළ කරන ලෙස වදළහ. ආනන්ද ස්ථවිරයන් වහන්සේ දක්ෂිණගිරියෙහි වැස රජගහනුවරට පෙරළා වැඩම කොට බොහෝ හික්ෂුන්ට කඩ කපා මැසූ සිවුරු පිළියෙළ කොට ඒවා භාග්‍යවතුන් වහන්සේට දැක්වූහ. භාග්‍යවතුන් වහන්සේ ආනන්ද ස්ථවිරයන් වහන්සේට පසසා:

“අනුජානාමි හික්ඛවෙ ජීන්තකං සංඝාටීං, ජීන්තකං උත්තරාසංගං, ජීන්තකං අත්තරවාසකං”²

යි කඩ කපා මැසූ සංඝාටී උත්තරාසංග අත්තරවාසකයන් පරිභෝග කිරීම අනුදැන වදළ සේක.

“න හික්ඛවෙ අච්ඡින්නකානි චීවරානි ධාරෙතඛ්ඛානි. යො ධාරෙය්‍ය ආපත්ති දුක්කටස්ස.”²

1. මහා - 726 පි.
2. මහා - 708 පි.

මහණෙනි, කඩ නොකැපූ සිවුරු නො දැරිය යුතුය. යමෙක් දරා නම් ඔහුට දුකුළා ඇවැත් වේ.

තුන් සිවුරුම කඩ කපා මසා ගැනීමට රෙදි මදි වුව හොත් දෙකක් කඩ කපා මසා ගැනීමටත් එකක් කඩ නො කපා දැරීමටත් භාග්‍යවතුන් වහන්සේ අනුදැන වදාළහ. දෙකක් කඩ කපා මසා ගැනීමට පවා රෙදි මද වුව හොත් එකක් කඩ කපා මසා ගැනීමටත් දෙකක් කඩ නො කපා දැරීමටත් අනුදැන වදාළහ. එසේ කිරීමටත් රෙදි මදි වුව හොත් කඩ කැපූ සේ පෙනෙන්නට රෙදිපටි ඇල්ලීමටත් අනුදැන වදාරා:

“න ච භික්ඛවෙ සබ්බං අච්ඡින්නකං ධාරෙතබ්බං,
යො ධාරෙය්‍ය ආපත්ති දුක්කට්ඨස.”¹

යනු වදාළ සේක. යටත් පිරිසෙයින් කඩ කැපූ එක සිවුරකුදු නො ගෙන කඩ නො කැපූ සිවුරු ම දැරුව හොත් දුකුළා ඇවැත් වේ.

සිවුර මැසීමේදී ප්‍රකෘති මැසීමෙන් ම මසනු මිස අලංකාරය පිණිස විශේෂ මැසීම් නො කළ යුතු බවත්, පඬු පෙඬු සිවුර තවත් වර්ණවත් කිරීම සඳහා යම් කිසිවක් නො කළ යුතු බවත්, සිවුර ඔප ගැන්වීම පිණිස ගලකින් හෝ අන් කිසිවකින් මැදීම නො කළ යුතු බවත් **පාලිමුත්තක විනය විනිවිජය** ආදී පොත්වල දක්වා ඇත්තේ ය.

කය්ත ශික්ෂාපදය.

“නිට්ඨිකච්චරස්මිං. පන භික්ඛුනා උබ්භතස්මිං. කධීනෙ දසාහපරමං. අතිරෙකච්චරං. ධාරෙතබ්බං. තං අතික්කාමයතො නිස්සග්ගියං පාවිත්තියං.”²

සිවුරෙහි වැඩි අවසන්වීම් ආදියෙන් චීවර පළිබෝධය නැති වීමෙන් පසු සංඝයා විසින් අතුළ කධීනය අෂ්ටමාතෘකාවන්ගෙන් යම් කිසිවකින් හෝ අතරදී සංඝයා විසින් කධීනය ඉදිරීමෙන්

1. මහා - 726 පි.

2. පාරා - 237 පි.

හෝ ආවාසපළිබෝධය සිදී ගිය පසු හික්ෂුව විසින් දසදිනක් ම අතිරේක වීචරය දැරිය යුතුය. ඒ දින සීමාව ඉක්මවන්නා වූ හික්ෂුවට ඒ වීචරය නිසගි වේ. පවිති ඇවතක් වේ.

අතිරේක වීචරය නම් විනයයෙහි නියමිත පරිදි අධිෂ්ඨානය හෝ විකප්පනය හෝ නො කළ වීචරය ය. වීචර යන වචනයෙන් කපා මසා පඩු පොවා ඇති වීචරයක් කියැවේ. සිවුරු කිරීමට ගත හැකි වස්ත්‍ර ද කියැවේ. එබැවින් වැඩ නිමකළ සිවුරක් හෝ අන් වස්ත්‍රයක් හෝ අතිරේක වීචරයක් වශයෙන් දස දිනකට වඩා තබා ගත හොත් ඇවැත් වන බව දත යුතුය.

හික්ෂුන්ට අතිරේක වීචරයන් දසදිනකට වැඩි කලක් තබා ගැනීමට බලය ඇති කාලයක් ද ඇත්තේ ය. කඨිනය ඇතුළු හික්ෂුන්ට වස්ඨාන සෘතුවේ අන්තිම මාසය, හේමන්ත සෘතුවේ සාරමාසය යන මේ පස්මාසයට හිමිවන විශේෂ කරුණු පසක් ඇත්තේ ය. ඒවාට “කඨිනානිසංසය”යි කියනු ලැබේ. ඉන් එකක් නම් ඒ පස්මාසය තුළ දී කැමති දින ගණනක් අතිරේක වීචරයන් තබා ගැනීමේ බලය ය. කඨිනානිසංසය නම් වූ ඒ බලය පස්මස ඉක්මෙන්තට කලින් ද අහෝසි වන කරුණු ඇත්තේ ය. මේ සිකපදයෙහි “නිට්ඨිතවීචරස්මිං උබ්භතස්මිං කඨිනෙ” යනුවෙන් දැක්වෙන්නේ කඨිනානිසංසය නැතිවීමය. කඨිනානිසංසය අහිමි හික්ෂුව විසින් අතිරේක වීචරයක් (වස්ත්‍රයක්) දසදිනකට වඩා තබා ගත හොත් ඒ හික්ෂුවට නිසගි පවිතියක් වේය යනු මේ සිකපදයේ කෙටි තේරුම ය. කඨිනත්ථාරය හා කඨිනුබ්භාරයන් මෙතැන්හි දැක්විය යුතුව ඇතත් එය විස්තර කිරීමට පිටු ගණනක් ලියන්නට සිදු වන බැවින් එය නො කරනු ලැබේ.

මාසයේ පළමුවන දිනයෙහි වස්ත්‍රයක් ලද හොත් එය අතිරේක වීචරයක් වශයෙන් දසවන දිනය තෙක් තබා ගත හැකි ය. දසවන දිනයේ රාත්‍රිය ඉක්ම ගොස් එකොළොස්වන දිනයට අරුණ නැංගේ නම් දසදිනය ඉක්මුණේ වේ. එයින් වස්ත්‍රය නිසගි වේ. නිසගි වූ සිවුර තබා ගෙන පරිභෝග කෙරේ නම් කරන වාරයක් පාසා දුකුළා ඇවැත් වේ. නිසගි වූ වීචරය කැප කර ගැනීමට හා ඒ ඇවැතින් මිදීමට පිළිපැදිය යුත්තේ මෙසේ ය.

ඒ අකැප වූ චීවරය ගෙන හික්ෂුවක් වෙත එළඹ සිටුර ඒකාංස කොට පොරවා උක්කුටිකයෙන් හිඳ ඇදීලි බැඳ “ඉදං මෙ ආවුසො චීවරං දසාභාතික්කන්තං නිස්සග්ගියං. ඉමාහං ආයස්මතො නිස්සජ්ජාමි” යි කියා චීවරය හික්ෂුවකට නිස්සජ්ජනය කළ යුතු ය. ඉක්බිති ඇවැත් දෙසිය යුතු ය. ඉන් පසු සිටුර පිළිගත් හික්ෂුව විසින් “ඉමං චීවරං ආයස්මතො දමමි” යි කියා චීවරය ආපසු දිය යුතු ය. දැන් එය අලුත් චීවරයක් විය. එය අධිෂ්ඨාන කර ගෙන හෝ විකප්පනය කර හෝ පරිභෝග කළ යුතු ය. නිසගි වූ සිටුරු බොහෝ ගණනක් නම් “ඉමානි මෙ අවුසො චීවරානි දසාභාතික්කන්තානි නිස්සග්ගියානි. ඉමානාහං ආයස්මතො නිස්සජ්ජාමි” යි බහුවචනවලින් කිය යුතු ය. නිස්සජ්ජනය කිරීමට කලින් යම්කිසි ක්‍රමයකින් සිටුර නැති වී නම් විනාශ වී නම් ඇවත දෙසිය යුතු ය. නිසගි වූ සිටුර නිස්සජ්ජනය නො කොට පරිභෝග කරන්නහුට පරිභෝග කිරීමක් පාසා දුකුළා ඇවැත්කක් ද අතිරේක වශයෙන් සිදු වේ.

චීවරය තමා අයත් බවය, නියම ජාතියේ නියම ප්‍රමාණය ඇති සිටුරක් වීමය, පළිබෝධ නැති බවය, අතිරේක චීවරයක් වීමය, දස දිනක් ඉක්මීමය යි මේ සිකපදයට පඤ්චාංගයක් ඇත්තේ ය. මෙහි ප්‍රමාණය විකප්පනය කිරීමට යෝග්‍ය ප්‍රමාණය ය. එනම් දිගින් රියනක් හා පළලින් වියතක් තිබීමය. ඒ ප්‍රමාණය නැති ඉතා කුඩා වස්ත්‍රය නිසගි නො වේ.

ද්විතීය කඨින ශික්ෂාපදය.

“නිට්ඨිතචීවරස්මිං පන හික්ඛුනා උබ්භතස්මිං කඨිනෙ එකරත්තිමිපි වෙ හික්ඛු නිචීවරෙන විජ්ජවසෙය්‍ය අඤ්ඤත්‍ර හික්ඛුසම්මුතියා නිස්සග්ගියං පාවිත්තියං.”¹

සිටුරෙහි වැඩ අවසන් වීම් ආදියෙන් චීවර පළිබෝධය සිදීමෙන් පසු කඨිනය උදුළ පසු හික්ෂුව එක් රාත්‍රියකුදු තුන්සිටුරෙන් වෙන්ව හික්ෂුසම්මුතියක් ද නැතිව විසුයේ නම් සිටුරු නිසගි වේ. පවිති ඇවැත් වේ.

1. පාරා - 239 ඊ.

මේ සිකපදයේ නිව්වරය යි කියනුයේ “ඉමං සංඝාටිං අධිට්ඨාමි” යනාදීන් නාම වශයෙන් අධිෂ්ඨාන කළ තුන් සිවුරුය. පරික්ඛාර වෝළ නාමයෙන් ඉටා ඇති සිවුරු විජ්ජවාසයෙන් නිසඟි නො වේ. හික්ෂුව ගෙයක හෝ ශාලාවක වෙසේ නම් සිවුරු ඒ ගෙයි හෝ ශාලාවේ තබා ගත යුතුය. මාර්ගයේ ගමන් කෙරේ නම් ගෙන යා යුතුය. සිවුරු ගෙයක තබා ගෙයින් පිටත දෙරියන් හමාරකින් ඔබ සිටියදී අරුණ නැගුණේ නම් සිවුරු නිසඟි වේ. අධිෂ්ඨාන කළ සිවුරු සියල්ල ම හෝ එකක් දෙකක් හෝ විහාරයේ තබා පිටත ගිය හික්ෂුවට අරුණට කලින් සිවුරු ඇති තැනට නො පැමිණිය හැක්කේ නම් ඒ සිවුරු පව්වුද්ධරණය කළ යුතුය. “එතං සංඝාටිං පව්වුද්ධරාමි” යනාදි වශයෙන් කියා දුර ඇති සිවුරු පව්වුද්ධරණය කළ හැකිය. අරුණට පෙර පව්වුද්ධරණය කළ හොත් නිසඟි නො වේ. විජ්ජවාසයෙන් නිසඟි වුව හොත් “ඉදං මෙ භන්තෙ චීවරං රත්තිං විජ්ජවුත්ථං අඤ්ඤත්‍ර හික්ඛසම්මුතියා නිස්සග්ගියං. ඉමා “භං ආයස්මතො නිස්සජ්ජාමි” යි කියා නිස්සජ්ජනය කොට ඇවත දෙසා නැවත සිවුර අධිෂ්ඨාන කර ගත යුතුය. සිවුරු දෙකක් හෝ තුන ම නිස්සජ්ජනය කරන්නට සිදු වී ඇත හොත් “එතානි මේ චීවරානි” යනාදීන් බහුවචනවලින් කිය යුතුය. යම්කිසි ගිලන්හික්ෂුවකට විජ්ජවාසය නො වන පරිදි තුන් සිවුරු පරිහරණය කිරීම අපහසු වී ඇති නම් ඒ හික්ෂුව විසින් ඒවා පරික්ඛාරවෝළ වශයෙන් ඉටා පරිහරණය කළ යුතුය. නැතහොත් වෙන්ව විසීමට හික්ෂු සම්මුතියක් ලබා ගත යුතුය. එය ලබා ගන්නා ආකාරය විනය-කර්මපොතෙහි දක්වා ඇත. සම්මුතිය ලත් හික්ෂුවට නිව්වරයෙන් වෙන්ව විසිය හැක්කේ රෝගය පවත්නා කාලයේ පමණෙකි.

අධිෂ්ඨාන කළ සිවුරු චීමය, කඨිනානිසංසය නැති බවය, හික්ෂුසම්මුතිය ලබා නැති බවය, අරුණෝදය තෙක් වෙන්ව විසීමය කියා මේ සිකපදයට අංග සතරක් ඇත්තේය.

දවස හා අරුණ.

දවස අරුණ යන මේ දෙක බොහෝ විනය ප්‍රඥප්තීන්ට සම්බන්ධය. එබැවින් විනය සිකපද රකින්නවුන් විසින් එදෙක දැන

1. විනය - 274 පි.

සිටිය යුතුය. දවස ගණන් ගන්නා ක්‍රම තුනෙකි. දැනට පවත්නා ව්‍යවහාර ක්‍රමයේ සැටියට දිනය පටන් ගැනෙන්නේ ද අවසන් වන්නේ ද මධ්‍යම රාත්‍රියෙනි. රාත්‍රියේ මරලෝසු පැයින් දොළොස්වන පැය ඉක්ම යන වේලාව, දිනය අවසන් වන වේලාව ද අනතුරු දිනය පටන් ගන්නා වේලාව ද වේ. ජ්‍යෝතිශ්ශාස්ත්‍රයේ හැටියට දිනයේ පටන් ගැනීම හිරු උදාවෙන වේලාව ය. චීනය ක්‍රමයේ සැටියට දිනය පටන් ගැනෙන්නේ අරුණෝදයෙනි. අරුණ පිළිබඳ තානා මත ඇත්තේ ය. ඒ ගැන දීර්ඝ විස්තරයක් විනයාලංකාරටීකාවෙහි ඇත්තේය.

අරුණ යනු මද රත් පැහැයට නමෙකි. උදවන සුයෂියාගේ ආලෝකය උදවීමට මඳක් කලින් අභසෙහි මද රත් පැහැයක් පෙනේ. ඒ රශ්මියටත් අරුණය යි කියනු ලැබේ. ඒ බව “සුරස්සොදයතො පුබ්බුට්ඨිතරංසි සියාරුණො”යනුවෙන් “අභිධානප්පදිපිකාවේ” කියා තිබේ. ඒ රත්පැහැය මුලින් දක්නා ලැබෙන්නේ හඳුනා ගැනීමටත් නුපුළුවන් වන තරමට ඉතා සියුම් ලෙසය. ක්‍රමයෙන් එය වර්ධනය වී පැහැදිලි වෙයි. මේ අරුණාලෝකය සුයෂීර්දයට පැය බාගයකට පමණ කලින් නැගෙනහිර දිග අභසෙහි දැකිය හැකිය. එය බලා අරුණ උදවන කාලය සැලකිය යුතුය. අරුණ පිළිබඳ නිශ්චිත විනාඩි ගණනක් දැක්වීම දුෂ්කරය. වත්මානක් සමාදන්වුවත් අරුණ වරදවා අරුණට කලින් නික්මෙප කළ හොත් රත්කිවිජේදය වේ.

තෘතීය කඨින ශික්ෂාපදය.

“නිට්ඨිතච්චරස්මිං පන භික්ඛුනා උබ්භතස්මිං කඨිනෙ භික්ඛුනො පනෙව අකාලච්චරං උප්පජ්ජෙය්‍ය, ආකංඛමානෙන භික්ඛුනා. පටිග්ගහෙතඛිබං, පටිග්ගහෙත්වා ඛිප්පමෙව කාරෙතඛිබං, නො වස්ස පාරිපුරි, මාසපරමං තෙන භික්ඛුනා තං ච්චරං නික්ඛිපිතඛිබං, උනස්ස පාරිපුරියාසනියා පච්චාසාය, තතො වෙ උත්තරිං නික්ඛිපෙය්‍ය සනියාපිපච්චාසාය නිස්සග්ගියං පාවිත්තියං.”²

1. අභිධානප්පදිපිකා - 65 ගාථාව. 2. පාරා - 244 පි.

හික්ෂුවගේ වීථු පළිබෝධය සුන් වීමෙන් පසු කඨිනය උදුළ පසු හික්ෂුවට අකාලවීචරයක් උපන්නේ නම් එයට කැමති වන හික්ෂුව විසින් එය පිළිගත යුතු ය. පිළිගෙන වහා සිවුර කළ යුතු ය. ඉදින් ඒ වස්ත්‍රය සිවුරක් කිරීමට ප්‍රමාණ නො වේ නම්, ඒ අඩුව සම්පූර්ණ කර ගැනීමට වස්ත්‍ර යම් තැනකින් ලැබිය යන බලාපොරොත්තුව ඇත්තේ නම් එය මාසයක් තබා ගත යුතු ය. අඩුව ලැබීමේ බලාපොරොත්තුවෙන් වුව ද එය මසකට අධික කාලයක් තබා ගත්තේ නම් වස්ත්‍රය නිසගි වේ. පවිති ඇවැත් ද වේ.

මේ සිකපදයෙහි අතිරේක වීචරය යි කියනුයේ වැඩ නිම වූ වීචරයකට නොව වස්ත්‍රයකට ය. විනයයෙහි **“වීචරකාලසමයො නාම අත්ථතෙ කඨිනෙ වස්සානස්ස පච්ඡමො මාසො. අත්ථතෙ කඨිනෙ පඤ්චමාසා”** යනුවෙන් වීචරකාලයක් නියම කර ඇත්තේ ය. කඨිනය නො අතුළ හොත් වස්සාන සෘතුවේ අන්තිම මාසයක් කඨිනය අතුළ හොත් පස්මසක් ද වීචර කාලය ය. කඨිනය අතුළ කල්හි පස්මසය කියනුයේ වස්සාන සෘතුවේ පශ්චිම මාසයට, හේමන්ත සෘතුවට අයත් සාරමාසයක් එකතු කිරීමෙනි. වෂ්මස අව පෑළවියේ පටන් ඉල්මස පුර පසළොස්වක දක්වා ඇති මාසය සාමාන්‍ය වීචර කාලයය. එය කඨින අතුරන කාලයය. එයට **වීචර මාසය** යි ද කියති. කඨිනය අතුළ හොත් ඉදිරියට ඇති සිවුමසක් වීචරකාලයට අයත් වී වීචර කාලය පස්මසක් වේ. කඨිනය නො අතුළ හික්ෂුන්ට වීචර කාලය මසෙකි. කඨින අතුළ හික්ෂුන්ට පස් මසෙකි. වස් විසූ තැන හැර යාම් ආදියෙන් ඇතැම් හික්ෂුන්ට පස්මස පිරෙන්නට කලින් ද වීචර කාලය කෙළවර වේ. ගිහියන් හික්ෂුන්ට සිවුරු හෝ සිවුරු පිණිස රෙදි හෝ පූජා කිරීමක් හික්ෂුන් විසින් තම තමන්ට සිවුරු පිළියෙළ කර ගැනීමක් බෙහෙවින් සිදු වන්නේ මේ වීචර කාලයේ ය..

කඨිනය නො අතුළ හික්ෂුන්ට අවුරුද්දෙන් එකොළොස් මසක් ද අතුළ හික්ෂුන්ට සත්මසක් ද අකාලය වේ. අකාලයේ ලැබෙන රෙදි හා සිවුරු අකාල වීචරයේ ය. නෘඥයේදී ලැබෙන රෙදි ඒ කාලය

තුළ කැමති දින ගණනක් තබාගෙන සෙමින් සිටුවුරු මසා ගෙන පසුව ඒවා අධිෂ්ඨාන කිරීමට හෝ විකෘෂ්ටතා කිරීමට හෝ අවකාශය ඇත. අකාලයේ ලැබෙන වස්ත්‍ර දස දිනකට වැඩි කාලයක් එසේ නො කොට අතිරේක වීචර වශයෙන් තබා ගැනීමට ප්‍රථම කඩින ශික්ෂාපදය නිසා ඉඩක් නැත. අකාලයේ ලැබෙන සිටුවුරු අතිරේක වශයෙන් දස දිනකට වැඩි කලක් තබා ගත හොත් ඒවා නිසිගි වේ. ඇවැත් ද වේ. මේ තුන්වන කඩින ශික්ෂාපදය පනවා ඇත්තේ ප්‍රථම කඩින ශික්ෂාපදය මඳක් ලිහිල් කිරීමට ය. සිටුවුරු පිළිබඳව කාල නියමයක් කර ඇත්තේ එසේ නො කළ හොත් හික්ෂුන්ට වීචරපළිබෝධය කෙළවර නො වන බැවිනි.

අකාලයේ වස්ත්‍රයක් ලද කල්හි ප්‍රථම කඩින ශික්ෂාපදය අනුව දසදිනකින් මොබ හික්ෂුව විසින් එයින් කළ හැකි දෙයක් කර එය අධිෂ්ඨාන කරගත යුතුය. හික්ෂුවට අකාලයේ ලැබුණු රෙද්ද මහුට මසා ගැනීමට, වුවමනා සිටුවර කිරීමට මදි වේ නම් ඒ හික්ෂුවට ඒ අඩුව ලැබිය හැකි බව පෙනේ නම් ඒ ගැන බලාපොරොත්තුවෙන් මසක් තබා ගැනීමට මේ සිකපදය නිසා ඉඩ ලැබේ. බලාපොරොත්තු වන රෙදි ලැබීමෙන් පසු දසදිනක් ගත වන්නට කලින් සිටුවර නිම කර අධිෂ්ඨාන කළ යුතුය. ලැබෙන රෙදි බලාපොරොත්තුවෙන් වුව ද මසකට අධික කාලයක් තබා ගත හොත් රෙද්ද නිසිගි වේ.

අකාලවීචරය පිළිබඳව පිළිපැදිය යුත්තේ මෙසේය:- අකාලවීචරය ලද දිනයේ ම අඩු කොටස ද ලද හොත් දස දිනකට කලින් සිටුවර නිම කළ යුතුය. ලැබී එක් දිනකට පසු අඩු කොටස ලද හොත් දසදිනක් ගත වන්නට පෙර සිටුවර නිම කළ යුතුය. මෙසේ මූලවීචරය ලැබී විසිවන දිනයේ බලාපොරොත්තු වස්ත්‍රය ලද හොත් දස දිනක් ගතවන්නට පෙර සිටුවර නිම කළ යුතුය. බලාපොරොත්තු වන වස්ත්‍රය විසිඑක් වන දිනයේ ලද හොත් නවදිනයකින් ද දෙවිසිවන දිනයේ ලද හොත් අට දිනකින් ද තෙවිසිවන දිනයේ ලද හොත් සත්දිනකින් ද සුවිසිවන දිනයේ ලද හොත් සදිනකින් ද විසිපස්වන දිනයේ ලද හොත් පස්දිනකින් ද සවිසිවන දිනයේ ලද හොත් සිවු දිනකින් ද සත් විසිවන දිනයේ ලද හොත් තෙදිනකින් ද විසිඅට

වන දිනයේ ලද හොත් දෙදිනකින් ද විසිනව වන දිනයේ ලද හොත් එක් දිනකින් ද නිස්වන දිනයේ ලද හොත් එදින ම ද සිවුර කොට අධිෂ්ඨාන කළ යුතුය. විකප්පනය හෝ කළ යුතුය. බලාපොරොත්තු වූ වස්ත්‍රය නිස්වන දිනයේදී ද නො ලද හොත් ඒ අකාල චීවරය පරික්ඛාරවේළ වශයෙන් ඉටිය යුතුය. විකප්පනය හෝ කළ යුතුය. නො කළ හොත් නිසඟි වේ.

තමා අයත් චීවරයක් වීමය, චීවරයට නියම ජාතියේ විකප්පනයට පොහෝතා වස්ත්‍රයක් වීමය, කඨිනානිසංසය නැති බවය, අතිරේක චීවරයක් වීමය, ලැබී මසක් ඉක්ම යාමය යන මේවා මේ සිකපදයේ අංගයෝ ය.

“ඉදං මෙ ආච්ඡියො අකාලචීවරං මාසාතික්කන්තං නිස්සග්ගියං. ඉමාහං ආයස්මතො නිස්සජාමි” යි අකාල චීවරය නිසඟි වුව හොත් මේ වාක්‍යයෙන් නිස්සජ්ජනය කළ යුතුය.

අඤ්ඤාතකවිඤ්ඤාත්ති සික්ඛාපදය.

“යො පන භික්ඛු අඤ්ඤාතකං ගහපතිං වා ගහපතානිං වා චීවරං විඤ්ඤාපෙය්‍ය අඤ්ඤාසමයා නිස්සග්ගියං පාවිත්තියං. තත්ථායං සමයො, අච්ඡින්නචීවරො වා හොති භික්ඛු තට්ඨචීවරො වා. අයං තත්ථ සමයො.”¹

යම් මහණෙක් නො නෑ වූ ගැහැටියකුගෙන් හෝ ගැහැටිනියකුගෙන් හෝ සුදුසු කාලය හැර අන් කලෙක සිවුරක් ඉල්ලා නම් ඒ මහණහුට නිසඟි පවිති වේ. සුදුසු කාලය නම් සිවුරු පැහැර ගන්නා ලද කාලය හා ගින්නට හසුවීම් ආදියෙන් සිවුරු විනාශ වූ කාලයය.

මවුපසින් හා පියපසින් ඉහළටත් පහළටත් සක්වන පරම්පරාව දක්වා සබඳකම් ඇත්තෝ නෑයෝ ය. සෙස්සෝ නො නෑයෝ ය. භික්ඛුකට කිනම් අවස්ථාවක වුව ද නෑයන්ගෙන් හා “සිවුරු වුවමනා වීටෙක අපට දන්වන්නය, අපෙන් ඉල්ලන්නය” යි පැවරූ දයක දයිකාවන්ගෙන් ද සිවුරු ඉල්ලීම සුදුසු ය. පැවරූ අයත්

1. පාරා - 252 පි.

දෙකොටසකි. ඇතැම්හු හික්ෂුවකට පැහැදුණු විට නුඹ වහන්සේ වුවමනා උපකාරයක් අපෙන් ඉල්ලන්නාය, වුවමනා දෙයක් අපට කියන්නායයි ප්‍රසාදය පළකිරීම් වශයෙන් පවරති. එයට “ධර්මනිමන්ත්‍රණය” යි කියනු ලැබේ. දීමේ අදහසින් තොරව එසේ පැවරූ අයගෙන් ඉල්ලීම නුසුදුසු ය. මේ සිකපදය පැනවීමට නිදනාය වූයේ ද උපනන්ද ස්ථවිරයන් වහන්සේ විසින් ප්‍රසාදය දැක්වීම් වශයෙන් කළ ධර්මනිමන්ත්‍රණය නිසා සිටුවුනුකුගෙන් ඔහු පොරවා සිටි සඵච වද කොට ඉල්ලා ගැනීම ය. ඉල්ලීම සුදුසු වන්නේ දීමේ අදහසින් ම පැවරූ දයක දැයිකාවන්ගෙන් ය. නො නෑ නො පැවරූ අයගෙන් සිවුරු ඉල්ලා ගැනීම සුදුසු වන්නේ සොරුන් විසින් සතුරන් විසින් පැහැර ගැනීමෙන් හෝ ගින්නෙන් දියෙන් සුළඟින් හෝ සතුන් කෑමෙන් හෝ දිරා ඉරියාමෙන් හෝ හික්ෂුවට සිවුරු නැත්තට ම නැති වූ අවස්ථාවක පමණෙකි. ඒ අවස්ථාව නො නෑ නො පැවරූ අයගෙන් ඉල්ලීමට සුදුසු කාලයය. නො නෑ නො පැවරූ ගිහියකුගෙන් යටත් පිරිසෙයින් දිගින් රියනක් හා පළලින් වියනක් ඇති රෙදිකඩක් වුව ද අසමයෙහි ඉල්ලා ගත නිසඟි පවිති වේ. එසේ ලබාගත් වීචරය:-

“ඉදං මෙ ආවුසො වීචරං අඤ්ඤාතකං ගහපතිකං අඤ්ඤත්‍ර සමයා විඤ්ඤාපිතං නිස්සග්ගියං, ඉමාහං ආයස්මකො නිස්සජාමි”
 යි කියා නිස්සජනාය කොට ඇවත දෙසිය යුතු ය.

විකප්පනායට ප්‍රමාණ වන වස්ත්‍රයක් වීමය, අසමය වීමය, නො නෑයකුගෙන් ඉල්ලීමය, ඒ ඉල්ලීමෙන් ලැබීම ය යි මේ සිකපදයේ අංග සතරෙකි.

තතුත්තරී ශික්ෂාපදය

“තඤ්චෙ අඤ්ඤාතකො ගහපති වා ගහපතානි වා බහුභි වීචරෙභි අභිභට්ඨං පචාරෙය්‍ය සන්තරුක්කරපරමං තකො වීචරං සාදිතබ්බං, තතෙචෙ උත්තරීං සාදියෙය්‍ය නිස්සග්ගියං පාවිත්තියං.”¹

ඒ සිවුරු නැසුණු හික්ෂුවට නො නෑ ගැහැවියෙක් හෝ ගැහැවිතියක් හෝ බොහෝ සිවුරුවලින් පවරා නම් ඒ හික්ෂුව

1. පාරා - 254 පි.

විසින් අදනයට පොරෝනයට සෑහෙන රෙදි පමණක් පිළිගත යුතු ය. එයට වඩා පිළිගනී නම් නිසඟි පවිති වේ.

සිවුරු නැති වූ හික්ෂුව නො නැයකුගෙන් සිවුරු ඉල්ලූ කල්හි ඔහු “ඔබ වහන්සේට වුවමනා කරම් ගන්නය කියා බොහෝ රෙදි පාමුල තැබූයේ හෝ අපගේ ගබඩාවෙන් වුවමනා කරම් රෙදි ගන්නය” යි කීයේ හෝ වේ නම් එයින් අදනයක් හා පොරෝනයක් කර ගැනීමට සෑහෙන කරම් රෙදි ගත යුතු ය. අධිකව නො ගත යුතුය. සිවුරු දෙකකට රෙදි ගත යුත්තේ ද තුන් සිවුරු ම නැති වූ හික්ෂුව විසිනි. සිවුරු දෙකක් නැති වූ හික්ෂුව විසින් එක් සිවුරකට පමණක් රෙදි ගත යුතු ය. තුන් සිවුරෙන් එකක් පමණක් නැති වූ හික්ෂුව විසින් එකකුදු නො පිළිගත යුතු ය. එසේ ඉල්ලා පමණට වඩා රෙදි පිළිගත්තේ නම් නිසඟි පවිති වේ. පිළිගත් වැඩි රෙදි “ඉදං මෙ ආවුසො චීවරං අඤ්ඤාතකං ගහපතිකං තතුත්තරං විඤ්ඤාපිතං නිස්සග්ගියං, ඉමාහං ආයස්මකො නිස්සජාමි” යි නිස්සජනය කොට ඇවැත් දෙසිය යුතු ය.

අදනයට හා සිවුරට හරියට ම රෙදි ගැනීම අපහසු නිසා සිවුරු කපා වැඩි හරිය ආපසු ගෙනැවිත් දෙමි ය කියා අධික කොට රෙදි ගත් කල්හි දුන් ගිහියා ඉතුරු වන රෙදින් ඔබ වහන්සේ ම ගන්නය යි කිව හොත් වැඩි රෙදි ගැනීමෙන් ද ඇවැත් නො වේ. පමණට රෙදි ගත් පසු හික්ෂුවගේ යම්කිසි ගුණයකට පැහැදී තවත් රෙදි දුන්නේ නම් ගැනීමෙන් ද ඇවැත් නැත.

පමණට වැඩි බවය, සිවුරු නැතිවීම නිසා ලද බවය, නො නැයකුගෙන් ඉල්ලීමය, ලැබීමය යි මේ සික පදයට අංග සතරක් ඇත්තේ ය.

උපක්ඛට ශික්ෂාපදය

“හික්ඛුං පනෙව උද්දිස්ස අඤ්ඤාතකස්ස ගහපතිස්ස වා ගහපතානියා වා චීවරවෙතාපන්නං උපක්ඛටං හොති, ඉමිනා චීවරවෙතාපන්නෙන චීවරං වෙතාපෙත්වා ඉක්ථංනාමං හික්ඛුං චීවරෙන අච්ඡාදෙස්සාමිති, තත්ථ වෙසො හික්ඛු පුබ්බේ අප්පචාරිකො උපසංකමිත්වා

වීචරෙ චිකජ්ජං ආපජ්ජෙය්‍ය, සාධු වත මං ආයස්මා ඉමිනා
වීචරවෙතාපත්තෙන ඵචරුපං වා ඵචරුපං වා වීචරං
වෙතාපෙත්වා අච්ඡාදෙහීති කල්‍යාණකම්‍යතං උපාදය
නිස්සන්තියං පාවිත්තියං.”¹

මේ මුදලින් මෙනම් හික්ෂුට්ට සිවුරක් ගෙන පුදම් යි ඒ
හික්ෂුට්ට නෑ නො වූ ගැහැටියකු විසින් හෝ ගැහැටිනියක විසින්
හෝ මුදලක් රැස්කොට තැබූ කල්හි හික්ෂුට්ට පැවරීමක් නැතිව ඵහි
ගොස් “පින්වත, මේ මුදලින් මට මෙබඳු වූ හෝ මෙබඳු වූ හෝ
සිවුරක් ගෙන පුදන්නය” යි හොඳ සිවුරක් ලැබීමේ ආශාවෙන්
සංවිධානය කෙළේ නම් නිසඟි පවිති වේ.

හික්ෂුට්ගේ කීම අනුව දයකයා බලාපොරොත්තු වුවාට වඩා
දික් වූ හෝ පළල් වූ හෝ සිනිඳු වූ හෝ සිවුරක් මිලයට ගනී නම්
කීමෙහිදී දුකුළා ඇවැත් වේ. ලැබීමේ ද නිසඟි පවිති වේ. ඒ සිවුර
කැපකර ගැනීමට නම් නිස්සජනය කළ යුතුය. නිස්සජනය කිරීමේ
වාක්‍යය මෙසේ ය.

“ඉදං මෙ ආවුසො වීචරං පුබ්බෙ අජ්ජචාරිතො
අඤ්ඤාතකං ගහපතිකං උපසංකම්ත්වා වීචරෙ චිකජ්ජං
ආපන්නං නිස්සන්තියං ඉමාහං ආයස්මතො නිස්සජාමි.”²

නුඹ වහන්සේට කොපමණ දිග පළල ඇති කෙබඳු
සිවුරක් අවශ්‍යදැයි දායකයා විචාළ හොත් කීමෙහි වරද නැත.
දයකයා මහඟු සිවුරක් පිදීමට බලාපොරොත්තු වන කල්හි මිල
අඩු සිවුරක් පූජා කරන්නට කීම ද වරද නැත. මේ සිකපදය
පැනවීමේ හේතුව දයකයාට වැඩිපුර මුදල් වියදම් කරන්නට
සිදුවීම වැළැක්වීම ය. දයකයා පිළියෙළ කර ඇති මිලයෙන් ම
ඔහු බලාපොරොත්තු වන සිවුර හැර අන් සිවුරක් ගැන්වීම ද
වරද නැත. දයකයා රූපියල් විස්සකට අදනයක් ගන්නට
අදහස් කරන කල්හි ඒ මිලට ම තනිපොට සිවුරක් ගන්නට
කීමෙන් උ ඇවැත් නො වේ.

1. පාරා - 256 ඩී.
2. පාරා - 257 ඩී.

වීචරය වඩා වටිනා එකක් කිරීමේ කැමැත්ත ය, නො නෑයකුට කීමය, එයින් ලැබීමය කියා මේ සිකපදයේ අංග තුනෙකි.

ද්විතීය උපක්ඛට ශික්ෂාපදය.

ද්විතීය උපක්ඛට ශික්ෂාපදයෙහි ඇත්තේ ප්‍රථම උපක්ඛට ශික්ෂාපදයට මඳ වෙනසකි. නො නෑ වූ ගිහියන් දෙදෙනකු එක් හික්ෂුවකට වෙන වෙනම සිවුරු ගෙන පිදීමට මුදල් පිළියෙළ කර ගෙන ඉන්නා තැනට පැවරීමක් නැතිව හික්ෂුව ගොස් වඩා හොඳ සිවුරක් ලැබීමේ ආශාවෙන් දෙදෙනාගේ ම මිලයෙන් එක් සිවුරක් ගත්වා පූජා කරවුව හොත් ද්විතීය උපක්ඛට ශික්ෂාපදයෙන් නිසඟි පවිත්‍රී වේ. එසේ ලද සිවුර නිස්සජනය කළ යුත්තේ මෙසේ ය.

“ඉදම්මෙ ආචුසො වීචරං පුබ්බෙ අප්පචාරිකො අඤ්ඤාතකෙ ගහපතිකෙ උපසංකම්භවා වීචරෙ විකප්පං ආපන්නං. ඉමාහං ආයස්මකො නිස්සජාමි.”¹

දුර්වර්ණකරණ ශික්ෂාපදය.

“නචං පන හික්ඛුනා වීචරලාභෙන තිණ්ණං දුබ්බණ්ණකරණානං අඤ්ඤතරං දුබ්බණ්ණකරණං ආදතබ්බං. නීලං චා කද්දමං චා කාලසාමං චා අනාදා වෙ හික්ඛු තිණ්ණං දුබ්බණ්ණකරණානං අඤ්ඤතරං දුබ්බණ්ණකරණං නචං වීචරං පරිභුඤ්ජෙය්‍ය පාවිත්තියං.”²

හික්ෂුව විසින් අලුත් සිවුරක් ලද කල්හි එහි කොළපැහැය මධ්‍යපැහැය කළුපැහැය යන වර්ණයන් අතුරින් යම්කිසි වර්ණයකින් කප්පබිත්දු තැබිය යුතුය. එසේ නො කොට අලුත් සිවුරක් පරිභෝග කෙළේ නම් පවිත්‍රී ඇවෑම වේ.

මේ සිකපදයෙහි “දුබ්බණ්ණකරණ” යන වචනයෙන් දැක්වෙන්නේ කප්ප බිත්දුවය. එයින් වීචරය මඳක් වුව ද දුර්වර්ණ වන බැවින් එසේ කිරීම දුබ්බණ්ණකරණ නම් වේ. කප් බිත්දුව බිත්දු

1. පාරා - 259 පි. 2. පාවි - 138 පි.

සටහනකින් ම මිස අන් සටහනකින් නො තැබිය යුතුය. එහි ප්‍රමාණය මතුණුපිටක් මොනර ඇසක් පමණ විය යුතු ය. සිවුරේ සතර කොනේ ම හෝ කොන් තුනක හෝ දෙකක හෝ එකක හෝ කප්බිත්දුව තැබිය යුතු බව කියා තිබේ. සිවුර මසා පඩු පොවා කප්බිත්දු තැබිය යුතු ය. පරණ සිවුරක් ලැබී පරිභෝග කිරීමේ දී කප්බිත්දුව නො තැබුව ද වරද නැත.

සංඝාටිය නැතිව ගම් වැදීම.

“න භික්ඛවෙ සත්තරුත්තරෙන ගාමො පටිසිතබ්බො, යො පටිසෙය්‍ය ආපත්ති දුක්කටස්ස.”¹

“මහණෙනි, අදනයෙන් හා උත්තරාසංගයෙන් පමණක් ගමට නො පිවිසිය යුතුය. යම් මහණෙක් පිවිසෙන්නේ නම් ඔහුට දුකුළා ඇවැත් වේ.” මේ සිකපදයෙන් දැක්වෙන්නේ සංඝාටිය නො පොරවා අදනය තනිපට සිවුර යන දෙකින් පමණක් ගමට පිවිසියේ නම් දුකුළා ඇවැත් වන බවය. දොපොට සිවුර හා තනිපොට සිවුර එකට ම පොරොවා හැසිරීම උෂ්ණ පළාත්වල දුෂ්කරය. ගිලන් භික්ෂුන්ටත් දුබල භික්ෂුන්ටත් දුෂ්කරය. එබැවින් භාග්‍යවතුන් වහන්සේ කරුණු පසක් ඇති කල්හි සංඝාටිය නො ගෙන ගමට පිවිසීමත් අනුදැන වදළ සේක. ගිලනකු වීම, වැසි ලකුණු තිබීම, ගහකින් එතරව යන්නට තිබීම, දොර අගුලු ඇති විහාරයක් වීම, කඩිනය අතුළ කෙනකු වීම ඒ කරුණු පසය. ඒවායින් ප්‍රධාන කරුණ දොර අගුලු ඇති විහාරයක් තිබීමය. මේ සිකපදය පනවා ඇත්තේ තැන තැන දමා තිබුණ හොත් සිවුරු නැති විය හැකි බැවිනි. කිනම් කරුණකින් වුවද සහළ සිවුර තබා යන භික්ෂුව එය පරෙස්සම් වන ලෙසකට තබා යා යුතුය.

පටිය

“අනුජාතාමී භික්ඛවෙ ද්වෙ කායබන්ධනානි පට්ටිකං සුකරන්තකං” යනුවෙන් පට්ටිකාය සුකරන්තකය යි කායබන්ධන (පටි) දෙකක් භික්ෂුන්ට අනුදැන වදරා ඇත්තේ ය. “පට්ටිකා” යනු

2. මහා - 728 පි.

සාමාන්‍ය වියමනෙන් හෝ මාලුකටු පෙළක් සේ හෝ වියන ලද පටිය ය. “සුකරන්තක” යනු ඇතුළ කුහරය සිටින සේ වියන ලද හෝ රෙදිවලින් මසන ලද හෝ පටිය ය.

“න භික්ඛවෙ උච්චාවචානි කායඛන්ධනානි ධාරෙතඛිඛානි, කලාබුකං දෙඬිඬුභකං මුරජං මද්දවීණං. යො ධාරෙය්‍ය ආපත්ති දුක්කට්ඨස්ස.”¹

“මහණෙනි, කලාබුකය දෙඬිඬුභකය මුරජය මද්දවීණය යන උසස් පහත් පටි නො දැරිය යුතු ය. යමෙක් දරා නම් ඒ මහණහට දුකුළා ඇවැත් වේ.”

එහි “කලාබුක” යනු බොහෝ රැහැන් ඇති පටිය ය. “දෙඬිඬුභක” යනු පටියේ හිස දියබරි හිසක් සේ ගොතන ලද පටිය ය. “මුරජ” යනු බොහෝ ලණු පොටවල් එකතු කොට එකකින් වෙළා මිහිඟුබෙර සටහනින් කළ කායඛන්ධනය ය. “මද්දවීණ” යනු හවඩියක් සේ ගොතන ලද පටිය ය. නොයෙක් පාට ඇති නූල් එකතු කොට නානා වර්ණයෙන් විසූ පටි ද, තැනින් තැන නූල් අඩු වැඩි කිරීමෙන් විසිතුරු කළ පටි ද, නොයෙක් රූ සටහන් ඇති පටි ද අකප්පිය පටිවලට අයත් බැවින් නො දැරිය යුතු ය. දැනට ගිහියන් පාවිච්චි කරන නොයෙක් ආකාර ගාංචු ඇති පටි ගැන විනයෙහි සඳහන් නොවතු දු ඒවා ද අකප්පිය කොට්ඨාසයට අයත් වන ඒවා ලෙස සැලකිය හැකි ය.

කුඩය

“න භික්ඛවෙ ඡත්තං ධාරෙතඛිඛං, යො ධාරෙය්‍ය ආපත්ති දුක්කට්ඨස්ස. අනුජානාමි භික්ඛවෙ ගිලානස්ස ඡත්තං, අනුජානාමි භික්ඛවෙ අගිලානෙන් පි ආරාමෙ ආරාමුපවා රෙ ඡත්තං ධාරෙතුං.”²

තේරුම:

“මහණෙනි, කුඩ නො දැරිය යුතු ය. යමෙක් දරා නම් ඔහුට දුකුළා ඇවැත් වේ. මහණෙනි, ගිලනාහට කුඩය

1. චූල - 2168. 2. චූල - 211 8.

අනුදනිමි. මහණෙනි, ආරාමයෙහි හා ආරාමුපචාරයෙහි කුඩ දැරීම අනුදනිමි.

“යස්ස කායදුහො වා පිත්තකොපො වා හොති, වක්ඛු වා දුබ්බලං, අඤ්ඤො වා කොච්ච ආබාධො විනා ඡත්තෙන, උප්පජ්ජති, තස්ස ගාමෙ වා අරඤ්ඤෙ වා ඡත්තං වට්ටති. වස්සෙ පන චීවරගුත්තත්ථං, වාළඹගචොරභයෙසු ච අත්තගුත්තත්ථං’ පි වට්ටති. එකපණ්ණුඡත්තං පන සබ්බත්ථ වට්ටති.”¹

කේරුම:

යමෙකුගේ කයෙහි දැවිල්ලක් හෝ පිත්තකෝපයක් ඇත්තේ ද ඇස හෝ දුබල වේ ද, අන් කිසි ආබාධයක් හෝ කුඩය නො ඉසුලු කල්හි වේ ද ඔහුට ගමෙහින් අරණ්‍යයෙහින් කුඩය දැරීම සුදුසු ය. වර්ෂාවෙහි සිවුරු ආරක්ෂා වීමට ද නපුරු සතුන්ගෙන් සොරුන්ගෙන් භය ඇති කල්හි ආත්මාරක්ෂාව පිණිස ද කුඩය දැරීම සුදුසුය. එක් තල්පතකින් කළ කුඩය සෑම තැන ම දැරීම සුදුසු ය.

දැරිය යුතු කුඩ මේවාය, නො දැරිය යුතු කුඩ මේවාය කියා කුඩ ගැන විශේෂ විභාගයක් විනය පාළියෙහි දක්නට නැත. අටුවාවෙහි ද නො දක්නා ලදී. පාලිමූක්තක විනය විනිශ්චයෙහි අලංකාරය පිණිස නොයෙක් පාට නූල්වලින් මැසුම් යෙදූ කුඩ හා මිටෙහි කැටයම් ඇති කුඩ නො වටනා බව දක්වා තිබේ.

පාවහන්

“අනුජානාමි හික්ඛවෙ එකපලාසිකං උපාහනං, න හික්ඛවෙ දිගුණා උපාහනා ධාරෙතඛ්ඛා, න නිගුණා උපාහනා ධාරෙතඛ්ඛා, න ගණංගණුපාහනා ධාරෙතඛ්ඛා. යො ධාරෙය්‍ය ආපත්ති දුක්කටස්ස.”²

“මහණෙනි, එක් පොටක් ඇති පාවහන් අනුදනිමි. මහණෙනි, දෙපොට ඇති පාවහන් නො දැරිය යුතුය. තුන්පොට ඇති

1. ස. පා. - 894 පි.
2. මහා - 486 පි.

පාවහන් නො දැරිය යුතුය, බොහෝ පොට ඇති පාවහන් නොදැරිය යුතුය. යමෙක් දරා නම් ඔහුට දුකුලා ඇවැත් වේ.

“න හික්ඛවෙ සඋපාහනෙන ගාමෙ පච්ඡිකඛ්බො, යො පච්ඡෙය්‍ය ආපත්ති දුක්කටස්ස.”¹

“මහණෙනි, වහන් පයලා ගමට නො පිච්ඡිය යුතුය. යමෙක් පිච්ඡියේ නම් ඔහුට දුකුලා ඇවැත් වේ.

“අනුජානාමි හික්ඛවෙ යස්ස පාද වා දුක්ඛා පාදා වා ඵලිතා පාදඛීලො වා ආබාධො උපාහනං ධාරෙතුං.”²

මහණෙනි, යමෙකුගේ පා රිදේ ද, පා පැළී හෝ ඇත්තේ ද පතුලෙහි කටු සේ මස් ලියලා හෝ ඇත්තේ ද ඔහුට පාවහන් දැරීම අනුදනිමි.

“අනුජානාමි හික්ඛවෙ ඉදනි මඤ්චං වා පීඨං වා අභිරුහිස්සාමීති උපාහනං ධාරෙතුං.”²

යනුවෙන් ඇදට හෝ පුටුවට නහින අවස්ථාවේ පාවහන් දැරීම අනුදන ඇත්තේ ය. මෙයින් දක්වන්නේ පා සෝද ඇදට හෝ පුටුවට යන කල්හි නැවත පා නො කිලිටි වීම සඳහා වහන් පයලා යා යුතු බවය.

“අනුජානාමි හික්ඛවෙ අජ්ඣධාරාමෙ උපාහනං ධාරෙතුං.”¹

මහණෙනි, ආරාමයෙහි පාවහන් දැරීම අනුදනිමි.

“අනුජානාමි හික්ඛවෙ ගිලානෙන හික්ඛුතා සඋපාහනෙන ගාමං පච්ඡිතුං.”¹

මහණෙනි, ගිලන් හික්ඛුවට වහන් පයලා ගම් වැදීම අනුදනිමි. තෙත් පොළොව පැහීමෙන් හෝ රත් වූ පොළොව පැහීමෙන් හෝ බොරලු පැහීමෙන් හෝ නහින රෝගයක් ඇතියහුට වහන් පය ලා ගම් වැදීමෙන් ඇවැත් නැත.

1. මහා - 507 පි.
2. මහා - 492 පි.

“න භික්ඛවෙ ආචරියෙසු ආචරියමත්තෙසු උපඡ්ඤායෙසු උපඡ්ඤායමත්තෙසු අනුපාහනෙසු වංකමමානෙසු සඋපාහනෙන වංකමිතඛිං, යො වංකමෙයා, ආපත්ති දුක්කට්ඨසා.”¹

මහණෙනි, ආචාර්යයන්, ආචාර්යයන් පමණ වූවන්, උපාධාර්යයන්, උපාධාර්යයන් පමණ වූවන් පාවහනින් තොරව සක්මන් කරන කල්හි වහන් පය ලා සක්මන් නො කළ යුතුය. යමෙක් සක්මන් කෙළේ නම් ඔහුට දුකුළා ඇවැත් වේ.

ප්‍රව්‍රජාර්යයීය උපසම්පදාවාර්යීය නිශ්‍රයාවාර්යීය උද්දේසාවාර්යීය යි ආචාර්යයෝ සතර දෙනෙකි. ආචාර්යයන් පමණ වූවෝ නම් උපසම්පදවෙන් සවසකට වැඩිමහලු භික්ෂුහු ය. එක්වසක් ඇති භික්ෂුවට සත්වසක් ඇති භික්ෂුව ද, දෙවසක් ඇති භික්ෂුවට අටවසක් ඇති භික්ෂුව ද, තෙවසක් ඇති භික්ෂුවට නවවසක් ඇති භික්ෂුව ද, සිවුවසක් ඇති භික්ෂුවට දසවස් පිරුණ භික්ෂුව ද ආචාර්යයන් පමණ වෙති. උපාධාර්යාවාර්යීවරයාගේ මිත්‍ර ස්ථවිරයෝ ද, තමාට දසවසකින් මහලු ස්ථවිරවරු ද උපාධාර්ය පමණවූවෝ ය. මේ සිකපදයෙන් දැක්වෙන්නේ එක් සක්මනෙහි හෝ සම්පයෙහි හෝ සක්මන් කිරීමය. මේ සිකපදය අනුව සක්මන් කිරීම පමණක් නොව ආචාර්යී, ආචාර්යීමාත්‍ර, උපාධාර්ය, උපාධාර්යමාත්‍ර භික්ෂූන් වහන්සේලා ඉදිරියට වහන් පය ලා යාමක් නුසුදුසු බව කිව යුතුය.

“අනුජානාමි භික්ඛවෙ සඛිඛපච්චන්තිමෙසු ජනපදෙසු ගණංගනුපාහනං.”²

යනුවෙන් ප්‍රත්‍යන්ත ජනපදයන්හි බොහෝ පොට ඇති පාවහන් අනුදැන ඇති බැවින් ප්‍රත්‍යන්තයට අයත් වන මේ රටෙහි බොහෝ පොට ඇති පාවහන් දැරීමෙන් ඇවැත් නැත. මධ්‍යදේශයට යත හොත්, එක් පොටක් ඇති පාවහන් යුවලක් එහිදී දැරිය යුතුය.

නැගෙනහිරින් කජංගල නම් නියමිගමින් ද, ගිනිකොනින් සලලවතී නම් ගංගාවෙන් ද, දකුණින් සේතකණණිකා නම්

1. මහා - 492 ඊ.
 2. මහා - 514 ඊ.

නියමිතමින් ද, බස්නාහිරින් උන නම් බ්‍රාහ්මණ ගමන් ද, උතුරෙන් උසිරිද්ධප නම් පර්වතයෙන් ද පිරිසිදින ලද ජම්බුද්වීපයේ මැද කොටස මධ්‍යදේශය යි ද ඉන් ඔබ ප්‍රත්‍යන්තදේශය යි ද වදරා ඇත්තේ ය.

“න භික්ඛවෙ සබ්බතීලිකා උපාහතා ධාරෙතබ්බා, න සබ්බජීතිකා උපාහතා ධාරෙතබ්බා, න සබ්බලොහිතිකා උපාහතා ධාරෙතබ්බා, න සබ්බමඤ්ජෙට්ඨිකා උපාහතා ධාරෙතබ්බා, න සබ්බකණ්භා උපාහතා ධාරෙතබ්බා, න සබ්බමහාරංගරත්තා උපාහතා ධාරෙතබ්බා, න සබ්බමහානාමරත්තා උපාහතා ධාරෙතබ්බා, යො ධාරෙය්‍ය ආපත්ති දුක්කට්ඨස්ස.”¹

මෙයින් සම්පූර්ණ නීලාදී වර්ණවලින් යුක්ත පාවහන් දැරීමෙන් දුකුළා ඇවැත් වන බව දක්වන ලදී. එහි මහාරංග යනු පත්තෑයන්ගේ පිටේ පැහැය යි ද මහානාම යනු ඉදුණු කොළවල පැහැය යි ද අටුවාවෙහි දක්වා ඇත්තේ ය. “න භික්ඛවෙ නීලවට්ඨිකා උපාහතා ධාරෙතබ්බා” යනාදිය වදරා ඇති බැවින් පටි පමණක් පාට කළ පාවහන් වුව ද දැරීමෙන් ඇවැත් වේ. මේ සිකපදවල සැටියට පාවහන කැප එකක් වීමට එහි කිසි පැහැයක් ආලේප නො කළ යුතු ය. පාවහන තැනූ ද්‍රව්‍යවල ප්‍රකෘති පාට ම නිබේන්තට හැරිය යුතු ය. පාට කළ පාවහන් ලද හොත් පාට ඉවත් කොට පරිභෝග කළ යුතු ය.

“න භික්ඛවෙ බල්ලබ්දධා උපාහතා ධාරෙතබ්බා. න පුටබ්දධා උපාහතා ධාරෙතබ්බා, න පාළිගුණ්ඨිමා උපාහතා ධාරෙතබ්බා, න තුලපුණ්ණිමා උපාහතා ධාරෙතබ්බා, න තිත්තිරපත්තිකා උපාහතා ධාරෙතබ්බා, න මෙණ්ඩවිසාණුවට්ඨිකා උපාහතා ධාරෙතබ්බා, න අභවිසාණුවට්ඨිකා උපාහතා ධාරෙතබ්බා, න විච්ඡකාලිකා උපාහතා ධාරෙතබ්බා, න මොරපිඤ්ජපරික්ඛිත්තා උපාහතා ධාරෙතබ්බා, න චිත්‍රා උපාහතා ධාරෙතබ්බා, යො ධාරෙය්‍ය ආපත්ති දුක්කට්ඨස්ස.”¹

1. මහා - 488 පි.

මහණෙනි, විලුම් වැසෙන පාවහන් තො දැරිය යුතු ය. සියලු පය වැසෙන පාවහන් තො දැරිය යුතු ය. පිටිපතුල වැසෙන පාවහන් තො දැරිය යුතු ය. පුළුන් පුරවා කළ පාවහන් තො දැරිය යුතුය. වටු පියාපත් පැහැ පටි ඇති පාවහන් තොදැරිය යුතුය. බැටළු අං වැනි පටි ඇති පාවහන් තො දැරිය යුතුය. එළු අං වැනි පටි ඇති පාවහන් තො දැරිය යුතුය. ගෝනුස්සන්ගේ නටු වැනි පටි ඇති පාවහන් තො දැරිය යුතු ය. මොනර පිල්වලින් මැසුම් දැමූ පාවහන් තො දැරිය යුතු ය. විසිතුරු පාවහන් තො දැරිය යුතු ය. යමෙක් දරා නම් දුකුළා ඇවැත් වේ.

මෙහි දැක්වුණු පාවහන් මේ කාලයේ දක්නට නැති බැවින් ඒවායේ නියම තතු තේරුම් ගැනීම දුෂ්කර ය. විලුඹ හෝ පිටිපතුල වැසෙන පාවහන් අකැප ය. නොයෙක් ආකාරයෙන් විසිතුරු කර ඇති පාවහන් අකැප ය. මෙකල රටේ පාවිච්චි කරන පාවහන් අතර නොයෙක් ආකාරයෙන් විසිතුරු කර ඇති පාවහන් දක්නා ලැබේ. ඒවා පැවිද්දන්ට අයෝග්‍යය.

සිංහය, ව්‍යාසුය, දිවිය, අජිත නම් මෘගය, ඔටුය, බළල්ය, ලේන්ය, බකමුහුණුය යන මොවුන්ගේ සම් වාටියට යොදා ඇති පාවහන් දැරීමෙන් ද ඇවැත් වන බව “න භික්ඛවෙ සීභවම්මපරික්ඛටා උපාහනා ධාරෙතඛිබා” යනාදීන් වදාරා ඇත්තේය.¹

“න ව භික්ඛවෙ කාවි සංකමනීයා පාදුකා ධාරෙතඛිබා. යො ධාරෙය්‍ය ආපත්ති දුක්කටස්ස.”²

මහණෙනි, එහාමෙහා ගෙන යා හැකි කිසි පාදුකාවක් තො දැරිය යුතු ය. යමෙක් දරා නම් දුකුළා ඇවැත් වේ.

සම්

“න ව භික්ඛවෙ කිඤ්චිවම්මං ධාරෙතඛිබං. යො ධාරෙය්‍ය ආපත්ති දුක්කටස්ස.”³

1. මහා - 490 පි.

2. මහා - 498 පි.

3. මහා - 504 පි.

මහණෙනි, කිසි ම සමක් නො දැරිය යුතු ය. පරිභෝග නො කළ යුතු ය.

“අනුජානාමි හික්ඛවෙ ගිහිවිකටං අහිනිසීදිතුං නත්ථෙව අහිනිප්පජ්ජිතුං.¹

මහණෙනි, ගිහියන්ගේ සම්චල හිඳ ගැනීමට අනුදනිමි. නිදා ගැනීමට නො අනුදනිමි.

“අනුජානාමි හික්ඛවෙ සබ්බපච්චන්තිමෙසු ජනපදෙසු වම්මානි අත්ථරණානි, එළකචම්මං අජවම්මං මිගචම්මං.”²

මහණෙනි, සියලු ප්‍රත්‍යන්ත ජනපදයන්හි එළසම් තිරෙළසම් මුච්චසම්චලිත් කළ ඇතිරි අනුදනිමි. මධ්‍යදේශයේ කිසි සමක් පරිභෝග නො කළ යුතු ය. මිනිස් සම් හැර අන් සියලු සම් පාවහන්වලට හා ටවිකචලට කැපය.

අකප්පිය ආසන

“න හික්ඛවෙ උච්චාසයන මහාසයනානි ධාරෙකබ්බානි. සෙය්‍යථීදං? ආසන්දි පල්ලංකො ගොණකො චිත්තකො පටිකා පටලිකා තුලිකා විකතිකා උද්දලොමි එකන්තලොමි කට්ඨිස්සං කොසෙය්‍යං කුත්තකං අත්ථත්ථරං අස්සත්ථරං රථත්ථරං අජිනප්පවෙණිං කදලිමිගපචරපච්චත්ථරණං සඋත්තරච්ඡදං උහතො ලොහිතකුපධානං යො ධාරෙය්‍ය ආපත්ති දුක්කට්ඨස.”³

මේ සිකපදයෙන් ආසන්දි ආදී නම්චලිත් දක්වන ලද උච්චාසයන මහාසයනයන් පරිභෝග කිරීමෙන් දුකුළා ඇවැත් වන බව දැක් වේ. උච්චාසයන යනු පමණට වඩා උස් අසුනය. එහි ප්‍රමාණය පාචිත්තියපාලියේ⁴ මඤ්ච ගික්ඝාපදය අනුව දැක්විය යුතු ය. සුගත් අභුලෙන් අටභුලකට වඩා උස පා ඇති ඇඳක් හෝ පුටුවක් හික්ඝුවක් විසින් කරවූව හොත් වැඩි කොටස සිඳ දෙසිය

1. මහා - 504 පි.	2. මහා - 514 පි.
3. මහා - 502 පි.	4. පාචි - 189 පි.

යුතු පවිත්‍රී ඇවෑම වේ. සුගත් අභල් සතරක් සාමාන්‍ය ජනයාගේ වියකකි. අටභූලක් රියනකි. ඒ සිකපදය අනුව රියනට වඩා උස් පා ඇති අසුන අකැපය. උච්චාසයනය යි කියනුයේ රියනට වඩා දික් පා ඇති අසුන්ය. අතීතකාලයේ බොහෝ උස් අසුන් අගය කොට සලකන්නට ඇත. මෙකල උස් අසුන් අගය කොට නො සලකති. රියනට වඩා උස් පා ඇති ඇඳ පුටු මෙකල නො සාදති. දැනට පන්සල්වලත් ගෙවලත් පාවිච්චි කරන ඇඳ පුටු උච්චාසයන නො වේ.

මහාසයන යනු වඩා සනීපය ගෙන දෙන වඩා ලස්සන කාමභෝගීන් පිනවන මහමිනිසුන් පරිභෝග කරන අසුන් ය. “අකප්පිය ඇතිරි අකුළ අසුන්ය” යි අටුවාවෙහි කියා තිබේ. ඉහත දැක් වූ පාඨයෙහි ආසන්දදී නම්වලින් දැක්වෙන්නේ අතීත කාලයේ විසූ මහමිනිසුන් පරිභෝග කළ පරණ බඩුය. දැන් ඒවා නැති බැවින් ඒවා හරියට තේරුම් ගැනීමත් දුෂ්කරය.

“ආසන්දි” යනු පමණට වඩා උස් පා ඇති ආසන විශේෂයකි. “පල්ලංක” යනු පාවල සිංහරූප ව්‍යාඝරූප යක්ෂරූපාදි රූප යොදා ඇති අසුනය. “ගෝණක” යනු සතරභූලකට දික් ලොම් ඇති පලස ය. “චිත්තක” යනු වියුමෙන් විසිතුරු කළ ඇතිරිය ය. “පටිකා” යනු ලොම්න් කළ සුදු ඇතිරිය ය. “පටලිකා” යනු සනට මල් ඇති ලොම්න් කළ රතු ඇතිරිය ය. “තුලිකා” යනු පුළුන් දමා කළ ගුරිදිය ය. “චිකතිකා” යනු සිංහ ව්‍යාඝාදි රූපවලින් විසිතුරු කළ ලොම් ඇතිරිය ය. “උද්දලොම්” යනු එක පැත්තකින් ලොම් මතු වී ඇති ලොම් ඇතිරිය ය. “ඒකන්තලොම්” යනු දෙපැත්තෙහි ම මතු වූ ලොම් ඇති ලොම් ඇතිරිය ය. “කට්ඨීස්ස” යනු අතරට රන්රිදී නුල් යොදා කට්ඨීස්ස නම් කෙඳි වර්ගයකින් වියු ඇතිරිය ය. “කෝසෙය්‍ය” යනු පටනුල් අතරට රන් රිදී කෙඳි යොදා වියු ඇතිරිය ය. “කුත්තක” යනු නාටිකාවන් සොළොස් දෙනෙකුට නැටීමට ඉඩ ඇති ලොම් ඇතිරිය ය. “හත්ථත්ථර අස්සත්ථර රථත්ථර” යනු ඇතුන් පිට අසුන් පිට හා රථවල අතුරන ඇතිරිය ය. “අභිනප්පවේණි” යනු අඳුන්දිවිසම්වලින් ඇඳ පමණට මසා කළ ඇතිරිය ය. “කදලිම්භඵවරපච්චත්ථරණ” යනු කදලිම්භ නම් මුවන්ගේ සමින්

මහණෙනි, කොස්සෙන් හිසකේ නො පීරිය යුතුය. පණුවෙන් හිසකේ නො පීරිය යුතුය. අතින් හිසකේ නො පීරිය යුතුය. ඉටි මිශ්‍ර කෙල් ආදී යම්කිසි ලාභවකින් හිසකේ නො පීරිය යුතුය. දිය මිශ්‍ර කෙලින් හිසකේ නො පීරිය යුතුය. යමෙක් පීරන්නේ නම් ඔහුට දුකුලා ඇවැත් වේ.

ඇවැත් වන්නේ අලංකාරය පිණිස හිසකේ පීරීමෙනි. හිසකේ කෙළින් සිටින කෙනෙකුට අනෙහි වතුර ගා පිරිමැදීමෙන් ද දැලි ඉවත් කිරීම පිණිස අත තෙමා හිස පිරිමැදීමෙන් ද ඇවැත් නො වේ.

“න හික්ඛවෙ කත්තරියා කෙසා ඡෙදපෙනඛ්ඛා, යො ඡෙදපෙය්‍ය ආපත්ති දුක්කටස්ස.”¹

මහණෙනි, කතුරෙන් හිසකේ නො කැප්පවිය යුතුය. යමෙක් කැප්පවූයේ නම් දුකුලා ඇවැත් වේ.

“අනුජානාමී හික්ඛවෙ ආබාධප්පච්චයා කත්තරිකාය කෙසෙ ඡෙදපෙතුං.”¹

මහණෙනි, ආබාධයක් නිසා කතුරෙන් හිසකේ කැප්පවීම අනුදනිමි.

“න හික්ඛවෙ මස්සු කප්පාපෙනඛ්ඛං, න මස්සු වඩ්ඪාපෙනඛ්ඛං, න ගොලොමිකං කාරාපෙනඛ්ඛං, න වතුරස්සකං කාරාපෙනඛ්ඛං, න පරිමුඛං කාරාපෙනඛ්ඛං, න අඩ්ඪුරකං කාරාපෙනඛ්ඛං, න දඨිකා ධපෙනඛ්ඛා, න සම්බාධෙ ලොමං සංභරාපෙනඛ්ඛං. යො සංභරාපෙය්‍ය ආපත්ති දුක්කටස්ස.”¹

“මහණෙනි, රැවුල අලංකාර ලෙස නො කැප්ප විය යුතුය. දැඟුලකට වඩා නො වැඩවිය යුතුය. දෙකම්මුල්හි දිගට ඉතිරි නො කළ යුතුය. සිටුකොනක් තබා නො කැප්පවිය යුතුය. ළයේ ලොම් නො කැප්පවිය යුතුය. උදරයෙහි ලොම් රොදක් නො තැබිය යුතුය. උඩුරැවුල නො තැබිය යුතුය. සම්බාධස්ථානයන්හි ලෝමයන් නො කැපිය යුතුය. යමෙක් කපා නම් ඔහුට දුකුලා ඇවැත් වේ.

“න හික්ඛවෙ මස්සු කප්පාපෙතඛිං” යන සිකපදය ඇතැම්හු හිසකේ තිබිය දී ඊටුල පමණක් නො කැපිය යුතුය කියා තේරුම් කරති. හිසකේ තිබිය දීය කියා සිකපදයෙහි නැත. නැති දෙයක් සිකපදයට අමුතුවෙන් එකතු කිරීම නුසුදුසුය. කෙස් ඊටුල් කපා ඉවත් කිරීම කියැවෙන කිසි ම තැනෙක පිටකත්‍රයෙහි “කප්ප” යන වචනය යෙදී තිබෙනු නො දක්නා ලැබේ. “පඨමං කෙසමස්සුං ඔභාරාපෙත්වා” යනාදීන් විනයෙහි දක්නා ලැබෙන්නේ කෙස් ඊටුල් කැපීම කියැවෙන තැන්වල “ඔභාරාපෙත්වා” යන වචනය ය. සුත්‍රවල දක්නට ලැබෙන්නේ ද ඔභාරාපෙත්වා යන වචනය ම ය. සම්බන්ධස්ථානයන්හි ලොම් ඉවත් කිරීම කියැවෙන සිකපදයෙහි ඒවා කැපීම දක්වා ඇත්තේ “සංභරාපෙතඛිං” යන වචනයෙනි. “න හික්ඛවෙ මස්සු කප්පාපෙතඛිං” යන සිකපදය ගැන වර්ණනාවක් විනය අටුවාවෙහි නො දක්නා ලැබේ. **සාරත්ථදීපනී විමතිවිකෝදනී චජ්රචුද්ධි** යන විනයටීකා තුනෙහි ද මේ සිකපදය ගැන කිසිවක් සඳහන් නො වේ. එබැවින් මේ සිකපදය ඒ ඒ අය තම තමන්ට රුචි සැටියට තේරුම් කරති. අටුවා ටීකාවලට මෙය ඇතුළු නොවීමේ හේතුවත් විමසිය යුතු කරුණෙකි. විනය පෙළ තේරුම් කළ යුත්තේ අටුවාටීකා අනුවය. අටුවාටීකාවල සඳහන් නො වන වචනය තේරුම් කිරීම දුෂ්කරය. මේ සිකපදයෙහි “කප්පාපෙතඛිං” යන වචනය යොදා ඇත්තේ, ඊටුල කපා ඉවත් කිරීම සම්බන්ධයෙන් අන් සෑම තැන යෙදී ඇති ඔභාරෙතඛිං යන වචනය ම යොදා ඇත්තේ, මෙහි අර්ථය අනිකක් නිසාය යනු අපගේ පිළිගැනීම ය. සුත්‍ර පිටකයේ සමහර තැනක “කප්පිතකෙසමස්සු” යන වචනය දක්නා ලැබේ. ඒ වචනයෙහි අර්ථය **උදන අටුවාවෙහි** විවරණය කර ඇත්තේ “කප්පිතකෙසමස්සුති අලංකාරසත්ථෙ චුත්තවිධිනා කප්පකෙහි ජිත්තකෙසමස්සු”¹ කියා ය. ඒ අටුවාපාඨයෙන් දක්වන්නේ “කප්පිත” යන වචනයේ අර්ථය අලංකාර ශාස්ත්‍රයෙහි දැක්වෙන පරිදි මුහුණ අලංකාර කරනු පිණිස කපුවත් ලවා හැඩ තබා කෙස් ඊටුල් කැප්පවීම ය. අප විසින් “න හික්ඛවෙ මස්සු කප්පාපෙතඛිං” යන සිකපදය ඊටුල අලංකාර ලෙස නො කැප්පවිය යුතුය” කියා තේරුම් කරන ලද්දේ උදන අටුවාව අනුව ය. “න හික්ඛවෙ මස්සු

1. උදන අටුවා - හේ. වි. සං - 221 පි.

කප්පාපෙතබ්බං” යන්නෙහි අර්ථය රැවුල නො කැපිය යුතු ය කියා ගත හොත් කචදවත් රැවුල කැපීමට ඉඩක් නැත.

“කප්පාපෙය්‍ය විසුං මස්සුං
දධිකං වා ධපෙය්‍ය යො,
සංහරාපෙය්‍ය වා ලොමං
සම්බාධෙ තස්ස දුක්කටං”¹

මේ විනය විනිශ්චය නම් ග්‍රන්ථයෙහි එන ගාථාවකි. ඇතැම්හු මේ ගාථාව දක්වා හිසකේ තිබිය දී රැවුල නො කැපිය යුතුය යි කියති. එහෙත් කෙස් තිබියදීය කියා ඒ ගාථාවෙහි ද නැත. මස්සු යනු යටි රැවුලය. දධිකා යනු උඩු රැවුල ය. මේ ගාථාවෙහි කප්පාපෙය්‍ය විසුං මස්සුං යන්නෙහි අදහස දධිකාව තබා වෙනම රැවුල නො කැපිය යුතු බව විය හැකි ය. මේ ගාථාව බුද්ධ වචනය නො වන බව ද සැලකිය යුතු ය. කෙස් හා රැවුල එකවිට නො කැපිය හැකි ය. කැපිය හැක්කේ වෙන වෙන ම ය. මේ කාරණයත් මේ ගාථාව තේරුම් කිරීමේ දී සැලකිය යුතු ය.

“අනුජානාමි හික්ඛවෙ අබාධප්පච්චයා සම්බාධෙ
ලොමං සංහරාපෙතුං.”²

ආබාධයක් ඇති කල්හි සම්බාධයෙහි ලොම් ඉවත් කිරීමට අනුදනිමි.

“න හික්ඛවෙ මුඛං ආලිම්පිතබ්බං, න මුඛං උම්මද්දිතබ්බං,
න මුඛං වුණ්ණෙතබ්බං, න මනොසිලිකාය මුඛං ලක්ඡෙතබ්බං,
න අංගරාගො කාතබ්බො, න මුඛරාගො කාතබ්බො, න
අංගරාග මුඛරාගො කාතබ්බො, යො කරෙය්‍ය ආපත්ති
දුක්කටස්ස.”³

මහණෙනි, පැහැපත් කරන දෑ මුහුණෙහි නො ගැල්විය යුතු ය. මුහුණෙහි වත්සුණු (පියරු) නො ගැල්විය යුතු ය. මුහුණෙහි තිලක නො තැබිය යුතු ය. කය සායම් නො කළ යුතු ය. මුහුණ

.1. වි. විනි - 2801 ගාථාව.

2. වූල - 214 පි.

3. වූල - 190 පි.

සායම් නො කළ යුතු ය. කය මුහුණ සායම් නො කළ යුතු ය. යමෙක් කෙරේ නම් දුකුලා ඇවැත් වේ.

“අනුජානාමි හික්ඛවෙ ආබාධප්පච්චයා මුඛං ආලිම්පිතුං”¹

ආබාධ නිසා මුව බෙහෙත් ගැල්වීම අනුදනිමි.

“න හික්ඛවෙ දීඝා නබා ධාරෙතඛිබා, යො ධාරෙය්‍ය ආපත්ති දුක්කට්ඨස්ස.”²

මහණෙනි, දික් නිය නො දැරිය යුතු ය. යමෙක් දරා නම් දුකුලා ඇවැත් වේ.

“න හික්ඛවෙ දීඝං නාසිකාලොමං ධාරෙතඛිබං, යො ධාරෙය්‍ය ආපත්ති දුක්කට්ඨස්ස.”³

දික් නාස්ලොමි නො දැරිය යුතු ය. දැරුව දුකුලා ඇවැත් වේ.

“න හික්ඛවෙ පලිතං ගාභාපෙනඛිබං, යො ගාභාපෙය්‍ය ආපත්ති දුක්කට්ඨස්ස.”⁴

පැසුණු කෙස්ලොමි නො ගැන්විය යුතු ය. ගැන්වුව දුකුලා ඇවැත් වේ.

“න හික්ඛවෙ ආදසෙ වා උදකපත්තෙ වා මුඛනිමිත්තං ඔලොකෙතඛිබං, යො ඔලොකෙය්‍ය ආපත්ති දුක්කට්ඨස්ස.”⁵

ආදසයක හෝ දිය බඳුනක හෝ මුව නිමිත්ත නො බැලිය යුතුය. බැලුව දුකුලා ඇවැත් වේ.

“අනුජානාමි හික්ඛවෙ ආබාධප්පච්චයා ආදසෙ වා උදකපත්තෙ වා මුඛනිමිත්තං ඔලොකෙතුං.”⁵

ආබාධයක් නිසා ආදසයේ හෝ දියබඳුනේ හෝ මුවනිමිත්ත බැලීමට අනුදනිමි.

1. වූල - 190 පි.	4. වූල - 215 පි.
2. වූල - 213 පි.	5. වූල - 190 පි.
3. වූල - 214 පි.	

ආබාධයක් ඇති කල්හි එය සුව වී ද නැතදැ යි දැන ගැනීම පිණිස ද බෙහෙත් ගැල්වීම පිණිස ද මා දැන් දිරා ඇතිදැ යි ආයුසංස්කාරය දැන ගැනීම පිණිස ද කන්තාඩියෙන් මුහුණ බැලීම සුදුසු ය. කන්තාඩියකින් නො බලා ඊටුල බෑම දුෂ්කර ය. කන්තාඩියකින් නො බලා ඊටුල කැපීමෙන් තුවාල විය හැකිය. තුවාලය ආබාධයකි. ඊටුල බෑමේදී තුවාල නො වනු පිණිස කන්තාඩියෙන් බැලීම ද ආබාධයක් නො වනු පිණිස බැලීම ය. එබැවින් එයත් ආබාධයක් නිසා කරන වැඩකි. ඒ නිසා එය නිවැරදි විය යුතු ය. විනය පාළියේ අටුවා ටීකාවල ඒ ගැන කිසිවක් සඳහන් කර නැත. මේ අප අදහස ය. මේ ගැන විමසිය යුතු ය.

නෑම පිලිබඳ සිකපද.

“යො පන හික්ඛු ඔරෙනදධමාසං නභායෙයා අක්කත්ත සමයා පාවිත්තියං. තත්ථායං සමයො, දියඬිඨො මාසො සෙයො ගිම්භානත්ති වස්සානස්ස පඨමො මාසො ඉච්චේතෙ අඩ්ඨකෙයාමාසා උශ්භසමයො පරිලාභසමයො ගිලානසමයො කම්මසමයො අද්ධානගමනසමයො වාතට්ඨධී සමයො අයං තත්ථ සමයො.”¹

අසමයෙහි අධිමසකට වරකට වඩා නෑව හොත් මේ සිකපදයෙන් පවිති ඇවැත් වේ. මේ සිකපදය මධ්‍යදේශයට පමණෙකි. “අනුජානාමී හික්ඛවෙ සබ්බපච්චන්තිමෙසු ජනපදෙසු ධුවනභානං”¹ යනුවෙන් ප්‍රත්‍යන්ත ජනපදයෙහි නිතර නෑම අනුදැන වදුරා ඇති බැවින් ප්‍රත්‍යන්තයට අයත් මේ රටෙහි කොතෙක් නෑව ද ඇවැත් නැත.

“න හික්ඛවෙ නභායමානෙන හික්ඛුනා රුක්ඛෙ කායො උශ්ඝංසෙකඛ්ඛො. යො උශ්ඝංසෙයා ආපත්ති දුක්කටස්ස.”²

නෑමේදී ගස්වල කය නො ඇතිල්ලිය යුතුය, ඇතුල්ලුව හොත් දුකුළා ඇවැත් වේ.

1. පාවි - 140 පි.
 2. මහා - 514 පි.

“න භික්ඛවෙ නභායමානෙන භික්ඛුනා ථම්භෙ කායො උග්ඝංසෙතඛ්ඛො, යො උග්ඝංසෙය්‍ය ආපත්ති දුක්කටස්ස.”¹

මේ සිකපදයෙන් නෑමේදී කය කණුවක ඇතුල්ලුව හොත් දුකුළා ඇවැත් වේ.

“න භික්ඛවෙ නභායමානෙන කුච්චෙ කායො උග්ඝංසෙතඛ්ඛො, යො උග්ඝංසෙය්‍ය ආපත්ති දුක්කටස්ස.”²

නෑමේදී ඛිත්තියක කය ඇතිල්ලුව හොත් දුකුළා ඇවැත් වේ.

“න භික්ඛවෙ අට්ඨානෙ නභායිතඛ්ඛං, යො නභායෙය්‍ය ආපත්ති දුක්කටස්ස.”²

අට්ඨාන නම් කණුවෙහි ඇඟ ගටා නෑමෙන් දුකුළා ඇවැත් වේ. අට්ඨානය මෙකල දක්නට නැත. ලී කොටයක පැත්තක් ලෑල්ලක් සේ මට්ටමට සැස දුපෝරුවක මෙන් එහි දැනට ඉරි කපා නාන තැන්වල සිටවන ලද කණුවට “අට්ඨානය” යි කියනු ලැබේ. මනුෂ්‍යයෝ එයට සුණු ඉස එහි ඇඟ උලති.

“න භික්ඛවෙ ගන්ධඛ්ඛතත්ථකෙන නභායිතඛ්ඛං, යො නභායෙය්‍ය ආපත්ති දුක්කටස්ස.”²

ගන්ධඛ්ඛතත්ථක යනු නෑමේදී ඇඟ ඉලීම සඳහා වදුරු අතක් මෙන් ලියෙන් සාදන උපකරණයකි. එයින් ඇඟ උලා නෑව හොත් දුකුළා ඇවැත් වේ.

“න භික්ඛවෙ කරුවීන්දකසුත්තියා නභායිතඛ්ඛං, යො නභායෙය්‍ය ආපත්ති දුක්කටස්ස.”²

කරුවීන්දකසුත්තිය නම් උපකරණයක් මෙකල නො දක්නා ලැබේ. කරුවීන්දක නම් ගල්වරගයක් ඇත. ඒවා සුණු කොට ලාකඩ හා මිශ්‍ර කොට ගුළි කර වැලක අවුනා ඒ වැල දෙකොනින් අල්ලා දෙපැත්තට අදිමින් එයින් පිටේ කුණු ඉවත් කරති. එය පාවිච්චි කිරීමෙන් දුකුළා ඇවැත් වේ.

1. වූල - 188 පි.
2. වූල - 188 පි.

“න හික්ඛවෙ විගය්භ පරිකම්මං කාරාපෙනබ්බං. යො කාරාපෙය්‍ය ආපත්ති දුක්කටස්ස.”¹

ඔවුනොවුන් කයින් කය ගටා කුණු ඉලීම නො කළ යුතුය. කළ හොත් දුකුළා ඇවැත් වේ.

“න හික්ඛවෙ මල්ලකෙන නභායිතබ්බං. යො නභායෙය්‍ය ආපත්ති දුක්කටස්ස.”¹

“මල්ලක” යනු ද මෙකල දක්නට නැති උපකරණයෙකි. එය දැති කැපු පියුම් කෙමියක ආකාර උපකරණයකැයි කියා තිබේ. එයින් ඇඟ උලා නෑමෙන් දුකුළා ඇවැත් වේ. ඇඹරු රෙදි වැටියෙන් හෝ අතින් හෝ කුණු උලා නෑ යුතුය. ගල්කැට ගඩොල් කැබලි කැබලිකි යන මේවා පා ඉලීමට සුදුසුය.

ආහාරපාන වැළඳීම පිළිබඳ සිකපද.

දත්තපෝත ශික්ෂාපදය.

“යො පත හික්ඛු අදිත්තං මුඛද්වාරං ආහාරං ආහරෙය්‍ය අඤ්ඤත්‍ර උදකදත්තපොනා පාවිත්තියං.”²

යම් මහණෙක් දිය දැහැටි හැර අනුපසම්පන්නයකු විසින් නො පිළිගන්වන ලද ආහාරයක් උගුරෙන් ඇතුළට ගනී නම් පවිති ඇවැත් වේ.

අදිත්තාදන පාරාජිකා ශික්ෂාපදයෙහි “අදිත්ත” යන වචනයෙන් කියැවෙන්නේ අනුන් අයත් දෙයය. මේ සිකපදයේ “අදිත්ත” යන වචනයෙන් කියැවෙන්නේ නො පිළිගන්වන ලද්දය. තමාට අයත් දෙය වුව ද අනුපසම්පන්නයකු විසින් නො පිළිගන්වන ලද නම් එය අදිත්ත නම් වේ. තමා විසින් ගෙන වැළඳුව ඇවැත් වේ. මුඛද්වාරය යනු උගුරය. නො පිළිගත් දෙයක් උගුරට ඇතුළු නො කළ හොත් මුඛයට ගත් පමණින් ඇවැත් නො වේ. මෙහි ආහාරයයි කියනුයේ කනබොන සියල්ල ම ය. යාවකාලික යාමකාලික සත්තාහකාලික යාවජීවික වශයෙන් දක්වා ඇති සියල්ල ම ගිලින

1. වූල - 189 පි.

2. පාවි - 107 පි.

දෙයය යන අර්ථයෙන් ආහාර නම් වේ. අදින්නය විනය පාළියෙහි විස්තර කර ඇත්තේ මෙසේය:-

අදින්නං නාම අපටිග්ගහිතකං වුවිච්චි, දින්නං නාම කායෙන වා කායපට්ඨද්ධෙන වා නිස්සග්ගියෙන වා දෙනතො භක්ථපාසෙ ධීකො කායෙන වා කායපට්ඨද්ධෙන වා පතිගණ්හාති එතං දින්නං නාම.¹

“අදින්නය” යනු නො පිළිගන්නා ලද්දය. “දින්නය” නම් කයින් හෝ කය හා බැඳී ඇති සැදි ආදි යම්කිසිවකින් හෝ හික්ෂුවගේ අතට හෝ භාජනයට වැටෙන පරිදි අතින් මුදා හෙළීමෙන් හෝ දෙන කල්හි අත්පස සිටි හික්ෂුව කයින් ම හෝ කය හා බැඳී ඇති පාත්‍රාදි දෙයකින් හෝ පිළිගනී නම් එසේ පිළිගන්නා ලද්දය. එය “දින්න” නම් වේය යනු එහි තේරුම ය. දැහැටි හා පිරිසිදු ජලය තමා විසින් ම ගෙන වැළඳිය හැකිය. වතුරට යම්කිසිවක් මිශ්‍ර වී ඇති නම් පිළිගෙන මිස නො පිළිගෙන නො වැළඳිය යුතුය.

ආහාරපානයන් ඉදිරියෙහි තබා දයකයා විසින් “ඉමං හික්ඛං හික්ඛුසංඝස්ස දෙම” යි කීම ද දීමකි. යම් කිසිවක් මෙය ඔබ වහන්සේට දෙමිය කියා හෝ පූජා කරමිය කියා හෝ ඉදිරියෙහි තැබීමක් දීමකි. එසේ දීමෙන් වස්තුව හික්ෂුවට අයත් වේ. එහෙත් එපමණනිත් එය හික්ෂුවට නො වැළඳිය හැකිය. වැළඳීමට සුදුසු වීමට ඒ දායකයා ලවා හෝ අන් අනුපසම්පන්නයකු ලවා පිළිගන්වා ගත යුතුය. දායකයා විසින් “හික්ඛු සංඝස්ස දෙම” යි වචනයෙන් දෙන ලද්ද උපසම්පන්නයකු විසින් ගෙන අන් උපසම්පන්නයකුට පිළිගැන්වීම ද නුසුදුසුය. උපසම්පන්නයකු විසින් නො පිළිගෙන ඔසවන ලද ආහාරය “උග්ගහිතක” නම් වේ. එය සියලු ම උපසම්පන්නයන්ට අකැපය. නො පිළිගෙන උපසම්පන්නයකු විසින් ඔසවන ලද්ද අනුපසම්පන්නයන්ට දිය යුතුය. එය ලැබූ අනුපසම්පන්නයා නුවණැතියකු වී පසුව හික්ෂුන්ට පිළිගැන්වුව හොත් වැළඳීම කැපය.

1. පාච්චි - 107 පි.

උග්ගහණය, පටිග්ගහණය කියා ගැනීමි දෙකක් ඇත. ඒ දෙකේ වෙනස පැවිද්දන් විසින් හොදින් දැන ක්‍රියා කළ යුතුය. යම් කිසිවක් තුබූ තැනින් ඔසවා ගැනීම උග්ගහණ නම් වේ. තමාගේ අතෙහි හෝ අතේ ඇති භාජනයෙහි හෝ අනිකකු විසින් තබන දෙය හෝ අතට භාජනයට හෙළන දෙය හෝ ගැනීම “පටිග්ගහණ” නම් වේ. උග්ගහිතය වැළඳීමෙන් පවිති ඇවැත් වේ. ගිහියන් විසින් තැටිවල තබා හික්ෂුව ඉදිරියට අල්ලන තැටියෙන් හෝ භාජනයෙන් හෝ හික්ෂුව යම්කිසිවක් තමාගේ අතින් ගැනීම ද “උග්ගහණ” නම් වේ. එය වැළඳීමෙන් පවිති වේ. කවර ආකාරයකින් හෝ පිළිගත ද පිළිගැනීම හරියන්නේ නො වේ. පිළිගැනීම හරියන්නේ පඤ්චාංගයකින් යුක්ත වීමෙනි. ඒ පඤ්චාංගය මෙසේ ය.

1. මධ්‍යම ප්‍රමාණයෙන් කායබලය ඇතියකුට එසවිය හැකි දෙයක් වීම.
2. පිළිගන්වන පිළිගන්න දෙදෙනා ඔවුනොවුන් අත්පස සිටීම.
3. පිළිගන්වන දෙය හික්ෂුව වෙත එළවීම,
4. කයින් හෝ කය හා සම්බන්ධ දෙයකින් හෝ මුදලීමෙන් හෝ දීම,
5. හික්ෂුව විසින් කයින් හෝ කය හා සම්බන්ධ වී ඇති පාත්‍රාදී යම්කිසිවකින් ගැනීම.

මේ පිළිගැනීම සම්පූර්ණ වීමට තිබිය යුතු පඤ්චාංගයය. මධ්‍යමබල ඇති පුරුෂයකුට එසවිය නො හෙන දෙයක් කීප දෙනකුන් විසින් හෝ මහබලැතියකු විසින් හෝ ඔසවා පිළිගැන්වුවද එය සිද්ධියට නො පැමිණේ. මධ්‍යම බලැතියකුට එසවිය හැකි තරමේ දෙයක් දුබලයන් දෙකුන් දෙනකු විසින් ඔසවා පිළිගැන්වුව ද පැත්තක් ඔසවා ඒ පැත්ත හික්ෂුවගේ අතේ තැබුව ද හික්ෂුව අත බිම තබා සිටියදී අතට පෙරළුව ද පිළිගැනීම සිද්ධ වේ.

“අත්පස” යනු දෙරියන්හමාරය. එය ගණන් ගනු ලබන්නේ හික්ෂුවගේ පිටිපස සිටය. හික්ෂුව වාඩිවී සිටිනවා නම් ඔහුගේ ශරීරයේ පිටිපස කෙළවරේ පටන් පිළිගන්වන තැනැත්තාගේ

පිළිගැන්වීමට දිගු කරන අත හැර ඉතා ම සමීප අංගයට දෙරියන් හමාරක් තිබේ නම් අත්පස ලැබේ. එයට වඩා දුරින් සිට අමාරුවෙන් අත දිගු කොට හෝ පිළිගැන්වූව ද එසේ කළ දෙය නො පිළිගත් දෙයක් ම වේ. දිග මිට ඇති සැන්දකින් දුර සිට බෙදුව ද පිළිගැනීම සිදු නො වේ. වළඳන කල්හි දුර සිට බෙදන්නට තැත් කරනවා නම් වැළැක්විය යුතුය. වළකද්දීම බෙදුයේ නම් එය නැවත පිළිගෙන වැළඳිය යුතුය.

පිළිගන්වන දෙය හික්ෂුවගේ අතට හෝ භාජනයට නො එළවා ආහාරය ගෙනැවිත් ගන්නය කියා හික්ෂුව ඉදිරියේ තබා ගෙන සිටිය ද නො ගත යුතු ය. ගත ද පිළිගැනීම සිදු නො වේ. තැටියක ලා පලතුරු ආදී යමක් ගෙනවුත් ගන්නය කියා ඒ තැටිය හික්ෂුව වෙත එළවා නම් යටින් අත තබා සම්පූර්ණ තැටිය පිළිගෙන අතික් අතින් එහි ඇති තමාට වුවමනා දෙයක් ගැනීම සුදුසුය. පිළිගැනීම සිද්ධය.

පිළිගන්වන්නා හික්ෂුවගේ අත්පස සිට අතින් ම හික්ෂුවගේ අතෙහි හෝ භාජනයෙහි හෝ ආහාරය තැබීමෙන් ද, සැඳි ආදී උපකරණයකින් එසේ දුන ද, අතින් හෝ සැන්දෙන් මුද හික්ෂුවගේ අතට හෝ භාජනයට හෙළව ද පිළිගැනීම සිදු වේ. මේ තුන් ආකාරයෙන් එක් ආකාරයකින් නුදුන් දෙය තමා අයත් දෙය වුව ද නො පිළිගත් දෙය බැවින් නො වැළඳිය යුතු ය.

අනුපසම්පන්නයා පිළිගන්වන දෙය හික්ෂුව විසින් ද කයින් හෝ කය හා සම්බන්ධ වූ දෙයකින් ගත යුතුය. හික්ෂුවගේ අපේක්ෂාව ඇති නම් පිළිගන්වන්නා ඒ වස්තුව හික්ෂුවගේ අතේ තැබුව ද ශරීරයේ අන් තැනක තැබුව ද පිළිගැනීම සිද්ධය. හික්ෂුවගේ අතේ ඇති භාජනයෙහි තැබුව ද හික්ෂුවගේ ශරීරය හා සම්බන්ධ වී ඇති අන් කිසිවක තැබුව ද පිළිගැනීම සිද්ධ වේ. හික්ෂුව සමීපයේ භාජනය තබා එය යටත් පිරිසෙයින් ඉදිකටු තුඩකින් වුව ද ස්පර්ශ කර ගෙන ඉන්නා කල්හි එයට හෙළන ලද දෙය පිළිගන්නේ වෙයි. භාජන බොහෝ ගණනක් එකිනෙක ගැටෙන සේ තබා එකක් ස්පර්ශ කර සිටියදී ඒ භාජනවලින් කවරකට හෝ බෙදන ලද දෙය පිළිගන්නා ලද්දේ වේ. හික්ෂුව ඇඳක් මේසයක්

සුදුවක් අල්ලාගෙන සිටිය දී එහි තබන ලද දෙයත් පිළිගන්නා ලද්දේ වේ. තැනකින් තැනකට ගෙන යා නොහෙන පරිදි පිහිටුවා ඇති දෙයක හෝ නො ගෙන යා හැකි ගලක හෝ තැබීමෙන් පිළිගැනීම සිදු නො වේ. ගසින් වෙන් නො කළ එහි ඇති කොළයකට පිළිගැනීම ද නුසුදුසු ය. සියඹලා ආදී කුඩා කොළ ගොඩක පිළිගැනීම ද නුසුදුසු ය. එක් උපසම්පන්නයකු විසින් පිළිගත් දෙය සියලු ම උපසම්පන්නයන්ට කැපය. එසේ ම එක් උපසම්පන්නයකු විසින් අකැප ලෙස ලබා ගත් දෙය සියලු ම උපසම්පන්නයන්ට අකැපය.

නො පිළිගෙන වැළඳිය හැකි දෙය.

බුදුන් වහන්සේ විසින් සර්පයන්ට දෂට කළ හික්ෂුන්ට අනුදත් “මභාවිකට” නම් බෙහෙක් ඇත. එනම් අසුචි, මුත්‍ර, අළු, මැටි යන මේවා ය. ඒ සියල්ල මිශ්‍රකොට සර්පයන් දෂට කළ තැනැත්තාට පෙවිය යුතුය. සර්පයා දෂට කළ අවස්ථාවෙහි පිළිගන්වා ගැනීමට කෙනෙකු නැති නම් එය තමා විසින් ම ගෙන වැළඳීමට අනුදැන ඇත්තේ ය.

“අනුජානාමි හික්ඛවෙ චත්තාරි මභාවිකටානි දාතුං, ගුඵං මුත්තං ඡාරිකං මත්තිකන්ති. අනුජානාමි හික්ඛවෙ සති කප්පියකාරකෙ පටිග්ගභාපෙතුං, අසති කප්පියකාරකෙ සාමං ගහෙත්වා පරිභුඤ්ජිතුං.”¹

අත්තොවුත්ථාදි අකප්පිය වස්තු.

‘න හික්ඛවෙ අත්තොවුත්ථං අත්තොපක්කං සාමං පක්කං උග්ගහිතපටිග්ගහිතකං පරිභුඤ්ජිතඛිබං, යො පරිභුඤ්ජේය්‍ය ආපත්ති දුක්කටස්ස.’²

මහණෙනි, අත්තෝවුත්ථය ද අත්තෝපාකය ද සාමංපාකය ද උග්ගහිතපටිග්ගහිතය ද නො වැළඳිය යුතුය. යමෙක් වැළඳුව හොත් ඔහුට දුකුළා ඇවැත් වේ.

1. මහා - 534 පි.
2. මහා - 544 පි

“අන්තෝච්චත්” යනු සංඝයාට හෝ භික්ෂුවකට හෝ අයත් සහසෙය්‍යාපත්තිය සිදුවීමට ප්‍රමාණවත් වූ වාසය කිරීම සඳහා කළ කුටියක එක් රැයක් තබන ලද සංඝයාට හෝ භික්ෂුවකට හෝ භික්ෂුණියකට හෝ අයත් දෙයය. “අන්තෝපක්ක” යනු එවැනි කුටියක පිසින ලද දෙයය. “සයංපාක” යනු භික්ෂුවක් තමා විසින්ම පිසන ලද දෙයය. “උග්ගහිතපට්ගහිත” යනු භික්ෂුවක් විසින් පිළිගැනීමක් නැතිව සියතින් ගෙන පසුව අනුපසම්පන්නයකු ලවා පිළිගන්වා ගත් දෙය ය.

සංඝයාට හෝ භික්ෂුවකට භික්ෂුණියකට පෞද්ගලික වශයෙන් හෝ අයත් සහසෙය්‍යාපත්තිය සිදුවීමට ප්‍රමාණවත් ලෙස වාසය කරනු පිණිස තනා ඇති කුටිය අකප්පිය භූමි නම් වේ. ගිහියන්ට අයත් ගෙවල් අකප්පිය භූමි නො වේ. සංඝයාට අයත් වූ ද භික්ෂූන්ට පෞද්ගලික වශයෙන් අයත් වූ ද කුටි කප්පිය භූමි කර ගත හැකිය. එහි ක්‍රමය විනයකර්ම පොතේ¹ දක්වා ඇත. සාංඝික වූ හෝ භික්ෂුවකට පෞද්ගලික වූ හෝ යාවකාලික යාමකාලික වස්තුවක් අකප්පිය කුටියෙහි එක් රැයක් වුව ද තිබී පිළිගෙන වැළඳුව හොත් දුකුලා ඇවැත් වේ. තමා ම ගෙන වැළඳුව හොත් දුකුලා ඇවැත් හා පවිති ඇවැත් වේ. අකප්පිය කුටියේ තුබූ සත්තාහකාලික යාවජීවක වස්තූන් වැළඳීමෙන් ඇවැත් නො වේ. අනුපසම්පන්නයකුට අයත් දෙයක් අකප්පිය කුටියේ තබා පසුදින භික්ෂූන්ට පිළිගැන්වුව හොත් වැළඳීමෙන් ඇවැත් නැත. අකප්පිය කුටියේ පිසූ අනුපසම්පන්නයන් අයත් දෙය ලැබී වැළඳුව ද ඇවැත් නො වේ. උපසම්පන්නයන්ට අයත් සහල් ආදියක් අකප්පිය කුටියේ පිස වැළඳුව හොත් ඇවැත් වේ. භික්ෂුවක් කොතැනක හෝ තමා විසින් පිස වැළඳුව හොත් දුකුලා ඇවැත් වේ. විහාරස්ථානයක කප්පිය කුටියක් නැතිවුව හොත් නිතර ඇවැත් සිදු විය හැකිය. ඒ නිසා ගෙයක් කප්පිය කුටියක් වශයෙන් විනයානුකූලව සම්මත කර ගත යුතු ය. කප්පිය කුටියක් සම්මත කර ගන්නා ආකාරය විනයකර්මපොතේ² දැන හැකි ය.

1. විනය - 261 පි. (5 මුද්‍රණය - 151 පි.)
 2. විනය - 262 පි. (5 මුද්‍රණය - 154 පි.)

කාලික විභාගය.

විනය සිකපද කේරුම් ගත හැකිවීම පිණිස හික්ෂුන් විසින් පිළිගෙන වැළඳිය යුතු ආහාරපානාදියේ කාලවිභාගය දැන සිටිය යුතු ය. “යාවකාලිකය, යාමකාලිකය, සත්තාහකාලිකය, යාවජීවිකය” යි වළඳන්නා වූ වස්තූන් සිවු කොටසකට බෙද ඇත්තේ ය.

පිළිගෙන එදින (මජ්ඣන්තිකකාලය තෙක්) පෙරවරු කාලයෙහි පමණක් වැළඳීමට සුදුසු වස්තූහු **යාවකාලික** නම් වෙති. ධාන්‍යවර්ග හා ඒවායින් පිසූ කැඳබත් ද, මස්මාලු එළවලු වාස්ඝ්ණ ද, නොයෙක් පිටිවර්ගවලින් පිළියෙළ කරන කැවිලි වර්ග ද ආහාරය පිණිස ගන්නා පොල් කොස් දෙල් ගස්ලබු කෙසෙල් බෙලි දිවුල් දොඩම් තාරන් ආදී එළවර්ග ද, ආහාරය පිණිස ගන්නා අල කොළ කඳන් කරටි මල් ආදිය හා ඒවායින් තනන නොයෙක් ආකාර කෑම ද, බිත්තර කිරි දී යන මේ සියල්ල **යාවකාලික** වස්තූය. කොටින් කියන හොත් සත්තාහකාලික වශයෙන් විශේෂයෙන් නියම කර ඇති වස්තූන් හැර ආහාර පිණිස ගන්නා සියල්ල ම **යාවකාලික** වස්තු ය. **යාවකාලිකයේ** ලක්ෂණය ආහාර පිණිස ගන්නා බව ය.

පිළිගෙන එදින රාත්‍රියේ පශ්චිමයාමය තෙක් තබාගෙන වැළඳීමට සුදුසු පානවර්ගයෝ **යාමකාලික** නම් වෙති.

“අනුජානාමි හික්ඛවෙ අට්ඨපානානි, අම්බපානං ජම්බුපානං වොචපානං මොචපානං මධුපානං මුද්දිකපානං සාලකපානං ඵාරුසකපානං.”¹

යනුවෙන් අනුදන්නා ලද අෂ්ටපානය ද, ඒවාට අනුලෝම වන දෙහි දොඩම් සියඹලා බෙලි දෙළුම් ආදී කුඩා එළවලින් ඇල්දියෙන් සාදන ලද පානය ද යාමකාලික ය. අවිචේන් පැසවා ගන්නා ලද්දේ ද යාමකාලික වේ. හින්තෝ පැසවා ගන්නා ලද්දේ නම් **යාවකාලිකයට** අයත් වේ. විකාලයේ වැළඳීමට සුදුසු නො වේ.

“අනුජානාමි හික්ඛවෙ සබ්බං ඵලරසං ඨපෙක්චා ධක්ඛුඵලරසං.”²

1. මහා - 614 පි.
2. මහා - 614 පි.

යනුවෙන් වදරා ඇති පරිදි ධාන්‍යඵලයන්ගේ හා ඒවාට අනුලෝම වන මහාඵලයන්ගේ ද රසය හැර සිසිල් දියෙන් හෝ හිරු රැසින් රත් කිරීමෙන් හෝ පිළියෙළ කළ සියලු ඵලරසය ද යාමකාලික ය.

“අනුජානාමි හික්ඛවෙ සබ්බං පත්තරසං ධපෙත්වා ධාකරසං.”¹

යි වදළ පරිදි තැම්බු කොළවල රසය හැර සිසිල් දියෙන් සාදන ලද හෝ හිරුරැසින් රත් කරන ලද හෝ පානය ද යාමකාලික ය.

‘අනුජානාමි හික්ඛවෙ සබ්බං පුප්ඵරසං ධපෙත්වා මධුකපුප්ඵරසං.’¹

යනුවෙන් අනුදැන වදරා ඇති මීමල්රසය හැර සිසිල් දියෙන් පිළියෙළ කරන ලද්ද වූ මල්රස පානයක් හිරුරැසින් රත් කර තැනූ පානයක් යාමකාලික ය. මීමල්රසය මද්‍ය වර්ගයක් වන බැවින් ප්‍රතික්ෂේප කර තිබේ.

යාවජීවික පත්‍රයන්ගේ රසය පිරිසිදු ජලයෙන් පැසවා ගත් පානය **යාවජීවිකය**. එයට සත්තාහකාලික වූ සකුරු මිශ්‍ර කළ හොත් සත් දිනක් කැපය. “අනුජානාමි හික්ඛවෙ උච්ඡුරසං.”¹ යි ද වදරා ඇති බැවින් පිරිසිදු උක්පැණි ද විකාලයෙහි කැප ය. එය සත්තාහකාලිකයට අයත් ය.

ගිතෙල් ය, වෙඳිරුය, තලතෙල් පොල්තෙල් ආදී සියලු තෙල්ය, මීපැණිය, උක් සකුරුය යන මේවා **සත්තාහකාලික** වස්තූහුය. වරක් පිළිගෙන සත් දිනක් ම තබා ගෙන කාලයෙහි වුව ද විකාලයෙහි වුව ද ඒවා පරිභෝග කළ හැකි ය. කාලයෙහි යාවකාලික වස්තූන් හා මිශ්‍රකොට වැළඳීම සුදුසු වන්නේ කාලයෙහි පිළිගත් ගිතෙල් ආදිය පමණෙකි. ඊයේ පිළිගත් ගිතෙල් ආදිය අද පිළිගත් ආහාරවලට මිශ්‍ර කොට නො වැළඳිය යුතුය. සකුරු, සීනි, සුකිරි යන මේවාත් සත්තාහකාලිකයට ම අයත් ය.

යාවකාලික යාමකාලික සත්තාහකාලික වස්තූන්ට අයත් නො වන බෙහෙත් පිණිස ගන්නා සියල්ල යාවජීවික ය. යාවජීවික

1. මහා - 614 පි.

වස්තු පිළිගෙන තබා කරුණක් ඇත හොත් කාලයෙහිත් විකාලයෙහිත් ආදී කෙළවර තෙක් පරිභෝග කළ හැකිය.

ඉභුරු, කහ, සුදුසුනු, වදකහ, අරත්ත: සැවැන්දරා, කලාදුරු, කටුකරෝසන, අතිවිඩයන්, සුළුපස්මුල්, මහපස්මුල් ආදී සියලු බෙහෙත් මුල් ද, වලහසාල්, ගම්මිරිස්, කොත්තමල්ලි, අබ, සුළුදුරු, මාදුරු, කළුදුරු, තිප්පිලි, අරළු, බුළු, නෙල්ලි ආදී බෙහෙත් පිණිස ගන්නා ඵලජාති ද, කපු, කොහොඹ, දුම්මැල්ල, නික, බටු, ආඩ-කෝඩා, දෙහි, යකිනාරන්, ආදී පලාකොළ නො වන බෙහෙත් කොළ ජාති ද, කොසඹ පොකු, මාදන් පොකු, තොටිල පොකු, ආදී පොකු ද ඉඹුල් මැලියම් ආදී මැලියම් ද, දුම්මල ද, ලුණු ජාති ද, ලොහො ජාති ද, ගින්නෙන් දැවූ මත්ස්‍ය මාංසාදියේ අළු අභුරු ද, ඉටි වර්ග ද, ගල් වර්ග ද, ධාතු වර්ග ද යන මේ සියල්ල යාවජීවික ය. යාව-කාලිකය කාලයෙහි ම කැප ය. ඉතිරි තුන විකාලයෙහි ද කැප ය.

විකාලහෝජන ශික්ෂාපදය.

“යො පන හික්ඛු විකාලෙ බාදනීයං වා හොජනීයං වා බාදෙය්‍ය වා භුඤ්ජෙය්‍ය වා පාවිත්තියං.”¹

යම් මහණෙක් විකාලයෙහි බාදයාක් හෝ හෝජනීයයක් හෝ කෑයේ හෝ අනුභව කෙළේ හෝ වේ නම් පවිති ඇවැත් වේ.

මේ සිකපදයෙහි “බාදනීය හෝජනීය” යන වචන දෙකට ආහාර පිණිස ගන්නා සියල්ල අයත් ය. ඒවා අටුවාවෙහි දිගට විස්තර කර ඇත්තේ ය. අරුණෝදයේ පටන් හිරමුදුනට පැමිණීම දක්වා මේ කාලය පැවිද්දන් ආහාර වළඳන කාලය ය. ඉර මුදුනේ පවත්නා වෙලාවත් කාලයට ම අයත් ය. හිර මුදුන පසු කළ තැන් පටන් අරුණෝදය තෙක් කාලය පැවිද්දන් ආහාර නො ගන්නා කාලය යි. ආහාර ගන්නා කාලයට කාලය යි ද නො ගන්නා කාලයට විකාලය යි ද කියනු ලැබේ. ඔර්ලෝසු නො තිබුණු අතීත කාලයේ වෙලාව දැන ගැනීම සඳහා කාලස්තම්භ පිහිටවා තිබිණි. හික්ඛු ඒවායින් හා වෙනත් ලකුණුවලින් කාලය දැන ගත්හ. මෙකල වෙලාව. දැන ගැනීමට ඔර්ලෝසු ඇති බැවින් පහසු ය.

1. පාච්චි - 102 ඊ.

ඔරලෝසු පැය ගණනින් දවල් දොළහ වීම කාලයේ අවසානය සැටියට සාමාන්‍යයෙන් සලකති. එය ස්ථිර නැත. සමහර දිනවල දවල් දොළහ වන්නට කලින් ද කාලය ඉක්මිය හැකි ය. සමහර දිනවල දොළහ පසුවී විනාඩි ගණනක් පසුවන තුරුත් කාලය තිබිය හැකි ය. සුයෝර්දය වන වෙලාවක් අස්ත වන වෙලාවක් මදින් මද දිනෙන් දින වෙනස් වේ. ඒවා ඇතැම් පක්ෂවංග ලික්වල දක්වා තිබේ. ඒ ඒ දිනයේ සුයෂියා උදවන වෙලාවට හා අස්ත වන වෙලාවට හරි මැද මජ්ඣන්තික කාලය ය. උදය හය පසු වී විනාඩි විසිතුනකදී හිරු උදවී සවස සය පසුවී විනාඩි විසිතුනකදී බැස යන දිනයේදී දොළොහ පසුවී විනාඩි විස්සක් වන තෙක් කාලය ඇත්තේය. විකාලය එන්නේ දෙළහ පසුවී විනාඩි විසිතුනකිනි. මාරතු මාසයේ ඒ දිනය පැමිණේ. අලුයම පහ පසුවී විනාඩි ගණනකදී හිරු උදවන ඇතැම් දිනවල දවල් දොළහ වන්නට විනාඩි කීපයකට කලින් ද විකාලය එළඹේ. හරියට ම කාල විකාල දෙක සොයා ගැනීම අපහසු නිසා දවල් දනය දොළහට විනාඩි පසළොස්කට තරම කලින් අවසන් කර ගැනීම යහපති.*

මෙය ප්‍රඥප්ති වදා ශික්ෂාපදයක් බැවින් කාලය ඉක්මයාමෙන් පසු කාලය ඇතය යන හැඟීමෙන් වැළඳු ව ද පවිති ඇවැත් වේ. නො දැනීම ඇවැත් නො වීමට කරුණු නො වේ. විකාලයෙහි වළඳන අදහසින් ආහාර පිළිගැනීමෙන් දුකුලා ඇවැත් වේ. වළඳන කල්හි ගිලින ගිලින වාරයෙහි පවිති ඇවැත් වේ.

“යාමකාලිකං සත්තාහකාලිකං යාවච්චිකං ආහාරත්ථාය පතිගණ්භාති ආපත්ති දුක්කටස්ස. අජ්ඣේධාහාරෙ අජ්ඣේධාහාරෙ ආපත්ති දුක්කටස්ස.”¹

විකාලයෙහි ප්‍රත්‍යයක් ඇති කල්හි වැළඳීමට අනුදැන වදරා ඇති යාමකාලික සත්තාහකාලික යාවච්චික වස්තූන් ආහාර

1. පාවි - 102 ඊ.

* 1996 දී පැය භාගයකින් ඔරලෝසු වේලාව ඉදිරියට ගෙනවුත් ඇති බැවින් සාමාන්‍යයෙන් 12.30 දක්වා දනය සඳහා වේලාව ඇති බවත් 12.15 ට අවසන් කිරීම වඩා සුදුසු බවත් ඉහත ඡේදයට අනුව සැලකිය හැකිය. - ලේකම්

පිණිස පිළිගැනීමෙන් දුකුලා ඇවැත් වේ. වළඳන කල්හි ගිලින වාරයක් පාසා දුකුලා ඇවැත් වේ.

“අනාපත්ති යාමකාලිකං සත්තාහකාලිකං යාවච්චිකං සතිපච්චයෙ පරිභුඤ්ජති.”¹

යාමකාලික සත්තාහකාලික යාවච්චිකයන් කරුණක් ඇති කල්හි වැළඳීමෙන් ඇවැත් නො වේ. කරුණක් ඇති කල්හි වැළඳීමෙන් ඇවැත් නැතය යන මෙහි අදහස කරුණක් නැතිව වැළඳුව හොක් ඇවැත් සිදුවන බව ය. පිපාසය ක්ලාන්තය හතිය යනාදි කරුණක් ඇති කල්හි යාමකාලික පානයක් වැළඳීම සුදුසු ය. සත්තාහකාලික යාවච්චික වස්තූන් රෝගයක් ඇති කල්හි වැළඳීම සුදුසු ය. කිසි කරුණක් නැතිව රසවිඳීම පිණිස හෝ අනුන්ගේ ඉල්ලීම ඉටු කරනු පිණිස හෝ වැළඳීම නුසුදුසු ය.

සත්තිධිකාර ශික්ෂාපදය.

“යො පන ගික්ඛු සත්තිධිකාරකං බාදනීයං වා හෝජනීයං වා බාදෙය්‍ය වා භුඤ්ජෙය්‍ය වා පාවිත්තියං.”²

යම් මහණෙක් පිළිගෙන රැයක් ඉක්මුණා වූ කැයුත්තක් හෝ අනුභව කළ යුත්තක් හෝ කෑයේ හෝ අනුභව කෙළේ හෝ වේ නම් පවිති ඇවැත් වේ.

ගික්ඛුව විසින් ආහාරපාන පිළිගත යුත්තේ ඒ ඒ දිනයට සෑහෙන පමණට ය. අධිකව පිළිගෙන මතු මතු දිනවල ප්‍රයෝජනයට නො තබා ගත යුතු ය. අද පිළිගත් යාවකාලික යාමකාලික වස්තූන් අද ම අවසන් කළ යුතු ය. පිළිගත් ආහාරපානවලින් වැඩි හරියක් ඇති නම් ඒවා එදින ම අනිකෙකුට හෝ දිය යුතු ය. දීමට කෙනෙකු නැති නම් නිරපේක්ෂකව හළ යුතු ය. පිළිගෙන දිනයක් ඉක්මුණු දෙය “සත්තිධිකාරක” නම් වේ. සත්තිධිකාරක ආහාරයක් හෝ ශීලන්පසක් හෝ පසුදින වැළඳුව පවිති ඇවැත් වේ. තමා පිළිගෙන සාමණේරාදීන්ට නිරපේක්ෂකව

1. පාච්චි - 102 පි.
2. පාච්චි - 103 පි.

දුන් දෙයක් පසු දිනක ඔවුන් තමාට පිළිගන්වන ලද්දේ නම් වැළඳීමෙන් ඇවැත් නැත. පසුදින තමා වළඳනා බලාපොරොත්තුවෙන් සාමණේරාදීන්ට දුන් දෙය ලැබී වැළඳුව ද ඇවැත් වේ. හික්ෂුන්ගේ ප්‍රයෝජනය පිණිස කල් තබා ගත හැකි ටින්වල බෝතල්වල අසුරන ලද කෑම වර්ග පිටි වර්ග හෝ සහල් පොල් ආදිය හෝ දයකයෝ දෙත් නම් හික්ෂුන් විසින් ඒවා නො පිළිගෙන අනුසම්පන්නයන්ට පැවරිය යුතු ය. එසේ පවරන ලද වස්තූන් ඔවුන් ඒ ඒ දිනවලදී පිළිගන්වන හොක් පිළිගෙන වැළඳීම සුදුසු ය. දනපොළවලදී පිළිගෙන වළඳ ඉතිරි වන කල් තබා ගත හැකි ආහාර නිරපේක්ෂකව හැර ආ පසු, අනුසම්පන්නයකු ඒවා පරෙස්සම් කර තබා පසු දිනක පිළිගැන්වුව හොක් වැළඳීමෙන් ඇවැත් නැත. වළඳන පාත්‍රය හොඳින් සෝද පිරිසිදු කර තබා ගත යුතු ය. පාත්‍රයේ තැවරී ඉතිරි වී තුබුණ කලින් පිළිගත් ආහාරවලින් ඉතා ස්වල්පයක් වුව ද එදින පිළිගන්නා ආහාරයට මිශ්‍ර වී ගිලුණේ නම් එයින් ද පවිති ඇවැත් වන බව විනය අටුවාවේ දැක්වේ. වැළඳූ පාත්‍රය දෙකුන්වරක් හොඳින් නො සේදුව හොක් දිය වූ ආහාර හා තෙල් එහි තැවරී සිටී. අවිච්චි තැබූ කල්හි පාත්‍රයේ තෙල් උණු වී එනවා පෙනෙනවා නම්, ඇහිල්ල තද කොට ඇතිල්ල කල්හි ඉරි පෙනෙනවා නම් ඒ පාත්‍රය පිරිසිදු කරගෙන මිස එහි ආහාර නො වැළඳිය යුතු ය. වැළඳුව ඇවැත් වේ.

ගෛෂ්‍ය ශික්ෂාපදය.

“යානි බො පන තානි ගිලානානං හික්ඛුනං පටිසායනීයානි හෙසඡ්ඡානි, සෙය්‍යාථිදං? සප්පි නවනීතං තෙලං මධු එාණිකං. තානි පටිග්ගහෙත්වා සත්තාහපරමං සන්තිධිකාරකං පරිභුඤ්ඡිතබ්බං, තං අතික්කාමයතො නිස්සග්ගියං පාවිත්තියං.”¹

ගිලන් හික්ෂුන් විසින් වැළඳිය යුතු බෙහෙත් වූ ගිතෙල් වෙඩරු තෙල් මීපැණි උක්සකුරු යන මේවා පිළිඟන සතියක් තබා ගෙන වැළඳිය යුතුය. සතිය ඉක්මවන හික්ෂුවච්චි නිසගි පවිති වේ.

1. පාරා - 293 පි.

ගිතෙල් වේධරු තලතෙල් ආදී තෙල්, මීපැණි, උක්සකුරු යන මේවා උසස් ආහාරයෝ ය. ඒවා ලෝකයෙහි බෙහෙත් වශයෙන් ද පරිභෝග කරති. ඒවාට බෙහෙත්ය යි ද කියති. භාග්‍යවතුන් වහන්සේ විසින් ද ඒවා බෙහෙත් වශයෙන් පරිභෝග කිරීමට හික්ෂුන්ට අනුදැන වදාරා ඇත්තේ ය. විනයෙහි ඒ ගිතෙල් ආදී පස්වර්ගයට “පඤ්චභේසජ්ජ” යන නාමය ව්‍යවහාර කරනු ලැබේ.

ඒ බෙහෙත් පරිභෝග කරනු කැමති හික්ෂුව විසින් එක් වරකදී සතියකට සෑහෙන පමණට පිළිගත යුතුය. පිළිගත් දේ සත්වන දිනයේ අවසන් කළ යුතු ය. ඉතිරිව ඇති නම් අනිකකුට හෝ දිය යුතුය. ඇඟ ගැල්වීම් ආදී ප්‍රයෝජනයකට ගනිමිසි අධිෂ්ඨාන හෝ කළ යුතුය. නැතහොත් ඉවත ලිය යුතුය. පිළිගෙන තමා අයත්ව ඒවා අටවන දිනයේ අරුණ නෑහෙන තුරු තුබුණ හොත් ඒ හික්ෂුවට නිසගි පවිති වේ. ඒ හික්ෂුව විසින් -

“ඉදං මේ ආවුසො හෙසජ්ජං සත්තාහාතික්කන්තං නිස්සග්ගියං,
ඉමාහං ආයස්මතො නිස්සජාමි”¹ යි නිස්සජනය කොට ඇවත දෙසිය යුතුය. නිසගි වී නිස්සජනය කොට ලද වීවරාදිය ඒ හික්ෂුන්ට නැවත අධිෂ්ඨානාදිය කොට පරිභෝග කළ හැකිය. නිසගි වූ බෙහෙත් නිස්සජනයෙන් පසු ලද ද ඒවා ඒ හික්ෂුව විසින් පරිභෝග කිරීමට නුසුදුසු ය.

“නිස්සට්ඨං පටිලහිත්වා, න කායිකෙන පරිභොගෙන
පරිභුඤ්ජිතබ්බං. න අජ්ඣෙධාහරිතබ්බං. දීපෙ වා කාළවණ්ණෙ
වා උපනෙතබ්බං. අඤ්ඤෙන හික්ඛුනා කායිකෙන පරිභොගෙන
පරිභුඤ්ජිතබ්බං. න අජ්ඣෙධාහරිතබ්බං.”²

නිස්සජනය කරන ලද්ද ලැබ හිස ගැල්වීම් ආදී වශයෙන් කායික පරිභෝගයෙන් පරිභෝග නො කළ යුතු ය. නො වැළඳිය යුතු ය. පහන් දැල්වීම් පිණිස හෝ කළු කිරීම පිණිස හෝ යෙදිය යුතු ය. අන්‍ය හික්ෂුවක් විසින් කායික පරිභෝගයෙන් පරිභෝග කළ යුතු ය. නො වැළඳිය යුතු ය.

1. පාරා - 293. පි.

2. පාරා - 294 පි.

අනිකකු විසින් නො පිළිගන්වන ලදුව තමා විසින් ම ගත් තෙල් ආදිය වැළඳීමට නුසුදුසු ය. ඇඟ ගැල්වීමට සුදුසු ය. කොතෙක් කල් තබා ගත ද නිසඟි නො වේ. වැළඳුව හොත් පවිත් ඇවැත් වේ. පසුව පිළිගන්නා ගෙන වැළඳුව හොත් දුකුලා ඇවැත් වේ.

පිළිගෙන රාත්‍රියක් ගත වූ සත්තාහකාලික යාවජීවික වස්තූන් යාවකාලික වස්තූන් හා මිශ්‍ර කර වැළඳීම නුසුදුසු ය. අද කාලයේ පිළිගත් තෙල් ගිතෙල් ආදිය යාවකාලිකයන් හා එදින ම මිශ්‍ර කර වැළඳීමට සුදුසු ය. එදින කාලයෙන් පසු ඒවා ආහාරයන්ට මිශ්‍ර කර නො වැළඳිය යුතුය. විකාලයෙහි පිළිගත් සත්තාහ කාලිකයට ආහාරයන් හා මිශ්‍ර කර වැළඳීමට කාලයක් නැත. මීඟුට එරඹුඟුට ආදී යාවජීවික ඇටවර්වලින් ගන්නා තෙල ද සත්තාහකාලික ය. අද පිළිගත් ඇටවලින් අද ම ගත් තෙල සත් දිනක් කැප ය. පිළිගත් ඇටවලින් දෙවන දින ගත් තෙල සදිනක් කැප ය. තුන්වන දින ගත් තෙල පස් දිනක් කැපය. සතරවන දිනයේ ගත් තෙල සිවුදිනක් කැපය. පස් වන දින ගත් තෙල තෙදිනක් කැපය. සවන දින ගත් තෙල දෙදිනක් කැප ය. සත්වන දින ගත් තෙල එදින පමණක් කැප ය. පසු දින අරුණ නැඟීමෙන් පසු ඒවා නිසඟි වේ. අටවන දිනයේ ගත් තෙල ඇඟ ගැල්වීම ආදිය පිණිස කැප ය. වැළඳීමට අකැප ය. පිළිගෙන සත්දින ඉක්මුණු තෙල් එක භාජනයක ඇත්තේ නම් එක් ඇවතක් වේ. භාජන බොහෝ ගණනක ඇත්තේ නම් භාජන ගණනින් ඇවැත් වේ. අන්‍ය නිස්සඟ්‍රිය වස්තූන්ගෙන් ඇවැත් වන්නේ ද එසේ ම ය.

ප්‍රණීත ගෝජන ගික්භාපදය.

“යානි බො පන තානි පණ්ණිකභොජනානි. සෙය්‍යථීදං, සප්පි නවනීතං තෙලං මධු ඵාණිතං මච්ඡො මංසං බීරං දධි, යො පන ගික්ඛු එවරුපානි පණ්ණිකභොජනානි අගිලානො අත්තනො අත්ථාය විඤ්ඤාපෙත්වා භුඤ්ඤෙය්‍ය පාවිත්තියං.”¹

යම් මහණෙක් නොගිලන් වූයේ ගිතෙල් ය වෙඩරු ය තෙල් ය මීපැණි ය සකුරු ය මාලුය මස් ය කිරි ය දී ය යන මේවා මිශ්‍ර

1. පාවි - 105 පි.

කළ ප්‍රණීත හෝජන තමාගේ ප්‍රයෝජනය පිණිස ඉල්ලා වළඳ නම් පවිති ඇවැත් වේ.

මෙහි ප්‍රණීත හෝජනය යි කියනුයේ ගිතෙල් ආදී ප්‍රණීත ජාති නවය අතුරෙන් කවරක් හෝ මිශ්‍ර කළ සජනධාන්‍යයන් අතුරෙන් යම්කිසි ධාන්‍යයකින් පිසූ හෝජනය ය. මෙහි නො ගිලන් හික්ෂුවය යි කියනුයේ ප්‍රණීත හෝජනයක් නො ලැබූව ද යම් කිසි අපහසුවක් නැති හික්ෂුව ය. ගිලන් හික්ෂුවය කියනුයේ ප්‍රණීත හෝජනය නො ලැබෙන හොක් අපහසු හික්ෂුව ය.

නො ගිලන් හික්ෂුව, නෑයකු හෝ ඉල්ලන ලෙස පැවරූ කෙනකු හෝ නො වන ගිහියකුගෙන් ගිතෙල් හා බත් දෙන්නය කියා හෝ ගිතෙල් වත්කර බත් දෙන්නය කියා හෝ ගිතෙල් මිශ්‍ර බත් දෙන්නය කියා හෝ ගිතෙල් සමඟ බත් දෙන්නය කියා හෝ ගිතෙලුන් බතුක් දෙන්නය කියා හෝ ඉල්ලයි නම් ඉල්ලීමේදී දුකුළා ඇවැත් වේ. පිළිගැනීමේදී ද දුකුළා ඇවැත් වේ. ගිලින වාරයක් පාසා පවිති ඇවැත් වේ. වෙඩරු ආදිය සම්බන්ධයෙන් ද කියන ලද පරිද්දෙන් ආපත්ති විභාගය සලකා ගත යුතු ය. ගිතෙල් හා බත් ඉල්ලූ කල්හි දයකයා වෙත ගිතෙල් නො තිබී බත් දී මේවායින් ගිතෙල් සාදගන්නය යි කිරි හෝ වෙඩරු දුන්නේ ද ගිතෙල් දුන්නේ වේ. හික්ෂුවට ඵ්වායින් ද පළමු කී පරිදි ම ඇවැත් වේ. එළඟිතෙල් හා බත ඉල්ලූ කල්හි එළකිරෙන් ගත් තෙල් දුන්නේ නම් එය පිළිගත ද ඉල්ලූ දෙයින් අනිකක් ලද බැවින් ඇවැත් නො වේ. යම් නො ගිලන් හික්ෂුවක් ශුද්ධ ගිතෙල් ආදිය ඉල්ලා නම් ඔහුට ඇවැත් වීම මහානාම සිකපදය අනුව කිය යුතුය. මහානාම සිකපදය ඉදිරියෙහි දක්වමු. මස්, මාලු, කිරි, දී යන මේවා ඉල්ලීම පිළිබඳව “න සුපං වා ඔදනං වා අභිලානො අත්තනො අත්ථාය විඤ්ඤාපෙත්වා භුඤ්ජීස්සාමීති සික්ඛා කරණීයා”¹ යන සිකපදය අනුව ඇවැත් කිය යුතුය.

යම් හික්ෂුවක් ගිතෙල් ආදී ප්‍රණීත වස්තු නවයෙන් ම යුක්ත හෝජන එක් තැනකින් හෝ නොයෙක් තැන් වලින් හෝ ඉල්ලා

1. පාවි - 217 පි.

සියල්ල මිශ්‍ර කොට එයින් එක් පිඩක් වැළඳුව හොත් එකවර ම පවිත්‍රි ඇවැත් නවයක් වේ.

ප්‍රථම පචාරණ ශික්ෂාපදය.

“යො පන භික්ඛු භුත්තාචී පචාරිතො අනතිරිත්තං බාදනීයං වා හොජනීයං වා බාදෙය්‍යා වා භුඤ්ජෙය්‍යා වා පාවිත්තියං.”¹

යම් මහණෙක් ආහාර වළඳමින් සිටියේ පචාරණය කෙළේ අනතිරික්ක බාදායක් හෝ හෝජායක් හෝ කන්නේ හෝ අනුභව කරන්නේ හෝ වේ නම් ඒ මහණහට පවිත්‍රි ඇවැත් වේ.

“පචාරණ” යන වචනය ප්‍රතික්ෂේප කිරීමය, ආරාධනා කිරීමය යන අර්ථ දෙක ම කියැවෙන වචනයෙකි. “සංඝං හත්තෙ පචාරෙමී දිට්ඨෙන වා සුකෙන වා” යනාදීන්හි පචාරණ යනුවෙන් කියැවෙන්නේ ආරාධනා කිරීමය. මේ සිකපදයෙහි “පචාරිතො” යන වචනයෙන් කියැවෙන්නේ ප්‍රතික්ෂේපය ය. මේ සිකපදයෙහි අදහස් කරන පචාරණය භික්ෂුවක් විසින් මිදන කුම්මාස සත්තු මච්ඡ මංස යන පඤ්චවිධ හෝජනයන් අතුරෙන් යම් කිසි හෝජනයක් වළඳමින් සිටිනා අතර අතිකකු අත්පයේ සිට ඒ හෝජනයන් අතුරෙන් යම් කිසි හෝජනයක් භික්ෂුවට පිළිගන්වන කල්හි එය ප්‍රතික්ෂේප කිරීම ය.

පඤ්චවිධ හෝජනයන් අතුරෙන් “මිදන” යනු සාලි වීහි යව ගෝඨුම කංගු වරක කුද්‍රාසක යන සජ්කධාන්‍යයන්ගේ හා අනුලෝම ධාන්‍යයන්ගේ ද සහල්වලින් පිසූ බත ය. ඒවායින් පිසූ කැඳ වුව ද ගත් තැන පෙනෙන තරමට උකු නම් හෝජනයට ම අයත් වේ. පචාරණයට වස්තු වේ. “කුම්මාස” යනු යවයෙන් හෙවත් ඉරිඟුවලින් සාදන රොට් හෝ එවැනි කෑම ජාතියකි. “සත්තු” යනු බැඳපු පිටි ය. “මච්ඡ” යනු දිය මස් ය. “මංස” යනු ගොඩ මස් ය.

වළඳමින් සිටිය දී අත්පසට පැමිණ පිළිගන්වන හෝජනය ප්‍රතික්ෂේප කළ භික්ෂුව ඒ ඉරියව් වෙනස් කිරීමෙන් පසු අතිරික්ක

1. පාවි - 98 පි.

නො වූ යාවකාලික ආහාරයක් වැළඳුව හොත් පවිත්‍රී ඇවැත් වේ. කුල දුෂණාදියෙන් උපන් අකප්පිය හෝජන හා අකප්පිය මස් ද පඤ්චවිධ හෝජනයන්ට අයත් නො වූ කැඳ අල පලතුරු කොළ පොතු කරට් ආදිය ප්‍රතික්ෂේප කිරීමෙන් පවාරණය නො වේ

පවාරණය සිදුවන්නේ පඤ්චාංගයක් සම්පූර්ණ වීමෙනි. එක් බත්භුලක් වුව ද ගිල ඇති බව, ඉදිරියට වැළඳීමට ඔහුගේ මුඛයෙහි හෝ අතෙහි හෝ පාත්‍රයෙහි හෝ තවත් ආහාර කිසීම, පඤ්ච හෝජනයට අයත් යම් කිසි ආහාරයක් දයකයා විසින් එළවීම, ඔහු හික්ෂුවගේ අත්පස සිටීම, හික්ෂුව විසින් කයින් හෝ වචනයෙන් හෝ එය ප්‍රතික්ෂේප කිරීම ඒ පඤ්චාංගය ය.

ආහාර වැළඳීම ආරම්භ කළ හික්ෂුව එක් බත්භුලකුදු ගිලීමෙන් ඔහු වෙත කටෙහි හෝ අතෙහි හෝ වළඳන භාජනයෙහි හෝ ආහාර ස්වල්පයකුදු ඇත්තේ නම් ඔහු වැළඳීම අවසන් නො කළ කෙනෙකි. එසේ සිට දයකයා පිළිගන්වන හෝජනය ප්‍රතික්ෂේප කිරීමෙන් පවාරණය වේ. හික්ෂුවගේ මුඛයෙහි හෝ අතෙහි කිසි ආහාරයක් නැතිව පාත්‍රයෙහි පමණක් ආහාර ඇති කල්හි ඔහු එය අත්කැනකට ගොස් වැළඳීමට බලාපොරොත්තු වන්නේ නම් හෝ පාත්‍රයේ ආහාර අනිකකුට දීමට හෝ ඉවත ලීමට හෝ බලාපොරොත්තු වේ නම් ඒ කාලය තුළදී ප්‍රතික්ෂේප කිරීමෙන් පවාරණය නො වේ. හික්ෂුන්ට පිළිගැන්වීම නො දත් ඇතැම් ගිහියෝ ආහාරතූට් ආහාරපිඟන් ගෙනවුත් ගිහියන්ට කෑම අල්ලන්නාක් මෙන් හික්ෂුව ඉදිරියේ කෑම භාජනය අල්ලා ගෙන බලා සිටිති. ඒවා ප්‍රතික්ෂේප කිරීමෙන් පවාරණය නො වේ. පවාරණය වන්නේ දයකයා විසින් හික්ෂුවගේ අතට හෝ පාත්‍රයට එළවන කල්හි ප්‍රතික්ෂේප කිරීමෙන් ය. එළවීමය කියනුයේ බෙදන්නට හෝ දෙන්නට ළං කිරීම ය. ඇතැම්හු හික්ෂුවට ළං වීම වරදකැයි සිතා හැකිතරම් හික්ෂුවට දුරින් සිට පිළිගන්වන්නට බෙදන්නට තැත් කරති. දුර සිට පිළිගන්වන ඒවා ගැනීමෙන් දන්තපෝෂ සිකපදයෙන් ඇවැත් වේ. එබැවින් අත්පසට නො පැමිණ දුර සිට දෙන දේ ප්‍රතික්ෂේප කිරීමෙන් ද පවාරණය නො වේ. පිළිගන්වන හෝජනය කයින් හෝ වචනයෙන් හෝ ප්‍රතික්ෂේප කළ හොත් පවාරණය වේ. දයකයා පිළිවෙලින් බෙදමින් එන විට හික්ෂුව තමා ළඟට දයකයා පැමිණීමට

කලින් ම අතින් පාත්‍රය වසාගෙන සිටිනා කල්හි දායකයා නො බෙද ගිය ද පවාරණය නො වේ.

මෙසේ පවාරණය කළ හික්ෂුවට පවාරණය කළ ඉරියව්වෙන් ම සිට කැමති තාක් කල් ආහාර වැළඳීමට අවසර ඇත. ඉරියව්ව වෙනස් කළ පසු අනතිරික්ත හෝජනයක් වැළඳුව ඇවැත් වේ. හිඳගෙන පවාරණය කළ හික්ෂුවට ඒ ස්ථානයේ හිඳිනාතුරු වැළඳීමෙන් ඇවැත් නැත. නැගිටීමෙන් පසු අනතිරික්ත හෝජනයක් වැළඳුව ඇවැත් වේ. දීර්ඝාසනයක වාඩිවී පවාරණය කළ හික්ෂුව ඒ ඉරියව්වෙන් ම එහා මෙහා වී තැන වෙනස් කළ ද ඉන්පසු වැළඳීමෙන් ඇවැත් වේ.

සිටගෙන හෝ යමින් ඇල්වතුර ටිකක් වුව ද බීම වරදක් ලෙස විනය නො දක්තෝ සිතති. විනය නො දන් ඇතැම් හික්ෂුහු ඇවතට බියෙන් ඇල්දිය ටිකක් වුව වාඩිවී බොති. විනය නො දන් ගිහියෝ ද හික්ෂුවක් සිටගෙන වතුර ටිකක් වුව ද බොනු දුට හොත් සිල් නැති හික්ෂුවකැයි ඒ හික්ෂුවට ගර්භා කරති. විනයෙහි නම් සිටගෙන නො වැළඳිය යුතුය යමින් නො වැළඳිය යුතුය කියා සිකපද නැත. යම් හික්ෂුවක් සිටගෙන පවාරණය කෙළේ නම් ඒ හික්ෂුවට සිටි තැන සිටගෙන ම කැමති තාක් කල් වැළඳිය හැකිය. වාඩිවී වැළඳුව ඇවැත් වේ. යමින් පවාරණය කළ හික්ෂුවට නො නැවතී යමින් කැමති තාක් වැළඳිය හැකිය. යන ඉදිරියට වැටක් හෝ ගහක් හෝ හසුවී යා නොහී නැවතුන හොත් ඉන්පසු වැළඳුව හොත් ඇවැත් වේ. මේ කරුණු සමන්තපාසාදිකා නම් වූ විනය අටුවාවෙහි මෙසේ දක්වා ඇත්තේය.

“යො පන ගච්ඡන්තො පචාරෙති, සො ගච්ඡන්තොව භුඤ්ජිතුං ලහති, කද්දමං වා උදකං වා පත්චා ධීතෙන අතිරික්තං කාරෙතබ්බං, සචෙ අන්තරා නදී පුරා හොති, නදීතීරෙ ගුම්බං අනුපරියායන්තෙන භුඤ්ජිතබ්බං. අථ නාවා වා සෙතු වා අත්ථී තං අභිරුහිත්චා’ පි වංකමන්තෙනෙව භුඤ්ජිතබ්බං. අථ නාවා වා සෙතු වා අත්ථී තං අභිරුහිත්චා පි වංකමන්තෙනෙව භුඤ්ජිතබ්බං. ගමනං න උපච්ඡන්දිතබ්බං.”¹

1. ස. පා. - 610 පි.

අතිරික්ත හෝජනය හා අනතිරික්ත හෝජනය.

විහාරයට දන් ගෙනා දයකයන් ඒවා හික්ෂුන්ට බෙදා පිළිගැන්වීමෙන් පසුත් සමහරවිට බොහෝ ආහාරපාන ඉතිරි වේ. සාංඝික දනපොළවලදී ද බොහෝ ආහාරපාන ඉතිරි වේ. මේ සිකපදයෙහි අතිරේක හෝජනයයි කියනුයේ ඒවාට නො වේ. පචාරණය කළ හික්ෂුව අතිරේකහෝජනය යි ඒවා වැළඳුව හොත් ඇවැත් වේ. මෙහි අතිරේක හෝජනය යි කියනුයේ ගිලන් හික්ෂුවකගෙන් ඉතිරි වන හෝජනයට හා විනය කර්මයෙන් අතිරික්ත කළ හෝජනයටය. ගිලන් හික්ෂුවක් වළඳ ඉතිරි වූ හෝජනයක් ගිලන් හික්ෂුවක් උදෙසා විහාරයට ගෙනෙන ලදුව වැඩි වී ඇති ආහාරපානක් ගිලානාතිරික්ත නම් වේ. පචාරිත හික්ෂුවට ඒ ගිලානාතිරික්තය වැළඳීමට අනුදැන ඇත්තේ ය.

අතිරික්ත විනයකර්මය කරන්නේ මෙසේය. ඒ විනයකර්මය කොට හෝජනය කැපකරගෙන වළඳනු කැමති පචාරිත හික්ෂුව විසින් කැප වූ ද පිළිගත්තා වූ ද හෝජනයන් පාත්‍රයක හෝ අන් බඳුනක හෝ තමාට වළඳන්නට වුවමනා පමණ ලා හික්ෂුවක් වෙත ගෙන ගොස් අත්පසෙහි සිට ආහාරභාජනය ඒ හික්ෂුව වෙතට ඔසවා “අතිරික්තං කරොථ භන්තෙ” යි කිය යුතුය. අතිරික්ත කරන හික්ෂුව විසින් එයින් ආහාර ස්වල්පයක් ගෙන යටත් පිරිසෙයින් එකබත්හුලක් හෝ ගෙන වළඳා ඉතිරි කොටස “අලමෙතං සබ්බං” යි කියා පචාරිත හික්ෂුවට දිය යුතුය. එසේ කිරීමෙන් ඒ හෝජනය අතිරික්තහෝජනයක් වී පචාරිත හික්ෂුවට කැප වේ.

බුද්ධ කාලයේ හික්ෂුන් වහන්සේලා භීල්දනය දවල්දනය කියා දන දෙකක් වැළඳූ බවට ලකුණක් විනය පොත්වලින් නොපෙනේ. ඒ කාලයේ හික්ෂුහු සමහර විට උදයෙහි කැඳ හා කැවිලි ජාති වැළඳූහ. සමහරවිට කැඳක් පමණක් වැළඳූහ. සමහරු කිසිවක් නො වැළඳූහ. දිනකට එක්වරක් වළඳන්නා වූ හික්ෂුවට මේ සිකපදය රැකීම අපහසු නැත. උදය දවල් දෙකට ම වළඳන හික්ෂුන්ට මේ සිකපදය රැකීම තරමක් අපහසු ය. උදේ වළඳන කල්හි දයකයන් හෝ කැපකරුවන් ගෙනැවිත් බෙදන ආහාරයන් ප්‍රතික්ෂේප කළ

හොක් එතැනින් නැහිට දවල්දානය අතිරික්තවිනයකර්මය නො කොට වැළඳුවහොත් වළඳන පිඩක් පාසා පවිති ඇවැත් වේ. උදය වළඳන කල්හි පවාරණය සිදු නොවන්නට පරෙස්සම් විය යුතුය. උදයේ වළඳනා කල්හි සියල්ල ම පිළිගන්නවා ගෙන තමා විසින් ම බෙදා ගෙන වැළඳීම පවාරණයෙන් මිදිය හැකි එක් ක්‍රමයෙකි. බෙදන තැනැත්තා අත්පසට එන්නට කලින් ම ඔහු නැවැත්වීම ද එක් ක්‍රමයෙකි. දයකයා පිළිවෙළින් බෙදාගෙන එන විට තමා වෙත පැමිණෙන්නට කලින් ම වළඳන පාත්‍රය හෝ භාජනය අතින් වසාගෙන සිටීම ද එක් ක්‍රමයකි. මේ ක්‍රමවලින් බෙදීම නැවැත්විය නො හෙන කල්හි බෙදන තරමක් බෙදන්නට හැර තුෂ්ණිමිභූතව වැළඳු කල්හි පවාරණය නො වේ. දවාලට ද අනතිරික්තභෝජනය වැළඳිය හැකිය. ගෙනෙන පමණක් බෙදන්නට හැර සිටීමෙන් වන වරද බොහෝ ආහාර අපතේ යාමය. ආහාර අතර ඇතැමුන්ට වැළඳිය නො හෙන අප්‍රිය ආහාර ද ඇත. ඇතැමුන්ට වැළඳුව හොක් රෝග හට ගන්නා ආහාර ද ඇත. ඇති රෝග උත්සන්න වන අපථ්‍යාහාර ද ඇත. ඒවා ගැනත් හික්ෂුන්ට නිදහසක් තිබිය යුතු වුව ද ඒවා ගැන කිසිවක් විනයෙහි සඳහන්ව නැත. ඒ නිසා අපට ද ඒවා ගැන පිළිපැදිය යුතු ආකාරයක් නො කිය හැකි ය.

සැදැහැවතකු හික්ෂුන්ට දනයක් දෙන කල්හි ඔහු දෙන දේ ප්‍රතික්ෂේප කොට හික්ෂුන් අත් තැනකට ගොස් වළඳනු දැකීම දයකයාගේ සිත රිදෙන කරුණෙකි. මේ සිකපදය පනවා ඇත්තේ ඒ නිසාය. හික්ෂුව අල්පේවිෂ විය යුතුය. ලද දෙයකින් සතුටු විය යුතුය. ලද දේ ප්‍රතික්ෂේප කොට හොඳ හොඳ දේ සෙවීමත් හික්ෂුත්වයට නො ගැලපෙන්නකි.

ද්විතීය පවාරණ ශික්ෂාපදය.

“යො පන හික්ඛු හික්ඛුං භුක්තාවිං පවාරිතං අනතිරික්තෙන බාදනීයෙන වා භොජනීයෙන වා අභිභට්ඨං පචාරෙය්‍ය හන්ද හික්ඛු බාදවා භුක්ඡවාති ජානං ආසාදනාපෙක්ඛො භුක්තස්මිං පාවිත්තියං.”¹

1. පාවි - 100 පි.

යම් හික්ෂුවක් වළඳා පවාරණය කර සිටින හික්ෂුවක් වෙත අනතිරිත්ත බාද්‍ය හෝ හෝජන හෝ එළවා ඒ හික්ෂුවට වෝදනා කිරීමේ බලාපොරොත්තුවෙන් මහණ මේවා වළඳන්නය යි කියා නම් ඒ හික්ෂුව ඔහුගේ පැරැක්ක කිරීම නිසා වළඳා නම් වැළඳූ කල්හි හෝජනය දුන් හික්ෂුවට පවිති ඇවැත් වේ.

පවාරිත හික්ෂුව වෙත ආහාරය එළවීමේ දී දෙන හික්ෂුවට දුකුලා ඇවැත් වේ. පිළිගන්නා කල්හි ද දුකුලා ඇවැත් වේ. හික්ෂුව ඒ ආහාරය වළඳන කල්හි ගිලීමක් පාසා දුන් හික්ෂුවට දුකුලා ඇවැත් වේ. වළඳා අවසානයේ පවිති ඇවැත් වේ.

මහානාම ශික්ෂාපදය.

“අභිලානෙන හික්ඛුනා චතුමාසපච්චය පවාරණා සාදිතබ්බා, අක්ඛන්ත පුන පවාරණාය අක්ඛන්ත නිච්චපවාරණාය තතො වෙ උත්තරිං සාදියෙය්‍ය පාවිත්තියං.”¹

බුදුන් වහන්සේගේ සුඵපියාගේ පුත්‍රයකු වන වයසින් උන් වහන්සේට මසකින් වැඩි මහානාමශාකාය නම් වූ සකාදගාමී ආයඝ්‍රාවකයෙක් විය. ඡබ්බන්ගිය හික්ෂුන් විසින් එතුමාට කළ කරදරයක් නිමිත්ත කොට මේ සිකපදය පනවන ලදී. මේ සිකපදයට මහානාම සිකපදය යන නම දී ඇත්තේ ඒ නිසා ය. සිකපදයේ වචන අනුව එය තේරුම් කරන්නට ගිය හොත් තේරුම් ගැනීම අපහසු වන බැවින් එහි අදහස පමණක් දක්වනු ලැබේ.

මේ සිකපදයෙහි පවාරණ යන වචනයෙන් දැක්වෙන්නේ ප්‍රතික්ෂේපය නොව ආරාධනාවය. සැදැහැවතකු විසින් කාල නියමයක් හෝ බෙහෙත් නියමයක් හෝ බෙහෙත්වල ප්‍රමාණ නියමයක් හෝ කොට තමාගෙන් බෙහෙත් පිළිගන්නා ලෙස ආරාධනාවක් කළ හොත්. ඒ අවස්ථාවෙහි බෙහෙත් වුවමනා නැත ද රෝගයක් සැදුණු විටෙක ගන්නා අදහසින් ඒ ආරාධනාව පිළිගත යුතුය. තෙමසක් මගෙන් බෙහෙත් ඉල්ලන්නය සිවුමසක් ඉල්ලන්නය යනාදී කාල නියමයක් කොට පවාරණය කළ

1. පාවි - 120 පි.

(ආරාධනය කළ) දයකයාගෙන් යම් හික්ෂුවක් ඒ කාලය ඉක්මිමෙන් පසු බෙහෙත් ඉල්ලා නම් පවිති ඇවැත් වේ. බෙහෙත් නියමයක් ඇතිව පැවරූ දයකයාගෙන් ඔහු නියම කළ බෙහෙත් හැර අන් බෙහෙතක් ඉල්ලා නම් පවිති ඇවැත් වේ. බෙහෙත්වල ප්‍රමාණයක් නියම කොට පැවරූ දයකයාගෙන් ප්‍රමාණයට අධිකව බෙහෙත් ඉල්ලුව ද ඇවැත් වේ. බෙහෙත්වලින් වුවමනාවක් නැතිව සනීපයෙන් සිට බෙහෙත් ඉල්ලා නම් එයින් ද පවිති ඇවැත් වේ. පවාරණයේ කාලය ඉක්ම ගිය පසු රෝගයක් වැළඳුණ හොත් කාරණය කියා ඒ දයකයාගෙන් බෙහෙත් ඉල්ලුව ද ඇවැත් නැත. ඇවැත් වන්නේ කාලය ඉක්මිමෙන් පසු ඒ පවාරණය ඉදිරිපත් කොට බෙහෙත් ඉල්ලීමෙනි. ගිලන් හික්ෂුවකට කාගෙන් බෙහෙත් ඉල්ලුව ද ඇවැත් නැත. ආහාර පිළිගැනීම හා වැළඳීම පිළිබඳ ශික්ෂාපද තිහක් සේබියාවෙහි ඇත. ඒවා **ශාසනාවතරණයෙහි**¹ විස්තර කර ඇති බැවින් මෙහි නො දක්වනු ලැබේ.

කප්පියාකප්පිය මත්ස්‍යමාංස

“න හික්ඛවෙ ජානං උද්දිස්සකතං මංසං පරිභුඤ්ජිතබ්බං,
 යො පරිභුඤ්ජෙය්‍ය ආපත්ති දුක්කටස්ස. අනුජානාමි හික්ඛවෙ
 තිකොට්පරිභුද්ධං මච්ඡමංසං අදිට්ඨං අසුතං අපරිසංකිතං”²

“මහණෙනි, දැන උදෙසා කළ මාංසය නො වැළඳිය යුතුය. යමෙක් වැළඳුයේ නම් දුකුළා ඇවැත් වේ. මහණෙනි, හික්ෂුන් උදෙසා මරනු නො දුටු හික්ෂුන් උදෙසා මරන ලදැයි නො ඇසූ හික්ෂුන් උදෙසා මැරුයේදෝයි සැකයක් නැත්තා වූ ත්‍රිකෝටි පරිභුද්ධ මාංසය අනුදනිමි.”

ත්‍රිකෝටි පරිභුද්ධ මාංසයයි කියනුයේ කරුණු තුනකින් පිරිසිදු වූ මාංස ය. එය භාග්‍යවතුන් වහන්සේ හික්ෂුන්ට වළඳන්නට අනුදැන ඇත්තේ ය. කරුණු තුන නම් “නො දැකීම, නො ඇසීම, සැක පහළ නො වීම, යන මේවාය. එහි නො දැකීම යනු මිනිසුන් විසින් හික්ෂුන්ට දීම සඳහා ගොඩදිය සතුන් මරනු නො දැකීමය.

1. ශාසන - 107 පි. (7 මුද්‍රණය - 85 පි.)
 2. මහා - 594 පි.

“නො ඇසීම” යනු හික්ෂුන් උදෙසා සතුන් මරන ලදැයි කියනු නො ඇසීම ය. සැක පහළවීම වනාහි දැකීමෙන් ද ඇසීමෙන් ද එදෙකින් තොරව ද සිදුවේ. පෙරදිනයේ මිනිසුන් මසුන් හෝ ගොඩසතුන් හෝ මැරීම සඳහා උපකරණ ගෙන යනු දුටුයේ නම්, ගමට හික්ෂුන් ගිය කල්හි ඔවුන් මත්ස්‍ය මාංස සහිත හෝඵනය දුන්නේ නම් ඊයේ මිනිසුන් ගියේ හික්ෂුන් උදෙසා සතුන් මරන්නටදෝ යන සැකය ඇති වේ. ඒ ගැන සැකයක් ඇති වී නම් ඒවා නො පිළිගත යුතු ය. ඉදින් ඒ මිනිසුන් හික්ෂුන්ගෙන් ඒ මත්ස්‍යමාංස නො පිළිගැනීමේ හේතුව විචාරන්නේ නම් කාරණය කිය යුතුය. ඉදින් ඔවුහු “ස්වාමීනි, අපි සතුන් මැරුයේ අපගේ ම ප්‍රයෝජනය පිණිස ය. නැතහොත් රාජපුරුෂාදීන් පිණිසය”යි කීවාහු නම් ඒ මත්ස්‍යමාංස කපය. පෙර දිනයෙහි මිනිසුන් සතුන් මරන ලදැයි අසන්නට ලැබූ ගමකට පසුදින හික්ෂුන් ගිය කල්හි එහි මනුෂ්‍යයෝ හික්ෂුන්ට මත්ස්‍යමාංස සහිත පිණ්ඩපාතයක් දුන්නාහු නම් මේවා අප උදෙසා මැරූ සතුන්ගේ මස්දෝ යි සැක පහළ වේ. එසේ සැක පහළ වුව හොත් ඒ මත්ස්‍යමාංසය නො පිළිගත යුතුය. ඉදින් මනුෂ්‍යයෝ නො පිළිගැනීමේ හේතුව අසා හික්ෂුන් විසින් කාරණය කී කල්හි ඒවා හික්ෂුන් උදෙසා මැරූ සතුන්ගේ මස් නො වේ යයි කීවාහු නම් ඒ මස්කපය. සතුන් මරන මරවන මිනිසකු හික්ෂුන්ට මස් මාලු සහිත දනයක් දුන් කල්හි හික්ෂුන්ට සැක ඇති විය හැකිය. සැකයෙන් ඒවා නො පිළිගත යුතුය. පිළිගත ද නො වැළඳිය යුතුය. දයකයා ඒ මස් මාලු හික්ෂුන් උදෙසා මැරූ සතුන් ගේ නො වේ යයි කියත හොත් වැළඳීමෙන් ඇවැත් නැත.

“පඤ්චසු හි සහධම්මිකෙසු යස්ස වා තස්ස වා අත්ථාය උද්දිස්ස කතං, සබ්බෙසං න කප්පති.”¹

හික්ෂු හික්ෂුණි සාමණේර සාමණේරී ශික්ෂමානා යන පස් සහදැමියන් අතුරෙන් කවරකු හෝ උදෙසා කළ මත්ස්‍යමාංස සැමට ම නො වටී. විනයයෙහි මෙසේ දක්වා ඇති බැවින් එක් විහාරයක හික්ෂුන් උදෙසා මැරූ සතුන්ගේ මස අන් විහාරයකට දුන ද ඒ විහාරයේ හික්ෂුන්ට ද ඒවා කප නැත. ඈවක පනවා ඇත්තේ දැන

1. ස. පා. - 436 පි.

වැළඳීම ගැනය. ඒ විහාරයේ හික්ෂුන් ඒවා අනික් විහාරයක හික්ෂුන් උදෙසා සම්පාදනය කළ මස් බව නො දැන වැළඳුව ඇවැත් නැත.

ප්‍රතික්ෂේප මාංස

“න හික්ඛවෙ මනුස්සමංසං පරිභුඤ්ජිතබ්බං, යො පරිභුඤ්ජෙය්‍ය ආපත්ති උප්පෙව්වයස්ස.”

“න හික්ඛවෙ අප්පට්චෙක්ඛිත්වා මංසං පරිභුඤ්ජිතබ්බං, යො පරිභුඤ්ජෙය්‍ය ආපත්ති උක්කටස්ස.”¹

මහණෙනි, මිනීමස් නො වැළඳිය යුතු ය. යමෙක් වළඳා නම් උළුසි ඇවැත් වේ. මහණෙනි, නො විවාරා මස් නො වැළඳිය යුතු ය. යමෙක් වළඳා නම් උකුළා ඇවැත් වේ. මස් ව්‍යඤ්ජනයක් පිළිගන්වන කල්හි එය කිනම් මසක් ද යන බව නො දැනෙනවා නම් දයකයාගෙන් අසා කැප මසක් නම් පිළිගත යුතුය. අකැප මසක් නම් ප්‍රතික්ෂේප කළ යුතු ය. දයකයා විමසන්නට කලින් ම බෙදුයේ නම් විමසා වැළඳිය යුතු ය. අකැප මසක් නම් පාත්‍රයෙන් හෝ වළඳන භාජනයෙන් ඉවත්කළ යුතු ය.

- “න හික්ඛවෙ තත්ථිමංසං පරිභුඤ්ජිතබ්බං,
යො පරිභුඤ්ජෙය්‍ය ආපත්ති උක්කටස්ස.
- න හික්ඛවෙ අස්සමංසං පරිභුඤ්ජිතබ්බං,
යො පරිභුඤ්ජෙය්‍ය ආපත්ති උක්කටස්ස.
- න හික්ඛවෙ සුනබ්බමංසං පරිභුඤ්ජිතබ්බං,
යො පරිභුඤ්ජෙය්‍ය ආපත්ති උක්කටස්ස.
- න හික්ඛවෙ අභිමංසං පරිභුඤ්ජිතබ්බං,
යො පරිභුඤ්ජෙය්‍ය ආපත්ති උක්කටස්ස.
- න හික්ඛවෙ සීහමංසං පරිභුඤ්ජිතබ්බං,
යො පරිභුඤ්ජෙය්‍ය ආපත්ති උක්කටස්ස.
- න හික්ඛවෙ ව්‍යග්ඝමංසං පරිභුඤ්ජිතබ්බං,
යො පරිභුඤ්ජෙය්‍ය ආපත්ති උක්කටස්ස.
- න හික්ඛවෙ දීපිමංසං පරිභුඤ්ජිතබ්බං,
යො පරිභුඤ්ජෙය්‍ය ආපත්ති උක්කටස්ස.

1. මහා - 556 පි.

- න හික්ඛවෙ අච්ඡමංසං පරිභුඤ්ජිතඛිං,
යො පරිභුඤ්ජෙය්‍ය ආපත්ති දුක්කටස්ස.
- න හික්ඛවෙ තරච්ඡමංසං ප රිභුඤ්ජිතඛිං,
යො පරිභුඤ්ජෙය්‍ය ආපත්ති දුක්කටස්ස.¹

මිනීමස් ඇත්මස් අස්මස් බලුමස් සර්පමස් සිංහමස් ව්‍යාඝ්‍රමස් දිවිමස් වලස්මස් තරස්මස් යන මේ මස් දසය වැළඳීමට අකැප මස් ය. මිනිස් මස හැර ඉතිරි මස් නවය වැළඳීමෙන් දුකුලා ඇවැත් වේ. උද්දස්සකත මාංසයෙන් ඇවැත් වන්නේ දැනවැළඳුව හොත් ය. මේ අකප්පිය දසමාංසයන් දැන වැළඳුව ද නො දැන වැළඳුව ද ඇවැත් වේ. නොදැන වැළඳූ හික්ඝුව පසුව තමා වැළඳූ මාංසය අකප්පිය මාංසයකැ යි දැන ගත හොත් ඇවත දෙසිය යුතු ය. දැකීමෙන් පමණක් තේරුම් ගත නො හෙන මාංසය කිනම් මාංසයක් දැ යි විමසා පිළිගත යුතු ය. පිළිගත් පසු හෝ විමසා වැළඳිය යුතු ය. මේ රටේ දත් දෙන මිනිසුන් කියන ලද අකප්පිය මාංසයන් අනුභව කරන්නවුන් නො වන බැවින් දත් දෙන තැන්වලදී ලැබෙන මස් අකප්පිය මස්දෝයි සැකයක් ඇති නො වන බැවින් නො විමසුව ද වරද නැත.

මිනිස් තෙල හැර මස් අකැප සතුන්ගේ තෙල කැපය. මිනිසාගේ හා හස්තාදීන්ගේ කිරි ගිතෙල් වෙඩරු දී මෝරු කැපය. මස් අකැප සතුන්ගේ ලේ සම් ඇට ලොම් යන මේවාත් අකැප ය. බෙහෙනකට වුව ද යොද වැළඳුව හොත් ඇවැත් වන බව කියා ඇත.

ශයනය කිරීම පිළිබඳ සිකපද

“යො පන හික්ඛු අනුපසම්පන්නේන උත්තරිං දිරත්තකිරත්තං සහසෙය්‍යං කප්පෙය්‍ය පාවිත්තියං.”²

යම් මහණෙක් අනුපසම්පන්නයා සමග දෙතුන් රැයකට වඩා එක් සෙනසුනක ශයනය කෙරේ නම් පවිති ඇවැත් වේ.

මේ සිකපදයෙහි “ශයනය කිරීම” යි කියනුයේ කය දිග හැර වැකිර ගැනීමය. එසේ වැකිර ගත් හික්ඝුවට නින්දයාම හෝ නො

1. මහා - 558, 560 පිටු.
2. පාවි - 26 පි.

යෑම ඇවැත් වීමට හෝ නො වීමට කරුණු නො වේ. මෙහි “අනුපසම්පන්නය” යි කියනුයේ හික්ෂුව හැර සෙස්සන්ටය. තිරිසන් සත්ත්වයෝ ද අනුපසම්පන්න සංඛ්‍යාවට අයත් වෙති. තිරිසන් සතකු සමඟ වුව ද එක් සෙනසුනක තුන් රැයකට අධිකව ශයනය කළ හික්ෂුවට ඇවැත් වේ. මෙහි ඇවැත් වීමට ගණන් ගනු ලබන්නේ ඉතා කුඩා තිරිසනුන් හැර පාරාජිකාවට වස්තු වන තිරිසනුන් ය. බළල් තලගොයි මුගටි හෝතඹු කුකුළු පරෙව් ආදීහු පාරාජිකාපත්තියට වස්තු වන කුඩා සත්තුය. මිනිසුන් හා ලොකු සතුන් සමඟ ම නො ව පාරාජිකා වස්තු වන බළල් ආදීන් සමඟ වුව තුන් රැයකට අධික කාලයක් ශයනය කරන හික්ෂුවට ඇවැත් වේ. ලේන් ගේකුරුලු මී ආදී ඉතා කුඩා සතුන් හා ශයනයෙන් ඇවැත් නො වේ. බළල් ආදී සතුන්ගේ පාරාජිකාවට වස්තුවීම නො වීම පිළිබඳ විස්තරයක් කරන හොක් ලියන්නට වන්නේ අසභ්‍ය කථාවකි. එබැවින් ඒ ගැන විස්තරයක් නො කරමු.

සහසෙය්‍යාපත්තියට භූමිය වන්නේ සම්පූර්ණයෙන් සෙවිලි කොට සම්පූර්ණයෙන් ආවරණය කළ ගෙය හා වැඩිහරියක් සෙවිලි කළ වැඩිහරියක් ආවරණය කළ ගෙය ය. එබඳු ගෙයක හික්ෂුවක් අනුපසම්පන්නයකු හා ශයනය කිරීමේදී පළමුවන රාත්‍රියේ ඇවැත් නො වේ. දෙවන රාත්‍රියේ ද ඇවැත් නොවේ. තුන්වන රාත්‍රියේ ද ඇවැත් නො වේ. සතරවන රාත්‍රිය පැමිණි කල්හි අනුපසම්පන්නයකු ශයනය කරන ගෙට හික්ෂුව ගොස් ශයනය කළ ද හික්ෂුව ශයනය කරන ගෙට අනුපසම්පන්නයකු පැමිණ ශයනය කළ ද දෙදෙනා එකවර ශයනය කළ ද හික්ෂුවට පවිති ඇවැත් වේ. හික්ෂුව සතරවන රාත්‍රියෙන් පසු නො කඩ කොට අනුපසම්පන්නයන් හා ශයනය කෙරේ නම් කොතෙක් කල් වුව ද රාත්‍රියක් පාසා ඇවැත් වේ. රාත්‍රියේ වරින් වර නැගිට නැවත නැවත ශයනය කළ හොක් ශයනය කරන වාරයක් පාසා ඇවැත් වේ. හික්ෂුව නිද සිටියදී අනුපසම්පන්නයා වරින් වර නැගිට නැවත නැවත ශයනය කෙරේ නම් ඒ සෑම වාරයක් පාසා ම නිද සිටින හික්ෂුවට පවිති ඇවැත් වේ.

යම් හික්ෂුවක් එක් ආවාසයක එක ම අනුපසම්පන්නයකු හා තුන් රැයක් ශයනය කොට සතරවන රාත්‍රියේ ද ඒ අනුපසම්පන්නයා සමඟ එහි ශයනය කෙරේ නම් පවිති ඇවැත්

වේ. ඉන්පසු ඒ අනුපසම්පන්නයා හා එහි ශයනය කෙරේ නම් දිනපතා පවිති ඇවැත් වේ.

හික්ෂුවක් එක් ආවාසයක වෙන් වෙන්වූ අනුපසම්පන්නයන් සමඟ තුන් රැයක් ශයනය කොට සතරවන රැයෙහි අන් අනුපසම්පන්නයකු සමඟ එහි ශයනය කෙරේ නම් ඒ රාත්‍රියේ පවිති ඇවැත් වේ. ඉන්පසුත් නොකඩ කොට ශයනය කෙරේ නම් දිනපතා ඇවැත් වේ.

යමෙක් එක් අනුපසම්පන්නයකු හා තුන් රැයක් වෙන් වෙන් වූ ආවාසවල ශයනය කොට සතරවන රාත්‍රියේ අන් ආවාසයක ඒ අනුපසම්පන්නයා හා ශයනය කෙරේ නම් ඒ රාත්‍රියේ පවිති ඇවැත් වේ. ඉන්පසු නො නවත්වා ශයනය කෙරේ නම් දිනපතා ඇවැත් වේ.

යමෙක් නා නා ආවාසයන්හි නා නා අනුපසම්පන්නයන් හා ශයනය කොට සිවුවන රැයෙහි අන් ආවාසයක අන් අනුපසම්පන්නයකු හා ශයනය කෙරේ නම් ඒ රාත්‍රියේ පවිති ඇවැත් වේ. එතැන් පටන් කොහි ගොස් ශයනය කළ ද රාත්‍රියක් පාසා ඇවැත් වේ.

මනුෂ්‍ය අනුපසම්පන්නයන් නැති හික්ෂුන් පමණක් නිදන ආවාසයක දොර වසා හික්ෂුන් සැතපුණු පසු විවෘත වූ ඉස්තෝප්පුවට බල්ලන් බලලුන් පැමිණ නිදන් නම් ඔවුන් නිසා ද එහි වෙසෙන හික්ෂුන්ට ඇවැත් වේ. පරෙවියා ද පාරාජිකාවට වස්තු වන සතෙකි. ආවාසයේ සිදුරුවලින් පරෙවියන් ඇතුළුව නිදන් නම් ඔවුන් නිසා ද එහි වෙසෙන හික්ෂුන්ට ඇවැත් වේ. සීලිමක් ඇති ආවාසයක එහි සිදුරුවලින් පරෙවියන් පැමිණ වාසය කළ ද ඔවුන්ට ගෙතුළට පැමිණිය හැකි සිදුරු සීලිමෙහි නැති නම් ඔවුහු පිටතින් ම අවුත් පිටතින් ම යක් නම් ඔවුන් නිසා එහි වෙසෙන හික්ෂුන්ට ඇවැත් නො වේ.

බොහෝ අනුපසම්පන්නයන් නිදන ගෙයක නිදන හික්ෂුවට අනුපසම්පන්නයන්ගේ ගණනට ඇවැත් වේ. බොහෝ හික්ෂුන් වෙසෙන ගෙයක එක් අනුපසම්පන්නයෙක් ශයනය කෙරේ නම් ඔහු නිසා සියලු හික්ෂුන්ට ඇවැත් වේ. මැදින් බිත්තියකින් වෙන් කර

ඇති එක පැත්තකින් අනික් පැත්තට මිදුලට බැස මීස යා නො හෙන එක් පියැස්සක් ඇති ගෙයි එක පැත්තක වෙසෙන අනුපසම්පන්නයන් නිසා අනික් පැත්තේ නිදන හික්ෂුවට ඇවැත් නො වේ. එක් වහලක් හා එක් ඉස්තෝප්පුවක් ඇති දිග කාමර ජේළියක එක් කාමරයක නිදන හික්ෂුවට එහි ඉස්තෝප්පුවේ හෝ අන් කාමරයක නිදන අනුපසම්පන්නයන් නිසා ඇවැත් විය හැකිය.

අනුපසම්පන්නයන් හා නිදන හික්ෂුව තුන්වන රාත්‍රියේ අරුණට පෙර නැගිට ආවාසයෙන් බැහැරව සිට අරුණෝදයෙන් පසු ආවාසයට ඇතුළු වුව හොත් ඒ හික්ෂුවට තෙදිනක් ඉක්මෙන තුරු සහසෙය්‍යාපත්තිය නො වේ. තෙදිනකට වරක් අරුණට පෙර නැගිට ගෙයින් පිටවී සිට නැවත එන හික්ෂුවට ඇවැත් මිදී සෑම රාත්‍රියක ම අනුපසම්පන්නයන් හා සයනය කළ හැකිය. හිරු උදවන තෙක් ශයනය කිරීම පැවිද්දන්ට තබා ගිහියන්ට ද නුසුදුසු ක්‍රියාවෙකි. ශ්‍රමණධර්මය පුරන පැවිද්දන්ට රාත්‍රියේ පශ්චිමයාමයේ අවසාන භාගය ඉතා හොඳ වෙලාවකි. මෙය සමාධිය නො ලැබූ අයට සමාධිය ලැබෙන වෙලාවකි. භාවනාව දියුණු වන වෙලාවකි. බොහෝ යෝගාවචරයෝ මේ වෙලාවේ දී මගපල ලබති. එබැවින් ශික්ෂාකාමී පැවිද්දෝ අරුණට පෙර නැගිට භාවනා කරති. වැළුම් පිදුම් කරති. වක් පිළිවෙක් කරති. එසේ කරන හික්ෂුහු කිසි කලෙක සහසෙය්‍යාපත්තියට නො පැමිණෙති. අරුණට පෙර නැගිට එළිමහනෙහි විසීම ගිලන් වූ විට දුෂ්කර ය. එළිමහනට යාම අපහසු ගිලන් හික්ෂුන් අරුණට පෙර නැගිට තමන් නිදන ආවාසය තුළ ම අරුණෝදය තෙක් වාඩි වී හෝ සිටිය යුතු ය. සක්මන් හෝ කළ යුතුය. නිදන ඉරියව්ව හැර අන් ඉරියව්වකින් විසීමෙන් ද ඇවැත් මිදේ. එසේ නො කළ හැකි ගිලන් හික්ෂුවක් වේ නම් තමා වෙසෙන ආවාසයේ නිදන අනුපසම්පන්නයන් අරුණට පෙර අවදි කරවා ගෙයින් බැහැර කළ යුතු ය. ඔවුන් ඒ ගෙය තුළ ම වුව ද නිදන ඉරියව්ව හැර අන් ඉරියව්වකින් විසුව ද ඇවැත් නො වේ. ගිලනුන්ට නිදහස ඇති ඇතැම් සිකපද ද ඇත. මේ සහසෙය්‍යා ශික්ෂාපදය ගිලන් නො ගිලන් සෑමට ම සාධාරණ ය. ගිලන්බව මේ සිකපදයෙන් ඇවැත් නො වීමට කරුණක් නො වේ.

ද්විතීය සහසෙය්‍ය ශික්ෂාපදය.

“යො පන භික්ඛු මාතුගාමෙන සහසෙය්‍යං කප්පෙය්‍ය පාවිත්තියං.”¹

යම් මහණෙක් මාගමක් හා එක් ගෙයක ශයනය කෙරේ නම් පවිති ඇවැත් වේ.

මෙහි මාගම ය යි කියනුයේ මනුෂ්‍ය ස්ත්‍රියට ය. එදින උපන් දැරියක සමඟ වුව ද ශයනය කිරීමෙන් මේ සිකපදයෙන් ඇවැත් වේ. ප්‍රථම ශික්ෂාපදයෙන් ඇවැත් වන්නේ තෙදිනක් නිද සතරවන රාත්‍රියේ ද අනුපසම්පන්නයන් හා ශයනය කළ හොත් ය. මේ සිකපදයෙන් පළමු වන රාත්‍රියේ ම ඇවැත් වේ. රාත්‍රිකාලයෙහි මාගමක් ශයනය කරන ගෙයක් තුළ වැතිර ගනු සමඟ ම භික්ෂුවට පවිති ඇවැත් වේ. රාත්‍රිකාලයෙහි භික්ෂුව නිදසිටින ගෙයට මාගමක් පැමිණ විනාඩියක් වුව ද නිදාගත හොත් භික්ෂුවට ඇවැත් වේ. පාරාජිකාපත්තියට ප්‍රමාණ වන තිරශ්චීන ස්ත්‍රියක් හා ශයනය කිරීමෙන් දුකුළා ඇවැත් වේ.

දිවා සයනය.

බුදුරජාණන් වහන්සේ ජීවමාන කාලයේ වෛශාලී නගරය සම්පයේ මහවනයෙහි කුටාගාරශාලාවෙහි දිවාචිහරණයට ගිය භික්ෂුවක් දොර නො වසා එහි ශයනය කෙළේ ය. තද නින්දට වැටුණා වූ ඒ භික්ෂුවගේ කුඩා මහත් ශරීරාංගයෝ වාතයෙන් තද වී ගියහ. විනෝදය පිණිස විහාර බලා ඇවිදින ගැහැණු කණ්ඩායමක් එහි පැමිණියහ. ඔවුහු කුටාගාර ශාලාවට පිවිසියාහු, හොත් භික්ෂුවගේ කර්මණ්‍ය ව තුබූ පුරුෂ නිමිත්ත දැක කාමරාගයෙන් අන්ධ වූවෝ ඒ භික්ෂුවගේ පුරුෂ නිමිත්තෙහි රිසි සේ ගටා තම තමන්ගේ කාමරාගයන් සන්සිදවා ගත්හ. තද නින්දෙහි සිටි භික්ෂුවට ඔවුන්ගේ ක්‍රියාව නො දැනිණ. ඒ භික්ෂුව රහත් කෙනෙකි. රහතුන්ට ශුක්‍රමෝචනයක් නැති බැවින් නිදන භික්ෂුවගේ පුරුෂ නිමිත්ත වෙනසකට නො පැමිණ කර්මණ්‍යත්වයෙන් ම පැවතීණ. ස්ත්‍රීහු එය බලා මොහු එසේ මෙසේ කෙනකු නොව

1. පාවි - 29 පි.

පුරුෂෝත්තමයෙකැයි කියා එහි සුවඳ හා මල් තබා ගියහ. හික්ෂුහු අපවිත්‍ර ශරීරයෙන් නිදන ඒ හික්ෂුව දැක කාරණය තේරුම් ගෙන ඒ බව භාග්‍යවතුන් වහන්සේට සැල කළහ. එකල්හි භාග්‍යවතුන්වහන්සේ පුරුෂනිමිත්ත කර්මණ්‍ය වීමේ හේතු පසක් දක්වා වදාරා “මහණෙනි, ඒ හික්ෂුව කෘෂිකාර්මණ්‍යයෙනි. ඔහුගේ පුරුෂනිමිත්ත රාගයෙන් කර්මණ්‍ය වීමට හේතුවක් නැත. අවකාශයක් නැතය” යි ද වදාළ සේක. ඉක්බිති “අනුජානාමි හික්ඛවෙ දිවා පතිසල්ලීයන්තෙන ද්වාරං සංවරිත්වා පතිසල්ලීයිතුං”¹ යනු වදාළ සේක. දවල් නිදන හික්ෂුව විසින් දොර වසාගෙන නිදන්තට අනුදනිමිය යනු එහි තේරුම ය.

“අනුජානාමි හික්ඛවෙ දිවා පතිසල්ලීයන්තෙන ද්වාරං සංවරිත්වා පතිසල්ලීයිතුං” යන මේ පාඨයෙන් දොර නො වසා දවල් නිදන්තාහට මෙතම් ඇවතකැ යි කෙළින් ම ඇවතක් නො දැක්වේ. එහෙත් ඒ පාඨය වදාළේ දවල් දොර නො වසා නිදීම නිසා වූ වරදින් සිදු වූ තවත් වරදක් සම්බන්ධයෙනි. එබඳු කරුණුවලදී ඇවතක් පැනවීම භාග්‍යවතුන් වහන්සේගේ සිරිත ය. ඒ වරද ඇවතක් පැනවීමට සුදුසු වරදෙකි. මෙබඳු කරුණුවලදී භාග්‍යවතුන් වහන්සේ පනවන්නේ දුක්කටාපත්තියකි. දවාලෙහි දොර නො වසා ශයනය කිරීම ගැනත් දුකුළා ඇවතක් පැනවීම භාග්‍යවතුන් වහන්සේගේ අදහස විය හැකි ය. එබැවින් බුද්ධමතය දැන ගැනීමට සමත් උපාලයාදී මහරහත්හු බුද්ධමතය දැන එය අනුව “අනුජානාමි හික්ඛවෙ දිවා පතිසල්ලීයන්තෙන” යනාදී පාඨයට දොර නො වසා දවල් නිදන්තා වූ හික්ෂුවට ‘දුකුළා ඇවැත් වේ ය’ යි අර්ථකථා තැබූහයි සමන්තපාසාදිකාවෙහි දක්වා ඇත. ඒ ඇවත සිදුවන නො වන ආකාරයන් දක්වන විස්තරයක් ද අටුවාවෙහි දක්වා ඇත. නො වසා නිදන හොත් ඇවැත් සිදු වන, නො වන දොරවල් පිළිබඳ විස්තරයක් ද අටුවාවෙහි දැක් වේ. අටුවාවෙහි දැක්වෙන පැරණි දොරවල් දැන් දක්නට නැත. ඒ විභාගයෙන් දැක්වෙන්නේ වැසීම ඇරීම පහසු දොරවල් නො වසා නිදා ගැනීමෙන් ඇවැත් වන බවත් වැසීම ඇරීම අපහසු දොරවල් නො වසා නිදා ගත ද ඇවැත් නො වන බවත් ය. මෙකල ඇති සරතේරු යෙදූ දොරවල් වැසීම ඇරීම පහසු දොරවල් වන බැවින් ඒවා නො වසා නිදා ගැනීමෙන්

1. පාරා - 42 පි.

ඇවැත්වන බව කිය යුතුය. දවල් දොරවල් වැසීම රාත්‍රියෙහි වසන්තාක් මෙන් අගුල් ලා නො වැසුව ද වරද නැත. දොර පියන උලුවස්සට හොඳට ම හේක්කු වන පරිදි නො වැසුව ද වරද නැත. උලුවස්සටත් දොර පියනටත් අතර මිනිසකුගේ හිස ඇතුළු නො කළ හැකි තරමට වසා නිදා ගත ද ඇවැත් නො වන බව කියා ඇත. නිතර ම ජනයා එහා මෙහා යන නිසා දොර වසා තබා ගත නො හෙන තැනක නම් දොර නො වසා නිදාගත ද වරද නැත. දොර බලා ගන්නට කෙනකු ඇති තැන ඔහු දොර බලා ගන්නවා ඇතය යි සිතා නිදා ගත ද, දොර ගැන බලා ගන්නට සම්පයේ සිටින අයට කියා නිදා ගත ද, දොරක් නැති තැනක දොර නො වසා නිදා ගත ද, දොර වැසිය නො හෙන තත්ත්වයක් පැමිණ ඇති විටෙක නො වසා නිදා ගත ද ඇවැත් නො වන බව දක්වා ඇත්තේ ය. “අත්ථාපත්ති දිවා ආපජ්ජති නො රත්ති.”¹ යි පරිවාරපාලියෙහි දක්වා ඇත්තේ ද මේ ආපත්තිය ය. මෙය හැර රාත්‍රියෙහි නො පැමිණෙන දවාලෙහි පමණක් පැමිණෙන අත් ඇවැත්ක නැත.

“න හික්ඛවේ එකභාජනෙ භුඤ්ජිතබ්බං, න එකථාලකෙ පාතබ්බං, න එකමඤ්චෙ තුවට්ඨිතබ්බං, න එකත්ථරණෙ තුවට්ඨිතබ්බං, න එකපාපුරණෙ තුවට්ඨිතබ්බං, න එකත්ථරණපාපුරණෙ තුවට්ඨිතබ්බං, යො තුවට්ටට්ටෙය්‍ය ආපත්ති දුක්කට්ඨස්ස.”²

මහණෙනි, එක බඳුනෙහි නො වැළඳිය යුතුය, එක් තලියක නො පිය යුතුය, එක ඇඳෙහි නො නිදිය යුතුය, එක් ඇතිරියෙහි නො නිදිය යුතුය. එක පොරෝණයකින් නො නිදිය යුතුය. එක් ඇතිරියක් අතුරා එය ම පොරොවා නො නිදිය යුතුය.

මුස්ලිම්කාරයෝ එක් භාජනයකට කෑම බෙදා කීපදෙනා වට වී හිඳ එකට අනුභව කරති. හික්ෂුන් දෙදෙනකු හෝ වැඩි දෙනකු එසේ එක් භාජනයක වැළඳුව හොත් සෑමට ම දුකුළා ඇවැත් වේ. එක් හික්ෂුවක් වළඳා ඉතිරි කොටස ඒ භාජනයේ ම අනිකකු වැළඳුව

1. පරිවා - 159 පි.

2. මූල - 205 පි.

ඇවැත් නො වේ. එක් භාජනයක ඇති කැවිලි ජාති පළතුරු ජාති භාජනයෙන් අතට ගෙන අතෙහි තබාගෙන කීපදෙනෙකුත් වැළඳුව ද ඇවැත් නො වේ.

එක් ඇඳක හික්මුවක් නිදා සිටින කල්හි අනිකකු නිදා ගත හොක් දුකුළා ඇවැත් වේ. එක් හික්මුවක් ඇඳෙහි නිදා සිටියදී අනිකකු වාඩි වී සිටීමෙන් අවැත් නො වේ. පළලැකි ඇඳක මැදින් කොට්ටයක් හෝ එවැනි අනිකක් හෝ තබා වෙන් කරගෙන ශයනය කිරීමෙන් ඇවැත් නො වේ. යටක් පිරිසෙයින් සැරයටියක් පටියක් වුව ද මැද තබා වෙන් කර ශයනය කිරීමෙන් ඇවැත් නො වේ. එක් ඇතිරියක නිදීමෙහි ක්‍රමයක් එසේ ය. දෙදෙනකු එක් පොරෝනයක් පොරවා නිදා ගත ද දුකුළා ඇවැත් වේ. ඇතිරියක් එළා එහි කොටසක් ම පොරොවා දෙදෙනකු ශයනය කළ ද දුකුළා ඇවැත් වේ.

හිඳීම පිළිබඳ ශික්ෂාපද.

“අනුජානාමි හික්මවෙ නවකෙන හික්මුනා උද්දිසන්තෙන සමකෙ වා ආසනෙ නිසීදිකුං උච්චතරෙ වා ධම්මගාරවෙන. ථෙරෙන හික්මුනා උද්දිසාපෙන්තෙන සමකෙ වා ආසනෙ නිසීදිකුං නීචතරකෙ වා ධම්මගාරවෙන.”¹

මහණෙනි, මහලු හික්මුන්ට ධර්මය හෝ විනය උගැන්වීම සඳහා උදෙසන නවක හික්මුව විසින් සමාන වූ අසුනෙහි හෝ උස් වූ අසුනෙහි හෝ ධර්මගෞරවයෙන් හිඳීම අනුදනිමි. ධර්මය හෝ විනය නවක හික්මුවගෙන් ගන්නා වූ ස්ථවිර හික්මුව විසින් සම වූ ආසනයේ හෝ නීවාසනයේ ධර්ම ගෞරවයෙන් හිඳීම අනුදනිමි.

සුද්ගලගෞරවය ධර්මගෞරවය යි ගෞරවය දෙයාකාර වේ. නවක හික්මුන් විසින් ස්ථවිර හික්මුන්ට කරන ගෞරවය සුද්ගලගෞරවය ය. ධර්මගෞරවය සුද්ගලගෞරවය මැඩ සිටින්නකි. ස්ථවිරහික්මුවක් නවක හික්මුවකගෙන් ධර්මවිනය පිළිබඳ පාඩමක් උගන්නා කල්හි නවක වූ පාඩම කියාදෙන හික්මුව හිඳිනා අසුනට උසසුනක ස්ථවිරහික්මුව නො හිඳිය යුතුය. සම වූ හෝ නීච වූ හෝ අසුනක හිඳිය යුතුය. නවක හික්මුව නිතර ම උච්චාසයනය

1. වූල - 248 පි.



ස්ඵවිරහික්ෂුවට දී තමා නීවාසනය ගත යුතුය. එහෙත් ධර්මචිතය උගැන්වීමේ දී නවකහික්ෂුව නීවාසනයෙහි නො හිඳිය යුතුය. සම වූ හෝ උස් වූ හෝ අසුනෙහි හිඳිය යුතුය.

නවකහික්ෂුන්ට ස්ඵවිරහික්ෂුන් හා ඒකාසනයෙහි වාඩිවීම නුසුදුසුය. “අනුජානාමි හික්ඛවෙ ත්වස්සන්තරෙන සහ නිසීදිතුං.”¹ යි වදුරා ඇති බැවින් තමාට වස් එකකින් හෝ දෙකකින් වැඩි හික්ෂුන් සමග ඒකාසනයෙහි හිඳිය යුතුය. වස් තුනේ පටන් වැඩිවස් ඇති හික්ෂුන් හා ඒකාසනයේ නො හිඳිය යුතුය. උපසම්පද වී වසක් නො වූ හික්ෂුවට එක්වස් ඇත්තා වූ ද, දෙවස් ඇත්තා වූ ද හික්ෂුව හා ඒකාසනයේ වාචි විය හැකිය. උපසම්පදවෙන් වසක් ඇති හික්ෂුවට දෙවසක් ඇත්තා වූ ද තුන්වසක් ඇත්තා වූ ද හික්ෂුව හා ඒකාසනයේ හිඳිය හැකිය. පස්වස් හික්ෂුවට සවස් සත්වස් හික්ෂුන් හා හිඳිය හැකි ය.

“අනුජානාමි හික්ඛවෙ දුචග්ගස්ස මඤ්චං දුචග්ගස්ස පීඨං.”¹ යනුවෙන් ඇඳ හා පීඨය එකවර දෙදෙනකුට පමණක් වාඩිවීමට අනුදැන වදුරා ඇති බැවින් ඇඳක එකවර සමානාසනික දෙනමක් පමණක් හිඳිය යුතුය. දෙනමකට හිඳීමට අනුදැන වදුළ පීඨය කෙබඳු අසුනක්දැ යි තේරුම් ගැනීම අපහසුය. සැතපීමට සාද ඇති ඇඳ හා බොහෝ දෙනාට වාඩිවීමට සාද ඇති දීර්ඝාසනයක් හැර දෙදෙනකුට හිඳීම සඳහා තනා ඇති අසුන් පීඨ සැටියට සැලකිය හැකිය. දැනට ඇති පුටුවල දෙදෙනකුට හිඳිය නො හෙන බැවින් දෙදෙනකුට අනුදැන වදුළ පීඨය දැනට භාවිත කරන පුටුව නො විය හැකිය. ඇඳෙහි හා පීඨයෙහි අනුපසම්පත්තයන් හා හිඳීම ද හික්ෂුන්ට නුසුදුසු ය. එකට හිඳගැනීමට සුදුස්සෝ සමානාසනික නම් වෙති.

“අනුජානාමි හික්ඛවෙ ධපෙත්වා පණ්ඩකං මාකුගාමං උභතොබ්බාඤ්ජනකං අසමානාසනිකෙහි සහ දීසාසනෙ නිසීදිතුං.”²

යනුවෙන් පණ්ඩකයාත් මාගමක් උභතෝබ්බාඤ්ජනකයාත් හැර සමානාසනික නො වන අන් හැමදෙනා හා දීර්ඝාසනයේ

1. වූල - 248 පි. 2. වූල - 248 පි.

හිඳීම අනුදැන ඇත්තේ ය. එකවර තිදෙනෙකුට හා වැඩි ගණනකට හිඳීමට සෑහෙන බංකු ආදිය දීර්ඝාසන ය.

“න ව භික්ඛවෙ අප්පට්චෙක්ඛිත්වා ආසනෙ නිසීදිතඛිබං,
යො නිසීදෙයා ආපත්ති දුක්කට්ඨස.”¹

මහණෙනි, නො විමසා අසුනෙහි නො හිඳිය යුතුය. යමෙක් හිඳගනී නම් ඔහුට දුකුළා ඇවැත් වේ.

යට ඇති දෑ නො දැනෙන පරිදි ඇතිරිල්ලෙන් වසා ඇති අසුනෙක නො විමසා හිඳ ගත ඇවැත් වේ. වැස්මක් නැති අසුනෙහි විමසීමට දෙයක් නැත. බලා සිටියදී ඇතිරිල්ලක් එලූ අසුනෙහි ද යට ඇති දෑ දැනෙන පමණට තුනී ඇතිරිල්ලක් එලා ඇති අසුනෙහි ද අනිකකු අසුන අතින් පිරිමැද මෙහි වැඩ සිටින්නය යි කී අසුනෙහි ද නො විමසා හිඳීමෙන් ඇවැත් නැත. විමසීම යනු යමක් යට වී ඇතිදැයි අසුන් ඔබා පිරිමැද බැලීම ය.

න ථෙරෙ භික්ඛු අනුපඛඡ්ඡ නිසීදිතඛිබං.
න නවා භික්ඛු ආසනෙන පට්ඨාහිතඛිබං.
න සංඝාටිං ඔත්ථරිත්වා අන්තරසරෙ නිසීදිතඛිබං.²

ස්ථවිරභික්ෂූන්ට ඉතා ළං ව නො හිඳිය යුතුය. නවකභික්ෂූන්ට ආසන අවහිර නො කළ යුතුය. සංඝාටිය යට කොට නො හිඳිය යුතුය.

දන ශාලාවක හිඳිනා කල්හි එහි පනවා ඇති ආසන සම ඒවා නම් සංඝස්ථවිරයන් වහන්සේ සම්පයෙන් ආසන එක දෙකක් ඉතිරි කොට සෙස්සන් හිඳිය යුතුය. ආසන පනවා ඇත්තේ පැමිණෙන භික්ෂූන්ගේ ගණනට ම නම් මහාස්ථවිරයන් වහන්සේ අවසර දුන් කල්හි සම්ප ආසනයේ හිඳිය යුතුය. ඉදින් මහාස්ථවිර තෙමේ හිඳින්නය යි නොකියා නම් “ස්වාමීනි” මේ අසුන අපට උසය” යි කිය යුතුය. එසේ කී කල්හි මහා ස්ථවිර හිඳින්නය යි නො කියා නම් බාල භික්ෂුවට ඇවැත් නො වේ. මහාස්ථවිරයන්ට ඇවැත් වේ. වැඩිමහලු පිළිවෙළින් වාඩිවීමේ දී නවක භික්ෂූන්ට ඉඩ නැතිවිය

1. පාරා 84 පි. 2. චූල - 298 පි.

හැකි පරිදි පමණට වඩා ඉඩ ගෙන නො හිඳිය යුතුය. වාඩිවීමේදී පසුව එන හික්ෂුන් ගැන ද සලකා හිඳිය යුතුය. සංඝාටිය යට නො කොට හිඳීම මෙකල සිවුරු පොරොත්තා සැටියට නම් පහසු නැත. එය ගැන කල්පනා කළයුතුය.

“න හික්ඛවෙ සංඝාටිපල්ලත්ථිකාය නිසීදිතඛිබං,
යො නිසීදෙය්‍ය ආපත්ති දුක්කටස්ස.”¹

සංඝාටිපල්ලත්ථිකයෙන් නො හිඳිය යුතුය, යමෙක් හිඳින්නේ නම් ඔහුට දුකුළා ඇවැත් වේ.

රහෝතිසජ්ජ සික්ඛා පදය.

“යො පත හික්ඛු මාතුගාමෙන සද්ධිං රහො පටිච්ඡන්තෙ
ආසනෙ නිසජ්ජං කප්පෙය්‍ය පාවිත්තියං.”²

යම් මහණෙක් මාගමක සමඟ දකින අසන කෙනකු නැති වැසුණු තැනක හිඳීම කෙරේ නම් පවිති ඇවැත් වේ.

මෙහි මාගම යයි කියනුයේ මනුෂ්‍යස්ත්‍රියය. වැසුණු තැන යි කියනුයේ බිත්තිවලින් හෝ තාප්පයකින් හෝ තිරයකින් හෝ ගස්වැල් ආදී අනිකකින් හෝ වැසී ඇති තැන ය. පෙනෙන ප්‍රමාණයේ, කටහඬ ඇසෙන ප්‍රමාණයේ අන් පුරුෂයකු නැති එබඳු තැනක මාගමක හිඳිනා කල්හි හික්ෂුව ගොස් හිඳියේ හෝ නිඳියේ හෝ වේ නම් පවිති ඇවැත් වේ. හික්ෂුව හෝ හිඳිනා කල්හි මාගම අවුත් හිඳියේ හෝ නිඳියේ හෝ වේ නම් හික්ෂුවට පවිති ඇවැත් වේ. දෙදෙනා ම එකවර හිඳියේ හෝ නිඳියේ හෝ වේ නම් හික්ෂුවට පවිති ඇවැත් වේ. හික්ෂුව හා මාගම හිඳින්නේ කාමරයක නම් එහි ඇස් පෙනෙන අන් පුරුෂයෙක් සිටියේ නම් ඇවැත් නො වේ. ස්ත්‍රීන්ගේ සිටීම ඇවැත් නො වීමට කරුණක් නොවේ. ගෙයක් නො වී ආවරණය ඇති තැනක නම් හික්ෂුවට හා මාගමට දොළොස් රියනකට සම්පයෙන් පුරුෂයකු සිටියේ නම් ඇවැත් නො වේ. හික්ෂුව හෝ මාගම සිටගෙන සිටියේ නම්

1. මූල 215 පි.
2. පාවි - 113 පි.

ඇවැත් නො වේ. රහස් තැනක සිටීමේ අපේක්ෂාවෙන් තොරව විසුයේ ද ඇවැත් නො වේ.

“යො පන භික්ඛු මාතුගාමෙන සද්ධිං එකො එකාය රහො නිසජ්ජං කප්පෙයා පාවිත්තියං.”¹

යම් මහණෙක් එකලා වූයේ එකලා වූ මාගමක් සමග රහස් තැනක හිඳීම කෙරේ නම් පවිති වේ. හිඳීම පිළිබඳ සේඛියා සිකපද ශාසනාවතරණයේ විස්තර කර ඇත්තේය.

ගමන පිළිබඳ ශික්ෂාපද

“යො පන භික්ඛු සන්තං භික්ඛුං අනාපුච්ඡං විකාලෙ ගාමං පවිසෙයා අඤ්ඤත්ත තථාරූපා අච්චායිකා කරණියා පාවිත්තියං.”²

යම් මහණෙක් හදිසි කටයුත්තක් නැතිව, ඇත්තා වූ හික්ෂුවකගෙන් නො විචාරා විකාලයෙහි ගමට පිවිසෙන්නේ නම් පවිති ඇවැත් වේ.

මෙහි ගම යයි කියනුයේ හික්ෂුන් වෙසෙන ආරාම හා අරණ්‍ය හැර මිනිසුන් ගැවසෙන වාසය කරන නගර හා ගම් ය. ඇත්තා වූ හික්ෂුවය කියනුයේ තමා ඉදිරියේ හෝ දෙපැත්තේ හෝ ප්‍රකෘති කථාව ඇසෙන දුර ප්‍රමාණයේ සිටින හික්ෂුවය. විකාලයේ ගමට යන කල්හි සම්පයේ සිටින හික්ෂුවකට “විකාලෙ ගාමජ්ජවෙසනං ආපුච්ඡාමි” කියා හෝ “විකාලෙ ගාමං පවිසිස්සාමි” කියා හෝ තමා විකාලයේ ගමට යන බව දැන්විය යුතු ය. සම්පයේ හික්ෂුවක් නැති නම් හික්ෂුවක් සොයා ගොස් ආරෝචනය නො කළාට වරද නැත. ඉදින් සම්පයේ හික්ෂුවක් ඇති කල්හි ආරෝචනය නො කොට යන්නේ නම් ඒ හික්ෂුවට ප්‍රාකාරාදියෙන් ආවරණය කර ඇති ගමක ඒ පරික්ෂේපය ඉක්මවීම සඳහා තබන පළමු පියවරේදී දුකුළා ඇවැත් වේ. දෙවන පියවර තැබීමේදී පවිති ඇවැත් වේ. පරික්ෂේපයක් නැති ගමෙහි ගාමුපචාරය ඉක්මවනු පිණිස

1. පච්චි - 114 පි. 3. පච්චි - 186 පි.
2. ශාසන - 114 පි. (7 මුද්‍රණය - 90 පි.)

තබන පළමුවන පියවරේදී දුකුළා ඇවැත් ද දෙවන පියවරේදී පවිති ඇවැත් ද වේ. යටත් පිරිසෙයින් එක් ගෙයක් හෝ ඇති නම් එකැන ගමය. ගෙයි පියැස්සෙන් වතුර වැටෙන තැන සිට මෝල්ගසක් හෝ කුල්ලක් වීසි කළ විට වැටෙන දුර ප්‍රමාණය සරූපවාර නම් වේ. සරූපවාරයේ සිට මධ්‍යම බල ඇති පුරුෂයකු ගසන ගල වැටෙන ප්‍රමාණය ගාමුපවාර නම්. නගරග්‍රාමවල පිහිටි ආරාම භූමිවලින් පිට පැත්ත ම ගමය. ඒවායේ සිට ගමට පිවිසෙන හික්ෂුන්ට ආරාමභූමියෙන් පිටවීම ම ගමට පිවිසීම වේ. පිරිත් කීම් ආදී කටයුත්තක් සඳහා බොහෝ හික්ෂුන් එකවර ගමට යන අවස්ථාවලදී ඒ හික්ෂුන්ට ඔවුනොවුන්ට ආරෝචනය කොට ගිය හැකිය. ගමකට ගොස් ගිය කායඝීය නිමවා ආපසු එන කල්හි නැවතත් ගමට යන්නට වුවමනා වී නම් ළඟ සිටින හික්ෂුවකට ආරෝචනය කොට යා යුතු ය. කාලයේදී ගමට පිවිස ගෙයක දන් වළඳා එන හික්ෂුවට විකාලයේ අත් තැනකට යන්නට වුවමනා වී නම් සම්පයේ සිටින හික්ෂුවකගෙන් විචාරා යා යුතු ය. නො විචාරා ගිය හොත් ඇවැත් වේ. හදිසි කරුණු නම් සර්පයකු දෂ්ට කිරීම, රෝගියකුට අමාරුවීම, හදිසි රෝගයක් හට ගැනීම යනාදිය ය. හදිසි අවස්ථාවේ නො විචාරා යාමෙන් ඇවැත් නො වේ. ගම තුළ වූ ආරාමයකට යන කල්හි ද ගමක් පසුකොට යා යුතු ආරාමයකට යන කල්හි ද නො විචාරා ගමට පිවිසීමෙන් ඇවැත් නො වේ.

සංවිධාන ශික්ෂාපදය.

“යො පන හික්ඛු මාතුගාමෙන සද්ධිං සංවිධාය එකද්ධානමග්ගං පටිපජ්ජෙය්‍ය අත්තමසො ගාමන්තරම්පි පාවිත්තියං.”¹

යම් මහණෙක් මාගමක හා කථා කර ගෙන එක් මහක යන්නේ වේ නම් යටත් පිරිසෙයින් අන් ගමකට වුව ද යන්නේ නම් පවිති වේ.

යම් මහණෙක් අසවල් උත්සවය බලන්නට යමුය, අසවල් විහාරය අසවල් චෛත්‍යය වදින්නට යමුය, වට වන්දනාවේ යමුය,

1. පාවි - 150 පි.

මහණෙනි, නැටුම් හෝ ගැයුම් හෝ වැයුම් හෝ දැකීමට නොයා යුතුය. යමෙක් යේ නම් ඔහුට දුකුලා ඇවැත් වේ.

තඵවන්ගේ නැටුම් පමණක් නොව තයි රිලා මොනර ආදී සතුන්ගේ නැටුම් ද, වෙරිකාරයන්ගේ පිස්සන්ගේ නැටුම් ද නැටුම්වලට අයත් ය. එබැවින් රිලා නැටුමක් වුව ද බැලීමට යන හික්ෂුවට දුකුලා ඇවැත් වේ. තමා නටන්නාවූ ද නටවන්නාවූ ද හික්ෂුවට ද දුකුලා ඇවැත් වේ. තඵවන් ගයන ගී පමණක් නොව සාධුගීත නම් වූ තෙරුවන් ගුණ පිළිබඳ ගී හා අනිත්‍යාදිය පිළිබඳ ගී වුව ද ගැයුම ද, ගායනය කරවීම ද, ගයනු අසන්නට යාම ද යන මේ සියල්ලෙන් දුකුලා ඇවැත්වේ. ටින් එකකට ලැල්ලකට තට්ටු කිරීමේ පටන් සියලු ම වැයුම් කිරීමෙන් ද කරවීමෙන් ද අසන්නට යාමෙන් ද දුකුලා ඇවැත් වේ.

නෘත්‍යාදිය ආරාමය තුළදී දැකීමෙන් ඇවැත් නො වේ. බලනු සඳහා අන් අරමකට යේ නම් ඇවැත් වේ. ආසන ශාලාවෙක්හි වාඩිවී සිටීමේදී දැකීමෙන් ඇවැත් නොවේ. බලනු කැමැත්තෙන් නැහිට ගියේ නම් ඇවැත් වේ. මහ යන කල්හි දුට ද ඇවැත් නො වේ. හිස හරවා බැලූයේ නම් ඇවැත් වේ. යම්කිසි ආපදාවක් නිසා සභාවකට පිවිසීමෙන් දුටුයේ ද ඇවැත් නො වේ. විහාරයට වෛත්‍යයට ගී නැටුම් වලින් පූජාවක් කරන්නය යි කීමට ද, ඔබ වහන්සේලාගේ වෛත්‍යයට ගීනැටුම්වලින් පූජාවක් කරමි යි කියන කල්හි පිළිගන්නට ද හික්ෂුවට නො වටී. ඔබ වහන්සේලාගේ වෛත්‍යයට විහාරයට පූජාවක් කරමි යි කී කල්හි පූජාවක් කිරීම නම් හොඳ වැඩෙකැයි කියන්නට වටී.

යොජාපෙතුං ව යොජේතුං - පයුත්තානි ව පස්සිතුං,
න ලබ්භං ධම්මයුත්තම්පි - නච්චං ගීතඤ්ච වාදිතං,
උපහාරං කරොමාති - චුත්තෙ වා සම්පට්චිෂං.¹

රාජාගාර ශික්ෂාපදය.

“යා පන හික්ඛුනී රාජාගාරං වා චිත්තාගාරං වා ආරාමං වා උය්‍යානං වා පොක්ඛරණිං වා දස්සනාය ගච්ඡෙය්‍ය පාචිත්තියං.”²

1. බුද්ද - 145 පි. 2. පාචි 331 පි.

යි ද, නො දක් දෙය දනිමි යි ද, වූ දෙය නො වූයේ යි ද, නො වූ දෙය වූයේ ය යි ද, ඇති දෙය නැතය යි ද, නැති දෙය ඇතය යි ද, කළ දෙය නො කෙළෙමි යි ද, නො කළ දෙය කෙළෙමි යි ද, කරන දෙය නො කරමි යි ද, නො කරන දෙය කරමි යි ද, දුන් දෙය නුදුන්නේ ය යි ද, නො දුන් දෙය දුන්නේ ය යි ද, අනුන් රැවටීම පිණිස කීම සම්පජාන මුසාවාද නම් වේ. හොඳට ම දුප්පතකු එන විට “අර එන්නේ මුදලාලි කෙනෙක, මෝඩයකු එන විට “අර එන්නේ මහ පඩිවරයෙක, යනාදීන් විනෝදය පිණිස වුව ද මුසාවක් කිව පවිති ඇවැත් වේ.

රැවටීමේ අදහස නැතියකුට ඉක්මන් වීමෙන් බොරුවක් කියවුණ ද වැරදීමෙන් බොරුවක් කියවුණ ද කථාවේ අදක්ෂතාව නිසා බොරුවක් කියවුණ ද ඇවැත් නො වේ. රැවටීමේ අදහසින් මුවින් බොරුවක් කිව ද අත් පා ආදියෙන් ඇඟවුව ද ලිවීමෙන් ඇඟවුව ද පවිති ඇවැත් වේ.

මිමසවාද සික්ඛාපදය.

“මිමසවාදෙ පාවිත්තියං.”¹

අසන්නහුගේ සිතෙහි හැණෙන වචන කීමෙන් පවිති වේ.

උපසම්පන්නයෙක් උපසම්පන්නයකුට රිදවීම පිණිස ජාතිය නාමය ගෝත්‍රය කර්මය ශිල්පය ආබාධය ලිංගය ක්ලේශය ආපත්තිය ආක්‍රෝශය යන දශාක්‍රෝශ වස්තූන් ගෙන ආක්‍රෝශ කෙරේ නම් පවිති වේ. මේ සිකපදයෙන් පාවිත්ති දුක්කට දුඛිභාසිත යන ඇවැත් තුන ම වේ.

භීතජාති උත්කෘෂ්ටජාති වශයෙන් ජාති දෙවරයෙකි. වණ්ඩාල වේණු නේසාද රථකාර පුක්කුස යන මේවා භීතජාතිය යිද, ක්ෂත්‍රිය බ්‍රාහ්මණ ජාති උත්කෘෂ්ට ජාතිය යි ද විනය පාළියෙහි දක්වා ඇත්තේ ය. වණ්ඩාලාදී භීතජාති ඇති උපසම්පන්නයකුට රිදවීමේ අදහසින් වණ්ඩාලයෙක වැද්දෙක කෙටුලෙක යනාදීන් කියා නම් වචනයක් පාසා පවිති වේ. ක්ෂත්‍රියාදී උසස් ජාති ඇති

උපසම්පන්නයකුට තුඹ වණ්ඩාලයෙක යනාදීන් කියා නම් වචනයක් පාසා පවිති ඇවැත් වේ. ක්ෂත්‍රියයකුට වණ්ඩායෙකැයි කීම බොරුවක් වුව ද රැවටීමේ අදහසින් තොරව රිදවීමේ අදහසින් කීමෙහි දී මිමසවාද ශික්ෂාපදයෙන් මිස මුසාවාද ශික්ෂාපදයෙන් ඇවැත් නො වේ. භීතජාති ඇති උපසම්පන්නයකුට රිදවනු කැමැත්තෙන් ඔබ ක්ෂත්‍රියෙක බ්‍රාහ්මණයෙකැයි කියා නම් එයින් ද පවිති වේ. උසස් ජාති ඇති උපසම්පන්නයකුට රිදවනු කැමැත්තෙන් ඔබ ක්ෂත්‍රියයෙක බ්‍රාහ්මණයෙකැයි කියා නම් එයින් ද පවිති වේ.

උපසම්පන්නයකුට රිදවනු පිණිස කෙළින් ම වණ්ඩාලයෙක යනාදීන් නො කියා මෙහි වණ්ඩාලයෝත් ඇත යනාදීන් අනියමින් කීමෙන් දුකුළා ඇවැත් වේ. උපසම්පන්නයකුට රිදවනු පිණිස අනියමින් මේ මේ දේ කරන අය වණ්ඩාලයෝ නොවෙත් ද යනාදීන් කීමෙන් ද දුකුළා ඇවැත් වේ. උපසම්පන්නයකුට රිදවනු පිණිස අපි වණ්ඩාලයෝ නො වෙමුය, වැද්දෝ නො වෙමුය යනාදීන් කීමෙන් ද දුකුළා ඇවැත් වේ. අනුපසම්පන්නයන්ට ආක්‍රෝශ කිරීමෙන් ද දුකුළා ඇවැත් වේ. රිදවීමේ අදහසින් තොරව වණ්ඩාලාදි ජාති ඇති උපසම්පන්නයකුට පීඩා කිරීමේ අදහසින් වණ්ඩාලයෙක යනාදීන් කීමෙන් දුබ්භාසිතාපත්ති වේ. අනුපසම්පන්නයකුට කීමෙන් ද දුබ්භාසිතාපත්ති වේ. නාම ගෝත්ත කම්ම සිප්ප ආබාධ ලිංග කිලේස ආපත්ති යන ආක්‍රෝශ වස්තූන් ගෙන ආක්‍රෝශ කිරීම කියන ලද ක්‍රමය අනුව සලකා ගත යුතුය. විනය පාළියෙහි ඒ සියල්ල ද එකින් එක විස්තර කර ඇත්තේ ය. දීර්ඝවීමෙන් පොත මහත්වන බැවින් මෙහි ඒවා නො දක්වමු.

ආක්‍රෝශය ද භීතෝත්කෘෂ්ට වශයෙන් දෙයාකාර වේ. බල්ලා ගොනා මීහරකා උෟරා කොටියා පවිකාරයා යනාදියත්, යකාරාදි නො මනා අකුරු යොදා කථා කිරීමත් භීතාක්‍රෝශය ය. සීලවන්තයා, පණ්ඩිතයා, වීරයා, කථිකයා, පින්වත්තයා, වාසනාවන්තයා, යනාදිය උත්කෘෂ්ටාක්‍රෝශය ය. යකාරාදිය යොදා ආක්‍රෝශ කිරීම යනු අනුන්ගේ තත්ත්වය පහත් කරනු සඳහා රයිගමයා, ගම්පොළයා, ජීනරතනයා, ගුණානන්දයා, ගුණසිරියා, ආනන්දයා, රාහුලයා යනාදීන් කථා කිරීම ය. පෙර කළ පවිකම් නියා තුඹ දැන් වණ්ඩාලයකු වී ඇත. පවිකම් කළ හොත් මතු ද

එසේ ම විය හැකි ය - යනාදීන් අනුශාසනයක් වශයෙන් කීමෙන් ඇවැත් නො වේ. වරද කළ අයට අනුශාසනා කිරීමේදී සිත වහා පෙරළෙන බැවින් අතර අතර කෝපය ඇති වී වණ්ඩාලයෙක යනාදීන් කිව ද ඇවැත් නො වේ.

පෙසුන්දැයිකිබාපදය.

“හික්ඛු පෙසුන්දැයි පාවිතියං.”¹

හික්ඛුන්ට කේලාමි කීමෙන් පවිති වේ.

කේලාමි කීමය යනු තමා ප්‍රිය පුද්ගලයකු වීමේ අදහසින් හෝ දෙදෙනකු හේද කිරීමේ අදහසින් හෝ එකකු කී දෙයක් අනිකකුට කීමය. එය මිමසවාද සිකපද විස්තරයේ දැක්වූ ජාතිනාමාදී දශාකාරයෙන් සිදු වේ. අසවල් හික්ඛුව ඔබ වහන්සේ වණ්ඩාලයෙකැයි කිය යි කීම ජාති වශයෙන් කේලාමි කීමය. අසවල් හික්ඛුව ඔබ වහන්සේට නො මනා - කැත නම් කියන්නේය යි කීම නාම වශයෙන් කේලාමි කීමය. අසවල් හික්ඛුව “ඔබ වහන්සේ අසවල් ගෝත්‍රයේය යි කියන්නේය යි කීම ගෝත්‍ර වශයෙන් කේලාමි කීමය. එක් හික්ඛුවකට අන්‍ය හික්ඛුවක් ජාත්‍යාදියෙන් ගටා කී නො මනා බසක් අසා එය තමා ප්‍රියයකු වීමේ අදහසින් හෝ ඒ හික්ඛුන් දෙදෙන හේද කිරීමේ අදහසින් හෝ ඒ හික්ඛුවට කීයේ නම් පවිති ඇවැත් වේ. හික්ඛුවක් අනියමින් කී දෙයක් අසා අසවල් හික්ඛුව මෙහි වණ්ඩාලයකු අතැයි කීයේ ය. ඒ කීයේ ඔබ වහන්සේට වනු ඇතැයි කීමෙන් දුකුළා ඇවැත් වේ.

හික්ඛුවක් හික්ඛුවක් ගැන හික්ඛුවක් විසින් කී දෙයක් ඒ හික්ඛුවට කේලාමි වශයෙන් කියන කල්හි වචනයක් පාසා පවිති ඇවැත් වේ.

උපසම්පන්නයකු උපසම්පන්නයකුගේ කීමක් අසා එය කේලාමි වශයෙන් අනුපසම්පන්නයකුට කියනහොත් වචනයක් පාසා දුකුළා ඇවැත් වේ.

1. පාවි - 20 ඊ.

උපසම්පන්නයකු අනුපසම්පන්නයකුගේ කීමක් අසා කේලාමී වශයෙන් උපසම්පන්නයකුට කීමෙහි ද වචනයක් පාසා දුකුළා ඇවැත් වේ.

උපසම්පන්නයෙක් අනුපසම්පන්නයකුගේ කීමක් කේලාමී වශයෙන් අනුපසම්පන්නයකුට කියා නම් වචනයක් පාසා දුකුළා ඇවැත් වේ.

තමා ප්‍රියයකු වීමේ අදහසින් තොරව අන්‍යයන් හේද කිරීමේ අදහසින් තොරව යම්කිසි කරුණක් නිසා එකකු කී දෙයක් අනිකකුට කීමෙන් ඇවැත් නො වේ.

දුට්ඨල්ලාරෝචන සික්ඛාපදය.

“යො පන හික්ඛු හික්ඛුස්ස දුට්ඨල්ලං ආපත්තිං අනුපසම්පන්නස්ස ආරොචෙය්‍ය අඤ්ඤත්‍ර හික්ඛු සම්මුතියා පාවිත්තියං.”¹

යම් මහණෙක් හික්ඛුවකගේ දුට්ඨල්ලාපත්තියක් හික්ඛු සම්මුතියක් නැතිව අනුපසම්පන්නයකුට ආරෝචනය කෙරේ නම් පවිති ඇවැත් වේ.

දුට්ඨල්ලාපත්ති යනු පාරාජිකා සංඝාදිස්සෙය යන ඇවැත් දෙකොටසට ම නමෙකි. මේ ඇවත පනවා ඇත්තේ සංඝාදිස්සෙයාපත්ති ගැන පමණෙකි. උපසම්පන්නයකු අසවල් හික්ඛුව මෙනම් වරද කොට සංඝාදිස්සෙයාපත්තියට පැමිණ ඇතැයි අනුපසම්පන්නයකුට කියුව හොත් පවිති ඇවැත් වේ. ඇවත නො කියා අසවල් හික්ඛුව මෙනම් දෙයක් කළේය යි කිව ඇවැත් නො වේ. වරද නො කියා අසවල් හික්ඛුව සංඝාදිස්සෙයාපත්තියට පැමිණ ඇතැයි කිව ද ඇවැත් නො වේ. අසවල් හික්ඛුව ශුක්‍රමෝචනය කොට සංඝාදිස්සෙයාපත්තියට පැමිණ ඇතැයි වස්තු ආපත්ති දෙක ම ගෙන අනුපසම්පන්නයකුට කියුව හොත් පවිති වේ.

හික්ඛු සම්මුතියෙන් දුට්ඨල්ලාපත්තිය අනුපසම්පන්නයන්ට ආරෝචනය කිරීමට අනුදැනීම හික්ඛුවට නින්දා කිරීම පිණිස හෝ ශාසනයෙහි පිහිටක් නැති වී යාමට හෝ කරන ලද්දක් නොව නිකර

1. පාවි - 44 පි.

ඇවතට පැමිණෙන හික්ෂුන් හික්මවීම සඳහා භාග්‍යවතුන් වහන්සේ විසින් නියම කරන ලද්දකි. අනුපසම්පන්නයන්ට ආපත්ති ආරෝචනය කිරීමේ සම්මුතිය දීමේ කර්මවාක්‍යයක් නො දක්නා ලැබේ. යම් හික්ෂුවක් නිතර ගරුකාපත්තියට පැමිණේ නම් ඒ හික්ෂුව ගිහියන්ට ඒ බව ආරෝචනය කිරීමෙන් ලජ්ජා වී මතු හික්මෙනු ඇත යි සලකා ඒ හික්ෂුවගේ යහපත පිණිස තුන්වරක් ම අපලෝකනය කොට සංඝයා විසින් කෙනකු සම්මත කළයුතු බව අටුවාවෙහි දක්වා ඇත. දුටුපුල්ලාපත්ති හැර ලහුකාපත්තීන් අනුපසම්පන්නයන්ට කීමෙන් දුකුළා ඇවැත් වේ.

“යථා බො පනානන්ද එතරහි හික්ඛු අඤ්ඤමඤ්ඤං ආවුසො වාදෙන සමුද්වරන්ති, න බො මමච්චයෙන එවං සමුද්වරිතබ්බං. ථෙරෙන ආනන්ද හික්ඛුනා නවකතරො හික්ඛු නාමෙන වා ගොක්තෙන වා ආවුසොවාදෙන වා සමුද්වරිතබ්බො. නවකතරෙන හික්ඛුනා ථෙරොහික්ඛු භන්තෙති වා ආයස්මාති වා සමුද්වරිතබ්බො.”¹

ආනන්දය, දැන් හික්ෂුහු ඔවුනොවුන්ට “ආවුසෝ” යන වචනයෙන් කථා කරන්නාහ. මාගේ ඇවැමෙන් හික්ෂුන් එසේ කථා නො කළ යුතුය. ආනන්දය, ස්ථවිරහික්ෂුව විසින් නවකහික්ෂුවට නමින් හෝ ගෝත්‍රයෙන් හෝ “ආවුසෝ” යන වචනයෙන් හෝ කථා කළ යුතුය. නවක හික්ෂුව විසින් ස්ථවිර හික්ෂුවට “භන්තේ” යන වචනයෙන් හෝ “ආයස්මා” යන වචනයෙන් හෝ කථා කළ යුතුය.

මෙය තථාගතයන් වහන්සේ විසින් පිරිනිවන් පාන දිනයෙහි පිරිනිවන් මඤ්චකයේ සැතපී ආනන්ද ස්ථවිරයන් වහන්සේට වදාරන ලද්දකි. මෙය සිකපදයක් නො වතුදු සිකපදයක් සේ ම ගරු කළ යුතු කරුණෙකි. ආවුසෝ, ආයස්මා යන මේ වචන ප්‍රිය වචනය. භන්තේ යනු ගෞරවයෙන් ආමන්ත්‍රණය කිරීමේදී යෙදෙන වචනයෙකි. “ආවුසො” යනු ආමන්ත්‍රණය කිරීම පිණිස නභන හඬෙකි. එහි අර්ථයක් නැත. එබඳු අර්ථ විරහිත වචන අන්බසකට නො නැඟිය හැකිය. එහෙත් ඒ වචනයට ඇවත කියා ද ඇවැත්ති කියා ද සිංහලෙන් අර්ථ දෙකි. “භන්තේ” යනු භවත්ත ශබ්දයට ආදේශයක්

1. දී. නි. - මහා පරිනිර්වාණ සූ.

වී ආලපනේකචචනයට සෑදෙන පදයකැ යි වියරණ පොත්වල දක්වා තිබේ. “භවන්ත” යන වචනයෙන් ජීවත්වන්නාය දියුණු වන්නාය යන අර්ථ දෙක කියැවේ. “භන්තේ” යන වචනයට ස්වාමීනි කියා ද වහන්ස කියා ද ස්වාමීන්වහන්ස කියා ද අර්ථ දෙකි. ආයස්මා යනු තද්ධිත පදයෙකි. “ආයුෂස්ස අත්ථිති - ආයස්මා” යි විග්‍රහ කෙරෙති. එහි අර්ථය ජීවත් වන තැනැත්තාය යනුයි. ආයස්මා යන වචනයට ආයුෂ්මත්ති කියා ද ආයුෂ්මත් කියා ද අර්ථ කියති. මෙකල නවකයන්ට “ආයුෂ්මතුන්” යි මහල්ලෝ කියති. ආවුසෝ යන්න වෙනුවට ආයුෂ්මතා ආයුෂ්මතුන් යන ව්‍යවහාර ද වරද නැති බව කිය යුතු ය.

ධර්මදේශනාව

භාග්‍යවතුන් වහන්සේ විසින් මේ සස්ත පිහිටවන ලද්දේ ධර්මදේශනයෙනි. සර්වඥශාසනයේ විරස්ථිතියට ඇති ප්‍රධාන හේතුව ධර්මදේශනාව ය.

“ගිහීනමුපකරොත්තානං - නිව්මාමිසදනතො,
කරොථ ධම්මදනෙන - කෙසං පච්චුපකාරකං.”¹

යනුවෙන් “නිත්‍යයෙන් ආම්භදනයෙන් පැවිද්දන්ට උපකාර කරන්නා වූ ගිහියන්ට ධර්මදනයෙන් ප්‍රත්‍යුපකාර කරවිය” යි භාග්‍යවතුන් වහන්සේ විසින් හික්ෂුන්ට වදරා ඇත්තේය. එබැවින් සියලු ගික්ෂුන් විසින් ම යටත් පිරිසෙයින් ධර්මදේශනා සතරක් පසක්වත් කිරීමේ ශක්තිය ඇති කර ගත යුතුය. නො මනා පරිදි දහම් දෙසීමෙන් දේශකයාටත් ලෝකයාටත් අනර්ථය සිදුවන්නේය. දහම් දෙසීම ධර්මයට විනයට අනුව ම කළ යුතුය. ධර්මදේශනාව සම්බන්ධයෙන් දේශිත බොහෝ සුත්‍ර ධර්ම ඇත්තේ ය. ඉන් එක් සුත්‍රයක් මෙසේ ය.

“න බො ආනන්ද, සුකරං පරෙසං ධම්මං දෙසෙතුං,
පරෙසං ආනන්ද ධම්මං දෙසෙන්තෙන පඤ්චධම්මෙ අජ්-
කධිත්තං උපට්ඨපෙත්වා පරෙසං ධම්මො දෙසෙතබ්බො.
කතමෙ පඤ්ච?”

1. බුද්ධවංසට්ඨකථා - හේ. වි. සං. - 17 ඊ.

ආනුසුඛිඛිකථං කථෙස්සාමීති පරෙසං ධම්මො දෙසෙතඛිඛො,

පරියායදස්සාවිකථං කථෙස්සාමීති පරෙසං ධම්මො දෙසෙතඛිඛො,

අනුද්දයතං පටිච්ච කථං කථෙස්සාමීති පරෙස්සං ධම්මො දෙසෙතඛිඛො,

න ආමිසන්තරො කථං කථෙස්සාමීති පරෙසං ධම්මො දෙසෙතඛිඛො,

අත්තානඤ්ච පරඤ්ච අනුපහච්චකථං කථෙස්සාමීති පරෙසං ධම්මො දෙසෙතඛිඛො,

න ඛො ආනන්ද සුකරං පරෙසං ධම්මං දෙසෙතුං. පරෙසං ආනන්ද ධම්මං දෙසෙත්තෙන ඉමෙ පඤ්ච ධම්මෙ අජිකඛන්තං උපට්ඨපෙත්වා පරෙසං ධම්මො දෙසෙතඛිඛො.”¹

තේරුම:

ආනන්දය, අනුන්ථ දහම් දෙසීම පහසු නොවේ. ආනන්දය, පහරථ දහම් දෙසන්නහු විසින් කරුණු පසක් තමා තුළ පිහිටවා ගෙන දහම් දෙසිය යුතුය. කවර කරණු පසක් ද යත්?

අවුලෙන් තොර පිළිවෙළක් ඇති කථාවක් කරමිසි පරහථ දහම් දෙසිය යුතුය, ඒ ඒ අර්ථයට සුදුසු පරිදි කරුණු දක්වන කථාවක් කරමිසි පරහථ දහම් දෙසිය යුතුය. දුකට පත් සත්ත්වයන් දුකින් මුදවමිසි යන අනුකම්පාවෙන් කථාවක් කරමිසි පරහථ දහම් දෙසිය යුතුය. තමාට ආමිෂයක් ලැබීමේ බලාපොරොත්තුවෙන් තොර කථාවක් කරමිසි පරහථ දහම් දෙසිය යුතුය. තමාත් අන්‍යයාත් ගුණ නැසීම වශයෙන් නො නසන කථාවක් කෙරෙමිසි පරහථ දහම් දෙසිය යුතුය. ආනන්දය, අනුන්ථ දහම් දෙසීම පහසු නැත. ආනන්දය අන්හථ දහම් දෙන්නහු විසින් මේ කරුණු පස තමා කෙරෙහි පිහිටවා අනුන්ථ දහම් දෙසිය යුතුය.

මේ කරුණු පස තමා කෙරෙහි නො පිහිටවා දහම් දෙසන හික්ෂුවගේ ධර්මදේශනාව ශුද්ධ නැත. අශුද්ධ ධර්මදේශනාවෙන් වන්නේ දේශකයාටත් අසන්නාටත් අවැඩකි.

1. අංගුත්තර නිකාය -පඤ්චකතිපාත.

මහණෙනි, සහ මැද ආරාධනා නො කරන ලද්දහු විසින් දහම් නො දෙසිය යුතු ය. යමෙක් දෙසුයේ නම් ඔහුට දුකුලා ඇවැත් වේ. මහණෙනි, ස්ථවිර හික්ෂුට විසින් තමා ම දහම් දෙසීමට හෝ අනිකකුට ආරාධනා කිරීමට හෝ අනුදනිමි.

ධර්මදේශනාවට ආරාධනා කිරීම වනාහි සංඝයා විසින් ආරාධනා කිරීමට සම්මත කරන ලද හික්ෂුටට හා සංඝස්ථවිරයන් වහන්සේට ද අයත් ය. සෙස්සන් විසින් තම තමන්ගේ අදහස් අනුව සහමැද දහම් දෙසීමට ආරාධනා නො කළ යුතු ය. ධර්මදේශනයට ආරාධනා කරන්නකු නැති කල්හි සංස්ථවිරයන් වහන්සේගෙන් විචාරා හෝ උන් වහන්සේගේ ඉල්ලීමෙන් හෝ දහම් දෙසිය හැකිය. ඉදින් විහාරයෙහි බොහෝ ධර්ම කථිකයන් ඇති නම් සංඝස්ථවිරයන් වහන්සේ විසින් වාර පිළිවෙළින් දහම් දෙසීමට ආරාධනා කළ යුතු ය. සංඝස්ථවිරයන් වහන්සේ ඔබ දහම් දෙසන්නය යි අනියමින් ආරාධනා කළ හොත් දේශක හික්ෂුටට කැමති පරිදි දහම් දෙසිය හැකිය. ඔබ පාළිය කියන්නය යි ආරාධනා කළ හොත් පාළිය පමණක් කිය යුතුය. අර්ථ කියන්නය යි ආරාධනා කළ හොත් පාළියේ අර්ථය පමණක් කිය යුතු ය. සරහඤ්ඤයෙන් දහම් දෙසන්නය යි ආරාධනා කළ හොත් සරහඤ්ඤයෙන් පමණක් දහම් දෙසිය යුතුය. “සරහඤ්ඤ” යනු ශබ්ද නභා හොදින් කීම ය. ආරාධනා කිරීමේ දී සංඝස්ථවිරයන් විසින් දේශකයා හිදින අසුනට උස් අසුනක හිද ආරාධනා නො කළ යුතුය. ඉදින් උපාධ්‍යාය වූ සංඝස්ථවිරයන් වහන්සේ විසින් උපසුනක හිද සද්ධිවිහාරිකයකුට දහම් දෙසන්නය යි කියුව හොත් සද්ධිවිහාරිකයා විසින් ධර්මය සජ්ඣායනා කරමි යි ඉටා දහම් දෙසිය යුතු ය. පහත් අසුන්වල හිදිනා නවක හික්ෂුන් ඇති නම් ඔවුන්ට දෙසම් යි දහම් දෙසිය යුතු ය. සංඝස්ථවිරයන් නැති අතර දහම් දෙසීම ආරම්භ කළ හික්ෂුට ධර්මය දේශනා කරමින් සිටින අතර සංඝස්ථවිරයන් පැමිණියේ ද නවත්වා අවසර ගැනීමක් නො කොට දිගට ම ධර්මදේශනාව කරගෙන යාමෙන් වරද නැත. නවතා සිටින අතර සංඝස්ථවිරයන් පැමිණියේ නම් පසුව දහම් දෙසීමේදී අවසර ගෙන කළ යුතුය. දනශාලාදියෙහි දහම් දෙසීම හා ආරාධනා කිරීම ද සංඝස්ථවිරයන්ට

1. වූල - 2978.

ම අයත් ය. දනශාලාදියෙහි ගිහියන් විසින් ඔවුන් කැමති හික්ෂුවකට දහම් දෙසීමට ආරාධනා කළ හොත් ඒ හික්ෂුව සංඝස්ථවිරයන් වහන්සේගෙන් අවසර ලබා දහම් දෙසිය යුතු ය.

“අනුජානාමි හික්ඛවෙ භත්තග්ගෙ චතුභි පඤ්චහි ථෙරානුථෙරෙහි හික්ඛුහි ආගමෙතුං”¹ යි වදාරා ඇති බැවින් දනගෙයකදී සංඝස්ථවිරයන් වහන්සේ විසින් හෝ උන්වහන්සේගේ ආරාධනාව ලත් හික්ෂුවක් විසින් හෝ දහම් දෙසන කල්හි ධර්මදේශකයා තනි කර දමා සෙසු හික්ෂුන් නො යා යුතු ය. ධර්මදේශකයා සමග එනු පිණිස හික්ෂුන් සතරපස්තමක් එහි නැවතිය යුතුය. සංඝස්ථවිරයන් වහන්සේ දහම් දෙසත් නම් දෙවන ස්ථවිරයන්ගේ පටන් සතර නමක් එහි නැවතිය යුතු ය. දහම් දෙසීම දෙවනතෙරුන් විසින් කරන හොත් සංඝස්ථවිරයන් හා පහළින් තුන් නමක් නැවතිය යුතු ය. පස්වන ස්ථවිරයන් දහම් සෙත හොත් සංඝස්ථවිරයන්ගේ පටන් සතරනමක් නැවතිය යුතු ය. සංඝස්ථවිරයන් වහන්සේගේ ඉල්ලීමෙන් නවක හික්ෂුවක් දහම් දෙසන කල්හි ද සංඝස්ථවිරයන්ගේ පටන් සතර නමක් නැවතිය යුතු ය. ඉදින් ධර්ම දේශකයා “ස්වාමීනි, වැඩමවන්නය නො නැවතුනාට කම් නැත” යි කියා නම් යා හැකිය. ධර්මදේශකයාගේ අනුමැතිය ලබා ද යා හැකිය. නැවතුණු හික්ෂුන් අතරින් යම් කිසිවකුට යාමට හදිසි කරුණක් ඇති වී නම් සමීපයේ සිටින හික්ෂුවකට දන්වා යා හැකිය. ගිහියන් විසින් ඔවුන් කැමති හික්ෂුවක් ලවා දහම් දෙසීම කරවන කල්හි නො විචාරා යාමෙන් ද වරද නැත.

පදසොධම්ම සික්ඛාපදය.

“යො පන හික්ඛු අනුපසම්පන්නං පදසො ධම්මං වාවෙය්‍ය පාවිත්තියං.”¹

යම් මහණෙක් අනුපසම්පන්නයකුහට ධර්මය පද වශයෙන් එකට කීම් වශයෙන් කියවා නම් පවිති වේ.

මෙහි “අනුපසම්පන්නය” යි කියනුයේ හික්ෂුව හා හික්ෂුණිය හැර සෙස්සන්ටය. පද වශයෙන් කියවීම යනු කොටස් වශයෙන්

1. පාවි - 24 පි.

කියවීමය. පදය අනුපදය අන්වක්ඛරය අනුබ්‍යාස්ථතය යි කියවන ධර්මය සතර කොටසක් කොට දක්වා ඇත්තේ ය. එහි “අන්වක්ඛර” යනු තනි අකුරය. “අනුබ්‍යාස්ථත” යනු අකුරු සමූහයය. “පද” යනු ගාථා පාදයය. ගාථාවකට පාද සතරක් ඇත්තේ ය. එහි පළමුවන පාදය පද නම් වේ. දෙවන පාදය අනුපද නම් වේ. “මනොපුබ්බංගමා ධම්මා” යනාදීන් හික්ෂුව සාමණේරයාට කියවීමේදී සාමණේරයා හික්ෂුව සමඟ ම පටන් ගෙන හික්ෂුව සමඟ ම අවසන් කෙරේ නම් ගාථාවේ පාදයක් පාසා පවිති වේ. එක් ගාථාවක් එසේ කියවීමෙන් පවිති සතරක් වේ. මනොපුබ්බංගමා ධම්මා යනාදීන් හික්ෂුව කියවන කල්හි අනුපසම්පන්නයා ප්‍රථම පාදය එක්ව කියන්නට අසමත් වී දෙවන පාදයේ දී හික්ෂුවට එක් වී දෙවන පාදය හික්ෂුව හා එකවිට අවසන් කෙරේ නම් හික්ෂුවට අනුපද ගණනට ඇවැත් වේ. හික්ෂුව අනුපසම්පන්නයාහට ධර්මකොට්ඨාශයේ මුල් අකුර පමණක් එකට කියා නම් එසේ කියවන අකුරු ගණනට ඇවැත් වේ. “රූපං හික්ඛවෙ අනිච්චං වෙදනා අනිච්චා” යනාදීන් හික්ෂුව කියවන කල්හි අනුපසම්පන්නයා ඉක්මන් වී හික්ෂුව “රූපං හික්ඛවෙ අනිච්චං” යි කියන කල්හි “වෙදනා අනිච්චා” යි කියමින් අනිච්ච යන පදය එකවර කියා අවසන් කෙරේ නම් හික්ෂුවට පවිති වේ. පාදදියෙන් කුමක් හෝ අනුපසම්පන්නයා හා එකවර කීයේ නම් හික්ෂුවට ඇවැත් වේ.

එක්ව නො කියවිය යුතු ධර්මය බුද්ධභාසිකය සාවකභාසිකය ඉසිභාසිකය දෙවතාභාසිකය අත්ථුපසංහිතය ධම්මුපසංහිතය යි පාළියෙහි ආකාර සයකින් දක්වා තිබේ.

එහි “බුද්ධභාසිකය” යනු විනය පිටකය අභිධර්ම පිටකය ධම්මපදය වරියාපිටකය උදනග ඉතිවුත්තකය ජාතකය සුත්තනිපාතය විමානවත්ථුය පේතවත්ථුය බ්‍රහ්මජාලාදී සූත්‍රයෝ යන මේවාය. “සාවකභාසිකය” යනු සිවු පිරිසට අයත් බුද්ධශ්‍රාවකයන් විසින් ප්‍රකාශිත අනංගණ සම්මාදිට්ඨි අනුමාන වුළුවේදල්ල මහා වේදල්ලාදී සූත්‍ර ධර්මයෝය. අනංගණ සම්මාදිට්ඨි මහාවේදල්ල යන සූත්‍රයෝ සැරියුත් මහතෙරුන් වහන්සේ විසින් වදාරන ලද්දෝ ය. අනුමාන සූත්‍රය මුගලන් තෙරුන් වහන්සේ විසින් වදාරන ලද්දකි. වුළු වේදල්ල සූත්‍රය ධම්මදින්නා තෙරණියගේ භාෂිතයෙකි. සූත්‍ර

නිපාතයෙහි එන පසේබුදුවරුන්ගේ ගාලා බුද්ධ භාෂිතයට අයත් ය. ඉසිභාසිතය යනු ශාසනයෙන් බාහිර පිරිවැරිසියන්ගේ ප්‍රකාශනයෝය. මජ්ඣිමනිකායේ මජ්ඣිම පණ්ණාසකයේ පරිව්‍රාජකවර්ගය, සුත්‍රනිපාතයේ එන බාවරිතවුසාගේ අනවැසියන්ගේ ප්‍රශ්න ගාලා යනාදිය සෘෂිභාෂිතයෝ ය. දේවභාෂිතය යනු දේවතා සංයුක්ත දේවපුත්තසංයුක්ත මාරසංයුක්ත බ්‍රහ්මසංයුක්ත යනාදියෙහි දැක්වෙන දේවභාෂිතයෝය. “අත්ථුපසංහිතය” යනු පෙර පාළිභාෂාවෙන් තුබූ සංගායනාවන්ට ඇතුළත් කළ අටුවාය. “ධම්මුපසංහිතය, යනු පිටකත්‍රය පාළියෙහි එන “මක්කට්ඨි වජ්ජිපුත්තාව” යනාදි සංගීති කාරකයන් විසින් තබන ලද ධර්මයෝය. කියන ලද සකොටසක් වන ධර්මය සංගීති තුනකට ම නභා බුද්ධධර්මය වශයෙන් තබා ඇත්තේ ය. ඒවායින් කිනම් කොටසක් වුව ද අනුපසම්පන්නයන්හට එක්ව කියවීමෙන් ඇවැත් වේ. සංගීතියට නො ගත් බුද්ධ ධර්මය ද ඇත්තේ ය. ඒවා කියවීමෙන් ද ඇවැත් වේ. කුලුම්බසුත්ත රාජෝවාදසුත්ත තික්ඛිත්තිය වතුපරිවට්ට නන්දෝපනන්ද යන මේ ධර්ම, සංගායනා නො කළ ධර්මයන් ලෙස අටුවාවෙහි දක්වා ඇත. අන්‍ය භාෂාවන්ට හා ගාලාදියට නභන ලද බුද්ධධර්මය කියැවීමෙන් ඇවැත් නො වේ. අනුපසම්පන්නයන් හා එකට සජ්ඣායනා කිරීමෙන් ඇවැත් නො වේ. පිරිත් කීමත් එකට සජ්ඣායනා කිරීමක් මිස උගැන්වීමක් නො වන බැවින් අනුපසම්පන්නයන් හා පිරිත් කීමෙන් ඇවැත් නො වේ.

ධම්මදේසනා සික්ඛාපදය.

“යො පන භික්ඛු මාතුගාමස්ස උත්තරිං ඡපඤ්චවාචාහි ධම්මං දෙසෙය්‍ය අඤ්ඤත්‍ර විඤ්ඤනා පුරිසවිග්ගහෙන පාවිත්තියං.”¹

යම් මහණෙක් නුවණැති පුරුෂයකු සමීපයේ නැතිව මාගම කට පසකට සයකට අධික වචනවලින් පෙළ දහම කියා නම් පවිති වේ.

මේ සිකපදයෙන් දැක්වෙන ධර්මය ද පදසෝධම්ම සිකපදයෙන් දැක්වෙන බුද්ධභාෂිතාදී සවුදැරුම් ධර්මය ය. මාගමය යන මනුෂ්‍ය

1. පාවි - 32 පි.

ස්ත්‍රිය ය. විඤ්ඤපුරුෂයකු සම්පයේ නැති කල්හි මාගමට සපදයක් ධර්ම දෙසිය හැකි ය. එය ඉක්මවා සත්වන පදයෙන් එක අකුරක් වුව ද කීමෙන් පවිති වේ. ගාථා කීමේදී පදය ගණන් ගන්නේ ගාථාපද අනුව ය. ගාථාපද සයක් කිය හැකිය. එය ඉක්මවා සත්වන ගාථා පාදයෙන් එක අකුරක් වුව ද කීමෙන් පවිති වේ. වාක්‍යවලදී පදය ගණන් ගන්නේ විභක්ති අනුව ය. විභක්තාන්ත වචනය පදයෙකි. “බුද්ධං සරණං ගච්ඡාමි” යන මෙහි පද තුනෙකි. “බුද්ධං සරණං ගච්ඡාමි, ධම්මං සරණං ගච්ඡාමි” යි කී කල්හි පද සය සම්පූර්ණ වේ. ඉන් ඔබ්බට අකුරකුදු කිව පවිති වේ. පෙළ අටුවා දෙකින් ම කියත හොත් පෙළින් පදයක් කියා අටුවාවෙන් පද සයක් කිය හැකි ය. එක් මාගමකට පද සයක් කියා වාචි වී සිටි සැටියට ම සිට අන් මාගමකට තවත් පද සයක් කිය හැකි ය. මේ ක්‍රමයෙන් පැමිණෙන පැමිණෙන මාගමුන් උදෙසා සපදය බැගින් ධර්මය කිය හැකි ය. පසුව පැමිණි මාගමට කියන පද සය කලින් සපදය ඇසූ මාගම අසා සිටිය ද ඇවැත් නො වේ. මෙහි නුවණැති පුරුෂයායි කියනුයේ කරන කථාව යහපත් කථාවක් ද නො මනා කථාවක් ද කාමය පිළිබඳ කථාවක් ද යන බව තේරුම් ගැනීමට සමත් පුරුෂයා ය. එබඳු පුරුෂයකු දොළොස් රියනකින් මොබ ඇති කල්හි මාගමුන්ට කොතෙක් දහම් දෙසුව ද ඇවැත් නො වේ. කරන කථාවේ තකු තේරුම් ගැනීමට නො සමත් ළමයකු හෝ බිහිරකු හෝ සිටිය ද ඇවැත් නො මිඳේ. සමහරවිට පිරිත් කියවා ගැනීමට ස්ත්‍රීහු විහාරස්ථානවලට පැමිණෙති. පිරිමියකු සමග පැමිණෙන ලෙස ඔවුන්ට කිය යුතු ය. සමහරවිට ඔවුහු කුඩා ළමුන් කැඳවාගෙන එති. ඔවුන් සිටීම ඇවැත් මිදීමට ප්‍රමාණ නොවේ. පාළිධර්මය ඒ සැටියෙන්ම නො කියා අන් බසකින් ඒ ධර්මය තේරුම් කර දීමෙන් හෝ ධර්මානුකූලව කථා අන් බසකින් කිරීමෙන් හෝ ඇවැත් නොවේ. ධර්මාන්විත ගාථාදිය කීමෙන් ද ඇවැත් වේ.

අභිවාදනාදිය පිළිබඳ කරුණු.

එක් සමයෙක්හි භාග්‍යවතුන් වහන්සේ සංඝයා පිරිවරා විසල් පුරයෙන් සැවැත් නුවර බලා වඩනා කල්හි ෂට්චර්ගික හික්ෂුන්ගේ අතවැස්සෝ බුදුරදුන්ට පෙරටුව ගොස් අතරමඟ ඇති සහසතු විහාර හා ශයනයන් මේවා අපගේ උපාධ්‍යායයන්ට ය, මේවා අපගේ ආචාර්යායයන්ටය, මේවා අපටය යි වෙන් කර ගත්හ. එකල්හි සැරියුත් මහ තෙරුන් වහන්සේ බුදුපාමොක් සහනයේ පසු පසින් ගමන් කරන්නාහු පසු වී විහාරයට පැමිණ අසුනක් නො ලැබ එක් ගසක් මුල රාත්‍රිකාලයේ වැඩ හුන්සේක. රාත්‍රියේ පශ්චිමයාමයේ භාග්‍යවතුන් වහන්සේ සැරියුත් මහතෙරණුවන්ගේ කැසිහඬ අසා මෙහි කවරෙක් දැයි විචාළ සේක. “ස්වාමීනි, “මම ශාරිපුත්‍රය” යි උන් වහන්සේ කීහ. “ශාරිපුත්‍රය, කුමක් නිසා තුඹ මේ රාත්‍රියෙහි මෙහි වෙසෙන්නෙහිදැ” යි භාග්‍යවතුන් වහන්සේ විචාළ කල්හි සැරියුත් මහතෙරුන් වහන්සේ ඒ පුවත භාග්‍යවතුන් වහන්සේට සැල කළහ. එකල්හි භාග්‍යවතුන් වහන්සේ මේ ශාරිපුත්‍ර ස්ථවිර කෙමේ මාගේ අග්‍රාභවකයා ය, මාගේ අසුනෙන් දෙවන අසුන ලැබීමට සුදුස්සා ය, ඔහු දැන් අසුනක් නො ලැබ ගස මුල හිඳින්නේ ය.මා ජීවත්වන කාලයේ ම මෙසේ හික්ෂුහු ගරු කළ යුත්තන්ට ගරු නො කරමින් යටත් විය යුත්තන්ට යටත් නො වෙමින් හැසිරෙත් නම් අනාගතයෙහි කෙසේ හැසිරෙන්නාහුදැයි ඉමහත් සංවේගයට පැමිණ හික්ෂුන් රැස් කරවා “මහණෙනි, ෂට්චර්ගික හික්ෂුන් ගේ අතවැස්සෝ බුදුපාමොක් සහනයට පෙරටුව ගොස් මේවා අපගේ උපාධ්‍යායයන්ටය, මේවා අපගේ ආචාර්යායයන්ටය, මේවා අපටය යි විහාරයන් හා ශයනයන් වෙන් කර ගනිත්ය යන මේ කරුණ සැබෑදැ” යි විචාළහ. හික්ෂුන් විසින් සැබෑය යි සැල කළ කල්හි අනේකාකාරයෙන් ඒ කාරණය ගැන ගර්භා කොට හික්ෂුන් අමතා මහණෙනි, මේ ශාසනයෙහි අග්‍රාසන්යට අග්‍රෝදකයට අග්‍ර පිණ්ඩයට සුදුසු වන්නේ කවරේදැ යි විචාළ සේක.

එකල්හි හික්ෂුහු කැත්කුලයෙන් පැවිදි වූයේ සුදුසු ය යි ද, බමුණු කුලයෙන් පැවිදි වූයේ සුදුසු ය යි ද, ගැහැවි කුලයෙන් පැවිදි වූයේ සුදුසු ය යි ද, සෞත්‍රාන්තිකයා සුදුසු ය යි ද, විනයධරයා සුදුසු ය යි ද, ධර්මකථිකයා සුදුසු ය යි ද, ප්‍රථමාදි ධ්‍යාන ලැබුවහු සුදුස්සෝ ය යි ද, මහපලවලට පැමිණියෝ සුදුස්සෝ ය යි ද මෙසේ නොයෙක් ආකාරයෙන් තම තමන්ගේ අදහස් සැල කළහ. එකල්හි භාග්‍යවතුන් වහන්සේ හික්ෂුන්ට තිත්තිරජාතකය දක්වා වදාරා “මහණෙනි, තිරිසන් සත්ත්වයෝ ද ඔවුනොවුන් කෙරෙහි ගෞරව ඇතිව යටහත් පැවතුම් ඇතිව යහපත් පැවතුම් ඇතිව වාසය කළෝ ය. මහණෙනි, මේ ස්වාධ්‍යාත ධර්මවිනයෙහි පැවිදි වූ තෙපි මෙසේ ඔවුනොවුන් කෙරෙහි ගෞරව නැතිව යටහත් පැවතුම් නැතිව යහපත් පැවතුම් නැතිව වෙසෙන්නාහු නම් එය අපැහැදුණුවන්ගේ පැහැදීම පිණිසත්, පැහැදුණුවන්ගේ ප්‍රසාදය වැඩීම පිණිසත් හේතු නො වන්නේ ය. හුදෙක් එය නො පැහැදුණුවන්ගේ නො පැහැදීම පිණිසත් පැහැදුණා වූ ඇතමුන්ගේ පැහැදීම නැති වී යාම පිණිසත් හේතු වන්නේ ය යි වදාරා හික්ෂුන් අමතා මෙසේ වදළ සේක.

“අනුජානාමි හික්ඛවෙ යථා වුඨ්ඨං අභිවාදනං පච්චුට්ඨානං අඤ්ජලිකම්මං සාමීචිකම්මං අග්ගාසනං අග්ගොදකං අග්ගපිණ්ඩං, න ච හික්ඛවෙ සංඝිකං යථා වුඨ්ඨං පටිබාහිතබ්බං, යො පටිබාහෙය්‍ය ආපත්ති දුක්කටස්ස.”¹

මහණෙනි, වැඩිමහලු පිළිවෙළ අනුව පසහ පිහිටුවා වැදීමය, දැක හුනස්නෙන් නැඟීමය, දෙඅත් එක්කොට එසවීම් වශයෙන් වැදීමය, අසුන් පැනවීම් ආදී සුදුසු දේ කිරීමය, අග්‍රාසනය ගැනීමය, අග්‍රෝදකය ගැනීමය, අග්‍රපිණ්ඩය ගැනීමය යන මේවා අනුදනිමි. මහණෙනි, සහසතු ආසනාදිය වැඩිමහලු පිළිවෙළින් ගැනීම නො වැළැක්විය යුතු ය. යමෙක් වළකා නම් ඔහුට දුකුළා ඇවැත් වේ.

මෙහි අග්‍රාසනය යනු දනශාලාදියෙහි ප්‍රධානාසනය ය. අග්ගොදකය යනු පළමුවෙන් පිළිගත්වන පැන් ය. අග්ගපිණ්ඩය යනු දනයේ ප්‍රධාන කොට්ඨාසය ය.

1. වූල - 241 ඊ.

නො වැදිය යුත්තෝ.

“දස ඉමෙ හික්ඛවෙ අවන්දියා, පුරෙ උපසම්පත්තෙන පච්ඡා උපසම්පත්තො අවන්දියො, අනුපසම්පත්තො අවන්දියො, නානාසංවාසකො වුඨ්ඨිකරො, අධම්මවාදි අවන්දියො, මාකුගාමො අවන්දියො, පණ්ඩකො අවන්දියො, පාරිවාසිකො අවන්දියො, මූලාය පටිකස්සනාරහො අවන්දියො, මානක්කාරහො අවන්දියො, මානක්කවාරිකො අවන්දියො, අබ්භානාරහො අවන්දියො, ඉමෙ බො හික්ඛවෙ දස අවන්දියා.”¹

මහණෙනි, මේ පුද්ගලයෝ දසදෙන නො වැදිය යුත්තෝ ය. පෙර උපසපත් වුවහු විසින් පසු උපසපත් වූයේ නො වැදිය යුතු ය. අනුපසම්පත්තයා නො වැදිය යුතු ය. වැඩිමහලු වූ අධර්මවාදී නානාසංවාසකයා නො වැදිය යුතු ය. මාගම නො වැදිය යුතු ය. පණ්ඩකයා නො වැදිය යුතු ය. පාරිවාසිකයා නො වැදිය යුතු ය. මූලාය පටිකස්සනයට සුදුස්සා නො වැදිය යුතු ය. මානක දීමට සුදුස්සා නො වැදිය යුතු ය. මානකපුරන්තේ නො වැදිය යුතුය. අබ්භාන කර්මයට සුදුස්සා නො වැදිය යුතු ය. මහණෙනි, මේ පුද්ගලයෝ දස දෙන නො වැදිය යුත්තෝ ය.

“දසපුග්ගලා නාහිවාදෙනබ්බා අඤ්ජලී සාමීවෙන ව,
දසන්තං දුක්කටං හොති දසචීවරධාරණා.”²

යනුවෙන් කියන පුද්ගලයන් දසදෙනා හට අභිවාදනයෙන් අඤ්ජලීකර්මයෙන් ද පවසන්සැලීම් ආදී වත් කිරීමෙන්ද දුකුළා ඇවැත් වන බව පරිවාරපාලියෙහි වදාරා ඇත්තේ ය.

පරිවාරපාලියේ වදල අවන්දිය පුද්ගලයෝ.

“පඤ්චිමෙ උපාලි! අවන්දියා, කතමෙ පඤ්ච? අන්තරසරං පච්චියො අවන්දියො, රච්ඡතතො අවන්දියො, ඔතමසිකෝ අවන්දියො, අසමන්තා හරන්තො අවන්දියො, සුක්කො අවන්දියො. ඉමෙ බො උපාලි පඤ්ච අවන්දියා.”³

1. වූල - 242 පි. 2. පරිවා - 260 පි. 3. පරිවා - 251 පි.

උපාලිය, මේ පස්දෙනා නො වැදිය යුත්තෝ ය. කවර පස්දෙනෙක් ද? ඇතුළුගමට පිවිසියේ නො වැදිය යුතුය, මාර්ගයෙහි යන්නේ නො වැදිය යුතුය, අඳුරෙහි සිටින්නේ නො වැදිය යුතුය, අත් කටයුත්තක යෙදී සිටින්නේ නො වැදිය යුතුය, ශයනය කරන්නේ නො වැදිය යුතුය. උපාලිය, මේ පස්දෙනා නොවැදිය යුත්තෝ ය.

“අපරෙපි උපාලි! පඤ්ච අවන්දියා: කතමෙ පඤ්ච? යාගුපානෙ අවන්දියො, භක්තග්ගෙ අවන්දියො, එකාවත්තො අවන්දියො, අඤ්ඤචිතිකො අවන්දියො, නග්ගො අවන්දියො, ඉමෙ ඛො උපාලි පඤ්ච අවන්දියා.”¹

උපාලිය, අන්‍යා වූ ද නො වැදිය යුතු පුද්ගලයෝ පස්දෙනෙක් වෙති. කවර පස් දෙනෙක් ද? කැඳපීමෙහි යෙදෙන්නේ නො වැදිය යුතුය, දන් වළඳන කැනදී නො වැදිය යුතුය, සතුරු පුද්ගලයා නොවැදිය යුතුය, අතිකක් සිතමින් සිටින්නේ නො වැදිය යුතුය, නග්න වූයේ නො වැදිය යුතුය. උපාලිය, මේ පස්දෙනා ද නො වැදිය යුත්තෝ ය.

“අපරෙපි උපාලි, පඤ්ච අවන්දියා, කතමෙ පඤ්ච? බාදන්තො අවන්දියො, භුඤ්ජන්තො අවන්දියො, උච්චාරං කරොන්තො අවන්දියො, පස්සාවං කරොන්තො අවන්දියො, උක්ඛිත්තකො අවන්දියො, ඉමෙ ඛො උපාලි පඤ්ච අවන්දියා.”¹

උපාලිය, තවත් නො වැදිය යුත්තෝ පස්දෙනෙකි. කවර පස්දෙනෙක් ද? පලතුරු ආදිය කන්නේ නො වැදිය යුතුය, වළඳන්නේ නො වැදිය යුතුය, මල පහ කරන්නේ නො වැදිය යුතුය, මුත්‍ර කරන්නේ නො වැදිය යුතුය, උත්ෂේපනීයකර්මය කළේ නො වැදිය යුතුය. උපාලිය, මේ පස්දෙනා නො වැදිය යුත්තෝ ය.

මේ පසළොස් දෙනාගෙන් නග්න පුද්ගලයාට හා උක්ඛිත්තකයාට වැදීමෙන් දුකුළා ඇවැත් වේ. සෙස්සන්ට වැදීමෙන් ඇවැත් නො වේ. වැදීමට නුසුදුසු බැවින් ඒ අයට නො වැදිය යුතුය. ආහාර වැළඳීම් ආදියෙහි යෙදී සිටින්නන්ට වැදීම ඔවුන්ට කරදරයක් නිසා නො වැදිය යුතුය. ඇඳ පුටු ආදියෙහි සැපී වඳින්නට යාමෙන් කරදර විය හැකි බැවින් අඳුරෙහි සිටින්නහුට නො වැදිය යුතුය.

1. පඪවා - 251ඪ.

සතුරන්ට වදින කල්හි සමහරවිට පයින් පහර දෙන්නට ද පිළිවන. ඒ නිසා ඔවුනට නො වැදිය යුතුය. නානාසංවාසකයෝ කම්මනානාසංවාසකයෝය, ලද්ධිනානාසංවාසකයෝය යි දෙකොටසකි. ඇවෑන් නො පිළිගැනීම, ඇවතට පිළියම් නො කිරීම, ලාමක දෘෂ්ටි ගැනීම යන කරුණු නිසා උත්තේජනීය කර්මය කරන ලද්දෝ කම්මනානාසංවාසකයෝ ය. ඔවුන්ගේ ලබ්ධිය ගත්තෝ ලද්ධිනානාසංවාසකයෝ ය.

වැදීමට සුදුස්සෝ.

‘පඤ්චිමෙ උපාලි වන්දියා. කතමෙ පඤ්ච? පච්ඡා උපසම්පත්තෙන පුරෙ උපසම්පත්තො වන්දියො, නානාසංවාසකො වුඨ්ඵතරො ධම්මවාදී වන්දියො, ආචරියො වන්දියො, උපජ්ජාධායො වන්දියො, සදෙවකෙ ලොකෙ සමාරකෙ සබ්බත්තකෙ සස්සමණුබ්බත්මණියා පජාය සදෙවමනුස්සාය තථාගතො අරහං සම්මාසම්බුද්ධො වන්දියො. ඉමෙ ඛො උපාලි පඤ්ච වන්දියා.’¹

උපාලිය, මේ පස්දෙනා වැදිය යුත්තෝ ය. කවර පස්දෙනෙක් ද? පසුව උපසපත් වුවහ විසින් පෙර උපසපත් වූ පුද්ගලයා වැදිය යුතුය, වැඩිමහලු ධර්මවාදී නානාසංවාසකයා වැදිය යුතුය, ආචාර්යයා වැදිය යුතුය, උපාධ්‍යායයා වැදිය යුතුය, දෙවියන් සහිත වූ ලෝකයෙහි මරුන් සහිත වූ බ්‍රහ්මයන් සහිත වූ ශ්‍රමණ බ්‍රහ්මණයන් සහිත වූ දෙවි මිනිසුන් සහිත වූ ප්‍රජාවෙහි තථාගත වූ අරහත් සමයක් සම්බුද්ධයන් වහන්සේ වැදිය යුත්තාහ, උපාලිය, මේ පුද්ගලයෝ පස්දෙන වැදිය යුත්තෝ ය.

පබ්බජ්ජාවරිය උපසම්පදාවරිය නිස්සයාවරිය උද්දෙසාවරිය ඔවාදවරිය යි ආචාර්යයෝ පස් දෙනෙකි. තමාට උපසම්පදවෙන් නවක වූ ද ආචාර්යීවරයාට ආචාර්යීත්වය සලකා වැදීම සුදුසුය. නො වියත් මහලු මහණකුට නිස ගැනීමට මහලු මහණකු සොයා ගත නො හෙන කල්හි උපසම්පදවෙන් තමාට බාල කෙනකුට වුව ද වැද නිස ගත යුතු බව දක්වා ඇත. ඒ

1. පරිවා - 2518.

නිශ්‍රයාවායංගියාගෙන් ගම් වැදීම ආදියට අවසර ගන්නා කල්හි උක්කුටිකව හිඳ වැඳ අවසර ගත යුතු බව ද පාලිමුත්තකච්චනයවිනිච්චයේ දක්වා ඇත.

වැදිය යුතු ආකාරය.

“නවකතරෙත්තපාලි, හික්ඛුනා වුඨ්ඵකරස්ස හික්ඛුනො පාදෙ වන්දන්තෙන පඤ්ච ධම්මෙ අජ්ඣධන්තං උපට්ඨපෙත්වා පාද වන්දිතබ්බො. කතමෙ පඤ්ච? නවකතරෙත්තපාලි, හික්ඛුනා වුඨ්ඵකරස්ස හික්ඛුනො පාදෙ වන්දන්තෙන එකංසං උත්තරාසංගං කර්ත්වා අඤ්ජලිම්පග්ගහෙත්වා උභොහි පාණිකලෙහි පාදනි පරිසම්බාහන්තෙන පෙමං ව ගාරවං ව උපට්ඨපෙත්වා පාද වන්දිතබ්බො. නවකතරෙත්තපාලි වුඨ්ඵකරස්ස හික්ඛුනො පාදෙ වන්දන්තෙන ඉමෙ පඤ්චධම්මෙ අජ්ඣධන්තං උපට්ඨපෙත්වා පාද වන්දිතබ්බො.”¹

මහලු හික්ඛුචකගේ පා වදනා නවක හික්ඛුච විසින් කොතෙක් ධර්ම තමා කෙරෙහි පිහිටවා ගෙන ඒ වන්දනාව කළ යුතුදැයි උපාලි මහාස්ථවිරයන් වහන්සේ විසින් භාග්‍යවතුන් වහන්සේගෙන් විමසූ කල්හි භාග්‍යවතුන් වහන්සේ ඉහත දැක්වූ පාඨය වදළ සේක. එයින් ප්‍රකාශ වන්නේ කරුණු පසක් තමා කෙරෙහි පිහිටවා ගෙන වැදීම කළ යුතු බවය. ඒ කරුණු පස නම් සිවුර ඒකාංස කොට පෙරවීම, සිටගෙන ම දොහොත් එකතු කොට එසවීම, ඉක්බිති මහලු හික්ඛුචගේ පතුල් තමාගේ අත්වලින් පිරිමැදීම, ආදරයෙන් යුක්තවීම, ගෞරවයෙන් යුක්තවීම යන මේවා ය. වැදීමේදී තමාගේ දෙදණ දෙවැලමිට නළල යන පඤ්චාංගය බිම පිහිටුවා වැදිය යුතුය. අනේකප්‍රකාර වන්දනාක්‍රම අතුරෙන් මේ ඉතා හොඳ වන්දනා ක්‍රමය ය. මෙකල හික්ඛුචු වැඩිමහල්ලන්ට වදිතක් බුදුරදුන් වදරන ලද ඒ ක්‍රමයේ සැටියට වැදීම පුරුදු කරගෙන නැත. බුදුන් වහන්සේ වදළ ක්‍රමය හැර අන් ක්‍රමවලින් වැදීම ආපත්තිකර කරුණක් නො වතුදු එය හික්ඛුන්ගේ පරිභාණියට කරුණකි. අන්‍යෝන්‍ය ගෞරවය හික්ඛුන්ගේ දියුණුවට බලවත් හේතුවකි. කියන ලද පරිදි පතුල් පිරිමැද ආදරයෙන් ගෞරවයෙන් වදින්නා වූ නවකයා ගැන

1. පාරිවා. - 252 පි.

ඉමහත් මෙෙත්‍රියක් කරුණාවක් මහලු හික්ෂුවට ඇති වේ. එයින් මහලු හික්ෂුව “නිදුක් වේවා, නිරෝගී වේවා, සුවපත් වේවා” යි ඉතා ආදරයෙන් සුබ පතයි. එය නවක හික්ෂුවගේ ආයුරාරෝග්‍ය වර්ධනයට බලවත් හේතුවක් වේ. මේ වන්දනාව හික්ෂුන් අතර සමගීය අන්‍යෝන්‍ය හිතවත්භාවය ඇතිවීමට ද බලවත් හේතුවක් වේ. ගෝලයන් තනන මහකෙරවරුන් විසින් තම තමන්ගේ ගෝලයන්ට නියම ක්‍රමයෙන් වැදීම පුරුදු කරවිය යුතු ය. එය වයස්ගත වුවන්ට පුරුදු කරවීම දුෂ්කරය.

සාමණේරයන්ගේ වෘද්ධපටිපාටිය.

පසුව උපසපත් වුවහු විසින් කලින් උපසපත්වුවහුට වැදිය යුතුය යන මේ තීතිය අනුව පසුව පැවිදි වූ සාමණේරයා විසින් කලින් පැවිදි වූ සාමණේරයාට වැදිය යුතුය යි කිය යුතු ය. එහෙත් සාමණේර වෘද්ධපටිපාටිය ගැන විනයපාළියේ කිසිවක් සඳහන් වී නැත. අටුවාවටිකාවල ද කිසිවක් කියා නැත. නැත්තේ සාමණේර වෘද්ධපටිපාටියක් ස්ථිර වශයෙන් පැවැත්විය නො හෙන නිසා විය හැකි ය. දසනාසනාංගයන් අතුරෙන් යම්කිසිවකට පැමිණි සාමණේරයාගේ සාමණේරභාවය එයින් කෙළවර වේ. මදුරුවකු මැරීමෙන් වුව ද කවට කමට බොරුවක් කීමෙන් වුව ද සාමණේරභාවය නැති වේ.

“සාමණේරො හි කුන්ඵකිපිල්ලකං’ පි මාරෙත්වා මංකුණංණධකම්පි හින්දිත්වා නාසෙතබ්බතං යෙව පාපුණාති. තාවදෙවස්ස සරණගමනාති ච උපඝ්ඨායගහණංඤ්ච සෙනාසනග්ගාහො ච පටිප්පස්සම්භති. සංඝලාභං න ලභති. ලිංගමත්තමෙව එකං අවසිට්ඨං හොති.”¹

මේ අටුවාපාඨයෙන් කියැවෙන්නේ සාමණේරයා උකුණකු කුහුඹුවකු වුව ද මරා මකුණු බිත්තරයක් වුව ද බිඳ නැසිය යුත්තකු බවට පැමිණේය, එකෙණෙහිම ඔහුගේ සරණගමනය ද උපාධ්‍යායග්‍රහණය ද සෙනසුන් ගැනීම ද නැති වන්නේය. සංඝලාභය නො ලබන්නේ ය. ඔහුට එකක් වූ ශ්‍රමණ වේශය පමණක් ඉතිරි වේය කියාය. ඔහුට ඉතිරි වන ශ්‍රමණ වේශය වැඩිමහලු භාවය

1. ස. පා. - 757 පි.

පැවතීමට සැහෙන කරුණක් නො වේ. නැසිය යුතු බවට පැමිණි සාමණේරයා ආයතිසංචරයේ පිහිටා නැවත සරණසමාදානය කළහොත් ඔහු අලුත් සාමණේරයෙක් වේ. උපසම්පත්නයකු ශික්ෂාපත්‍ර්‍යාබ්‍යානය කොට සිටුවරෙන් ම සිට නැවත උපසම්පද වුවහොත් ඔහුට හික්ෂුන් අතර පළමු සිටි තැන නො ලැබේ. ඔහු නවකයෙක් වේ. නවක-භාවයට පැමිණි ඔහු විසින් කලින් තමාට බාලව සිටි හික්ෂුන්ට වැදිය යුතු වේ. එමෙන් නැසිය යුතු බවට පැමිණි සරණ සමාදන් වූ සාමණේරයා ද නවකයෙක් වේ. සාමණේරශීලය දිගු කලක් පැවැත්වීමට දුෂ්කර ය. සාමණේරයන්ට ශීල හේදයට පැමිණීමෙන් නැවත නැවත සරණ සමාදන් වීමෙන් අලුත් වන්නට සිදු වේ. එබැවින් සාමණේරයන් අතර වෘද්ධපටිපාටියක් පැවැත්වීම දුෂ්කර ය. නැසිය යුතු බවට පැමිණි සිටින කොතරම් පරණ සාමණේරයකුට වුව ද එදින පැවිදි වුවකුගෙන් වුව ද වැළුම් ලැබීම නුසුදුසු ය. මේ සාමණේරයන් විසින් විශේෂයෙන් සැලකිය යුතු කරුණෙකි.

ජලය පිළිබඳ සිකපද.

සප්පාණක සිකපදය.

“යො පන හික්ඛු ජානං සප්පාණකං උදකං තිණං වා මත්තිකං වා සිඤ්චෙය්‍ය වා සිඤ්චාපෙය්‍ය වා පාවිත්තියං.”¹

යම් මහණෙක් ප්‍රාණීන් සහිත ජලය ප්‍රාණීන් සහිත බව දැන තණවලට හෝ මැටිවලට හෝ තෙමේ ඉසින්තේ හෝ අනුන් ලවා ඉස්සවන්නේ හෝ වේ නම් පවිති වේ.

ගස්වැල් වැවීම සඳහා පස තෙක් කිරීම පිණිස හෝ බදුම තැනීම සඳහා මැටි සුණු සීමෙන්ති වැලි තෙක් කිරීම පිණිස හෝ ප්‍රාණීන් සහිත ජලය දැන යොදන්නේ නම් පවිති වේ. භාජනයක ඇති ප්‍රාණීන් සහිත ජලය භාජනය පිරිසිදු කිරීම පිණිස පොළොවට වත් කළ ද පවිති වේ. සප්‍රාණික ජලය ඇති භාජනයක් පිරිසිදු කර ගැනීමට එහි ජලය ඉවත් කරන්නට සිදු වී ඇති නම් ඒ ජලය, ජලය ඇති තැනකට දැමිය යුතුය. තණ ආදිය සප්‍රාණික ජලයට දැමුව ද පවිති වේ. ඇවැත් වන්නේ දමන දෙයට ජලය උරාගෙන සිඳී යන

මද ජලය ඇති තැනකට තණ ආදිය දැමීමෙනි. තණ ආදිය දැමුව ද සතුන්ට භානියක් නො වන මහාජලයට තණ ආදිය දැමීමෙන් ඇවැත් නො වේ. වැව් ආදියේ ජලය පොළොවට උරා වියළී යන පරිදි ගලා යන්නට සැලැස්වීමෙන් ද ඇවැත් වේ. භාජනයකට ගත් සප්‍රාණික ජලය මැටි ආදියට එක් වරට ම වත් කිරීමෙන් එක් ඇවැත්කක් වේ. නවත්වමින් වත්කරන්නහුට නවත්වා වත්කරන වාර ගණනින් ඇවැත් වේ.

“යො පන භික්ඛු ජාතං සප්පාණකං උදකං පරිභුක්ඛේයො පාවිත්තියං.”¹

යම් මහණෙක් දැන ප්‍රාණීන් සහිත ජලය පරිභෝග කෙරේ නම් පවිත්‍ර වේ.

පරිභෝග කිරීමය යනු පානය කිරීම, මුව සේදීම, අත්පා සේදීම, නෑම, භාජන සේදීම, සිවුරු සේදීම යනාදියට යෙදවීම ය. ප්‍රාණීන් සහිත ජලය පරිභෝග කිරීමේදී ප්‍රයෝගයක් පාසා ඇවැත් වේ. වතුර කෝප්පය එක වරට ම පානය කළ හොත් එක් ඇවැත්කක් වේ. නවක නවතා පානය කරන හොත් පානය කරන වාර ගණනට ඇවැත් වේ. සප්‍රාණික ජලයෙන් පාත්‍රාදිය සේදීමෙන් ද එසේ ම ඇවැත් වේ. භාජනයකට හෝ අතට හෝ ගෙන අත් පා සේදීමෙන් ද නෑමෙන් ද ඇවැත් වේ. නානදිය ජලයකට ම ගලා යන තැනකදී නෑමෙන් ඇවැත් නො වේ. එසේ නැති නම් සප්‍රාණික ජලය පෙරා පිරිසිදු නො කොට නො නෑ යුතුය. නෑමට බොහෝ ජලය වුවමනා බැවින් පෙරා පිරිසිදු කර ගැනීම එතරම් පහසු නැත. නාන ජලය, ජලය ඇති තැනකට ම ගලා යන ලෙස පිළියෙළ කර ගත් විට ඇවැත් සිදු නො වන පරිදි ලෙහෙසියෙන් නෑ හැකි ය. සප්‍රාණික ජලයට බැස ඒවා ගොඩට විසි වන පරිදි රැළි නැංවීම නුසුදුසු ය. ලීදක පොකුණක ජලය අපිරිසිදු වී ඉස දමන්නට සිදු වී ඇති කල්හි ද ඉසින ජලය, ජලය ඇති තැනකට ගලා යන පරිද්දෙන් එය කළ යුතු ය. එබඳු තැනක් නැති නම් වළක් කැණ ජලය එහි එකතු වන පරිදි ඉසීම කළ යුතුය. ලිං පොකුණු ආදියේ පිරිසිදු ජලය ද තිබිය හැකි ය. ඒවා පරිභෝග කිරීමෙන් ඇවැත් නැත. ජලයෙහි ලෙහෙසියෙන් දැකිය නො හෙන ඉතා කුඩා ප්‍රාණීන් ද සිටිය හැකි බැවින් තිතර ම ජලය පෙරා පරිභෝග කරන්නට හික්ෂුන් පුරුදු

1. පාවි. - 143 ඊ.

විය යුතු ය. අටපිරිකරට පෙරහනක් ඇතුළු කර ඇත්තේ ද ජලය නිකර ම පෙරා පරිභෝග කළ යුතු නිසාය. පාත්‍ර සිවුරු මෙන් ම පෙරහනක් හික්ෂුන්ව අවශ්‍යයෙන් තිබිය යුතු පරිඡ්ඡාරයෙකි.

පෙරහන පිළිබඳ සිකපද.

“න හික්ඛවෙ අද්ධානමග්ගපටිපන්නෙ න හික්ඛුනා පරිස්සාවනං යාවියමානෙන න දුකඛිං, යො න දදෙය්‍ය ආපත්ති දුක්කටස්ස.”¹

මහණෙනි, දීර්ඝමාර්ගයෙහි ගමන් ගෙන සිටින හික්ෂුවක් විසින් පෙරහන ඉල්ලන කල්හි නො දී නො සිටිය යුතු ය. යම් හික්ෂුවක් පෙරහන නො දේ නම් ඔහුට දුකුළා ඇවැත් වේ.

“න ච හික්ඛවෙ අපරිස්සාවනකෙන අද්ධානමග්ගො පටිපජ්ජිතඛිං, යො පටිපජ්ජෙය්‍ය ආපත්ති දුක්කටස්ස.”¹

මහණෙනි, පෙරහනක් නො ගෙන දුර ගමන් නො යා යුතු ය. යමෙක් යේ නම් ඔහුට දුකුළා ඇවැත් වේ.

“සවෙ න හොති පරිස්සාවනං වා ධම්මකරකො වා සංඝාටිකණ්ණොපි අධිට්ඨාතඛිං. ඉමිනා පරිස්සාවෙත්වා පිට්ඨාමිති.”²

ඉදින් පෙරහනක් හෝ ඩබරාවක් හෝ නැත්තේ නම් මෙයින් පැන් පෙරා බොම් යි සිවුරේ කොනක් හෝ ඉටා ගත යුතු ය.

සඤ්චිච්චපාණ සික්ඛාපදය.

“යො පන හික්ඛු සඤ්චිච්ච පාණං ජීවිතා වොරොපෙය්‍ය පාවිත්තියං.”³

යම් මහණෙක් මරමියි සිතා ප්‍රාණියකු ජීවිතයෙන් තොර කෙරේ නම් පවිති ඇවැත් වේ. මෙහි අදහස් කරන ප්‍රාණියා නම් තිරිසන් සත්ත්වයා ය. තිරිසනකු මැරීමෙන් පවිති වේ. මිනිසකු මැරීමෙන් පරිජී වේ. යක්ෂාදීන් මැරීමෙන් ථූලැයි ඇවැත් වේ. මේ සිකපදයේ විස්තරය තෙවන පාරාජිකා සිකපදය අනුව සැලකිය යුතු ය.

1. වූල - 200 පි.
2. පාළි මුත්තක චිතය චිතිශ්වය - දෙහිගස්පේ පඤ්ඤාසාර සංශෝධනය - 400 පි.
3. පාවි - 142 පි.

පොළොව කැණීම

පදවිබණන සික්ඛාපදය.

“යො පන භික්ඛු පදවිං බණ්ණෙය්‍ය වා බණ්ණාපෙය්‍ය වා පාවිත්තියං.”¹

යම් මහණෙක් පොළොව තෙමේ සාරන්නේ හෝ අනුන් ලවා සාරවන්නේ හෝ වේ නම් පවිති වේ.

ජාතපදවිය, අජාතපදවිය යි පදවිය දෙයාකාර වේ. එයින් ජාතපදවිය: සුද්ධපදවිය මිස්සකපදවිය පුඤ්ජපදවිය යි තුන් ආකාර වේ. “සුද්ධපදවිය” යනු ගල්කැට කැබ්ලිති බොරළු වැලි මිශ්‍ර වී නැති පස හා මැටිය. “මිස්සකපදවිය” යනු ගල්කැට කැබ්ලිති බොරළු වැලි යන මේවායින් යම් කිසිවක් තුනෙන් පංගුවක් පමණ මිශ්‍ර පස හා මැටිය. “පුඤ්ජපදවිය” යනු පොළොවෙන් සාරා මතු කොට ගොඩ ගැසූ හෝ කළු බෑවුම් වලින් ගැලවී වැටී ගොඩ ගැසුණා වූ හෝ වතුරපාරට සෑරී ගොඩ ගැසුණා වූ හෝ පස ය. කිනම් ආකාරයකින් හෝ පොළොවෙන් මතු වී ගොඩ ගැසී සිවුමසකට අධික කාලයක් වැස්සට තෙමුණු පසක් මැටිවත් පුඤ්ජපදවි නම් වේ. සුළඟින් අවුත් ගල්තලා මත රැස්වන දූවිලි තට්ටු ද වැසිදියෙන් තෙමී සිවුමසක් ගතවීමෙන් පුඤ්ජපදවිභාවයට පැමිණේ. ගින්නෙන් දැවීමෙන් පදවියේ ජාතපදවිභාවය නැති වේ. ගින්නෙන් නො දැවුණු තුන් ආකාර වූ ජාතපදවිය භික්ඛුන් විසින් කැණීමට කැඩීමට ඉරි ගැසීමට දැවීමට තුසුදුසු වූ අකප්පිය පදවිය ය. ගල්කැට කැබ්ලිති බොරළු වැලි යන මේවා හා තුනෙන් දෙපංගුවක් මිශ්‍ර වී ඇති පස ද මැටිට ද ගින්නෙන් දැවුණු

පට්ඨය ද අජාත පට්ඨය ය. අජාත පට්ඨය කැප පට්ඨය ය. එය කැණීමෙන් කැණවීමෙන් ඇවැත් නො වේ.

ගින්නෙන් දැවී විකෘති නො වූ ජාතපට්ඨය උදලු උල් ආදියෙන් තමා විසින් කැණීමෙන් ද අනුන් ලවා කැණවීමෙන් ද ගින්නෙන් දැවීම අත්පා ආදියෙන් කැඩීම එහි උල් ගැසීම ඉරි ගැසීම යන මේවා කිරීමෙන් හා කරවීමෙන් ද හික්මුවට පවිති ඇවැත් වේ. තමා විසින් ජාතපට්ඨය සාරන කල්හි ගසන පහරක් පාසා පවිති වේ. අනුන් ලවා කැණවීමේදී අණ කරන වාරයක් පාසා පවිති වේ. වරක් අණ කළ කල අණ ලැබුවහු දවස මුළුල්ලේ සැරුව ද ආණාපකයාට වන්නේ එක් ඇවැත්කි. කැණීම නැවැත්වීමෙන් නැවත නැවත අණ දෙන්නේ නම් අණ දෙන වාරයක් පාසා ඇවැත් වේ.

මේ සිකපදය පිළිබඳ අටුවාවේ දැක්වෙන පාළිමුක්තක විනිශ්චය මෙසේ ය. පොකුණක් භාරවයි කීමෙන් ඇවැත් නො වේ. පොකුණය යි කියනුයේ සාරන ලද්දටය. එහි නැවත කැණිය යුත්තක් නැත. එබැවින් එසේ කීම සුදුසුය. එය කප්පිය ව්‍යවහාරය ය. ලීදක් සාරව අගලක් කපව වළක් සාරවයි කීම ද එසේ ම කප්පිය ව්‍යවහාරය ය. මෙකැන සාරන්තය මෙකැන වළක් කපන්තය ලීදක් කපන්තය යි කීම අකප්පිය ව්‍යවහාරය ය. එසේ කීමෙන් ඇවැත් වේ. අල සාරන්තය මුල් සාරන්තය යි අනියමින් කීමෙන් ද ඇවැත් නො වේ. මේ වැල සාරන්තය මේ ස්ථානය සාරන්තය මෙකැන අගලක් කපන්තය යි කීමෙන් ඇවැත් වේ. ළිං පොකුණු පිරිසිදු කිරීමේ දී පොළොව හා බැඳී නැති, කුඩාවලින් ගත හැකි දියාරු මඩ ඉවත් කිරීම සුදුසුය. පොළොව හා බැඳී ඇති තද මඩ ඉවත් කිරීම නුසුදුසුය. අවිචන් වියළී පැළණු මඩ පොළොව හා බද්ධ වී නැති නම් ඉවත් කිරීමෙන් ඇවැත් නො වේ. පොකුණක ඉවුරු කඩා වැටී වතුර සම්පයේ ගොඩ වූ පස වැසිදියෙන් තෙමී සිවුමසක් ගත වන්නට කලින් ඉවත් කිරීම සුදුසු ය. වැසිදියෙන් තෙමී සිවුමස පස වූ පස ඉවත් කිරීමෙන් ඇවැත් වේ. පොකුණු දියට කඩා වැටුණු පස වැසිදියට අසු නො වන බැවින් කල් ගත වුව ද ඉවත් කිරීමෙන් ඇවැත් නො වේ. ගල්තලාවක කණින ලද පොකුණකට එහි ජලය රැස්වන්නට කලින් වැටුණ පස් වරක් හෝ වැස්සට තෙමී සිවුමසක් ගතවී නම් එහි පසු කාලයේ රැස් වූ ජලය සිඳියාමෙන් පොකුණ

ශුද්ධ කිරීමේදී ඒ පස හික්ෂුන්ට ඉවත් කිරීම නුසුදුසු ය. පොකුණෙහි ජලය රැස්වීමෙන් පසු වැටුණු පස්වලට වැසිදිය නො වැටෙන බැවින් පොකුණ ශුද්ධ කිරීමේදී ඒවා ඉවත් කිරීම සුදුසු ය. ඒවා කොතෙක් පරණ වුවත් ඉවත් කිරීමෙන් ඇවැත් නො වේ. ගල්තලාව මත වැටී ඇති සියුම් රජස් තෙත් වී එහි ඇලී වැස්සට අසුවී සිටුවමස ගත වී ඇති නම් ඒවා විකෝපනය නො කළ යුතුය. ගුහාවක් තුළ නැගී ඇති තුඹස ඉවත් කිරීමෙන් ඇවැත් නො වේ. එළිමහනෙහි නැගී ඇති තුඹස වැසිදියෙන් තෙමී සිටුවමසක් ගත වී ඇති නම් කැඩීමෙන් ඇවැත් වේ. ගස්වලට නැග ඇති වේ පස් සම්බන්ධයෙන් ද එසේ කිය යුතු ය. සෑ තැන්වල නහලින් බිඳුණු මැටි කැට පොළොව හා අසම්බන්ධ නම් ගැනීමෙන් ඇවැත් නැත. පොළොවෙන් වෙන් නොවූ මැටිකැට ගැනීම නුසුදුසු ය. පියැස්ස නැත්තා වූ බිඳී ගිය හෝ පරණ ගෙයි බිත්ති ආදිය වැසිදියෙන් තෙමී සිටුවමස ඉක්මිමෙන් ජාතපඨවි සංඛ්‍යාවට වැටේ. විකෝපනය කිරීමෙන් ඇවැත් වේ. එහි ගල් ආදිය ගැනීමෙන් ඇවැත් නො වේ. පඨවිය විකෝපනය කරන අදහසින් තොරව ගල් ආදිය ගැනීමේ දී පස බිඳී ගිය ද ඇවැත් නො බව. බිත්තිවල මැටි ගැලවූව ඇවැත් වේ. වියළි මැටි ඇති නම් ගැනීමෙන් ඇවැත් නො වේ. එළිමහනෙහි බැඳි මැටි තාප්පය වැසිදියෙන් තෙමී සිටුවමස ගතවීමෙන් ජාතපඨවි සංඛ්‍යාවට පැමිණේ. එය විකෝපනය කිරීමෙන් ඇවැත් වේ. මැටියෙන් ගලින් හෝ ගඩොලින් හෝ කළ තාප්පය ගල් ගඩොල් බහුල පඨවිය වන නිසා විකෝපනයෙන් ඇවැත් නො වේ. එළිමහනේ සිටුවා ඇති කණු ඉදිරීමේදී බුරුල් කිරීම පිණිස ඒ මේ අතට සෙලවීමෙන් ඇවැත් වේ. කෙළින් ඉදිරීමෙන් ඇවැත් නො වේ. වියළි ගස් ඉදිරීමේ දී ද ඒ ක්‍රමය ම ය. නවකර්මයක් පිණිස බර කඳක් ලිවලින් ඔසවමින් පෙරළාගෙන යාමේදී පොළොව කැඩී ගිය ද ඇවැත් නො වේ. අතු ආදිය ඇදගෙන යාමේදී පොළොව සීරී යාමෙන් ද දර පැළීමේදී පොළොව කැඩී යාමෙන් ද ඇවැත් නො වේ. ඇමදීමේදී බිම සම කිරීමේ අදහසින් පොළොව සීරෙන පරිදි ඉඳල තද කොට ඇමදීම ද නුසුදුසු ය. පොළොව කැඩෙන සේ සැරයටිය තදින් බිම හැණීම ද නුසුදුසු ය. අත හෝ අත් කිසිවක් හෝ සේදීමේදී බිම ඇතිල්ලීම ද නුසුදුසු ය. තෙත් වූ අත බිම තබා රජස් ගැනීම සුදුසු ය. පොළොව බිඳගෙන යන පරිදි බිම වතුර වත්කිරීම ද නුසුදුසු ය.

පඨවියා පඨවිසස්සේ බණනි වා බණාපෙනි වා ගින්නිදනි
වා හෙදපෙනි වා දහනි වා දහාපෙනි වා ආපන්නි
පාවිත්තියස්ස.”¹

මෙසේ වදරා ඇති බැවින් පොළොව කැණීමෙන් බිඳීමෙන් පමණක් නොව ගින්නෙන් දැවීමෙන් ද දැවීම්මෙන් ද ඇවැත් වන බව දකුණු ය. හික්ෂුවකට පාත්‍රය කළු කර ගැනීම ආදී කරුණකට ගිනි දැල්වීමට වුවමනා නම් කලින් ගිනි දැල්වූ තැනක මිස අන් තැනක ගිනි නො දැල්විය යුතු ය. පොළොවෙහි අන් තැනක ගිනි දැල්වූව ඇවැත් වේ. ගින්න පොළොවට නො වැදෙන පරිදි ගල්කලාවක හෝ ගඩොල් මත හෝ වැලිකලාවක හෝ ගිනි දැල්වීමෙන් ඇවැත් නො වේ. දරගොඩක් කොළගොඩක් මත ගිනි දැල්වූව හොත් ඒවාට ගිනි ඇවිලී ගින්න පොළොවට පැමිණ පොළොව දැවෙන බැවින් ඇවැත් වේ. වරක් ගින්නෙන් දැවී ඇති පස විකෝපනය කිරීමෙන් හා එහි ගිනි දැල්වීමෙන් ඇවැත් නො වේ. පොළොවෙහි පිහිටි වියළි ගස්වලට හා කොටවලට ගිනි දැල්වීම නො කළ යුතු ය. ගින්න පොළොවට පැමිණෙන්නට කලින් නිවා දැමීමේ අදහසින් ගිනි දැල්වීමෙන් ඇවැත් නො වේ. එසේ දල්වන ලද ගින්න නිවිය හැකි නො වී පොළොව දැවුණේ ද අවිෂය බැවින් ඇවැත් නො වේ. ගිනිහුලක් ගෙන යාමේදී එය කෙටි වී අත දැවෙන්නට එන කල්හි බීම දැමීමෙන් ද ඇවැත් නො වේ. එය වැටුණු තැනට දර දමා ගිනි ඇවිලවීමෙන් ද ඇවැත් නො වේ.

“අනාපන්නි ඉමං ජාන ඉමං දෙහි ඉමං ආහර ඉමිනා
මෙ අත්ථො ඉමං කප්පියං කරොහීති භණ්නි.”²

මේ කණුව සිටවීමට වළක් කණින්නය යි කිව හොත් ඇවැත් වේ. මේ කණුවට වළක් දැන ගන්නය යි කීමෙන් ඇවැත් නො වේ. මැටි ටිකක් දෙන්නය පස් ටිකක් දෙන්නය මැටි ගෙනෙන්නය පස් ගෙනෙන්නය කීමෙන් ඇවැත් නො වේ. මේ කණුවට වළක් කප්පියං කරන්න ය, වතුර බැසයාමට අගලක් කප්පියං කරන්නය යි කීමෙන් ඇවැත් නො වේ.

1. පාවි - 46 පි.

2. පාවි - 47 පි.

ගස් කැපීම.

භූතගාම ශික්ෂාපදය.

“භූතගාමපාතබ්‍යතාය පාවිත්තියං.”¹

යම්කිසි තැනක පිහිටි බීජයෙන් හටගත් නො මළ ගස්වැල් ආදිය විකෝපනය කිරීමෙන් පවිති වේ.

“භූතගාම” යනු යම්කිසි තැනක පිහිටා ඇති මූලබීජාදි පඤ්චප්‍රකාර බීජයන්ගෙන් හටගත්තා වූ ද වැඩුණා වූ ද වැඩෙන්තා වූ ද ගස්වැල් තණ සෙවෙල් ආදියට නමෙකි. ඒ භූතගාමය ආවුධවලින් තමා විසින් සිදීමෙන් ද අනුන් ලවා සිදවීමෙන් ද ගල් ආදියෙන් තමා විසින් තළා තුවාල කිරීමෙන් ද අනුන් ලවා තුවාල කරවීමෙන් ද තමා විසින් ගින්නේ පැසවීමෙන් ද අනුන් ලවා එසේ කරවීමෙන් ද පවිති ඇවැත් වේ. ගින්නෙන් පැසවීමය යනු ගස්වැල් තැම්බී යන පරිදි දැවී යන පරිදි ඒවාට ළං කොට ගිනි දැල්වීම ය. භූතගාමයෙන් චෙන් වූ බීජයන්ට එසේ කිරීමෙන් දුකුළා ඇවැත් වේ.

මූලබීජ, බන්ධබීජ,ඒඵබීජ, අග්ගබීජ, බීජබීජයයි බීජ පස්වර්ගයෙකි. බීජයන් කැපීම තැලීම දැවීම වශයෙන් විකෝපනය කිරීමෙන් හා කරවීමෙන් දුකුළා ඇවැත් වේ.

දියේ හටගෙන දියේ වැඩෙන්තා වූ භූතගාමයෝ ය, ගොඩ හටගෙන එහි ම වැඩෙන භූතගාමයෝ ය යි භූතගාම දෙවර්ගයෙකි. පත් ඇත්තා වූ ද නැත්තා වූ ද සෙවෙල් ජාති හා දියමත පාවෙන පැළෑටි වර්ග දියේ හැඳෙන වැඩෙන භූතගාමයෝ ය. ඒවායේ ස්ථානය ජලය ය. ඒවා ජලයෙන් මතු කිරීම විකෝපනය කිරීම ය. ඒවා ජලයෙන් මතු කිරීමෙන් ගොඩට ගැනීමෙන් පවිති වේ. ජලයත් සමඟ භාජනයකට ගැනීමෙන් ඇවැත් නො වේ. එසේ ගන්නා ලද්ද දියට ම දැමිය යුතු ය. ගොඩට දැමුව හොත් පවිති වේ. තෑම සඳහා හෝ වතුර ගැනීම සඳහා හෝ දියේ ම එහා මෙහා කිරීමෙන් ඇවැත් නො වේ. දියේ හට ගන්නා සෙවෙල ජාතියක මුල් පොළොවට බැස

1. පාවි 84 පි.

ඇත්තේ නම් ඒවා පොළොවෙන් වෙන් කිරීමෙන් පවිත්‍ර වේ. දිය සෙවෙල් ආදිය දියේ තිබිය දී ම සිඳීමෙන් ද පවිත්‍ර වේ. අන්‍යයන් විසින් ගොඩ දමන ලද නො මළ දියසෙවෙල් ආදිය බීජ ගාමයට අයත් ය. ඒවා විකෝපනය කිරීමෙන් දුකුළා ඇවැත් වේ. තෙමෙන තාප්ප බිත්ති වෛත්‍ය ආදියෙහි හටගන්නා කොළ ඇති දියසෙවෙල් ද භූතගාමයට අයත් ය. ඒවායේ කොළ ඇති නැති බව පෙනෙන්නේ ළංචි හොඳින් බැලූව හොත් ය. ඒවා සූරා දැමීමෙන් හා ඒවා මත සුණු ගැමෙන් ද ඇවැත් වේ. ගස් වැල් සොලවා ඉදුණු කොළ හා මල් බිම හෙළීමෙන් ද ඇවැත් වේ. ගස්වල හා කොළවල අකුරු සටහන් කැපීමෙන් ද ඇවැත් වේ. ගෙඩි හෝ මල් කඩා ගැනීමට සාමණේරයන්ට ගස් වැල් නමා පහත් කරදීමෙන් ඇවැත් නො වේ. එහෙත් තමාගේ කෑම පිණිස ගෙඩි කැඩීමට ගස් නමා දීම නො කළ යුතු ය. කැපූ ගස්වල අතු පැළවන ඒවා නම් බීජගාමයට අයත් ය. ඒවා විකෝපනයෙන් දුකුළා ඇවැත් වේ. තණ ඉදිරි යන පරිදි බිඳී යන පරිදි ඇමදීමෙන් හා තණමත ඇවිදීමෙන් ද දික් තණපත්වලට හානි වන පරිදි එකතු කොට ගැට ගැසීමෙන් ද ඇවැත් වේ.

මේ සිකපදය පනවා ඇත්තේ ගස්වැල් කැපීම ඉදිරීම පාපයක් නිසා නො වේ. ගස්වැල් ද එක්තරා සත්ත්ව කොට්ඨාසයක්ය යන හැඟීම ඇති මිනිස්සු වෙති. ඔවුහු හික්ෂුන් ගස්වැල් කපනු උදුරනු දක්නා කල්හි මේ හික්ෂුහු ඒකිත්තිය ප්‍රාණීන් තසත්ය යි හික්ෂුන් කෙරෙහි කලකිරෙති. හික්ෂුන්ට ගර්භා කොට පවි සිදු කර ගනිති. මේ සිකපදය පනවන ලද්දේ ඒ නිසා ය. ඉවත් කළ යුතු තණ හා ගස්වැල් ඉවත් කරගත නො හැකිවීම නිසා මේ සිකපදයෙන් හික්ෂුන්ට කරදරයක් විය. හික්ෂුන්ට ඒ කරදරයෙන් මිදීම පිණිස සික පදයක් රකිමින් ඒවාක් සිදු කර ගැනීමේ ක්‍රමයක් දැක්වීම් වශයෙන්:-

“අනාපත්ති ඉමං ජාන ඉමං දෙහි ඉමං ආහර ඉමිනා
 මේ අත්ථො ඉමං කප්පියං කරොහීති භණ්ති.”¹

යනු වදළ යේක. මෙයින් අනුපසම්පන්නයන් ලවා කප්පිය ව්‍යවහාරයෙන් තණ ආදිය ඉවත් කරවා ගැනීමට ඉඩ සලසා

1. පාවි - 48 පි.

ඇත්තේ ය. කෙළින් ම මෙතැන උදලු ගාන්තය, මේ ගස කපන්නය, මේ වැල කපන්නය යි නො කියා තණ ඉවත් කරවා ගැනීම සඳහා ගස්වැල් ඉවත් කරවා ගැනීම සඳහා මේ තණවලින් අවහිරයක් ඇති බව දැන ගන්නය, මේ ගසින් මේ වැලෙන් අවහිරයක් ඇති බව දැන ගන්නය, මේ ගස මෙතැනට වුවමනා නැති බව දැන ගන්නය යි කීමෙන් ඇවැත් නො වේ. එසේ කී කල්හි නුවණැති සාමණේරාදීහු ඒ තණ ඉවත් කරති. ගස්වැල් ඉවත් කරති. මෙය දැන ගන්නය යි කීම කප්පිය ව්‍යවහාර බැවින් එසේ කියා ඒවා කරවා ගැනීමෙන් ඇවැත් මිඳේ. ගසක වැලක කොළ ගෙඩි හෝ මල් හෝ වුවමනා විටෙක අනුපසම්පන්නයකට මෙය දෙන්නය කියා හෝ ගෙනෙන්නය කියා හෝ මෙය මට වුවමනාය කියා හෝ මෙය කප්පිය කරන්නය කියා හෝ කී කල්හි අනුපසම්පන්නයා නුවණැත්තේ නම් හික්ෂුවගේ වුවමනාව ඉටු කරයි. එසේ කීම කප්පිය ව්‍යවහාරය ය. කප්පිය ව්‍යවහාරයෙන් වුවමනා දෙය කරවා ගැනීමෙන් ඇවැත් නො වේ.

කප්පියං කිරීම.

මේ සිකපදය නියා හික්ෂුන්ට පළතුරු වැළඳීමට හා මිරිස් ඇට ආදී බීජයන් මිශ්‍ර ආහාරය වැළඳීමටත් අවහිරයක් වෙයි. සිකපදය තිබිය දී ඒ අවහිරය නැති කිරීම පිණිස කප්පියං කිරීම අනුදැන වදළ සේක. ඒ මෙසේ ය :-

“අනුජානාමි හික්ඛවෙ, පඤ්චහි සමණකප්පෙහි ඵලං පරිභුඤ්ඡිතුං, අග්ගිපරිචිතං සත්ථපරිචිතං නඬපරිචිතං අබීජං නිබ්බට්ටබීජඤ්ඤේච පඤ්චමං. අනුජානාමි හික්ඛවෙ, ඉමෙහි පඤ්චහි සමණකප්පෙහි ඵලං පරිභුඤ්ඡිතුං.”¹

හින්තෙන් ස්පර්ශ කරන ලද්දය, ආයුධයෙන් කැපීම හෝ විදීම කරන ලද්දය, නියෙන් කැපීම හෝ විදීම කරන ලද්දය, බීජ නො වූ ඵලය ය, බීජය උපුටන ලද ඵලය ය යන මේ පඤ්චප්‍රකාර වූ ශ්‍රමණයන්ට කැප වූ ව්‍යවහාරයන් කරණකොට ඵල පරිභෝග කිරීමට අනුදනිමිය යනු එහි තේරුම ය.

1. වූල - 192 පි.

“අබ්භි” යනු මෝරා බීජභාවයට නො පැමිණි ඵලයෝ ය. නිබ්බට්ටබීජ යනු අඹ කොස් ආදී ඵලවල බීජයෙන් වෙන් කළ මස ය. ඒවා ස්වභාවයෙන් ම කැප ය. කප්පියං කරවා ගත යුත්තේ බීජ ය. ගිනි ආයුධ නිය යන තුනෙන් ම කප්පියං කිරීම සුදුසු ය. ගින්නෙන් කප්පියං කරන විට ගික්ඝුව විසින් “කප්පියං කරෝහි” යි කී කල්හි අනුපසම්පන්නයා විසින් “කප්පියං” යි කියා හෝ “කප්පියං භන්නෙ” යි කියා හෝ ගිනි අභුරකින් හෝ ගිනියම් කළ ලෝභ කැබැල්ලකින් හෝ කප්පියං කරන වස්තුව ස්පර්ශ කළයුතු ය. ගිනි අභුරක් හෝ ගිනියම් කළ ලෝභ කැබැල්ලක් හෝ කප්පියං කරන වස්තුවේ එක් තැනකට තැබිය යුතු ය. එසේ කප්පියං කළ දෙය වැළඳීමෙන් ඇවැත් නො වේ. මේ කප්පියං කිරීම යම්කිසි බිජයක වැඩෙන බව නැති කිරීමක් නො ව විනය කර්මයක් බව දත යුතු ය. ආයුධයෙන් කප්පියං කිරීමේදී ගික්ඝුව විසින් “කප්පියං කරෝහි” යි කී කල්හි අනුපසම්පන්නයා විසින් “කප්පියං භන්නෙ” යි කියා කප්පියං කරන වස්තුවේ යම්කිසි තැනක් කැපීම හෝ විදීම කළ යුතු ය. නියෙන් කප්පියං කරන්නේ ද එසේම ය. නියෙන් කප්පියං කරන කල්හි නියුණු නියකින් කප්පියං කළ යුතු බව දක්වා තිබේ. නො කැපෙන නො විදෙන නො නියුණු නිය කප්පියං කිරීමට නුසුදුසු ය. ගවාදීන්ගේ කුරවලින් කප්පියං කළ ද ඒවා නො නියුණු බැවින් කප්පියං කිරීම සිදු නො වේ. නියුණු වුවද ලීයකින් හෝ ගලකින් හෝ කප්පියං කළ ද එය සිද්ධියට නො පැමිණේ. එකින් එක ගැටී ඇති වස්තු රාශියක එකක් කප්පියං කිරීමෙන් සියල්ල ම කප්පියං වේ. උක්ගස් හා වෙනත් ලී ද එක්කොට බඳනා ලද මිටියෙහි උක් කප්පියං කරමිසි අන් ලීයක් කැපුව ද සියල්ල කප්පියං කරන ලද්දේ වේ. බතට මිශ්‍ර කර ඇති මිරිස් ඇට ආදිය කප්පියං කිරීමේදී “කප්පියං භන්නෙ” යි කියා බත් ඇටයක් විදින ලද්දේ ද සියල්ල කප්පියං කළේ වේ. කැඳක ඇති ඇට වර්ග එකට බැඳී නැති බැවින් එකතු කොට කප්පියං කළ යුතු ය. කටුවෙන් ගැළවී කටුව තුළ එහා මෙහා යන ඵල කප්පියං කිරීමේදී කටුව බිඳ කප්පියං කළ යුතු ය. මදය කටුව හා බැඳී ඇති ඵලයේ කටුව කැපීමෙන් ම කප්පියං කිරීම සිදු වේ. කප්පියං කොට තුබූ ඉභුරු ආදියෙහි මුල් කොළ හටගත හොත් ඒවා නැවත කප්පියං කරවා ගත යුතු ය.

ගෝලයන් තැනීම

උපාධ්‍යාය වී සාමණේරයන් තැනීම, උපාධ්‍යාය වී ගෝලයන් උපසම්පද කිරීම, නිස දීම යන මේවාට සියලු ම හික්ෂුහු සුදුසුස්සෝ නොවෙති. තුසුදුස්සන්ට ඒවා කිරීමෙන් ඇවැත් වේ. උපසම්පදවෙන් එක් වසක් ඇති වංගන්තපුත්‍ර උපසේන හික්ෂුව ගෝලයකු උපසම්පද කරගෙන වස් වැස දෙවස් ඇතියකු වී ගෝලයා ද සමග බුදුරදුන් දක්නට ගියේය. එකල්හි භාග්‍යවතුන් වහන්සේ උපසේන හික්ෂුව භා පිළිසදර කථා කොට, “මහණ, නුඹට කොතෙක් වස් ඇත්තේ දැ” යි වදළහ. “ස්වාමීනි, මම දෙවස් ඇත්තෙමි” යි උපසේන හික්ෂුව කීය. මේ හික්ෂුව කොතෙක් වස් ඇත්තේදැ යි විචාළහ. “ස්වාමීනි, එක් වසක් ඇත්තේය” යි සැල කෙළේ ය. එකල්හි භාග්‍යවතුන් වහන්සේ “මේ මහණ නුඹට කවරෙක් වේ දැ” යි විචාළහ. උපසේන හික්ෂු තෙමේ, “ස්වාමීනි, මේ මහණ මාගේ සද්ධිවිහාරිකයෙකැ” යි සැල කෙළේ ය. එකල්හි භාග්‍යවතුන් වහන්සේ -

“අනනුවච්චියං මොඝපුරිස, අනනුලොමිකං අප්පතිරූපං
 අස්සාමණකං අකප්පියං අකරණියං. කථස්සි නාම ත්වං
 මොඝපුරිස අස්සෙහි ඔවදියො අනුසාසියො අස්සං ඔවදිතුං
 අනුසාසිතුං මස්සිස්සසි.”¹

යනුවෙන්, හිස් පුරුෂය, නුඹ අත්‍යයන්ගෙන් අවවාදනුශාසනා ලැබිය යුතු නවකයකුව සිට මෙසේ අත්‍යයන්ට අවවාද කිරීමට අනුශාසනා කිරීමට සිතීම ශ්‍රමණධර්මයට අනුකූල නො වේය, සුදුසු නො වේය, ශ්‍රමණයන්ට යෝග්‍ය නො වේය, කැප නො වේය, කළ යුත්තක් නො වේය, යනාදීන් උපසේන හික්ෂුවට ගර්භා කොට දැහැමි කථාවක් කොට හික්ෂුන් අමතා:

“න හික්ඛවෙ උභන දසවස්සෙන උපසම්පාදෙතඛිඛො,
 යා උපසම්පාදෙය්‍ය ආපත්ති දුක්කටස්ස.”¹

යනු වදළ සේක. “මහණෙනි, දසයකට අඩු වස් ඇතියකු විසින් උපාධ්‍යාය වී උපසම්පද නො කළ යුතු ය. යම් මහණෙක් උපසම්පද කෙරේ නම් ඔහුට දුකුළා ඇවැත් වේය” යනු එහි තේරුම ය. එකල්හි

1. මහා - 128 පි.

දසවස් ඇති බාල වූ අව්‍යක්ත වූ හික්ෂුහු ගෝලයන් උපසම්පද කළහ. බාල වූ උපාධ්‍යායයන්ට පණ්ඩිත සද්ධිවිභාරිකයෝ වූහ. අව්‍යක්ත උපාධ්‍යායයන්ට ව්‍යක්ත සද්ධිවිභාරිකයෝ වූහ. අල්පශ්‍රැත උපාධ්‍යායන්ට බහුශ්‍රැත සද්ධිවිභාරිකයෝ වූහ. දුශ්ප්‍රාඥ උපාධ්‍යායයන්ට ප්‍රඥවත් සද්ධිවිභාරිකයෝ වූහ. ඒ බව බුදුරජාණන් වහන්සේට සැලකළ කල්හි ඒ බාල අව්‍යක්ත උපාධ්‍යායයන්ට ගර්භා කොට හික්ෂුන් අමතා දැහැමි කථාවක් කොට :-

“න හික්ඛවෙ බාලෙන අබ්‍යත්තෙන උපසම්පාදෙනබ්බො, යො උපසම්පාදෙය්‍ය ආපත්ති දුක්කට්ඨස්ස. අනුජානාමි හික්ඛවෙ බ්‍යත්තෙන හික්ඛුනා පටිබලෙන දසවස්සෙන වා අතිරෙක දසවස්සෙන වා උපසම්පාදෙතුං.”¹

යනු වදළ සේක. “මහණෙනි, බාල වූ අව්‍යක්ත වූ හික්ෂුව විසින් උපාධ්‍යාය වී උපසම්පද නො කළ යුතුය. යම් මහණෙක් උපසම්පද කෙරේ නම් ඔහුට දුකුළා ඇවැත් වේ. මහණෙනි, දසවස් ඇත්තා වූ ද දසයකට අධික වස් ඇත්තා වූ ද ව්‍යක්ත වූ ගෝලයන් තැනීමට සමත් වූ හික්ෂුව විසින් උපසම්පද කිරීමට අනුදනිමිය” යනු එහි තේරුමය.

“න හික්ඛවෙ බාලෙන අබ්‍යත්තෙන නිස්සයො දතබ්බො, යො දදෙය්‍ය ආපත්ති දුක්කට්ඨස්ස. අනුජානාමි හික්ඛවෙ බ්‍යත්තෙන හික්ඛුනා පටිබලෙන දසවස්සෙන වා අතිරෙක දසවස්සෙන වා නිස්සයං දතුං.”²

මෙසේ වදරා ඇති බැවින් දසවස් නො වූ අව්‍යක්ත හික්ෂුව විසින් නිස දීම ද නො කළ යුතු ය. සාමණේරයන්ට ද උපාධ්‍යාය නො දිය යුතු ය. උපාධ්‍යායාවායඝී වීමට නිශ්‍රයාවායඝීවීමට සුදුසු ව්‍යක්ත හික්ෂුවගේ අංග විනය අටුවාවෙහි මෙසේ දක්වා ඇත.

උපසම්පද වී දසවසක් හෝ වැඩි ගණනක් හෝ වස් ඇතියකු වීම, පිරිස විනයෙන් හික්මවිය හැකිවීම පිණිස යටත් පිරිසෙයින් හික්ෂු හික්ෂුණි විභංග දෙක පාඩම් තිබීම (හොඳට ම පාඩම් නැත ද තිදෙනෙකු එකතු වී කිය හැකි තරමට වුව ද පාඩම් තිබීම

1. මහා - 130 පි.
2. මහා - 154 පි.

ප්‍රමාණවත් බව කියා ඇත.), කර්මාකර්ම හා වත්තක්බන්ධනය දැනීම, පිරිසට ධර්මය කියාදිය හැකිවීමට මජ්ඣිම නිකායෙන් මූලපණ්ණාසකය හෝ දීඝනිකායේ මහා වග්ගය හෝ සංයුක්තනිකායේ මහාවග්ගය හෝ යට වර්ග තුන හෝ අංගුත්තර නිකායෙන් බාගයක් හෝ තිකනිපාතයෙන් යට කොටස හෝ අටුවා සහිත ජාතක පොත හෝ කථාවස්තූන් සහිත ධම්මපදය හෝ උගෙන තිබීම යන මේවා නිශ්‍රයාවායඝී උපාධ්‍යායාවායඝීයකු වීමට තිබිය යුතු අංගයෝය. අභිධර්මයෙන් යම් කිසි කොටසක් දැන සිටිය යුතු බව කියා නැත. එබැවින් අටුවා සහිත විනය අභිධර්ම පිටක දෙක ප්‍රගුණ කර ඇත ද සුත්‍ර පිටකයෙන් ග්‍රන්ථයක් ප්‍රගුණ කර නැති හික්ෂුව ආවායඝීත්වයට ප්‍රමාණ නො වන බව කියා ඇත. කියන ලද අංග සම්පූර්ණ වූ දසවස් ඇති ස්ථවිර හික්ෂුව “පරිසුපස්ථායක බහුශ්‍රුත” නම් වේ. ඒ හික්ෂුවට අන් ගුරුවරයෙක් ඇසුරු නො කොට කැමති තැනකට යමින් කැමති තැනක වෙසෙමින් පිරිස් පරිහරණය කළ හැකි ය. පරිසුපස්ථායක හික්ෂුවගේ අංග විනයවිනිශ්චයෙහි මෙසේ සැකෙවින් දක්වා ඇත.

“වාචුග්ගතා විභංගා ද්වේ - පගුණා ව්‍යඤ්ජනාදිතො
 වතුසුපි නිකායෙසු - එකො වා පොත්ථකො පි ව,
 කම්මාකම්මඤ්ච වත්තානි - උග්ගහෙනබ්බමෙත්තකං,
 සබ්බන්තිමපරිච්ඡේද - දසවස්සො සචෙ පන,
 බහුස්සුතො දිසාමොක්ඛො - යෙන කාමංගමො සියා,
 පරිසං ලහතෙ කාමං - උපට්ඨාපෙතුමිස්සරො.”¹

මෙකල උපාධ්‍යාය සම්මුති දීමක් කෙරෙති. තනතුරක් වශයෙන් උපාධ්‍යායත්වයක් දෙති. එසේ කළ යුතු බවක් විනයෙහි සඳහන් නො වේ. සම්මුතියක් ලදන් නො ලදන් ඉහත දැක් වූ පරිසුපස්ථායක බහුශ්‍රුතාංග ඇති ස්ථවිර තෙමේ උපාධ්‍යායත්වයට සුදුස්සෙකි. ඒ අංගයන්ගෙන් යුක්ත නො වන හික්ෂුව උපාධ්‍යාය සම්මුතිය ලදන් උපාධ්‍යාය තනතුර ලදන් උපාධ්‍යායයෙක් නො වේ. උපාධ්‍යාය ගැනීම.

නවක පැවිද්දන්ට මේ වරදය, මේ නිවරදය, මේ කුඩා වරදය, මේ මහා වරදය, මේ කළ යුක්තය, මේ නො කළ යුක්තය

1. වි. විනි - 1140 - 1142 දක්වා ගාථා.

යි නො දැනේ. එබැවින් ඔවුන් අතින් බොහෝ වරද සිදුවිය හැකිය. ඔවුන් ශාසනයෙන් පිරිහී යා හැකි ය. නවක පැවිද්දකුට මේ ශාසනයෙහි දියුණු විය හැකි වීමට නවකයා ගැන නිතර සොයන බලන, වරද කියා දෙන, වරදට නො පැමිණෙන පරිදි නවකයා ආරක්ෂා කරන, එසේ ම නවකයාගේ අඩු පාඩු සොයා බලා ඒවා සපයා දෙන, සපයාදීමට උත්සාහ කරන, නවකයා දියුණු කිරීමට උත්සාහ කරන, දරුවකුට පියකු මෙන් නවකයාට හිතවත් ආවායඹියකු සිටිය යුතුය. එබඳු ආවායඹීවරයකු පැවිද්ද විසින් සොයා ගත යුතු ය. ශාසනයෙහි උපාධ්‍යායාවායඹිය යි කියනුයේ ඒ ආවායඹීවරයාට ය. සියලු ම නවක පැවිද්දන් විසින් යම්කිසි සුදුසු ස්ඵවීර නමක් උපාධ්‍යාය කරගෙන විසිය යුතුය. එය විනය නීතියකි. උපාධ්‍යායයකු නැතියකු උපසම්පද කිරීම ද ප්‍රතික්ෂිප්තය.

“අනුජානාමි හික්ඛවෙ, උපජ්ඣායං, උපජ්ඣායො හික්ඛවෙ, සද්ධිවිහාරිකමිහි පුත්තචිත්තං උපට්ඨපෙස්සති, සද්ධිවිහාරිකො උපජ්ඣායමිහි පිතුචිත්තං උපට්ඨපෙස්සති, එවං තෙ අක්කමක්කං සගාරවා සජ්ජනිස්සා සභාගවුත්තීනො විහරන්තා ඉමස්මිං ධම්මවිනයෙ වුද්ධිං විරුල්හිං වෙසුල්ලං ආපජ්ජිස්සන්ති.”¹

එහි තේරුම මෙසේය:- “මහණෙනි, උපාධ්‍යායයකු, ගැනීමට අනුදනිමි. මහණෙනි, උපාධ්‍යායයා සද්ධිවිහාරිකයා කෙරෙහි (ශිෂ්‍යයා කෙරෙහි) මොහු මාගේ පුතෙක යන සිත පිහිටුවා ගන්නේ ය. සද්ධිවිහාරිකයා ද උපාධ්‍යායාවායඹියා කෙරෙහි මුත් වහන්සේ මාගේ පියෙක යන සිත පිහිටුවා ගන්නේ ය. මෙසේ ඔවුහු ඔවුනොවුන් කෙරෙහි ගෞරව ඇත්තාහු අවවාදයට ඇහුම්කන් දෙන්නාහු සමාන පැවතුම් ඇත්තාහු මේ ධර්මවිනයෙහි දියුණුවට පැමිණෙන්නාහු ය.”

උපාධ්‍යායයා ගත යුත්තේ මෙසේය:- උත්තරාසංගය ඒකාංස කොට පෙරවා උපාධ්‍යාය කර ගන්නා ස්ඵවීරයන් වහන්සේගේ පා වැද උක්කුටිකව හිඳ “උපජ්ඣායො මෙ භන්තෙ හොහි” යි කිය යුතු ය. ඒ ඉල්ලීම ස්ඵවීර හික්ෂුව පිළිගන්නේ නම් “සාහු” කියා හෝ “ලහු” කියා හෝ “ඔපායිකං” කියා හෝ “පතිරුපං” කියා

1. මංග - 94 පි.

හෝ “පාසාදිකෙන සම්පාදෙහි” කියා හෝ කියනු ඇත. කයින් හෝ ඒ අදහස අභවනු ඇත. ස්ඵවිරයන් වහන්සේ එසේ කෙළේ නම් නවකයා උපාධ්‍යායයා ගන්නා ලද්දේ වේ. ස්ඵවිර හික්ෂුව එසේ නො කරන ලද්දේ නම් උපාධ්‍යායයා නො ගන්නා ලද්දේ වේ. උපාධ්‍යාය ගත් නවකයා සද්ධිවිහාරික නම් වේ. උපාධ්‍යාය ගැනීමෙන් පසු සද්ධිවිහාරිකයා විසින් “මේ තෙරුන් වහන්සේ මට භාරය, මම ද මේ තෙරුන් වහන්සේට භාරය” යි සැලකිය යුතු ය.

“න හික්ඛවෙ, සද්ධිවිහාරිකෙන උපජ්ඣධායමිහි න සම්මා වත්තිතඛිබ්බං, යො න සම්මා වත්තෙය්‍ය ආපත්ති දුක්කට්ඨස්ස.”¹

මහණෙනි, සද්ධිවිහාරිකයා විසින් උපාධ්‍යායා කෙරෙහි නො මනා පරිදි නො පැවතිය යුතු ය. යමෙක් නො මනා පරිදි පවතින්නේ නම් ඔහුට දුකුළා ඇවැත් වේ.

සද්ධිවිහාරිකයා විසින් තමාගේ උපාධ්‍යායයන් වහන්සේට කළ යුතු වත් ඇත්තේ ය. ඒවා නො පිරිහෙලා කිරීම උපාධ්‍යායයන් වහන්සේ කෙරෙහි මැනවින් පැවතීම ය. ඒවා නො කර හැරීම නො මනා කොට පැවතීම ය. උපාධ්‍යාය වන **ශාසනාවතරණයෙහි**² සැකෙවින් දක්වා ඇත. මහාවග්ග පාළියේ මහාබන්ධකයෙන් හා චූළචවග්ග පාළියේ වත්තකබන්ධකයෙන් ද එය විස්තර වශයෙන් දත හැකිය. එක් උපාධ්‍යාය කෙනකුට බොහෝ සද්ධිවිහාරිකයන් විය හැකි ය. උපාධ්‍යාවායඝීවරයා වත් බලාපොරොත්තු වේ නම් නො කරන සැමට ම ඇවැත් වේ. ඉදින් උපාධ්‍යායයා “මාහට වත් කරන්නෝ ඇත, ආයුෂ්මත්භූ තමන්ගේ කටයුතු බලාගනිත්වා” යි කියා නම් වත් නො කිරීමෙන් ඇවැත් නො වේ. නුවණැති උපාධ්‍යායයෝ එසේ සද්ධිවිහාරිකයන්ට නිදහස දී ඔවුන් ඇවැත් වූදවති. එක් සද්ධිවිහාරිකයෙක් උපාධ්‍යාය වන සම්පූර්ණයෙන් බාරගෙන මම උපාධ්‍යායයන් වහන්සේගේ වත් කරමිය ආයුෂ්මත්භූ තම තමන්ගේ කටයුතු කර ගනිත්වා යි කියන්නේ නම් එසේ වත් බාර ගැනීමෙන් පසු නො කිරීමෙන් සෙස්සන්ට ඇවැත් නො වේ.

1. මහා - 114 පි.
 2. ශාසන 126 පි.

උපාධ්‍යායයා විසින් පැවතිය යුතු ආකාරය.

“උපජ්ඣායෙන හික්ඛවෙ සද්ධිවිහාරිකමිහි සම්මා චත්තිතඛිබං” යනුවෙන් උපාධ්‍යායයා විසින් සද්ධිවිහාරිකයා කෙරෙහි මැනවින් පැවතිය යුතුයයි වදරා ඇති බැවින් සද්ධිවිහාරිකයා ගැන සැලකිල්ලක් නැතිව වෙසෙන උපාධ්‍යායයන්හට ද එයින් ඇවැත් වේ. උපාධ්‍යායයා විසින් සද්ධිවිහාරිකයාට කළ යුතු වත් කොටසක් ද ඇත්තේ ය. ඒවා ද **ශාසනාවතරණයෙහි**¹ සැකෙවින් දක්වා ඇත. මහාබන්ධකයෙන් හා වත්තක් බන්ධකයෙන් ඒවා විස්තර වශයෙන් දත හැකිය. සද්ධිවිහාරිකයා කෙරෙහි මැනවින් පැවතීමය යනු ඒ වත් සම්පූර්ණ කිරීම ය.

“උපජ්ඣායෙන හික්ඛවෙ, සද්ධිවිහාරිකො සංග-
හෙනඛිබො අනුග්ගහෙනඛිබො උද්දෙසෙන පරිපුච්ඡාය ඔවාදෙන
අනුසාසනියා”²

මහණෙනි, උපාධ්‍යායයා විසින් පාළිය උගැන්වීමෙන් පාළියේ අර්ථය උගැන්වීමෙන් අවවාදයෙන් අනුශාසනයෙන් සද්ධිවිහාරිකයාට සංග්‍රහ කළ යුතුය, අනුග්‍රහ කළයුතුය” යි වදරා ඇති බැවින් සද්ධිවිහාරිකයාට පාළිය හා අර්ථය උගැන්වීම උපාධ්‍යායයා අයත් ය. සද්ධිවිහාරිකයන් පිරිවෙන්වලට විශ්වවිද්‍යාලයවලට යවා නොයෙක් දේ උගන්වා විභාගවලින් සමත් කරවීම උපාධි ලබාදීම උපාධ්‍යායයන්ට අයත් කායඝීයක් නො වේ. සද්ධිවිහාරිකයන් තැන තැන නො යවා ඔවුන්ට දතමනා ධර්ම විනය උගන්වා දීමට නො සමත් ස්ථවිරයෝ උපාධ්‍යායත්වයට සුදුස්සෝ නො වෙති. වර්තමාන හික්ෂුන් බොහෝ දුරට ප්‍රතිපත්තියෙන් පිරිහී ඇත්තේ සද්ධිවිහාරිකයන්ට උගැන්වීමට නො සමත් උපාධ්‍යායාංග සම්පූර්ණ නැති අව්‍යක්ත හික්ෂුන් ශිෂ්‍යයන් පැවිදි කොට උපසම්පද කොට උගන්වන්නය කියා ඔවුන් තැන තැන යැවීමට පුරුදු වීම නිසා ය. මෙකල එය නො වැළැක්විය හැකි තත්ත්වයට පත්වී ඇත. නො හික්මෙන සද්ධිවිහාරිකයන් උපාධ්‍යායයන් විසින් බැහැර කළ යුතු ය. “අනුජානාමි හික්ඛවෙ, අසම්මා චත්තන්තං

1. ශාසන - 131 පි. (7 මුද්‍රණය - 103 පි. 2. මහා - 106 පි.

පණාමෙතං.”¹ යනුවෙන් නො හික්මෙන සද්ධිවිහාරිකයන් බැහැර කිරීම භාග්‍යවතුන් වහන්සේ විසින් අනුදැන වදාරා ඇත්තේය.

“පඤ්චහි හික්ඛවෙ අංගෙහි සමන්තාගතො සද්ධිවිහාරිකො පණාමෙතඛිබ්බො. උපජ්ඣායමිති නාධිමත්තං පෙමං හොති, නාධිමත්තො පසාදො හොති, නාධිමත්තා හිරි හොති, නාධිමත්තො ගාරවො හොති, නාධිමත්තා භාවනා හොති, ඉමෙහි බ්බො හික්ඛවෙ පඤ්චහංගෙහි සමන්තාගතො සද්ධිවිහාරිකො පණාමෙතඛිබ්බො.”¹

“මහණෙනි, පඤ්චාංගයකින් යුක්ත වන සද්ධිවිහාරිකයා බැහැර කළයුතු ය. උපාධ්‍යායයා කෙරෙහි අධික ප්‍රේමය නැත්තේ වේ ද, අධික ප්‍රසාදය නැත්තේ වේ ද, අධික ලජ්ජාව නැත්තේ වේ ද, අධික ගෞරවය නැත්තේ වේ ද, අධික මෙත් වැඩීම නැත්තේ වේ ද, මහණෙනි, මේ පඤ්චාංගයෙන් යුක්ත වන සද්ධිවිහාරිකයා බැහැර කළ යුතු ය.”

නො හික්මෙන්නා වූ සද්ධිවිහාරිකයාහට උපාධ්‍යායයා විසින් “තා බැහැර කරමි” යි හෝ “නුඹ මා වෙත නො එව” යි හෝ “නුඹේ පා සිවුරු ගෙන යන්නය” යි හෝ “මා හට උපස්ථාන නො කරව” යි හෝ කිය යුතු ය. එසේ කීම හෝ ඒ අදහස කයින් ඇහවීම හෝ බැහැර කිරීම ය. උපාධ්‍යායයා විසින් බැහැර කරන ලද සද්ධිවිහාරිකයා විසින් උපාධ්‍යායයා ක්ෂමා කරවා ගෙන නැවත කීකරුව විසිය යුතු ය.

“න හික්ඛවෙ පණාමිතෙන න බ්බාපෙතඛිබ්බො, යො න බ්බාපෙය්‍ය ආපත්ති දුක්කටස්ස.”¹

මහණෙනි, උපාධ්‍යායයා විසින් බැහැර කරන ලද්දහු විසින් ක්ෂමා කරවා ගත යුතු ය. යමෙක් ක්ෂමා නො කරවන්නේ නම් ඔහුට දුකුළා ඇවැත් වේ. සද්ධිවිහාරිකයා ක්ෂමා කරවන කල්හි උපාධ්‍යායයා ක්ෂමා විය යුතු ය. ක්ෂමා නො වන්නේ නම් උපාධ්‍යායයාහට ද දුකුළා ඇවැත් වේ. නො හික්මෙන සද්ධි විහාරිකයන් බැහැර නො කිරීමෙන් ද, අනුන්ගේ කේලාම් ඇසීමේ

ආදියෙන් මැනවින් හැසිරෙන සද්ධිවිභාරිකයන් බැහැර කිරීමෙන් ද උපාධ්‍යායයන්ට ඇවැත් වේ.

නිස ගැනීම.

උපාධ්‍යාය ගැනීමය යන්නෙහි තේරුම අවවාදනුශාසනා ලබමින් ඇසුරු කෙරෙමින් සම්පයෙහි වෙසෙන්නට යම්කිසි මහතෙර කෙනකුගෙන් අවසර ලබා ගැනීම ය. උපාධ්‍යාය දීම යන්නෙහි තේරුම යම්කිසිවකුට තමාගෙන් අවවාදනුශාසනා ලබමින් ඇසුරු කෙරෙමින් සම්පයේ විසීමට අවසර දීම ය. සද්ධිවිභාරිකයාගේ උපාධ්‍යායාවායඝීවරයා ඇසුරු කරමින් වෙසෙන ස්වභාවය නිස්සය (නිස) නම් වේ. ඒ නිස සෑම කල්හි ම නො පවතී. උපාධ්‍යායයාවායඝීවරයා විභාරයෙන් බැහැර වී යාම් ආදි කරුණුවලින් නිස සන්සිඳෙයි. නැති වී ය යි.

අනුජානාමි හික්ඛවෙ බ්‍යක්තෙන හික්ඛුතා පටිබලෙන පඤ්ච වස්සානි නිස්සාය වත්ථුං අබ්‍යක්තෙන යාවඝීවං.”¹

යනුවෙන් ව්‍යක්ත වූ ප්‍රතිබල වූ හික්ඛුව විසින් පස්වසක් ආවායඝීයකු ඇසුරු කෙරෙමින් වාසය කරන්නටත් අව්‍යක්ත හික්ඛුව විසින් දිවිහිමියෙන් ආවායඝීවරයකු ඇසුරෙහි විසීමටත් අනුදැන වදුරා ඇත්තේය. එබැවින් උපසම්පදවෙන් පස්වසක් නො වූ හික්ඛුව විසින් ආවායඝීවරයකුගෙන් වෙන්ව වාසය නො කළ යුතුය. අව්‍යක්ත හික්ඛුව විසින් දිවිහිමියෙන් ආවායඝී-වරයකු ඇසුරු කරමින් විසිය යුතු ය. නිශ්‍රයමුඤ්චනකාංගයන් අපරිපූර්ණ හික්ඛුවට ආවායඝීවරයා ගෙන් වෙන්ව විසීමෙන් ඇවැත් වේ. නිශ්‍රයමුඤ්චනකාංගයන් සම්පූර්ණ වූ හික්ඛුවට ගුරුවරයාගෙන් වෙන් ව රිසි සේ විසීමෙන් ඇවැත් නො වේ.

නිශ්‍රය මුක්තකාංග.

නිසෙන් මිදී රිසි සේ වාසය කිරීමට සුදුසු හික්ඛුවක් වීමේ අංග මෙසේය:- උපසම්පදවෙන් පස්වසක් වීම, ප්‍රාතිමෝක්ෂ දෙක පාඩම්

1. මහා - 196 පි.

තිබීම, පොහෝදිනයන්හි දහම් දෙසීම සඳහා සුත්‍ර පිටකයෙන් බණවර සතරක් පුහුණු කරගෙන තිබීම, පැමිණියවුන්ට කීම පිණිස අන්ධකවින්ද අම්බට්ඨාරාහුලෝවාද කථා වැනි එක් කථාවක් දැන ගැනීම, සාංඝිකදන මංගලාවමංගලයන්හි අනුමෝදනා පිණිස අනුමෝදනා තුනක් දැනීම, උපෝසථපවාරණාදිය කළ හැකි වනු පිණිස කර්මාකර්මවිනිශ්චය දැන ගැනීම, ශ්‍රමණධර්මය පිරීම පිණිස අර්භත්වයෙන් කෙළවර වන භාවනාමාර්ගයක් දැන ගැනීම යන මේවා නිශ්‍රයමුක්තකාංගයෝ ය. මේ අංගයන්ගෙන් යුක්ත හික්ෂුච “නිශ්‍රයමුක්ත බහුශ්‍රැත” නම් වේ. ඔහුට ගුරුවරයකු ඇසුරු නො කරමින් රිසි සේ රිසි තැනක විසීමෙන් ඇවැත් නො වේ.

සුත්‍රපිටකයෙන් උගත යුතු බණවර සතර නොයෙක් පොත්වලින් හෝ එක පොතකින් ම හෝ උගෙනීම සුදුසු ය. සෑම කරුණකට ම සෑහෙන ධර්ම එක පොතක එක තැනක නැති බැවින් වුවමනා ධර්ම නොයෙක් පොත්වලින් ගෙන බණවර සතරක් උගෙනීම වඩා යහපත් ය. දැනට මහපිරිත්පොතය යි ව්‍යවහාර කරන පොතේ නියම නාමය **වතුහාණවාරපාලිය** යනුයි. එය සුත්‍රපිටකයේ පොත්වලින් ගෙන එක්තැන් කළ බණවර සතරෙකි. එය නිශ්‍රයමුක්තක බහුශ්‍රැතයකු වීමට උගත යුතු පාඩම් කරගත යුතු ධර්මවලින් බණවර සතරක් එකතු කොට කරන ලද ග්‍රන්ථයකි. එහි ගිහි පැවිදි කාහටත් ප්‍රයෝජනවත් ධර්ම අන්තර්ගත කොට ඇත්තේ ය. **සුත්‍රසංග්‍රහය** නමැති ග්‍රන්ථයක් බණවර සතරක සංග්‍රහයකි. එය කර ඇත්තේ ද නියෙන් මිදීම සඳහා උගෙනීමට ය. බණවර මෙසේ දත යුතුය.

“අට්ඨකඛරා එකපදං - එකා ගාථා වතුප්පදං,
 ගාථා වේකා මනො ගන්ථො - ගන්ථො බත්තිංසක්ඛරො.
 බත්තිංසක්ඛරගන්ථානං - පඤ්ඤාසං දව්සනං පන,
 භාණවාරො මනො එකො - අට්ඨකඛර සහස්සකො.”¹

අකුරු අටක් එක් පාදයෙකි. පාද සතරක් එක් ගාථාවෙකි. එය ග්‍රන්ථ නම් ද වේ. ග්‍රන්ථය අකුරු දෙකිසක් වන්නේ ය. අකුරු දෙකිසක් ඇති ග්‍රන්ථ දෙසිය පණසක් එක් බණවරෙකුයි දන්නා

1. මහා සද්දන්ති

ලදී. එය අකුරු අටදහසක් වන්නේ ය යනු ඉහත දැක්වුණු ගාථාවල තේරුම ය.

පාදයකට අකුරු අට බැගින් ඇති ගාථා දෙසිය පණසක් එක් බණවරෙකි. එපමණ වචන හා අකුරු ඇති ගාථා නො වන දහම් කොටස ද එක් බණවරෙකි. **චතුශාණ්චාරපාළි, සූත්‍රසංග්‍රහ** යන පොත්වල ගද්‍ය පද්‍ය මිශ්‍ර වශයෙන් බණවර සතර බැගින් සංග්‍රහ කොට ඇත්තේය.

අන්ධකවින්ද යන නම ඇති සූත්‍රයක් බ්‍රහ්ම සංයුක්තයේ ඇත්තේ ය. අංගුත්තරනිකාය පඤ්චක නිපාත තනියපණණාසකයේ අන්ධකවින්දවග්ගයේ ද ඒ නමින් සූත්‍රයක් ඇත්තේ ය. ඒවායේ දක්වා ඇත්තේ ශ්‍රමණ ප්‍රතිපත්ති ය. අම්බට්ඨ නමින් සූත්‍රයක් දීඝ නිකායේ ඇත. එහි සඳහන් වන්නේ අම්බට්ඨ නමැති තරුණ බමුණකු බුදුරදුන් හා කළ වාදයකි. රාහුලෝවාද නාමයෙන් මජ්ඣිමනිකායේ සූත්‍ර තුනක් ඇත්තේ ය. එක් කථාමාර්ගයක් දැන සිටීම නිස මිදීමට ප්‍රමාණ වුව ද සැමද ම එක ම කථාව කීම තුසුදුසු බැවින් හික්ෂුවකට කථා ගණනක් දැන සිටීම සුදුසු ය.

අනුමෝදනාව යනු පින්කමක් කළ ගිහියන්ට සතුටු වීම පිණිස කරන ධර්මකථාව ය. සාංඝික දනාදියෙහි අනුමෝදනා පිණිස දානාදීන්ගේ අනුසස් දැක්වෙන **නිධිකණ්ඩ දක්ෂිණාවිභංගාදී** සූත්‍ර ධර්ම උගත යුතු ය. විහාරමංගල ගෙහප්පචේසමංගලාදියෙහි අනුමෝදනාවට **මංගලසූත්‍රාදීය** දැන ගැනීම සුදුසු ය. මතකහත්තාදියෙහි අනුමෝදනාවට **නිරෝකුඩ්ඛසූත්‍රාදීය** උගත යුතු ය.

කර්මාකර්ම විනිශ්චය දැන ගැනීමට පරිවාරපාළියේ කර්ම-වර්ගය උගත යුතු ය. අභිධර්මය ගැන මෙහි කිසිවක් සඳහන් නැත. එහෙත් අර්හත්වයෙන් කෙළවර වන භාවනාවක් උගෙනීමේදී ස්කන්ධාදී ධර්ම විභාග දක යුතු බැවින් අභිධර්මයෙන් ද තරමක් උගත යුතු ය. නිස්සය මුඤ්චනකාංග **විනය විනිශ්චයේ** මෙසේ දැක්වේ.

“වාචුග්ගතාව කාතබ්බා - පගුණා ද්වෙපි මානිකා,
සුත්තන්තකො ව චත්තාරො - භාණ්චාරා පකාසිතා.
එකො පච්චිකප්ථාය - කථාමග්ගො පකාසිතො,
මංගලාමංගලත්ථාය - තිස්සොයෙවානුමොදනා.

උපොසථාදි අත්ථාය - කම්මාකම්ම විනිවජ්ජයො,
කම්මට්ඨානං තථා එකං - උත්තමත්ථස්ස පාපකං.

එත්තකං උග්ගහෙත්ථාන - පඤ්චවස්සො බ්හුස්සුතො,
මුඤ්චිත්ථා නිස්සයං කාමං - වසිතුං ලභනිස්සරො.”¹

උපාධ්‍යායාචායඝීයාගෙන් වෙන් වූ අව්‍යක්ත භික්ෂුව විසින් ආචායඝීත්ථයෙන් ඇසුරු කිරීමට සුදුසු අත් මහතෙරනමක් ආචාර්යවරයා වශයෙන් ගත යුතු ය. එසේ කිරීමට නිස ගුණීය යි කියනු ලැබේ.

නිස ගන්නා භික්ෂුව ව්‍යක්ත බ්හුශුඤ්ඤ ස්ථවිරනමක් වෙත එළඹ උත්තරාසංගය ඒකාංස කොට පෙරවා පාවැද උක්කුට්ඨව භිද ඇදිලි බැඳ “ආචරියො මෙ ගත්තෙ හොගි. ආයස්මතො නිස්සාය වච්ජාමී” යි මෙසේ තුන් වරක් කිය යුතු ය. එය ආචායඝීයා වන ලෙස ඉල්ලීම ය. ඉදින් ස්ථවිර භික්ෂුව ඒ ඉල්ලීම පිළිගන්නේ නම් “සාහු, ලහු, ඔපායිකං, පතිරුපං” යන වචනවලින් යම්කිසිවක් හෝ “පාසාදිකෙන සම්පාදෙහි” යි හෝ කිය යුතුය. කයින් හෝ පිළිගත් බව ඇඟවීමක් කළ යුතු ය. එසේ කළ කල්හි නවකයා විසින් නිස ගන්නා ලද්දේ වේ. ස්ථවිර භික්ෂුව විසින් නිස දුන්නේ වෙයි. නිසදුන් ස්ථවිර තෙමේ **නිස්සයාවරිය** නම් වේ. නිස ගත් නවකයා **අත්තේවාසික** නම් වේ.

“න භික්ඛවෙ, බාලෙන අබ්‍යක්තෙන නිස්සයො දුතඛ්බො,
යො දදෙය්‍ය ආපත්ති දුක්කටස්ස. අනුජානාමී භික්ඛවෙ,
බ්‍යත්තෙන භික්ඛුනා පටිබලෙන දසවස්සෙන වා අතිරෙක-
දසවස්සෙන වා නිස්සයො දතුං”²

යි වදරා ඇති බැවින් පරිසුපස්ථායක බ්හුශුඤ්ඤත්වයට නො පැමිණි භික්ෂුව විසින් නිස නො දිය යුතු ය. දුන හොත් දුකුළා ඇවූත් වේ. නිස ගත් නවක භික්ෂුව විසින් එතැන් පටන් ඒ ආචායඝීයාට උපාධ්‍යායාචායඝීයාට කරන වත් සියල්ල කළ යුතු ය.

1. වි. විනි - 1136 - 1139 දක්වා ගාථා.
2. මහා - 154 පි.

“න භික්ඛවෙ, අන්තෙවාසිකෙන ආචරියමිහි න සම්මා වත්තිතබ්බං, යො න සම්මාවත්තෙයා ආපත්ති දුක්කට්ඨස්ස.”¹

මෙසේ වදාරා ඇති බැවින් අන්තෙවාසිකයා විසින් ආවායඝීවරයා කෙරෙහි මැනවින් පැවතිය යුතු ය. මැනවින් පැවතීම යනු උපාධ්‍යායාවායඝීයන්ට කිරීමට නියමිත වත් සියල්ල ඒ නිශ්‍රායාවායඝීයාට කිරීම ය. මැනවින් නො පිළිපදින නොහික්මෙන අන්තෙවාසිකයා බැහැර කිරීමට ද අනුදැන ඇත්තේ ය.

“න භික්ඛවෙ අලජ්ජිතං නිස්සයො දුතබ්බො, යො දදෙය ආපත්ති දුක්කට්ඨස්ස.”²

යනු වදාරා ඇති බැවින් අලජ්ජී භික්ෂුවට නිස නො දිය යුතුය. නො හඳුනන භික්ෂුවක් නිස ගැනීමට පැමිණිය හොත් නිස නො දී සතරපස් දිනක් සම්පයෙහි තබා ගෙන ලජ්ජියෙක් ද? නැත ද? කියා විමසා සුදුසු බව හැඟේ නම් නිස දිය යුතු ය. අලජ්ජියකු බව දැන ද අන් ප්‍රයෝජන සලකා නිස දුන හොත් ආවායඝීයාට දුකුළා ඇවැත් වේ.

“න භික්ඛවෙ, අලජ්ජිතං නිස්සාය වත්ථබ්බං, යො වසෙයා ආපත්ති දුක්කට්ඨස්ස.”³

මෙසේ වදාරා ඇති බැවින් අලජ්ජී භික්ෂුවගෙන් නිස නො ගත යුතු ය. නිස ගැනීම සඳහා නො හඳුනන තෙර කෙනකු වෙත ගිය භික්ෂුව එහි සතරපස් දිනක් නැවතී විමසා ලජ්ජියෙකැයි හැඟේ නම් නිස ගෙන එහි විසිය යුතු ය. නිස ගන්නට සිටින ස්ථවිර අලජ්ජී පුද්ගලයෙකැයි හැඟේ නම් අනිකකු සොයා යා යුතු ය. අලජ්ජී බව දැන අන් ප්‍රයෝජන සඳහා නිස ගන්නේ නම් දුකුළා ඇවැත් වේ.

“සංචිච්ච ආපත්තිං ආපජ්ජති
ආපත්තිං පරිගුහති
අගනිගමනක්ඛට ගච්ජති
එදිසො වුච්චති අලජ්ජී පුග්ගලො.”³

1. මහා - 152 පි.
2. මහා - 228 පි.
3. පරිවා - 196 පි.

දැන දැන ඇවතට පැමිණීමය, ඇවැත් සැඟවීමය, අගතියට යාමය යන මේ කරුණු තුන අලප්ඵ ලක්ෂණයෝ ය. එයින් කවරක් හෝ ඇත්තේ අලප්ඵ නම් වේ. දැන දැන ඇවතට පැමිණීමය යනු යම් කිසිවක් කළ හොත් එයින් ඇවතක් වන බව දැනගෙන ම ප්‍රඥප්තිය ගැන නො සලකා ඒ වරද කිරීම ය. සිත රැක ගන්නට නො හැකිවී වරදක් කොට ඇවතක් වුව හොත් ඒ ඇවත එදින ම දෙසිය යුතු ය. ඇවත දෙසීමට සුදුසු හික්ෂුත් සිටියදී ඇවත දෙසිය හැකි බවත් තිබියදී එදින ම ඇවත නො දෙසීම ආපත්තිය සැඟවීම ය. එසේ ඇවැත් සඟවන හික්ෂුව ඇවත දෙසන තුරු සිටින්නේ අලප්ඵයකු වශයෙනි. පිරිකර බෙදීමේදී තමාගේ අයට හොඳ පිරිකර ලැබෙන සේ ද විරුද්ධ අයට බාල පිරිකර ලැබෙන සේ ද ක්‍රියා කිරීම, ධර්මකථා විනය කථා කිරීමේදී වරද වූ ද තමාගේ කීම ස්ථිර කරන්නටත් නිවරද වූ ද අනුන්ගේ කීම යට කරන්නටත් කථා කිරීම යනාදිය අගතියට යාම ය.

උපාධ්‍යායාචායභී නිශ්‍රයාචායභී දෙදෙනාගෙන් උපාධ්‍යායාචායභීයා ප්‍රධාන ය. උපාධ්‍යාචායභීවරයා විභාරයෙන් බැහැරව සිටිනා කාලයේදී අන් තෙරනමකගෙන් නිස ගෙන වාසය කරන හික්ෂුවගේ නිස උපාධ්‍යායාචායභීවරයා විභාරයට පැමිණීමෙන් සන්සිඳෙයි. ඉන් පසු ඒ හික්ෂුව උපාධ්‍යායාගේ වත් කෙරෙමින් උපාධ්‍යාචායභීයා ඇසුරු කරමින් විසිය යුතු ය. නැවත උපාධ්‍යායා විභාරයෙන් බැහැර වුවහොත් ඒ හික්ෂුව විසින් නැවත නිස ගත යුතු ය. යම්කිසි හික්ෂුවක් උපාධ්‍යායා වෙසෙන විභාරයෙන් අන් විභාරයකට ගොස් අන් තෙරනමකගෙන් නිස ගෙන වෙසෙන කල්හි උපාධ්‍යායා එහි පැමිණිය හොත් එයින් නිස සන්සිඳේ. උපාධ්‍යායා ඒ විභාරයෙන් ගිය පසු නැවත නිස ගත යුතු ය. අන්තේවාසිකයා විභාරයේ සිටිය දී නිශ්‍රයාචායභීයා විභාරයෙන් බැහැර වී ගියේ නම් නිස සන්සිඳේ. ආචායභීවරයා නැවත විභාරයට පැමිණි කල්හි නැවත නිස ගතයුතු ය. ආචායභීවරයා විභාරයේ සිටියදී සද්ධිවිභාරිකයා විභාරයෙන් බැහැරව ගිය ද නිස සන්සිඳේ. ආපසු පැමිණි කල්හි නැවත නිස ගත යුතු ය. උපාධ්‍යායාගෙන් වෙන්ව විසීම නිසා සන්සිඳී ගිය නිස උපාධ්‍යායා හා එක්වීමෙන් නැවත ප්‍රකෘතිමත් වේ. නැවතත් උපාධ්‍යාය ගැනීමක් නුච්චමනා ය.

ගිලානෝපස්ථානය.

එසමයෙහි එක්තරා හික්ෂුවකට කුක්ෂිරෝගයක් විය. උපස්ථායකයකු නැති ඒ හික්ෂුව මලමුත්ත තැවරුණු සිරුරෙන් ශයනය කෙළේය. භාග්‍යවතුන් වහන්සේ ආනන්ද ස්ථවිරයන් වහන්සේ හා සෙනසුන් බලා වඩනා සේක් ඒ හික්ෂුව වෙසෙන විහාරයට පැමිණි සේක. තමාගේ මලමුත්තයෙන් තැවරී නිදන ඒ හික්ෂුව දැක “මහණ තට කිනම් ආබාධයක් ඇත්තේ දැ” යි භාග්‍යවතුන් වහන්සේ විචාළහ. “ස්වාමීනි, මාහට කුක්ෂිවිකාරයකැ” යි හික්ෂුව සැල කෙළේ ය. එකල්හි භාග්‍යවතුන් වහන්සේ “මහණ, තට උපස්ථායකයෙක් නැත්තේ දැ” යි විචාළහ. ගිලන් හික්ෂුව නැත යයි කීය. එකල්හි භාග්‍යවතුන් වහන්සේ “මහණ, තට කුමක් නිසා හික්ෂුහු උවටැන් නො කෙරෙත්දැ” යි විචාළහ. “ස්වාමීනි, මම හික්ෂුන්ට උවටැන් නො කරන්නෙමි, ඒ නිසා හික්ෂුහු මට උපස්ථාන නො කෙරෙති” යි හික්ෂුව සැල කෙළේ ය.

එකල්හි භාග්‍යවතුන් වහන්සේ ආනන්ද ස්ථවිරයන් අමතා “ආනන්දය, වතුර ගෙනෙව, මේ හික්ෂුව නාවන්නෙමු” යි වදළ සේක. ආනන්ද ස්ථවිරයන් වහන්සේ “එසේය, ස්වාමීනි,” යි කියා වතුර ගෙන ආහ. භාග්‍යවතුන් වහන්සේ වතුර වත් කළහ. ආනන්දස්ථවිරයන් වහන්සේ ඒ හික්ෂුවගේ සිරුර පිරිසිදු කළහ. ඉක්බිති භාග්‍යවතුන් වහන්සේ හිසින් ද ආනන්ද ස්ථවිරයන් වහන්සේ පාදයන්ගෙන් ද හික්ෂුව මසවා ඇදෙහි ශයනය කරවූහ.

ඉක්බිති භාග්‍යවතුන් වහන්සේ එක් අවස්ථාවක හික්ෂුසංඝයා රැස්කරවා “මහණෙනි, අසවල් විහාරයෙහි ගිලන් හික්ෂුවක් ඇත්තේ දැ” යි අසා “ඇතය” යි හික්ෂුන් සැල කළ කල්හි ඒ හික්ෂුවට කිනම් රෝගයක් දැයි විචාළ කල්හි “භාග්‍යවතුන් වහන්ස, කුසයේ

රෝගයකැ” යි හික්ෂුහු කීහ. ඉක්බිති “මහණෙනි, ඒ හික්ෂුවට උවටැන් කරන්නෙක් ඇත්තේ දැ”යි විචාරා “නැතය” යි සැල කළ කල්හි “කුමක් නිසා ඒ හික්ෂුවට හික්ෂුහු උපස්ථාන නො කෙරෙත් දැ”යි විචාළහ. “ස්වාමීනි, ඒ හික්ෂුව හික්ෂුන්ට උපස්ථාන නො කරන්නෙකි. එබැවින් හික්ෂුහු ඔහුට උපස්ථාන නො කෙරෙති” යි සැල කළහ. එකල්හි භාග්‍යවතුන් වහන්සේ මෙසේ වදළ සේක.

“නත්ථී වො හික්ඛවෙ, මාතා නත්ථී පිතා යෙ වො උපට්ඨහෙය්‍යං, තුමිහෙ වෙ හික්ඛවෙ, අක්කමක්කං න උපට්ඨහිස්සප්ඨ අප්ඨ ඛො චරහි උපට්ඨහිස්සති.

යො හික්ඛවෙ, මං උපට්ඨහෙය්‍යා, සො හිලානං උපට්ඨහෙය්‍යා. සචෙ උපජ්ඣායො හොති, උපජ්ඣායෙන හික්ඛවෙ යාවජීවං. උපට්ඨාතඛිඛො, වුට්ඨානමස්ස ආගමෙතඛිඛං. සචෙ ආචරියො හොති, ආචරියෙන යාවජීවං. උපට්ඨාතඛිඛො, වුට්ඨානමස්ස ආගමෙතඛිඛං. සචෙ සද්ධිචිහාරකො හොති, සද්ධිචිහාරකෙන යාවජීවං. උපට්ඨාතඛිඛො, වුට්ඨානමස්ස ආගමෙතඛිඛං. සචෙ අන්තෙවාසිකො හොති, අන්තෙවාසිකෙන යාවජීවං. උපට්ඨාතඛිඛො, වුට්ඨානමස්ස ආගමෙතඛිඛං. සචෙ සමානුපජ්ඣායකො හොති, සමානුපජ්ඣායකෙන යාවජීවං. උපට්ඨාතඛිඛො, වුට්ඨානමස්ස ආගමෙතඛිඛං. සචෙ සමානාචරියකො හොති, සමානාචරියකෙන යාවජීවං. උපට්ඨාතඛිඛො, වුට්ඨානමස්ස ආගමෙතඛිඛං. සචෙ න හොති උපජ්ඣායො වා ආචරියො වා සද්ධිචිහාරකො වා අන්තෙවාසිකො වා සමානුපජ්ඣායො වා සමානාචරියකො වා, සංඝෙන උපට්ඨාතඛිඛො, නො වෙ උපට්ඨහෙය්‍යා, ආපත්ති දුක්කප්පස.”¹

තේරුම:-

“මහණෙනි, නුඹලාට උපස්ථාන කිරීමට මවක් නැත, පියෙක් නැත. මහණෙනි, ඉදින් තෙපි ඔවුනොවුන්ට උපස්ථාන නො කරන්නාහු නම් දැන් තොපට කවරෙක් උපස්ථාන කෙරේ ද?

1. මහා - 734 පි.

“මහණෙනි, යමෙක් මා හට උපස්ථාන කෙරේ ද හෙතෙමේ හිලනාට උපස්ථාන කරන්නේ ය. මහණෙනි, ඉදින් හිලනාගේ උපාධ්‍යායයෙක් ඇත්තේ නම් උපාධ්‍යායයා විසින් ජීවත්වන තෙක් හිලනාට උපස්ථාන කළ යුතු ය. ඔහුගේ සුවය බලාපොරොත්තු විය යුතු ය. ඉදින් ආවායඝීයෙක් ඇත්තේ නම් ආවායඝීයා විසින් ජීවත්වන තෙක් උපස්ථාන කළ යුතු ය. සුවය බලාපොරොත්තු විය යුතු ය. ඉදින් සද්ධිවිහාරිකයෙක් ඇත්තේ නම් සද්ධිවිහාරිකයා විසින් ජීවත්වන තාක් උපස්ථාන කළ යුතු ය. සුවය බලාපොරොත්තු විය යුතු ය. ඉදින් අන්තේවාසිකයෙක් ඇත්තේ නම් අන්තේවාසිකයා විසින් ජීවත් වන තාක් උපස්ථාන කළ යුතු ය. සුවය බලාපොරොත්තු විය යුතු ය. ඉදින් සමානෝපාධ්‍යාය ඇතියෙක් ඇත්තේ නම් සමානෝපාධ්‍යායයා විසින් ජීවත් වන තෙක් උපස්ථාන කළ යුතු ය. සුවය බලාපොරොත්තු විය යුතු ය. ඉදින් සමානාවායඝීයෙක් ඇත්තේ නම් සමානාවායඝීයා විසින් දිවි ඇති තෙක් උපස්ථාන කළ යුතු ය. ඉදින් හිලන් හික්ෂුවට උපාධ්‍යායයෙක් හෝ ආවායඝීයෙක් හෝ සද්ධිවිහාරිකයෙක් හෝ අන්තේවාසිකයෙක් හෝ සමානෝපාධ්‍යායයෙක් හෝ සමානාවායඝීයෙක් හෝ නැත්තේ නම් සංඝයා විසින් උපස්ථාන කළ යුතු ය. ඉදින් උපස්ථාන නො කරන්නේ නම් දුකුළා ඇවැත් වේ.”

රෝගියා ආගන්තුක හික්ෂුවක් හෝ කිසිවකු නැතියෙක් හෝ වේ නම් විහාරස්ථ සංඝයා විසින් උපස්ථාන කළ යුතු ය. නො කළේ නම් සැමට ම ඇවැත් වේ. සංඝයා වාර නියම කරගෙන උපස්ථාන කෙරේ නම් තමාගේ වාරයේදී උපස්ථාන නො කරන හික්ෂුවට ඇවැත් වේ. එක් හික්ෂුවක් බාරගෙන උපස්ථාන කෙරේ නම් සෙස්සන්ට ඇවැත් නැත. මේ හිලානෝපස්ථානය සංඝස්ථවීරයන් වහන්සේගේ පටන් සැමට ම අයිති ය.

“යො හික්ඛවෙ මං උපට්ඨහෙය්‍ය, යො හිලානං උපට්ඨහෙය්‍ය” යනු ඇතැමුන් වරදවා තේරුම් කරන පාඨයෙකි. “යො හික්ඛවෙ මං උපට්ඨහෙය්‍ය” යන තැන උපට්ඨහෙය්‍ය යන්නෙහි අදහස අවවාදය අනුශාසනය පිළිගැනීම ය. අවවාදානුශාසනය

පිළිගැනීමක් එක්කරා උපස්ථානයෙකි. යමෙක් අවවාදනුශාසනය පිළිගැනීම් වශයෙන් මට උපස්ථාන කෙරේ නම් ඔහු ගිලනාට උපස්ථාන කරන්නේ ය යනු ඒ පාඨයේ තේරුම ය. එය විනය අටුවාවෙහි තේරුම් කර ඇත්තේ මෙසේ ය.

“යො හික්ඛවෙ මං උපට්ඨභෙය්‍යා සො ගිලානං උපට්ඨභෙය්‍යාති යො මං ඔවාදනුසාසනී කරණෙන උපට්ඨභෙය්‍යා සො ගිලානං උපට්ඨභෙය්‍යා මම ඔවාදකාරකෙන ගිලානො උපට්ඨාතඛිඛොති අයමෙත්ථ අත්ථො.”¹

බුදුනට උපස්ථාන කිරීම හා ගිලනකුට උපස්ථාන කිරීම සමානය යි කීම බලවත් වරදෙකි. ගිලනකුට උපස්ථාන කිරීම බුදුනට උපස්ථාන කිරීමෙන් දහසින් පංශුවක් වටිනා ක්‍රියාවක් නො වේ.

මත සන්තකය.

“හික්ඛුස්ස හික්ඛවෙ, කාලකතෙ සංඝො සාමී පත්තචීවරෙ. අපි ව බො ගිලානුපට්ඨාකා බහුකාරා, අනුජානාමී හික්ඛවෙ, සංඝෙන තිච්චරඤ්ච පත්තඤ්ච ගිලානුපට්ඨාකානං දතුං. යං තත්ථ ලහුභණ්ඩං ලහුපරික්ඛාරං තං සම්මුඛිභුතෙන සංඝෙන භාජෙතුං. යං තත්ථ ගරුභණ්ඩං ගරුපරික්ඛාරං තං ආගතානාගතස්ස වාතුද්දිසස්ස සංඝස්ස අවිස්සජ්ජිකං අවෙහංගිකං.”²

“මහණෙනි, හික්ඛුවක් කලුරිය කළ කල්හි ඔහුගේ පාසිවුරු සංඝයාට අයිති ය. එහෙත් ගිලානෝපස්ථායකයෝ බොහෝ උපකාර ඇත්තෝ ය. මහණෙනි, සංඝයා විසින් කලුරිය කළ මහණහුගේ පාසිවුරු ගිලානෝපස්ථායකයන්ට දෙන්නට අනුදනිමි. එහි යම් ලඝු භාණ්ඩයක් ලඝු පරිෂ්කාරයක් වේ නම් ඒවා සම්මුඛිභුත සංඝයා විසින් බෙදා ගත යුතුය. එහි යම් ගරුභාණ්ඩයක් ගරුපරිෂ්කාරයක් වේ නම් ඒවා ආගතානාගත වාතුද්දසික සංඝයාට අයිති විසර්ජනය නො කළ යුතු නො බෙදිය යුතු වස්තු ය.”

1. ස. පා. - 839 පි.

2. මහා - 740 පි.

ඉහත දක්වන ලද්දේ කලුරිය කළ හික්ෂුන්ට අයත් වීචරාදී වස්තූන් පිළිබඳ විනය නීතිය ය. එයින් දැක්වෙන්නේ කාලක්‍රියා කළ හික්ෂුවකට අයත් වීචරාදී වස්තූන් සංඝයාට මිස නෑයන්ට හෝ ගෝලයන්ට හෝ අයිති නැති බව ය. සංඝයා විසින් පාසිවුරු ගිලානෝපස්ථායකයන්ට දිය යුතු ය. ගිලානෝපස්ථානය එකතු විසින් කරන ලද නම් සියල්ල ඔහුට දිය යුතුය. උපස්ථායකයෝ බොහෝ වෙත් නම් බෙදා දිය යුතු ය. වඩා උපස්ථාන කළ තැනැත්තාට වැඩි කොටස දිය යුතුය. කලුරිය කළ මහණහුගේ පාසිවුරු දහසක් අගනේ ද උපස්ථායකයන්ට ම දිය යුතුය. ඉදින් පාසිවුරු නැත්තේ නම් අන්‍ය පරිෂ්කාර ඇත්තේ නම් පාසිවුරු වෙනුවට ඒවා දිය යුතු ය. කලුරිය කළ හික්ෂුවගේ පාසිවුරු නො වටනා ඒවා නම් අන් පිරිකරත් සමග ඒවා උපස්ථායකයන්ට දිය යුතුය. උපස්ථාන කළ අය ගිහි වුව ද ස්ත්‍රීන් හෝ වුව ද ඔවුහු පිරිකර කොටස ලැබීමට සුදුස්සෝ ය. එක් වස්තුවක් දෙදෙනකුට අයත් කලහි එක් හික්ෂුවක් කාලක්‍රියා කළ හොත් ඒ වස්තුව ජීවත්වන හික්ෂුවට අයත් වේ. බොහෝ දෙනෙකුන්ට අයත් වස්තුවක් හිමියන් බොහෝ දෙනෙකු කලුරිය කොට එක් හික්ෂුවක් ඉතිරි වුව ද ඒ වස්තුව ඉතිරි හික්ෂුවට අයත් වේ. අන්තිම හික්ෂුවගේ මරණයෙන් ඒ වස්තුව සංඝයාට හිමි වේ. උපස්ථායකයන්ට පාසිවුරු දීම ද කර්මවාක්‍යයෙන් හෝ අපලෝකනයෙන් හෝ කළ යුතුය. රෝගී හික්ෂුව ඔහුගේ පරිෂ්කාර ජීවත්වන කාලයේ අනිකකුට දී ඇති නම් ඒවා සංඝයාට හෝ උපස්ථායකයන්ට හෝ අයිති නැත. එහෙත් ඒ හික්ෂුව උපස්ථායකයන්ට සැලකිල්ලක් කළ යුතු ය.

“සචෙ හි පඤ්චස්ස සහධම්මිකෙස්ස යො කොච්චි කාලං කරොත්තො “මමච්චයෙන මය්භං පරික්ඛාරො උපච්ඤායස්ස හොතු ආවරියස්ස හොතු සද්ධිවිභාරිකස්ස හොතු අන්තෙවාසිකස්ස හොතු මාතු හොතු පිතු හොතු අඤ්ඤස්ස වා කස්සචි හොතු” ති වදනි, තෙසං න හොති, සංඝස්සෙච හොති. න හි පඤ්චන්තං සහධම්මිකානං අච්චයෙ දුතං රුහති. ගිහීනං පන රුහති.”¹

“කතමානි පඤ්ච? ආරාමො ආරාමවත්ථු ඉදං පට්ඨං අවිස්සජ්ජියං න විස්සජ්ජෙතබ්බං, සංඝෙන වා ගණෙන වා පුග්ගලෙන වා. විස්සජ්ජිතමිපි අවිස්සජ්ජිතං හොති. යො විස්සජ්ජෙය්‍ය ආපත්ති ථුල්ලච්චයස්ස.”

කවර පසෙක් ද යත්? ආරාමය, ආරාමවස්තුවය යන මෙය සංඝයා විසින් හෝ ගණයා විසින් හෝ පුද්ගලයකු විසින් හෝ අනිකකුට නො දිය යුතු පළමුවන වස්තුව ය. එය දුන්නේ ද ගත්තහුට අහිමි වේ. යමෙක් දුන්නේ නම් ඔහුට ථුල්ලයි ඇවැත් වේ.

“විහාරො විහාරවත්ථු ඉදං දුතියං අවිස්සජ්ජියං. න විස්සජ්ජෙතබ්බං, සංඝෙන වා ගණෙන වා පුග්ගලෙන වා. විස්සජ්ජිතමිපි අවිස්සජ්ජිතං හොති. යො විස්සජ්ජෙය්‍ය ආපත්ති ථුල්ලච්චයස්ස.”

විහාරය, විහාරවස්තුවය යන මෙය සංඝයා විසින් හෝ ගණයා විසින් හෝ පුද්ගලයකු විසින් හෝ අනිකකුට නො දිය යුතු දෙවන වස්තුව ය. එය දුන්නේ ද ගත්තහුට අහිමි වේ. යමෙක් දුන්නේ නම් ඔහුට ථුල්ලයි ඇවැත් වේ.

“මඤ්චො පීටං හිසි බිම්බොහනං ඉදං තතියං අවිස්සජ්ජියං න විස්සජ්ජෙතබ්බං සංඝෙන වා ගණෙන වා පුග්ගලෙන වා. විස්සජ්ජිතමිපි අවිස්සජ්ජිතං හොති. යො විස්සජ්ජෙය්‍ය ආපත්ති ථුල්ලච්චයස්ස.”

ඇඳ පුටු ගුදිරි කොට්ට යන මෙය සංඝයා විසින් හෝ ගණයා විසින් හෝ පුද්ගලයකු විසින් හෝ අනිකකුට නොදිය යුතු තුන්වන වස්තුව ය. දුන්නේ ද ගත්තහුට අහිමි ය. යමෙක් දෙන්නේ නම් ඔහුට ථුල්ලයි ඇවැත් වේ.

“ලොහකුම්භි ලොහභාණකං ලොහවාරකො ලොහ කටාහං වාසි ඵරසු කුධාරි කුද්දලො නිබාදනං ඉදං චතුත්ථං අවිස්සජ්ජියං න විස්සජ්ජෙතබ්බං, සංඝෙන වා ගණෙන වා පුග්ගලෙන වා. විස්සජ්ජිතමිපි අවිස්සජ්ජිතං හොති. යො විස්සජ්ජෙය්‍ය ආපත්ති ථුල්ලච්චයස්ස.”

ලොහොසැලි ලොහොකටාරම් ලොහොසැල ලොහො කළ වැ පොරෝ කෙටේරි උදලු සාරන උපකරණ යන මෙය සංඝයා විසින් හෝ ගණයා විසින් හෝ පුද්ගලයකු විසින් හෝ අනිකකුට නො දිය යුතු සතර වන වස්තුව ය. දුන්නේ ද ගත්තහුට අහිමි වේ. යමෙක් දෙන්නේ නම් ඔහුට පුලුසි ඇවැත් වේ.

“වල්ලි වෙළු මුඤ්ජං බබ්බජං තිණං මත්තිකං දුරුහණ්ඩං මත්තිකාහණ්ඩං ඉදං පඤ්චමං අවිස්සජ්ජියං න විස්සජ් ජෙතබ්බං, සංඝෙන වා ගණෙන වා පුග්ගලෙන වා. විස්සජ් ජිතම්පි අවිස්සජ්ජිතං හොති, යො විස්සජ්ජෙය්‍ය ආපත්ති පුල්ලවිවයස්ස.”¹

වැල්, හුණ, මුඤ්ජ නම් තණ, බබ්බජ නම් තණ, ගෙවල් සෙවෙනි කරන අත් තණ, මැටි, ලීබඩු, මැටි බඩු යන මෙය සංඝයා විසින් හෝ ගණයා විසින් හෝ පුද්ගලයකු විසින් හෝ අනිකකුට නො දිය යුතු ය. දුන ද ගත්තහුට අහිමි ය. යමෙක් දෙන්නේ නම් ඔහුට පුලුසි ඇවැත් වේ.

භාග්‍යවතුන් වහන්සේ විසින් ගරුභාණ්ඩ වදාරා ඇත්තේ රාශි වශයෙන් පසකට බෙදීමෙනි. ආරාම ආරාමවත්ථු යන දෙක පළමුවන රාශිය ය. විහාර විහාරවත්ථු යන දෙක දෙවන රාශිය ය. මඤ්ච පීඨ හිසි බිම්බෝහන යන සතර තුන්වන රාශිය ය. ලෝහකුම්භි ලෝහභාණක ලෝහවාරක ලෝහකටාහ වාසි ඵරසු කුයාරි කුද්දල නිබාදන යන නවය සතරවන රාශිය ය. වල්ලි වෙළු මුඤ්ජ බබ්බජ තිණ මත්තිකා දාරුහණ්ඩ මත්තිකාහණ්ඩ යන අට පස්වන රාශිය ය. සියල්ල පිඩු කළ කල්හි ගරුභාණ්ඩ පස්විස්සකි.

“ද්විසංගහානි ද්වෙ හොන්ති - තතියං චතුසංගහං, චතුත්ථං නච කොට්ඨාසං - පඤ්චමං අට්ඨභෙදනං. ඉති පඤ්චති රාසීහි - පඤ්ච නිම්මලලොචනො, පඤ්චවීසව්ධං නාථො - ගරුහණ්ඩං පකාසසි.”²

විනය පාළියෙහි නම් වශයෙන් දක්වා ඇත්තේ අතීත කාලයේ මිනිසුන් පරිභෝග කළ භාණ්ඩයන් ය. ඒවාට සමාන මෙකල ඇති

1. මුල - 249 පි. 2. ස. පා - 913 පි.

භාණ්ඩයෝ ද ගරුභාණ්ඩයන්ට අයත් වෙති. යම්කිසි පුජාවකදී බොහෝ ගරුභාණ්ඩ ලද ද ඒවා පෞද්ගලික වන පරිදි නො බෙදිය යුතු ය. බෙදුව ද ඒවා ලද අයට අයිති නො වේ. නො බෙදිය යුතු බැවින් ගරුභාණ්ඩ අවේභංගිය නම් වේ. විහාරයකදී දයකයන් විසින් “සංඝස්ස දෙම” කියා ගරුභාණ්ඩ පුජා කළ හොත් ඒවා සංඝයාගේ ප්‍රයෝජනය පිණිස ඒ විහාරයේ ම තැබිය යුතු ය. ඒ විහාරයට සැහෙන්නට බඩු ඇත්තේ නම් බඩු ඒ විහාරයට වුවමනා නැති නම් සංඝික වශයෙන් පරිභෝග කිරීම සඳහා අන් විහාරවලට දිය යුතුය. ඒ ඒ අයට පෞද්ගලික වශයෙන් නො දිය යුතු ය. විහාරයෙන් පිටත ගෙයක කරන පින්කමකදී සංඝස්ස දෙම කියා ඇදක් පුජා කළ හොත් එය සංඝස්ථවිරයන් වාසය කරන ස්ථානයට දිය යුතු බව විනය අටුවාවෙහි කියා ඇත. එහි බොහෝ ඇද පුටු ඇත්තේ නම් එකැනට ඇදකින් ප්‍රයෝජනයක් නැති නම් ඇදක් වුවමනා විහාරයකට සංඝික වශයෙන් පරිභෝග කිරීම සඳහා දිය යුතු බව කියා ඇත. මෙසේ විහාරයෙන් පිටත දී ලැබෙන අන්‍ය ගරුභාණ්ඩ පමණක් වශයෙන් පිළිපැදිය යුත්තේ ද ඒ කීම අනුව ය.

“බහිසීමාය සංඝස්ස දෙමාති දිත්තමඤ්චො සංඝත්ථෙරස්ස වසනට්ඨානෙ දුකඛිබ්බො. සචෙ තත්ථ බහුමඤ්චො හොන්ති මඤ්චෙන කම්මං නත්ථී යස්ස විසනට්ඨානෙ කම්මං අත්ථී, තත්ථ සංඝපරිභොගෙන පරිභුඤ්ජ්ජාති දුකඛිබ්බො.”¹

දැන් බොහෝ තැන්වල පෙනෙන්නේ ලැබෙන සියල්ල ගමේ පන්සලට දීම ය. එය සුදුසු ද? නැත ද? යනු විමසිය යුතු ය.

ආරාම ආරාමවත්ථු යන මෙහි ආරාමය යනු වැවිල්ලක් ඇති බිම ය. ආරාමවත්ථු යනු වැවිල්ලක් නැති බිම ය. විහාර විහාරවත්ථු යන මෙහි විහාර යනු වාසයකරන ගොඩනැගිලි ය. විහාරවත්ථු යනු ඒවා පිහිටි බිම් ය. ආරාමාදී ගරුභාණ්ඩ නො දිය හැකි වුව ද එබඳු ගරුභාණ්ඩයක් ගරුභාණ්ඩයකට මාරු කළ හැකි ය. සංඝයා වෙසෙන විහාරයට දුර පිහිටි වත්තක්, සම්පයේ පිහිටි වත්තකට මාරු කර ගත හැකි ය. ගෙයක් වුව ද ගෙයකට මාරු කර ගත හැකි ය. ඇද පුටු ආදී ගරු භාණ්ඩවලට වෙනත්

1. ස. පා. 915 පි.

ගරුභාණ්ඩ මාරු කර ගත හැකි ය. එක් වටිනා ඇඳක් ඇඳත් කීපයකට මාරු කිරීම ද වරද නැත. සංඝයාට අලාභ වන පරිදි මාරු නො කළ යුතු ය. සංඝයාට ප්‍රයෝජන නැති ගරුභාණ්ඩ මුදල් කර ප්‍රයෝජනවත් භාණ්ඩ ගැනීම ද වරද නැත. එය කැපකරුවකු මගින් කළ යුතු ය. ගරුභාණ්ඩ දී ආහාර වස්ත්‍රාදිය නො ගත යුතු ය.

සහසතු හුණ දඬු ලී ආදිය වෛද්‍යාකර්මාන්තයට සංඝික විහාරවල වැඩට යොදා ඉතිරි වන ඒවා පෞද්ගලික වැඩට යෙදවීම ද වරද නැත. ඒවා ගෙය ගිනිගත් කෙනකු ගෙන යනවා නම් නොවැළැක්විය යුතු බව ද කියා ඇත. සංඝයාට අයත් එක් වියත් සතරතුලක් පමණ දික් හුණ දඬු කැබෙල්ලක් වුවත් ලී කැබෙල්ලක් වුවත් විනයේ සැටියට ගරුභාණ්ඩයෙකි. සහ සතු භූමිවල වැටී ඇති ගස් වැල් ද ගරු භාණ්ඩය. සහසතු කොට්ට මෙට්ට ඇඳ පුටු භාජන ද ගරුභාණ්ඩය. ඒ ගරුභාණ්ඩ අනිකකුට දීමේ අයිතියක් හික්ෂුන්ට නැති බව ගිහියෝ නො දනිති. විහාරාධිපති ස්ථවිර නමකට විහාරයේ ඇති ඕනෑම දෙයක් දීමට බලය ඇතැයි ගිහියෝ සිතති. එබැවින් ඇතැම් ගිහියෝ හුණගස් පුවක්ගස් තැන තැන ඇති ලී දඬු හා ඇතැම් භාණ්ඩ හික්ෂුන්ගෙන් ඉල්ලති. මෙය ලොකු ප්‍රශ්නයෙකි. ඉල්ලන සුළු දෙයක් නුදුන හොත් ඔවුහු කලකිරෙති. විරුද්ධ වෙති. සමහරවිට විරුද්ධකම් කරන්නටත් පටන් ගනිති. “මේ භාමුදුරුවෝ අනුන්ට බණ කියනවා මිස, අහක දමන දෙයක්වත් කෙනකුට නො දෙති” යි විනය නො දත් ගිහියෝ කලකිරෙති. මෙය උභතෝකෝටික ප්‍රශ්නයකි. දුන හොත් හික්ෂුවට ඇවැත් වේ. නුදුනහොත් ගිහියන්ගෙන් කරදර පැමිණේ. මෙබඳු කරුණුවලදී ස්ථානෝචිත ප්‍රඥාවෙන් ක්‍රියා කොට දෙපසින් ම නිදහස ලබා ගන්නට දැන ගත යුතු ය. නුවණැති ගිහියා සහසතු දේ ගැනීමේ නුසුදුසු බව කියා සතුටු කරවිය හැකිය. මෝඩ ගිහියා එසේ සතුටු නො කළ හැකි ය. එබඳු අවස්ථාවලදී හික්ෂුවට ඇත්තේ දී තමා වරදට හසු නො වී ඉල්ලන්නා ගෙන යන්න කැමැති නම් වළක්වන්නේ නැතිව ගෙන යන්නට හැර තුෂ්ණිමිභූත වීම ය. සහසතු බඩු තබා පෞද්ගලික බඩු වුව ද සැමට ම දීම නුසුදුසු ය.

සද්ධාදෙය්‍ය විනිපාතය.

“න ච භික්ඛවෙ සද්ධාදෙය්‍යං විනිපාතෙනඛිබං, යො විනිපාතෙය්‍ය ආපත්ති දුක්කට්ඨස්ස.”¹

මහණෙනි, සැදැහැයෙන් දෙන ලද්ද විනාශ නො කළ යුතු ය. යමෙක් විනාශ කෙරේ නම් ඔහුට දුකුළා ඇවැත් වේ.

ගිහියන් විසින් හික්ෂුන්ට සැදැහැයෙන් දෙන සිවුපසය නො මනා පරිදි පරිභෝග කිරීමෙන් හෝ නුසුදුස්සන්ට දීමෙන් හෝ විනාශ කරනු දක්නා සැදැහැවතුන්ට ඇති වන්නේ හික්ෂුන් කෙරෙහි අප්‍රසාදයෙකි. නො මනා ලෙස පරිභෝග කොට, දුන් සැදැහැවතුන්ගේ සිත් රිදවීම බලවත් වරදෙකි. තමන් පූජා කළ දෙය හික්ෂුන් විසින් පරෙස්සමින් බෝ කල් පරිභෝග කරනු දක්නා ගිහියෝ හික්ෂුන් කෙරෙහි පහදිති.

කොසඹූ නුවර උදේනි රජුගේ සාමාවතී දේවිය ප්‍රධාන පන්සියයක් ස්ත්‍රීහු ආනන්දස්ථවිරයන් වහන්සේ ගෙන් බණ අසා පැහැදී තම තමන්ගේ උතුරුසඵ උන් වහන්සේට පූජා කළහ. උතුරු සඵ නැතිව සිටිනා ස්ත්‍රීන් දැක රජතුමා “නොපගේ උතුරු සඵවලට කුමක් වී දැ”යි ඇසීය. ස්ත්‍රීහු ආනන්දස්ථවිරයන් වහන්සේට පූජා කළ බව කීහ. “සියල්ල ම ආනන්දස්ථවිරයන් වහන්සේ පිළිගන්නා ලද්දේදැ”යි අසා “එසේය” යි කී කල්හි, රජතුමා ආනන්දස්ථවිරයන් වහන්සේ වෙත එළඹ, “මෙපමණ වස්ත්‍ර රාශියක් නුඹවහන්සේට කුමටදැ” යි ඇසීය. “මහරජ, අපට වුවමනා පමණ ගෙන සෙස්ස දිරු සිවුරු ඇති හික්ෂුන්ට දෙමු” යි තෙරුන් වහන්සේ කීහ. “ස්වාමීනි, ඒ හික්ෂුන්ගේ දිරු සිවුරුවලට කුමක් කෙරෙත්දැ”යි රජතුමා කීය. “වඩාත් දිරු සිවුරු ඇතියන්ට දෙන්නාහ” යි කීහ. “ඔවුන්ගේ දිරු සිවුරුවලට කුමක් කෙරෙත්දැ” යි රජ ඇසීය. “මහරජ, පසතුරුණු කෙරෙත්ය” යි තෙරුන් වහන්සේ කීහ. පරණ පසතුරුණුවලට කුමක් කෙරෙත්දැ”යි රජු ඇසී ය. “බුමුතුරුණු කෙරෙත්ය” යි තෙරණුවෝ කීහ. “පුරාණ බුමුතුරුණුවලට කුමක් කෙරෙත්දැ” යි රජු ඇසී ය. “මහරජ, පාබිසි කරන්නාහයි” කීහ. “පුරාණ පාබිසිවලට කුමක්

1. මහා - 726 පි.

කෙරෙත් දැ” යි විවාළේ ය. “ඒවා සිහින් කැබලි කොට මැටි හා අනා බිත්තිවලට ගසන්නාහ” යි කීහ. “ස්වාමීනි, මෙතෙක් දුර ගොස් ද ආයතීයන් වහන්සේලාට දුන් දෙය නො තස්නේය” යි රජු කීය. “එසේය මහරජ” යි තෙරුන් වහන්සේ කීහ. රජු පැහැදී වස්ත්‍ර පන්සියයක් ගෙන්වා තෙරුන් වහන්සේට පූජා කෙළේ ය.

(වුළුවන්ග පාළි)

සැදැහැයෙන් දෙන සිවුපසය, දීමට නුසුදුස්සන්ට දීම ද සද්ධාදෙයා විනිපාතනය ය. එබැවින් හික්ෂුන් විසින් තමාට ලැබෙන ප්‍රත්‍යය නුසුදුස්සන්ට නො දිය යුතු ය.

දීමට සුදුස්සෝ.

“අනුජානාමී හික්ඛටෙ, මාතාපිතුන්තං දතුං”¹ යනුවෙන් මාපියන්ට දීම තපාගතයන් වහන්සේ විසින් අනුදැන වදරා ඇති බැවින් මා පියෝ දීමට සුදුස්සෝ ය. කොතරම් අගනා දෙයක් වුව ද මාපියන්ට දීම සද්ධාදෙයා විනිපාතනය නො වේ. මාපියන්ට වුව ද පෞද්ගලික දෙය මිස සහසතු දැ නො දිය යුතු ය. මාපියෝ රජයෙහි පිහිටියාහු ද පුත්‍ර වූ හික්ෂුවගෙන් යමක් බලාපොරොත්තු වෙත් නම් දිය යුතු ය. උපස්ථානය බලාපොරොත්තු වෙත් නම් උපස්ථාන කළ යුතු ය. දුබල මාපියන්ට උපස්ථායකයන් නැති නම් විහාරයෙහි නවතාගෙන උපස්ථාන කිරීම ද සුදුසු ය. ස්ත්‍රීශරීරය ස්පර්ශ කිරීම පැවිද්දන්ට නුසුදුසු බැවින් ශරීරය ස්පර්ශ නො කරමින් මවට උපස්ථාන කළ යුතු ය.

මාපියන්ට උපස්ථාන කරන්නවුන්ට හා විහාරස්ථානයන්හි වත්-පිළිවෙත් කරන්නවුන්ට ද පණ්ඩුපලාසයන්ට ද දීම සුදුසු ය. “පණ්ඩුපලාස” යනු විහාරයේ නැවතී පැවිදි වීමට සුදුනම් වන කැනැත්තා ය. ඔහුට හික්ෂුන්ගේ භාජනවල වුව ද කෑම දී සුදුසු ය. “පබ්බජ්තපරිභොගො හි අගාරිකාතං චෙතියට්ඨානියො”² යි පැවිද්දන් පරිභෝග කරන වස්තුහු ගිහියන්ට චේත්‍යස්ථානයෙහි සිටිනැයි දක්වා ඇති බැවින් පණ්ඩුපලාසයාට හැර අන් ගිහියන්ට හික්ෂුන්ගේ භාජනවල කෑම නො දිය යුතු ය. මාපියන්ට වුව ද

1. - මහා - 726 පි. 2. ස. පා - 338 පි.

නො දිය යුතු බව දක්වා ඇත. දී සතුටු නො කළ හොත් අනතුරු සිදුවන්නට ඉඩ ඇති බැවින් නපුරු සොරුන්ට හා අධිපතීන්ට ද දිය යුතු ය. සොරුන්ට සහසතු වස්තුව වුව ද දීමට සුදුසු බව දක්වා ඇත. මගවියදම් නැතිව විහාරයට පැමිණෙන ආගන්තුකයන්ට හා රෝගීන්ට ද දිළින්දන්ට ද දීම සුදුසු ය. එය ඔවුන්ගෙන් කිසි ප්‍රත්‍යුපකාරයක් බලාපොරොත්තු නො වී ශුද්ධචිත්තයෙන් ම කළ යුතු ය.

සහසතු දෑ ආරක්ෂා කිරීම පිළිබඳ සිකපද.

“යො පන භික්ඛු සංඝිකං මඤ්චං වා පීඨං වා භිසිං වා කොච්ඡං වා අජ්ඣොකාසෙ සන්ථරිත්ථා වා සන්ථරාපෙත්ථා වා තං පක්කමන්තො නෙව උද්ධරෙය්‍ය න උද්ධරාපෙය්‍ය අනාපුච්ඡා වා ගච්ඡෙය්‍ය පාවිත්තියං.”

යම් මහණෙක් සහසතු ඇදක් හෝ පුටුවක් හෝ මෙට්ටයක් හෝ කොච්ඡ නම් වූ කෙදිවලින් කළ අසුනක් හෝ එළිමහනෙහි අතුරා හෝ අතුරවා හෝ යන්නේ එය නැවත භූත්පත් නො කෙරේ නම් නො කරවා නම් අනිකකුට භාර නො කොට හෝ යේ නම් පවිති වේ.

සහසතු ඇද පුටු ආදිය එළමහනේ අතුරා හෝ අතුරවා හෝ ඒවා තැන්පත් නො කොට තැන්පත් කිරීමට අනිකකුට හෝ භාර නො කොට භාණ්ඩය ඇති තැනින් ලෙඩ්ඩුපාතයක් ඉක්ම ගියේ නම් පවිති ඇවැත් වේ. කියන ලද භාණ්ඩ හැර බුමුතුරුණු පාබිසි ආදී අන් සහසතු බඩුවක් එළිමහනේ දමා යාමෙන් දුකුළා ඇවැත් වේ. අනිකකුගේ පෞද්ගලික දෙයක් එළිමහනේ දමා ගිය ද දුකුළා ඇවැත් වේ. තමාගේ දෙය දමා යාමෙන් ඇවැත් නො වේ. හේමන්ත ශ්‍රීෂ්ම සෘතු දෙක්හි වැසි නැති කාලයේ භාණ්ඩ එළිමහනේ තැබීමෙන් ඇවැත් නො වේ. සතුන් අපවිත්‍ර කරන ගස් යට නො තැබිය යුතු ය.

“යො පන භික්ඛු සංඝිකෙ විහාරෙ සෙය්‍යං සන්ථරිත්ථා වා සන්ථරාපෙත්ථා වා තං පක්කමන්තො නෙව උද්ධරෙය්‍ය න උද්ධරාපෙය්‍ය අනාපුච්ඡා වා ගච්ඡෙය්‍ය පාවිත්තියං.”¹

1. පාච් - 55 ඊ.

යම් මහණෙක් සහසතු විභාරයෙහි ශයනයක් අතුරා හෝ අතුරවා හෝ යන්නේ එය තුන්පක් නො කෙරේ නම් නො කරවා නම් අනිකකුට භාර නො කොට හෝ යේ නම් පවිති ඇවැත් වේ.

මේ සිකපදයේ සෙයා (ශයන) යන වචනයෙන් කියනු ලබන්නේ හිසි, විලිම්කා, උත්තරත්ථරණ භුම්මත්ථරණ, තට්ටිකා, වම්මක්ඛණ්ඩ, නිසීදන, පච්චත්ථරණ, තිණසන්ථාර, පණණසන්ථාර යන දසය ය. එහි “හිසි” යනු ගුදිරිය ය. “විලිම්කා, යනු බදමයෙන් මට්ටම් කර ඇති බිමෙහි පැහැය ආරක්ෂාවීම පිණිස එළන ඇතිරියකි. “උත්තරත්ථරණ” යනු ඇද පුටුවලට එළන ඇතිරි ය. “භුම්මත්ථරණ” යනු බිමට එළන ඇතිරිය ය. “තට්ටිකා” යනු තල්පත් ආදියෙන් කළ පැදුරකි. “වම්මක්ඛණ්ඩ” යනු සම්කඩ ය. “නිසීදන” යනු හිඳගැනීමට පාවිච්චි කරන දහවලු සහිත වස්ත්‍රයෙකි. “පච්චත්ථරණ” යනු ලොම් ඇති ඇතිරිය ය. “තිණසන්ථාර” යනු පැදුර ය. “පණණසන්ථාර” යනු තල්පත් ආදියෙන් කළ පැදුර ය.

සංඝයාට අයත් කියන ලද හිසි ආදී වස්තු දශයෙන් යම්කිසිවක් ගෙන සහසතු විභාරයක අතුරා පරිභෝග කොට යන කල්හි එය තුන්පක් නො කොට හෝ තුන්පක් නො කරවා හෝ අනිකකුට භාර නො කොට හෝ විභාරයෙන් බැහැර යන හික්ෂුවට පවිති වේ. පරික්ෂේපයක් ඇති විභාරයෙහි පරික්ෂේපයෙන් පිටතට පළමු පිය තැබීමේදී දුකුලා ඇවැත් වේ. දෙවන පිය තැබීමේදී පවිති ඇවැත් වේ. අපරික්ෂිප්ත ආරාමයෙන් උපචාරය ඉක්මවනු සමඟ පවිති ඇවැත් වේ. උපචාර යනු ලෙඩ්ඩුපාත දෙකකි.

විහාරුපචාරයේ හෝ උපට්ඨානසාලාවක හෝ මණ්ඩපයක හෝ රුක්මුලක හෝ හිසි ආදිය පනවා තුන්පක් නො කොට යන්නහුට දුකුලා ඇවැත් වේ. ඇඳක් හෝ පුටුවක් හෝ විභාරයේ හෝ විහාරුපචාරයේ හෝ උපස්ථානශාලාවේ මණ්ඩපයේ හෝ රුක්මුලක හෝ පනවා තුන්පක් නො කොට යන්නහුට දුකුලා ඇවැත් වේ.

විහාරය තුළ පනවා තුන්පක් නො කොට යන්නහුට පවිති වන්නේ විහාරය තුළ එසේ තිබෙන්නට හැර ගිය කල්හි වේයත් නැහී අතුළ දෙයක් නැති වී විහාරයටත් හානි වන නිසා ය. පිටත අතුරා

ගිය කල්හි නැසෙන්නේ අතුළ දෙය පමණෙකි. එයට දුකුලා ඇවැත් පනවා ඇත්තේ ඒ නිසා ය.

යම්කිසි විභාරයක අසුන් ගෙන එක් රැයක් වුව ද වාසය කොට යන හික්ෂුව තමා පරිභෝග කළ අසුන් විභාරස්ථ හික්ෂුවකට හෝ අන් සුදුසු කෙනකුට බාර දී යාම සිකපද නැත ද යුතුකමෙකි. යම්කිසි විභාරයක අසුන් ගෙන කලක් වාසය කළ හොත් යන කල්හි විසූ තැන පවිත්‍ර කොට බඩු තැන්පත් කොට සුදුස්සකුට බාරදී යාම යුතුකමෙකි. විසූ තැන ගැන නො සලකා යාම අශීලාචාරකමෙකි. වේයන් නො නගින සතුන්ගෙන් සොරුන්ගෙන් අන්තරායක් නො වන ආරක්ෂාව ඇති විභාරයක පනවා ගත් අසුන එසේ ම තිබෙන්නට හැර යාමෙන් ඇවැත් නො වේ.

“න හික්ඛවෙ, අධොතෙහි පාදෙහි සෙනාසනං අක්කමිතබ්බං. යො අක්කමෙය්‍ය ආපත්ති දුක්කටස්ස.”¹

මහණෙනි, නො සේදූ පයින් සෙනසුන නොපෑගිය යුතු ය. යමෙක් පාගා නම් දුකුලා ඇවැත් වේ.

“න හික්ඛවෙ, අල්ලෙහි පාදෙහි සෙනාසනං අක්කමිතබ්බං, යෝ අක්කමෙය්‍ය ආපත්ති දුක්කටස්ස.”¹

මහණෙනි, තෙත් පයින් සෙනසුන නො පෑගිය යුතු ය. යමෙක් පාගා නම් ඔහුට දුකුලා ඇවැත් වේ. නො පෑගිය යුත්තේ පිය තැබූ තැන වතුර පෙනෙන තරමට තෙත් වූ පයිනි. තෙත් පයින් පිරියම් කළ බිම හෝ ඇඳ පුටු පෑගීමෙන් ඇවැත් වේ. පාබිසි පෑගීමෙන් ඇවැත් නො වේ.

“න හික්ඛවෙ, සඋපාහනෙන සෙනාසනං අක්කමිතබ්බං, යො අක්කමෙය්‍ය ආපත්ති දුක්කටස්ස.”¹

මහණෙනි, වහන් සහිත පයින් සෙනසුන නොපෑගිය යුතු ය. යමෙක් පාගා නම් ඔහුට දුකුලා ඇවැත් වේ. වහන් පයලා පෑගීමෙන් හානියක් නො වන ශක්තිමත් බිම පෑගීමෙන් වරදක් නො වේ.

1. චූල - 254 ඊ.

“න භික්ඛවෙ, පරිකම්මකතාය භුමියා නිට්ඨුහිතඛිඛං,
යො නිට්ඨුභෙය්‍ය ආපත්ති දුක්කටස්ස.”¹

මහණෙනි, පිරියම් කළ බිම කෙළ නො ගැසිය යුතු ය. යමෙක් කෙළ ගසා නම් දුකුළා ඇවැත් වේ.

“න භික්ඛවෙ, පරිකම්මකතා භිත්ති අපස්සෙතඛිඛං,
යො අපස්සෙය්‍ය ආපත්ති දුක්කටස්ස.”¹

මහණෙනි, පිරියම් කළ භිත්තියට හේත්තු නො විය යුතු ය. යමෙක් හේත්තු වේ නම් ඔහුට දුකුළා ඇවැත් වේ. පිරියම් කළ භිත්තිය යනු සුනු ආදියෙන් මට්ටම් කරන ලද භිත්තිය හා චිත්‍රකර්ම කළ භිත්තිය ය.

“න කෙවලඤ්ච භිත්තිමෙව ද්වාරම්පි වාතපානම්පි
අපස්සෙත ඵලකම්පි පාසාණක්ථම්භම්පි රුක්ඛක්ථම්භම්පි
චීවරෙන වා කෙනචී වා අපට්චිජාදෙන්වා අපස්සයිකුං න
ලඛිහති.”²

හුදෙක් භිත්තිය ම නො වේ, දොරටු ද කවුළුවලට ද හේත්තු වන පුවරුවට ද ගල්කණුවලට ද ලී කණුවට ද සිටුවරෙන් හෝ අත් කිසිවකින් නො වසා හේත්තු වීමට නුසුදුසු ය. නුසුදුසු වන්නේ ධනදිය ගැල්වී ඒවා අපවිත්‍ර වන බැවිනි.

ඵසමයෙහි භික්ෂුහු පා සෝද වුව ද සභසතු සෙනසුන්වල නිද ගැනීම සුදුසුදැ යි සැක කළෝ ය. ඒ බව භාග්‍යවතුන් වහන්සේට සැල කළ කල්හි “අනුජානාමී භික්ඛවෙ.පච්චත්ථරිත්වා නිපජ්ජිතුං”³ යි සභසතු ඇද ඇතිරිලි මත තමා සතු දෙයක් අතුරා නිදන්තට අනුදැන වදළහ.

“පරිභණ්ඩකතං භුමිං වා භුම්මක්ථරණසෙනාසනං වා
සංඝිකමඤ්චපීඨං වා අත්තනො සන්තකෙන පච්චත්තථරණෙන
පච්චත්ථරිත්වා ච නිපජ්ජිතඛිඛං. සවෙ නිද්දයකො’පි

1. වූල 254 පි.
2. ස. පා. 921 පි.
3. වූල - 254 පි.

පව්වක්චරණෙ සංකුචිතෙ කොච්චි සරීරාවයවො මඤ්චං වා පීඨං වා ඵ්ඵසති ආපත්තියෙව.”¹

පිරියම් කළ බිම හෝ බුමුතුරුණු සෙනසුන් හෝ සහසතු ඇඳ පුටු හෝ තමා අයත් පව්වක්චරනයකින් වසා ම නිදිය යුතු ය. ඉදින් නිදන කල්හි පව්වක්චරණය හැකිලී යම්කිසි ශරීරාවයවයක් ඇදෙහි හෝ පුටුවෙහි ස්පර්ශ වී නම් ඇවැත් වේ ම ය.

පව්වක්චරණය හික්ෂුන්ට නියමිත සිවුරු නවයෙන් එකකි. එහි දිග පළල නියමයක් නැත. පැහැය නියමයක් ද නැත. එය පඬු පොවා හෝ නො පොවා පරිභෝග කිරීමට සුදුසු ය. එය සහසතු අසුන් කිලිටි නො වීම පිණිස ඒවා මත එලා ගැනීම පිණිස ය. හැඳීමට පෙරවීමට නුසුදුසු ය.

රත් රිදී මුදල් ආදිය පිළිබඳ සිකපද

රූපියගික්ෂාපදය.

“යො පන ගික්ඛු ජාතරූපරජතං උග්ගණ්භෙය්‍ය වා උග්ගණ්භාපෙය්‍ය වා උපනික්ඛිත්තං වා සාදියෙය්‍ය නිස්සග්ගියං පාවිත්තියං.”¹

යම් මහණෙක් රත් රිදී මසු කහවණු තමා පිණිස පිළිගනී නම් හෝ තමා පිණිස අනුන් ලවා ගන්වා ගනී නම් හෝ මෙය ඔබ වහන්සේට පුදමයි ඉදිරියේ තබන ලද්ද ඉවසා නම් හෝ වස්තුව නිස්සජ්ජනය කළ යුතු වේ. පවිති ඇවෑම වේ.

ජාතරූප යනු රත්රන් ය. රජත යන වචනයෙන් අන් තැන්වල රිදී කියැවේ. මෙහි රජත යන වචනයෙන් කියනුයේ රිදී හා ගනුදෙනුවට යෙදෙන සියලු ම මුදල් ජාතිය ය. යම් ගික්ඛුවක් රත්රන් හෝ රිදී හෝ රත් රිදීවලින් හෝ අන් ලෝහ වර්ගයකින් හෝ කරදසි ආදියෙන් හෝ කරන ලද ගනුදෙනුවට යෙදිය හැකි මුදලක් හෝ අනිකකු විසින් දෙනු ලබන කල්හි හෝ අස්වාමිකව තිබෙනු දැක හෝ තමාගේ ප්‍රයෝජනය පිණිස ගන්නේ හෝ ගන්වන්නේ හෝ වේ නම් නිසගි පවිති වේ. මෙය ඔබ වහන්සේට දෙමි යි සම්පයෙහි තැබූ කල්හි ද කයින් හෝ වචනයෙන් හෝ මේවා අපට අකප්‍රය යි සිතීන් හෝ ප්‍රතික්ෂේප නො කොට ඉවසුයේ නම් නිසගි පවිති වේ.

රත් රිදී හා මුදල් නිස්සග්ගියවත්ථු ය. මුතු, මැණික්, හුණු පැහැ ඇති මැණික්, සක් පැහැපත් මට්ටලටු ගල්, පඬුව, රතු

1. පාරා - 277 පි.

මැණික්, කබර මැණික්, ධාන්‍ය, දසිදස, වතු, කුඹුරු, මල්වතු, එලවතු යනාදිය දුක්කටවත්ථුය.

නිස්සග්ගියවත්ථුන් තමාගේ ප්‍රයෝජනය පිණිස පිළිගැනීමෙන් නිසග්ගි පවිති වේ. අන්‍යයන්ගේ ප්‍රයෝජනය පිණිස පිළිගැනීමෙන් දුකුලා වේ. දුක්කටවත්ථුන් තමා පිණිස වුව ද අන්‍යයන් පිණිස වුව ද පිළිගැනීමෙන් දුකුලා වේ. කවරක් වුව ද පරෙස්සම් කිරීම සඳහා පිළිගැනීමෙන් රත්තශික්ෂාපදයෙන් පවිති වේ. ජාතරූපාදිය පිළිගැනීමේ දී වස්තු ගණනට ඇවැත් වේ.

නිස්සග්ගියවත්ථුවක් නෑයකු හෝ දයකයකු ගෙනැවිත් මේවා ඔබ වහන්සේට පරිත්‍යාගකරමියයි සම්පයේ තැබුව හොත් ගනු කැමැත්ත ඇත ද කයින් හෝ වචනයෙන් හෝ ප්‍රතික්ෂේප කළ යුතුය. ඔහු දුන් දෙය නැවත නො ගනිමිය මේවා ඔබ වහන්සේට වේවා යි තබා ගිය හොත් ඒවා එසේ ම තිබෙන්නට හැරිය යුතු ය. ඉන්පසු අන් ගිහියෙකු පැමිණ “ස්වාමීනි, මේ කීමෙක් දැ” යි විවාළ හොත් කාරණය ඔහුට කිය යුතු ය. “ස්වාමීනි, මෙය පරෙස්සම් කළ යුතු ය. මෙය තැබීමට සුදුසු තැනක් දැක්වුව මැනව” යි ඔහු කියුව හොත් “මේ පරෙස්සම් වන තැනකැ” යි කාමරයක් හෝ අල්මාරියක් හෝ පෙට්ටියක් හෝ ඔහුට දැක්විය යුතු ය. “මෙහි තබන්න” ය යි නො කිය යුතු ය. දැක් වූ තැන ඔහු තැබූ කල්හි දොර වසා පරෙස්සම් කළ යුතු ය. එසේ කිරීමෙන් ඇවැත් නො වේ. ඒවා තමා විසින් නො ගත යුතු ය. අනිකකු ලවා නො ගැන්විය යුතු ය. අකප්පිය වස්තුවක් ඇති බව කැපකරුවකුට කීම සුදුසු ය. ඉදින් යම්කිසි කප්පිය භාණ්ඩයක් ගෙන වෙළෙන්දකු පැමිණ “ස්වාමීනි, මෙය ගන්නය” යි කියුවහොත් “උපාසකය, අපට මෙය වුවමනාය, මෙහි මුදලක් ද ඇත, එහෙත් අපට කප්පියකාරකයෙක් නැතය” යි කිය යුතු ය. ඉදින් වෙළෙන්ද “මම ම කැපකරුවා වෙමිය, ඇති තැන දැක්වුව මැනව” යි කියා නම් ඔහුට ඒවා දැක්විය යුතු ය. “ගනුවයි” නො කිය යුතු ය. ඔහු බඩුවට සෑහෙන මුදලක් ගෙන බඩුව හික්ෂුවට දෙන්නේ නම් එය පිළිගත යුතු ය. ඉදින් ඔහු බඩුවේ වටිනාකමට වැඩි මුදලක් ගන්නට තැත්

කරන්නේ නම් මුදල් අඩු කරන්නට කථා නො කළ යුතු ය. “ඔබගේ භාණ්ඩය අපි නො ගනිමුය. ඔබ යන්නය” යි කිය යුතු ය. සැදැහැවතකු මුදලක් ගෙනවුත් මෙය වෙනායේ හෝ විහාරයේ වැඩට දෙමිය, ආරාමයේ ප්‍රතිසංස්කරණ වැඩට දෙමිය, නවකර්මාන්තයකට හෝ දෙමිය” කියා නම් එය ප්‍රතික්ෂේප නො කළ යුතු ය. “මොහු මෙසේ කියන්නේය” යි කැප කරුවන්ට කිය යුතු ය. නැතහොත් තමා නොපිළිගෙන ඒ කටයුත්ත සඳහා මුදල් භාරගන්නා තැනැත්තා ඔහුට කිය යුතු ය.

හික්ෂුවක් විසින් පිළිගත් නිස්සන්ගියවත්ථුව ගැන පිළිපැදිය යුත්තේ මෙසේ ය:- මුදලක් පිළිගත්තා වූ හික්ෂුව විසින් එය ගෙන සංඝයා වෙත ගොස් උත්තරාසංගය ඒකාංස කොට මහලු හික්ෂුන්ගේ පා වැද උක්කුටිකව හිඳ මුදල සංඝයා ඉදිරියේ තබා,

“අහං භත්තෙ රුපියං පටිග්ගහෙසිං, ඉදං මෙ නිස්සන්ගියං ඉමාහං සංඝස්ස නිස්සජාමි.”

යි කියා නිස්සජනය කොට ඇවත දෙසිය යුතු ය. ව්‍යක්ත හික්ෂුවක් විසින් ආපත්තිය පිළිගත යුතු ය. එහි ආරාමිකයෙක් හෝ උපාසකයෙක් හෝ පැමිණියේ නම් “ඇවැත්ති, මෙය දෙනුව” යි ඔහුට කිය යුතු ය. ඉදින් ඔහු “මෙයින් කුමක් ගෙනෙන්නදැ” යි විචාළේ නම් “මේ දෙය ගෙනෙන්නය” යි නො කිය යුතු ය. “හික්ෂුන්ට මේ මේ දෙය කැපය” යි කිය යුතු ය. ඉදින් ඔහු ඒ මුදලින් තෙල් ගිතෙල් ආදී කැප දෙයක් ගෙන ආයේ නම් එය රුපියප්‍රතිග්‍රාහකයා හැර අන්‍ය හික්ෂුන් විසින් පරිභෝග කළ යුතු ය. රුපියප්‍රතිග්‍රාහකයා විසින් කොටසක් නො ගත යුතු ය. අනිකකු ලැබූ කොටසකින් යමක් ලද ද රුපියප්‍රතිග්‍රාහකයා නො පිළිගත යුතු ය. ඒ මුදලින් ලද තෙලින් දැල්වූ පහනෙහි එළිය පවා රුපියප්‍රතිග්‍රාහකයාට අකැප ය. එයින් රුපියප්‍රතිග්‍රාහකයා පොත් කියැවීම් ආදී ප්‍රයෝජනයක් නො ගත යුතු ය. ඒ මුදල්වලින් ලීඳක් පොකුණක් කැණවුව හොත් ඒවායේ උනන දිය රුපිය ප්‍රතිග්‍රාහකයාට ඇකැප ය. ඒ මුදලින් ඇඳක්

පුටුවක් ගත ද එය රූපියප්‍රතිග්‍රාහකයාට අකැප ය. මුදල් නිස්සජනය කළ තැනට පැමිණි හිඟියා එයින් සංඝයාට ප්‍රයෝජනයක් ලබාදීමට නුවණ නැතියෙක් වේ නම් මේ අකප්පිය වස්තුව ගෙන ගොස් ඉවත ලත්නය යි ඔහුට කිය යුතුය. ඉවත නො ලා මුදල ඔහු ගෙන යේ නම් නො වැළැක්විය යුතු ය. ඔහු ඒ දෙකින් එකකුදු නො කොට මට මෙයින් කම් නැතැයි බැහැර වී නම් මුදල ඉවත ලීමට හික්ෂුවක් සංඝයා විසින් සම්මත කළ යුතු ය. එය කරන්නේ මෙසේය : මේ මුදල ඉවත් කරන්නය යි කලින් ඒ හික්ෂුවගෙන් ඉල්ලුම් කළ යුතු ය. ඉක්බිති මේ කර්මවාක්‍යය කියා සම්මත කළ යුතු ය.

“සුඤ්ඤාන මෙ භත්තෙ, සංඝො. යදි සංඝස්ස පත්තකල්ලං සංඝො (ඉත්ථං නාමං) හික්ඛුං රූපියජඩ්ඛකං සම්මන්තෙය්‍ය, එසා ඤ්ඤාති.

සුඤ්ඤාන මෙ භත්තෙ, සංඝො. (ඉත්ථං නාමං) හික්ඛුං රූපියජඩ්ඛකං සම්මන්තති. යස්සායස්මතො ඛමති. (ඉත්ථන්තාමස්ස) හික්ඛුනො රූපියජඩ්ඛකස්ස සම්මුති, සො තුණ්හස්ස, යස්ස තක්ඛමති සො භාසෙය්‍ය.

සම්මතො සංඝෙන (ඉත්ථන්තාමො) හික්ඛු රූපියජඩ්ඛකො, ඛමති සංඝස්ස තස්මා තුණ්හි. එවමෙනං ධාරයාමී.”¹

සම්මුතිය ලත් හික්ෂුව විසින් ඒ මුදල ගෙන නැවත සොයා ගත නො හෙන පරිදි ගැඹුරු දියකට හෝ ප්‍රපාතයකට හෝ කැළෑවකට හෝ ඇස් පියා වීසි කළ යුතු ය.

“අනාපත්ති අජ්ඣාරාමො වා අජ්ඣාවසථෙ වා උග්ගහෙත්වා වා උග්ගහාපෙත්වා වා නික්ඛිපති. යස්ස භවිස්සති සො භරිස්සතීති.”²

ආරාමය තුළ හෝ ගෙය තුළ හෝ තුඩු වස්තුවක් තමා ම ගෙන හෝ අනුන් ලවා ගන්වා හෝ “මෙය යමෙකුගේ නම් ඔහු ගෙන යන්නේය” යි තැන්පත් කොට තැබීමෙන් ඇවැත් නො වේ.

1. පාරා - 278 පි. 2. පාරා - 279 පි.

රත්න ශික්ෂාපදය.

“යො පන භික්ඛු රතනං වා රතනසම්මතං වා අඤ්ඤත්ත අජ්ඣාරාමා වා අජ්ඣාරාවසථා වා උග්ගණ්ඨෙය්‍යා වා උග්ගණ්ඨාපෙය්‍යා වා පාචිත්තියං. රතනං වා පන භික්ඛුනා රතනසම්මතං වා අජ්ඣාරාමො වා අජ්ඣාරාවසථො වා උග්ගහෙත්වා වා උග්ගහාපෙත්වා වා නික්ඛිපිතබ්බං, යස්ස භවිස්සති සො හරිස්සතීති. අයං තත්ථ සාමීචි.”¹

යම් මහණෙක් රත්නයක් හෝ රත්නසම්මත දෙයක් හෝ ආරාමය තුළදී හෝ ගෙය තුළදී හෝ නො ව අන් තැනකදී තෙමේ ම ගතී නම් හෝ අනිකකු ලවා ගන්වා නම් හෝ පවිති වේ. රත්නයක් හෝ රත්නසම්මත දෙයක් හෝ ආරාමය තුළදී හෝ ගෙය තුළදී තමා විසින් ගෙන හෝ අන්‍යයන් ලවා ගන්වා හෝ යමෙකුගේ නම් ඔහු ගෙන යන්නේ ය යි තැන්පත් කොට තැබිය යුතු ය. මේ එහි ව්‍යාජය.

මේ සිකපදය අනුන් අයත් වස්තූන් පරෙස්සම් කිරීම සම්බන්ධයෙන් පනවන ලද්දකි. රත්න නම් මුතු, මැණික්, වෙරළමණි, සක්, වර්ණවත් ගල්, පබළු, රන්, රිදී, රතු මැණික්, කබර මැණික් යන මේවා ය. රත්න සම්මත දෙය යනු කන පළඳින තල්පත් කැබලිල්ලේ පටන් මනුෂ්‍යයන්ගේ උපහෝග පරිහෝග වස්තු සියල්ල ය.

භික්ෂූන් වෙසෙන ආරාමයේ හෝ තාවකාලික වශයෙන් වුව ද භික්ෂූන් වාසය කරන ගෙයක හෝ හිමියාට අමතක වී තුබූ අන් සතු වස්තුවක් නැති වුව හොත් එහි වෙසෙන භික්ෂූහු සැක කළ යුත්තේ වෙති. එක්තරා ප්‍රමාණයකින් ඒ ගැන වගකිව යුත්තේ වෙති. එබැවින් අමතක වී හෝ වැටී හෝ තිබෙන අන් සතු වස්තුවක් දුටු විට එය ඇල්ලීම අකැප වස්තුවක් වුව ද තමා විසින් ම ගෙන හෝ අනුන් ලවා ගන්වා හෝ පරෙස්සම් කර තැබිය යුතු ය. එසේ කිරීමෙන් ඇවැත් නො වේ.

පරික්ෂේපයක් ඇති ආරාමයක නම් පරික්ෂේපය තුළ තුබූ දෙය ගෙන පරෙස්සම් කර තැබිය යුතු ය. පරික්ෂේපයක්

1. පාචි - 138 පි.

නැති අරමක නම් උපචාරයෙහි තුබූ දෙය ද ගෙන තැබිය යුතු ය. ආරාම උපචාරය නම් ආරාමභූමි කෙළවරේ පටන් ලෙඩ්ඩුපාත දෙකකි. පරික්ෂේපයක් ඇති ගෙයක නම් ගෙය තුළ වූ දෙය ගෙන තැබිය යුතු ය. පරික්ෂේපයක් නැති ගෙයක නම් උපචාරයෙහි තුබූ දෙය ද ගෙන තැබිය යුතු ය. ගෙයක උපචාරය ගෙයි සිට කුල්ලක් හෝ මෝලක් වීසි කළ විට වැටෙන දුර ප්‍රමාණය ය. විශාල ආරාමවල හික්ෂුන් වෙසෙන ආවාසවලට දුරින් තිබූ දේවල් ගෙන නො තැබිය යුතු ය. නැති වුව හොත් හික්ෂුන් ද සැකයට හේතු වන ප්‍රමාණයේ තිබෙන දෙය පමණක් ගෙන තැබිය යුතු ය.

ජාතරූපරජනයන් තමාගේ ප්‍රයෝජනය පිණිස ගැනීමෙන් ගැන්වීමෙන් නිසගි පවිති වේ. සංඝයාගේ හෝ ගණයාගේ හෝ පුද්ගලයකුගේ හෝ ප්‍රයෝජනය පිණිස හා වෛත්‍ය කර්මාන්ත නවකර්මාන්තයන් පිණිස ද ගැනීමෙන් ගැන්වීමෙන් දුකුළා ඇවැත් වේ. අකප්පිය වූ හෝ කප්පිය වූ හෝ ගිහියකු අයත් වස්තුවක් පරෙස්සම් කිරීමට බාර ගැනීමෙන් පවිති වේ. මාපියන් සතු දෙය වුව ද පරෙස්සම් කිරීමට බාර ගැනීමෙන් පවිති ඇවැත් වේ. ඉදින් අවශ්‍යයෙන් පරෙස්සම් කළ යුතු මාපියන් අයත් දෙයක් ඇත්තේ නම් එය තමා අයත් කොට ගෙන පරෙස්සම් කළ යුතු ය. ආරාමයේ වැඩ කරන කම්කරුවන්ගේ කැති උදලු ආදි භාණ්ඩ වුව ද පරෙස්සම් කිරීමට බාර ගත හොත් ඇවැත් වේ. ඔවුන් තමන්ගේ උපකරණ පරෙස්සම් කර දෙන ලෙස හික්ෂුවට කියුව හොත් තැබීමට තැනක් දීම සුදුසු ය. එසේ කිරීමෙන් ඇවැත් නො වේ. හික්ෂුව සම්පයේ යමක් පරෙස්සම්ට තැබීමට ආ කෙනකු හික්ෂුව එය භාර නො ගැනීමෙන් කෝප වී ආරාමයේ දමා ගියේ නම් එයට හික්ෂුවට වග කියන්නට සිදුවන බැවින් පරෙස්සම් කර දිය යුතු ය. එයින් ඇවැත් නො වේ.

ආරාමයේ තිබී යම්කිසි වස්තුවක් ආරක්ෂා කරගෙන සිටින හික්ෂුව වෙත කෙනකු පැමිණ තමාගේ දෙයක් නැති වූයේය යි ඉල්ලා නම් ඔහුගේ නැති වූ බඩුවේ ලකුණු විමසා ඔහු කියන ලකුණු එහි ඇත්තේ නම් එය ඔහුට බාර දිය යුතු ය. ඔහු කියන ලකුණු තමා වෙත ඇති භාණ්ඩයේ නැත්තේ නම් ඔහුට අත්

තැන්වල සොයන්නාය යි කිය යුතු ය. භාණ්ඩයක් පරෙස්සම් කරගෙන ඉන්නා හික්ෂුව ඒ විහාරය හැර යන්නේ නම් එහි වෙසෙන අන් සුදුසු හික්ෂුවකට එය බාර දී යා යුතු ය. බාරදීමට සුදුස්සකු විහාරයේ නැති නම් සම්පයේ වෙසෙන සුදුසු හිතියකුට වුව ද බාර දී යා යුතු ය.

එසේ පරෙස්සම් කරගෙන සිටි වස්තුවක හිමියා නො පැමිණ බොහෝ කලක් ගත වූයේ නම් එය යම්කිසි වැඩකට යෙදිය යුතු බව කියා තිබේ. එහෙත් එය පරෙස්සම් කරන හික්ෂුව තමාගේ පෞද්ගලික වැඩකට වැය නො කළ යුතු ය. වෛත්‍යයක් කරවීම පොකුණක් ලීදක් කැණවීම ආවාසයක් කරවීම ආදී ස්ථිර වැඩකට යෙදිය යුතු ය. වස්තු හිමියා බෝකල් ගත වී එය සොයා ආයේ නම් කළ දෙය දක්වා ඔහුට පින් අනුමෝදන් කරවිය යුතු ය. එයින් ඔහු සතුටු වූයේ නම් යහපති. ඔහු එයින් සතුටු නො වී තමාගේ ධනය ම ඉල්ලා නම් සුදුසු පරිදි අන්‍යයන්ගෙන් ඉල්ලා ඔහුගේ ධනය සපයා දිය යුතු ය. මේ විහාරස්ථානයේ අමතකව දමා ගිය වස්තුව සම්බන්ධයෙන් පිළිපැදිය යුතු ආකාරය ය.

රූපයසංවෝහාර සික්ඛාපදය.

“යො පන හික්ඛු නානප්පකාරං රූපියසංවොහාර සමාපජ්ජෙය්‍ය නිස්සන්ධියං පාවිත්තියං.”¹

යම් මහණෙක් රන් රිදී මසු කහවණු හුමවාරු කෙරේ නම් නිසඟි පවිති වේ.

ඉහත දැක් වූ රූපිය ශික්ෂාපදයෙන් රන් රිදී මසු කහවණු පිළිගැනීම ප්‍රතික්ෂේප කරන ලදී. මේ සිකපදයෙන් ඒවා හුවමාරු කිරීම ප්‍රතික්ෂේප කරනු ලැබේ. මේ සිකපදයේ රූපිය යන වචනයෙන් දැක්වෙන්නේ රූපියශික්ෂාපදයේ “ජාතරූපරජත” යනුවෙන් කියන ලද වස්තූන් ය. නිස්සන්ධියවත්ථු දුක්කටවත්ථු විභාගය රූපිය ශික්ෂාපද විස්තරයේ දක්වා ඇත. නිස්සන්ධිය වත්ථුවකට නිස්සන්ධිය වත්ථුවක් හෝ දුක්කටවත්ථුවක් හෝ කප්පිය වත්ථුවක් හෝ මාරුකර ගැනීමෙන් නිසඟි පවිති වේ. දුක්කටවත්ථු කප්පියවත්ථුවකට

1. පාරා - 279 පි.

නිස්සන්ධියවත්ථුවක් මාරු කර ගැනීමෙන් ද නිසඟි පවිත්‍රී වේ. දුක්කට්ඨවත්ථුවකට දුක්කට්ඨවත්ථුවක් හෝ කප්පියවත්ථුවක් මාරු කර ගැනීමෙන් ද කප්පියවත්ථුවකට දුක්කට්ඨවත්ථුවක් මාරු කර ගැනීමෙන් ද දුකුළා ඇවුත් වේ. මාරුකර ගන්නා ලද නිස්සන්ධියවත්ථුව ගැන රූපිය ශික්ෂාපදයෙහි කී පරිදි පිළිපැදිය යුතු ය. මාරු කර ගන්නා ලද නිස්සන්ධියවත්ථුව සංඝයා වෙත එළඹ -

“අභං භන්තෙ නානාප්පකාරකං රූපියසංවොභාරං සමාපජ්ජිං. ඉදං මෙ නිස්සන්ධියං ඉමාභං සංඝස්ස නිස්සජාමි.”¹

මෙසේ කියා නිස්සජනය කළ යුතු ය. දුක්කට්ඨවත්ථුවක් ගත ඇවුත් දෙසා ගත යුතු ය.

මේ සිකපදයේ ගරුභාවය දැක්වීම සඳහා අටුවාවෙහි පාත්‍ර සතරක් දක්වා ඇත. ඒ මෙසේ ය:-

යමෙක් මුදල් පිළිගෙන ඒ මුදලින් යකඩ ගෙන ඒවායින් පාත්‍රයක් සාදවන ලද්දේ නම් එය මහා අකප්පිය පාත්‍රයක් වේ. එය නිස්සජනාදී කිසි ම විධියකින් නැවත කැප කළ නො හැකි ය. පාත්‍රය මකා නැටියක් කළ ද එය අකැප නැටියකි. පිහියක් කළ ද එය අකැප පිහියකි. එයින් කපාගත් දෙය ද අකැප ය. එයින් කළ කැත්තක් උදැල්ලක් ගිනියම් කර බෙහෙතක් හෝ වතුර හෝ රත්කර ගත හොත් එය ද අකැප ය.

යමකු මුදල් පිළිගෙන ඒ මිලයෙන් පාත්‍රයක් ගත හොත් ඒ පාත්‍රය ද භික්ෂු භික්ෂුණී සාමණේර සාමණේරී ශික්ෂමානා යන සෑම ම අකැප ය. ඒ පාත්‍රයට දුන් මුදල, මුදල් හිමියාටත් පාත්‍රය, පාත්‍ර හිමියාටත් දුන හොත් ඉන්පසු භික්ෂුවක් කප්පිය භාණ්ඩයක් දී ඒ පාත්‍රය ගත හොත් කැපය යි කියා ඇත.

යමකු මුදල් පිළිගෙන කප්පියකාරකයකු හා කම්භලකට ගොස් මේ පාත්‍රය මට හොඳය යි කී කල්හි කැපකරුවා මුදල දී පාත්‍රය ලබා දුන හොත් එය කප්පිය ව්‍යවහාරයෙන් ලද දෙයක් වුව

1. පාරා - 280 පි.

ද කලින් පිළිගත් මුදලට ලද වස්තුවක් වන බැවින් අකප්පිය වේ. ඒ පාත්‍රය මුදල් පිළිගත් හික්ෂුවට හැර අන්‍යයන්ට අකැප වන්නේ විනයානුකූලව නිස්සජනය නො කළ මුදලින් ගන්නා ලද බැවිනි. පිළිගත් මුදල නිස්සජනය කිරීමෙන් පසු කැප කරුවකු එයින් පාත්‍රයක් ගෙන ආයේ නම් එය මුදල් පිළිගත් හික්ෂුවට හැර සෙස්සන්ට කැප ය.

මේ මුදලින් පාත්‍රයක් මේ හික්ෂුවට ගෙන දෙන්න යයි කියා දයකයකු විසින් යවන ලද කප්පියකාරකයා හා හික්ෂුව වෙළෙඳසැලට ගොස් පාත්‍රයක් දැක මේ මුදල් ගෙන මේ පාත්‍රය දෙන්නය කියා පාත්‍රයක් ගත හොත් ඒ පාත්‍රය ඒ හික්ෂුවට අකැපය. අකැපවන්නේ මුදල් පිළිබඳ කථාවක් කළ බැවිනි. පිළිගත් මුදලකින් නො ගන්නා ලද්දක් නිසා එය අන්‍ය හික්ෂුන්ට කැපය. මේ අකප්පිය පාත්‍ර සතර ය.

දයකයකු විසින් මේ තෙරුන් වහන්සේට පාත්‍රයක් ගෙන දෙන්නය යි මුදල් දී යවන ලද කැපකරුවා හා හික්ෂුව වෙළෙඳසැලට ගොස් තමාට රුචි පාත්‍රය දැක්වූ කල්හි කප්පියකාරකයා මිල දී ඒ පාත්‍රය ගෙන දුන්නේ නම් එදා සැමට ම කැප පාත්‍රයක් වේ.

කයවික්කය සික්ඛාපදය.

“යො පන හික්ඛු නානප්පකාරකං කයවික්කයං සමාපජ්ජෙය්‍ය නිස්සග්ගියං පාවිත්තියං.”¹

යම් මහණෙක් නානප්‍රකාර බඩු හුවමාරුවට පැමිණේ නම් නිසගි පවිති වේ.

කයවික්කයං සමාපජ්ජෙය්‍ය යන මෙහි, මේ බඩුව ගෙන මේ නම් බඩුව දෙවයි අනුන්ගේ බඩුව ගැනීම කය නම් වේ. තමාගේ බඩුවක් දීම වික්කය නම් වේ. තමාගේ බඩුව දී අනුන්ගේ බඩුවක් ගැනීම කයවික්කය නම් වේ. මේ බඩුව ගෙන මෙය දෙවයි කියා තමාගේ භාණ්ඩය දී අනුන්ගේ භාණ්ඩය ගැනීම අනුන්ගේ භාණ්ඩය ගෙන තමාගේ භාණ්ඩය දීම හෝ කිරීමෙන් නිසගි පවිති වේ. තමා ගත් බඩුව නිස්සජනය කළ යුතු වේ. මේ අුවක වන්නේ පස්

1. පාරා - 282 පි.

සහදැමියන් හැර සෙස්සන් හා හුමවාරු කිරීමෙනි. අකප්පියවස්තු හුවාරුව රුපියසංවෝහාර සිකපදයට අයත් ය. මේ සිකපදය පණවා ඇත්තේ කප්පිය භාණ්ඩ හුවමාරුව පිළිබඳ ව ය. පස් සහදැමියන් හා හුවමාරු කිරීමෙන් ඇවැත් නො වේ. ඔවුන් හැර මාපියන් සමඟ වුව ද කප්පියභාණ්ඩ හුවමාරු කිරීමෙන් ඇවැත් වේ.

මේ වී ගෙන සහල් දෙන්තය යි ගිහියකුට කීමෙන් දුකුළා ඇවැත් වේ. එසේ කියා වී දීමෙහි දී ද දුකුළා ඇවැත් වේ. ගිහියාගේ සහල් ගැනීමෙන් නිසඟි පවිති වේ. ගිහියාගේ සහල් පළමුවෙන් ගත හොත් ගන්නා කල්හි දුකුළා ඇවැත් වේ. තමාගේ වී ගිහියාට දුන් කල්හි ගත් සහල් නිසඟි වේ. පවිති ඇවැත් වේ. අන් භාණ්ඩ මාරුකිරීමේ දී ද ඇවැත් වන සැටි මේ ක්‍රමයෙන් සැලකිය යුතු ය. යටත් පිරිසෙයින් මව සමඟ වුව ද නුල්පොටක් පමණ දෙයක් වුව මාරුකිරීමෙන් නිසඟි පවිති වේ.

සද්ධාදෙය්‍ය විනිපාතයෙන් වන ආපත්තිය හා අඤ්ඤාතක විඤ්ඤත්තියෙන් වන ඇවැත් ද මේ හුවමාරු කිරීමේ ආපත්තියට සම්බන්ධ වේ. මව හා පියා දීමට සුදුස්සන් බැවින් මේ දෙය ගෙන අසවල් දෙය දෙනුය යි කියා යම්කිසිවක් දීමෙන් සද්ධාදෙය්‍ය විනිපාතනාපත්තිය නො වේ. නො නෑයකුට දෙන කල්හි සද්ධාදෙය්‍ය විනිපාතනාපත්තිය ද වේ. මව හා පියා ඉල්ලීමට සුදුස්සන් බැවින් අසවල් බඩුව දෙවයි ඉල්ලීමෙන් අඤ්ඤාතකවිඤ්ඤත්තියෙන් වන ඇවැත් ද නො වේ. මේ දෙය ගෙන මෙනම් දෙය දෙන්තයයි නො නෑයකුගෙන් ගැනීමෙන් අඤ්ඤාතක විඤ්ඤත්තියෙන් ද ඇවැත් වේ. කයවික්කය සිකපදයෙන් ද ඇවැත් වේ.

විනය දත් නුවණැති හික්ෂුවට වරදට හසු නො වී ද මාරු කර ගත හැකි ය. හික්ෂුව වෙත මඟ වියදමට ගෙන යන සහල් ඇත. අතරමගදී බත් මුලක් ගෙන යන මිනිසෙක් ඔහුට හමුවෙයි. මේ අවස්ථාවේදී හික්ෂුවට සහලට බත මාරු කර ගැනීමට වුවමනා නම් ගිහියාට මෙසේ කිය යුතුය. “අප වෙත සහල් ඇත. ඒවායින් අපට ප්‍රයෝජනයක් නො ගත හැකිය. බත් ඇති නම් අපට ප්‍රයෝජන ය.”

ඉදින් ඒ පුරුෂයා හික්ෂුවගේ කථාව අසා සහල් ගෙන හික්ෂුවට බත දුන්නේ නම් ඒ බත කැපය. එය පිළිගැනීමෙන් හික්ෂුවට ඇවැත් නො වේ. මෙසේ නො කොට මේ සහල් ටික ගෙන ඔය බත්මුල අපට දී යන්නය යි කියා බත ගත්තේ නම් නිසගි පවිනි වේ. මේ ක්‍රමය අනුව අතික් බඩු ද මාරු කර ගත හැකි ය.

මේ බත අනුභව කොට අපට දරවිකක් ගෙනැවිත් දෙන්නය යි කියා දුගියකුට බතක් දී දර ගෙන්නවා ගත හොත් ලබා ගත් දර කැබලි ගණනින් නිසගි පවිනි වේ. මේ බත වළඳා අපට මේ වැඩේ කරදෙන්නය යි බතක් දී වැඩක් කරවා ගත ද ඇවැත් වේ. කසල ඉවත් කිරීම් හැමදීම් ආදියක් කරවා ගතහොත් නිස්සජනය කිරීමට වස්තුවක් නැත. ඇවත දෙසිය යුතු ය.

හික්ෂුවට වස්ත්‍රයක් ලැබී ඇති කල්හි වෙළෙන්දකු පෑනක් විකිණීමට ගෙන ආව හොත් හික්ෂුව වස්ත්‍රය දී පෑන ගනු කැමති නම් අප වෙත වස්ත්‍රයක් ඇත. එයින් අපට වැඩක් නැත. පෑනකින් නම් අපට ප්‍රයෝජන ඇතැයි කිය යුතුය. ඉදින් වෙළෙන්ද වස්ත්‍රය ගෙන පෑන දුන්නේ නම් ගැනීමෙන් ඇවැත් නො වේ. මේ ගනුදෙනුව කරන කල්හි වටිනාකම විමසීමෙන් ඇවැත් නො වේ. වෙළෙන්ද පෑනේ මිල කී කල්හි හික්ෂුවගේ වස්ත්‍රය වඩා වටිනවා නම් අපේ වස්ත්‍රය වඩා වටිනවාය, ඒ නිසා පෑන අත් කෙනකුට දෙන්න ය යි කිය යුතුය. එසේ කී කල්හි වෙළෙන්ද පෑනක් සමඟ තවත් බඩුවක් දෙන්නේ නම් ගැනීමෙන් ඇවැත් නො වේ. තමාගේ බඩුව මාරුකර ගන්නා බඩුව තරම් වටිනා දෙයක් නො වන බව දැන වටිනා බඩුවකට මාරු කර ගත හොත් පාරාජිකා වීමට ද ඉඩ ඇති බව සැලකිය යුතු ය.

අනාමයවස්තුව

හික්ෂුන්හට අතින් ඇල්ලීමට, අන්‍ය ශරීරාවයවයකින් හෝ ස්පර්ශ කිරීමට නුසුදුසු වස්තුවක් අනාමර්ශ වස්තුවකි. ඒවායින් ස්ත්‍රී ශරීරය ප්‍රධානය. ස්ත්‍රී ශරීරය ස්පර්ශ කිරීමෙන් පාරාජිකා සංඝාදිසේස පුළුල්වීමට දුක්කට යන ඇවැත් සියල්ල ම සිදු විය හැකිය. මනුෂ්‍ය ස්ත්‍රී ශරීරය තබා බලු බලල් ආදී තිරිසන් ස්ත්‍රීන්ගේ ශරීර ද, අනාමර්ශවස්තුවකි. ස්පර්ශ කිරීමෙන් ඇවැත් වේ. මවගේ දුවගේ සහෝදරියගේ පටන් සියලු ම ස්ත්‍රීහු බ්‍රහ්මවයභාවට අන්තරායකරයෝය. එබැවින් භාග්‍යවතුන් වහන්සේ මාතෘප්‍රේමයෙන් මවගේ ශරීරය ස්පර්ශ කිරීමෙන් ද දුකුලා ඇවැත් වන බව වදාරා ඇත්තේ ය. ඒ බුද්ධප්‍රඥප්තියට ගරු කරන ශික්ෂාකාමී හික්ෂුව විසින් ගහේ වැටී පාවෙන මව දුටු ද ඇගේ ශරීරය ස්පර්ශ නො කළ යුතුය. නුවණැති හික්ෂුව විසින් ස්පර්ශ නො කර ම මවට පිහිට විය යුතු ය. පාවී යන මව දුටු හොක් සමීපයෙහි ඇති ඔරුවක් හෝ කොටයක් හෝ ලෑල්ලක් හෝ කෙසෙල් කඳක් හෝ පිහිට කර ගත හැකි අන් කිසිවක් හෝ වහා මවට ළං කළ යුතුය. කිසිවක් සමීපයේ නුදුටු හොක් ඇයට අල්ලා ගැනීම සඳහා තමාගේ සිවුර ළඟට දැමිය යුතු ය. එය අල්ලා ගන්න නො කිය යුතුය. ඇය සිවුර අල්ලා ගත් කල්හි සිවුර අදිමිය යන සිකිත්, සිවුර ගොඩට ඇදිය යුතුය. එසේ කළ කල්හි මවට ගොඩ වන්නට ලැබේ. හික්ෂුවට ද ඇවැත් නො වේ. හික්ෂුව එසේ සිවුර ඇදගෙන යන කල්හි මව බිය වී කැගසනවා නම් ඉදිරියෙන් ගොස් බිය වන්නට එපාය යි කියමින් සැනසිය යුතුය. ඉදින් මව බිය වී පුත්‍ර හික්ෂුවගේ අතේ හෝ කරේ හෝ එල්ලුණේ නම් නො වැළැක්විය යුතුය. එල්ලී සිටින මව ගොඩට පැමිණවිය යුතුය. එසේ කිරීමෙන් ද ඇවැත් නො වේ. මව වළක හෝ මඩෙක හෝ වැටී සිටිනු දුටු ද එසේ පිළිපැදිය යුතුය. ඒ අවස්ථාවේදී

යොතක් හෝ සිවුරු කොන ම හෝ ළං කොට ඇය එය ගත් කල්හි ගොඩට ඇදිය යුතුය. මවට මිස එසේ විපතට පත් අන් ස්ත්‍රියකට එබඳු උපකාරයක් කළ යුතු බව විනය පොත්වල දක්වා නැත. තමාට පිහිටවීමට හැකිව තිබියදී විපතට පත් ස්ත්‍රියක් මැරෙන්නට හැර බලාසිටීම සුදුසු යයි නො කිය හැකිය. අන් ස්ත්‍රියකට වුව ද එබඳු විපතකදී මවකට මෙන් පිහිටවීමෙන් ඇවතක් වෙතැයි නො සිතිය හැකි ය. මෙය විමසිය යුතු කරුණෙකි.

ස්ත්‍රීශරීරය පමණක් නොව ඔවුන්ගේ වස්ත්‍රාභරණයෝ ද අනාමර්ශවස්තුහු ය. හික්ෂුන්ට හිඳීම සඳහා ස්ත්‍රීන්ගේ වස්ත්‍ර එළා දීමේ සිරිතක් මේ රටේ ඇත. එය නො මැනවි. ස්ත්‍රීන් හඳනා වස්ත්‍රයේ හිඳීමත් හික්ෂුන්ට නුසුදුසු ය. ස්ත්‍රීන්ගේ වස්ත්‍ර අනාමර්ශ වන්නේ ඔවුන් සතු කාලයේ පමණෙකි. ස්ත්‍රියක් විසින් ඇගේ වස්ත්‍රයක් සිවුරු සඳහා හෝ අන් ප්‍රයෝජනයක් සඳහා හෝ හික්ෂුන්ට පූජා කරන ලද්දේ නම් එය පිළිගෙන පරිභෝග කිරීම කැප ය.

දැව බදුම ආදියෙන් කළ ස්ත්‍රීරූපය ද අනාමර්ශවස්තු වෙති. විනෝදය පිණිස වුවද ඇල්ලුවහොත් ඇවැත් වේ. මනුෂ්‍යස්ත්‍රීරූපය පමණක් නොව තිරශ්චීන ස්ත්‍රීරූප ද අනාමර්ශවස්තු ය. ස්ත්‍රීරූප ලද හොත් ඒවා බිඳ ඒ ද්‍රව්‍යවලින් ගත හැකි ප්‍රයෝජනයක් ගැනීම සුදුසු ය.

සප්තවිධ ධාන්‍යයෝ ද අනාමර්ශවස්තු ය. හැල්ය, සෙසු වී ජාතිය, යවය, තිරිඟුය, තණය, වරා නමැති ධාන්‍යය, අමුය යන මේවා ධාන්‍යයෝ ය. ධාන්‍ය අනාමර්ශ බැවින් කුඹුරකින් හේනකින් යන කල්හි ඒවායේ ඇති ධාන්‍ය ස්පර්ශ නො කර යා යුතු ය, යන මඟ වී වනා ඇති නම් නො පාගා අන් තැනකින් යා යුතු ය. යාමට මඟක් නැතහොත් වී උඩින් මාර්ග සංඥාවෙන් යා යුතු ය. වී පාගමිය යන සංඥාවෙන් පැගුව ඇවැත් වේ. ගෙයකදී වී මත හිඳිනට අසුන් පනවා දුන්නේ නම් හිඳිය යුතු ය. ගස්වල වැල්වල පිහිටි මුං මෑ ආදිය හා පොල් තල් දෙහි දොඩම් ආදී එල ද ස්පර්ශ නො කළ යුතු ය. මිනිසුන් විසින් නෙළා එකතු කර ඇති එල ද ස්පර්ශ නො කළ යුතු ය. වනයෙහි ගස් යට වැටී ඇති ගෙඩි අනුපසම්පන්නයන්ට දීම සඳහා ගැනීමෙන් ඇවැත් නො වේ.

මුතු මැණික්, වෙරළමිණි, සක්, මැණික් ලෙස සලකන පැහැපත් ගල්, පබළු, රන්, රිදී, රත්මැණික්, මැසිරිගල් යන මේ රත්නයෝ ද අනාමර්ශයෝ ය. රත්නයන්ගේ ආමර්ශනාමර්ශන භාවය පිළිබඳ නොයෙක් ආවායඹී මත ඇත්තේ ය.

නො විදින ලද ඔප නො කළ ස්වාභාවික මුතු ස්පර්ශ කිරීමට වටනේ ය. විදින ලද ඔප දමන ලද මුතු ඇල්ලීම නො වටිය යනු එක් ආවායඹී මතයෙකි.

ඔප කළ නො කළ සියලු ම මුතු අනාමාසය, බඩුමිල සඳහා ද නො පිළිගත යුතු ය. කුෂ්ටරෝගයට බෙහෙත් පිණිස ගැනීමට පමණක් සුදුසුය යනු එක් ආවායඹී මතයෙකි.

කපා ඔප කළ පළිඟුවෙහි පටන් නීලපීතාදිවර්ණ ඇති සියලු ම මැණික් අනාමර්ශවස්තු ය, කිසිවක් නො කළ මැණික් බඩුමිල පිණිස පිළිගැනීම. වටිය යනු එක් ආවායඹී මතයෙකි. කදම්භික පමණක් පිළිගැනීමට වටනේ ය, සෙසු මැණික් පිළිගැනීමට නො වටිය යනු එක් ආවායඹී මතයෙකි.

ඔප දමා රත්කම් රිදීකම් කර ඇති පිඹිනා සක අනාමර්ශ ය, පැන් ගන්නා සක ආමර්ශනයට සුදුසු ය. බෙහෙත් පිණිස හා බඩුමිල පිණිස ගැනීමට වටනේය යි සමන්තපාසාදිකාවේ දැක්වේ.

ඔප කළ විදින ලද රත්තමිශ්‍ර ගල අනාමාස ය. සෙසු ගල් ආයුධ මුවහත තැබීම් ආදිය පිණිස පිළිගැනීම සුදුසු ය.

පබළු, ඔප කළ විදින ලද ඒවා අනාමාස ය, සෙසු පබළු ආමර්ශනයට සුදුසු ය, බඩුමිල පිණිස පිළිගැනීමට සුදුසුය යනු එක් ආවායඹී මතයෙකි. ඔප කළ නො කළ සියලු ම පබළු අනාමාස ය, පිළිගැනීමට නුසුදුසුය යනු එක් ආවායඹී මතයෙකි. ඒ මතය බුදුගොස් හිමියන් පිළිගෙන ඇත.

රන් රිදී හා ඒවායින් කළ භාණ්ඩ ද සම්පූර්ණයෙන් අනාමර්ශවස්තු ය, පිළිගැනීමට නුසුදුසුය යන මෙය සියලු ආවායඹීයන් ම පිළිගන්නා ලද්දකි. උත්තර නමැති රාජකුමාරයකු විසින් ස්වර්ණවෛත්‍යයක් කරවා මහාපද්ම ස්ඵටිරයන් වහන්සේට

යැවූ කල්හි උන් වහන්සේ එය අකප්පිය වස්තුවකැයි ප්‍රතික්ෂේප කළහයි සමන්තපාසාදිකාවේ දක්වා ඇත්තේ ය.

වෛත්‍යගෘහයන්හි ඇති රත්තරු රත්මල් ද අනාමර්ශවස්තුය. වෛත්‍යගෘහය ආරක්ෂා කරන හික්ෂුන්ට ඒවා එහාමෙහා කිරීම වර්ජනය යනු එක් ආවායඝී මතයකි. තවත් ආවායඝීවරු ඒ මතය ප්‍රතික්ෂේප කොට හික්ෂුන්ට කැප වන්නේ ස්වර්ණවෛත්‍යයේ කසල ඉවත් කිරීම පමණය යි ගනිති. වර්ණයෙන් රත්රන් වැනි භාරකුට නම් වූ ලෝහය රත්රන් සේ ම අකැප ය.

“සේනාසන පරිභොගෙ පන සබ්බො කප්පියො. තස්මා ජාතරූපරජතමයා සබ්බෙසී සේනාසනපරික්ඛාරා ආමාසා. හික්ෂුනං ධම්මචිනය වණ්ණනට්ඨානෙ රතනමණ්ඩපෙ කරොන්ති, එලිකත්ථමිහෙ රතනදූපතිමණ්ඩිතෙ. තත්ථ සබ්බුපකරණානි හික්ෂුනං පට්ඨන්ති”¹

සේනාසනවශයෙන් පරිභෝග කිරීමට රත්රිදී මුතු මැණික් සියල්ල කැපය. එබැවින් රත් රිදී වලින් කළ සියලු ම සේනාසනභාණ්ඩ හික්ෂුන්ට ස්පර්ශ කිරීමට සුදුසු ය. හික්ෂුන් ධර්මචිනය වර්ණනා කරන ස්ථානයන්හි රුවන්වැලින් යුක්ත වූ පළිඟු කණු ඇති රත්තමණ්ඩප කෙරෙහි. ඒවායේ සියලු උපකරණ හික්ෂුන්ට පරිහරණය කිරීම වටහේය.

ඔප දමන ලද විදින ලද රත්මැණික් කබර මැණික් අනාමාසය, එසේ නො කරන ලද ඒවා ආමර්ශනයට සුදුසු ය, බඩු මිල පිණිස පිළිගැනීමට සුදුසු ය යනු එක් ආවායඝීමතයකි. ඔප කළ නො කළ සියලු ම රත්මැණික් කබර මැණික් අනාමාසය, පිළිගැනීම නුසුදුසු ය යනු එක් ආවායඝීමතයෙකි.

සියලු ආයුධභාණ්ඩ අනාමර්ශවස්තුහු ය. බඩුමිල පිණිස දෙන ලද ද නො පිළිගත යුතු ය. බඩුමිල පිණිස දීමය යනු මේ බඩුවට මාරුකර නුඹ වහන්සේට වුවමනා දෙයක් කැප දෙයක් ගන්නය කියා හික්ෂුවට දීම ය. ආයුධ වෙළඳාම හික්ෂුන්ට තබා උපාසක වරුන්ට ද නුසුදුසු ය. මෙහි ආයුධයයි කියනුයේ කෙස් රැවුල් නිය

1. ස. පා. - 388 පි.

කැපීම පිණිස, දැහැටි පලතුරු ආදිය කැපීම පිණිස පාවිච්චි කරන භාණ්ඩ නොව කඩු, දුනු, තුවක්කු, කිණිසි, හෙල්ල ආදි පහරදීම සඳහා පාවිච්චි කරන භාණ්ඩයෝ ය. පහරදීමේ ප්‍රයෝජනය පිණිස තනා ඇති පිහි, වැ, පොරෝ ආදිය ද ගැනෙන්නේ ආයුධ වලට ය. ඒවා ද අනාමර්ශයෝ ය. ඉදින් විහාරයෙහි ගිහියකු විසින් ආයුධයක් තබා ඇති නම් විහාරය ඉද්ධ කරන හික්ෂුව ඒවා ඉවත් කර ගන්නා ලෙස ආවුධ හිමියාට කිය යුතු ය. ඉවත් නො කරන ලද නම් ඒවා ඇති සැටියට තිබෙන්නට හැර ස්පර්ශ නො කොට ම විහාරය පවිත්‍ර කළ යුතුය. යුදබිම වැටී ඇති අස්වාමික ආයුධ ගෙන කඩා අත් වැඩවලට ගැනීම වරද නැත. කෙනකු ආයුධයක් දුන හොත් එය බිඳ ඒ ද්‍රව්‍යයෙන් කැප දෙයක් තනා ගැනීම පිණිස ගැනීම ද සුදුසු ය. සතුන් අල්ලන දැල් යුද්ධයේදී ආරක්ෂාව පිණිස පාවිච්චි කරන පලිහ, යකඩ දැල්, යකඩ තොප්පි ආදිය ද අනාමාසයෝ ය. දැල් දනශාලාදිය සතුන්ගෙන් ආරක්ෂා කිරීම සඳහා එල්ලීමට ගැනීම සුදුසු ය. ආරක්ෂාව සඳහා පාවිච්චි කරන පලිහ ආදිය බඩුමිල පිණිස පිළිගැනීම වරද නැත.

බෙර, දඩුල්, තම්මැට්ටම්, වීණා, නලා ආදි සියලු තුය්‍යභාණ්ඩයෝ ද අනාමර්ශවස්තුහු ය. මිනිසුන් විසින් වෛත්‍යයට බෝධියට පුජා පිණිස වාදනය කොට දමා ගිය තුය්‍යභාණ්ඩයක් මලයෙහි තිබුණේ නම් එය නො සොලවා හැමදිය යුතු ය. හැමද කසළ ඉවත් කරන අවස්ථාවෙහි තුය්‍යභාණ්ඩයන් කසළවලට අයත් දෙයක් ලෙස සලකා ගෙන පසෙක තැබීම සුදුසු ය. බඩුමිල පිණිස හා බිඳ අත් ප්‍රයෝජනවත් බඩු සාදා ගැනීම සඳහා පිළිගැනීම සුදුසු බව කියා ඇත්තේ ය. අනාමාසවත්වූන් බුද්දසික්ඛාවෙහි මෙසේ සැකෙවින් දැක් වේ.

“රතනානිත්ථිරූපානි - ධඤ්ඤමිත්ථිපසාධනං,
 තුරියාවුධභණ්ඩානි - ආමසත්තස්ස දුක්කටං.”¹

දශවිධරත්නයන් ද බදම ලෝභ ආදියෙන් කළ ස්ත්රිරූපයන් ද සස්තවිධ ධාන්‍යය ද මාගමුන්ගේ ඇඳුම්පැළඳුම් ද තුය්‍යභාණ්ඩයන් ද ආයුධ ද අල්ලන්නහුට දුකුළා වේ.

1. බුද්ද - 129 ඊ.

“සුවණ්ණපට්ඨා වා පි - වෙකියං භාරකුට්ඨං
අනාමාසන්ති නිද්දිට්ඨං - කුරුන්දට්ඨකපාය හි.”¹

අකප්පිය වස්තුවලින් ප්‍රයෝජන ලැබීමේ ආකාරය.

රන් රිදී මසු කහවනු ආදී අකප්පිය වස්තූන්ගෙන් ද හික්ෂුන්ට ප්‍රයෝජනය ලැබිය හැකි ආකාරයත් මහා කාරුණික වූ භාග්‍යවතුන් වහන්සේ විසින් වදරා ඇත්තේ ය. විනය නො දත් හික්ෂුව අකප්පිය වස්තූන්ගෙන් ප්‍රයෝජන ලබන්නට යාමෙන් බොහෝ ඇවුත්වලට පැමිණේ. විනය දත් හික්ෂුව: කම්කරුවා අත ද බේරා ගෙන, ගිනියම් වූ යකඩය වැඩට යොදවන්නාක් මෙන් ඇවුත්වට ද නො පැමිණ අකප්පිය වස්තූන්ගෙන් ප්‍රයෝජන ලබන්නේ ය. දයකයා ද විනය දන්නේ නම් හික්ෂුන්ට ඇවුත්ව මිදී අකප්පිය වස්තුවලින් ප්‍රයෝජන ලැබීම වඩාත් පහසු වේ. **දයකයන්ගේ විනය නො දැනීම නොයෙක් විට කප්පිය වස්තුවලින් ද හික්ෂුන්ට ඇවුත්වීමට හේතු වේ.**

රන්, රිදී, මසු, කහවණු යන සතරවර්ගය නිස්සග්ගිය වස්තූහුය. දැනට ලෝකයේ ඒ ඒ රටවල ගනුදෙනුවෙහි යොදවන මුදල් සියල්ල ම මසු කහවණුවලට අයත්ය. ඒවා පිළිගැනීමෙන් හික්ෂුවට නිසගි පවිති වන බව මෙහි ඉහත දක්වා ඇත.

යමෙකු මුදලක් ගෙනැවිත් මෙය ඔබ වහන්සේට දෙමි යි පෞද්ගලික වශයෙන් දුන් කල්හි පිළිගත හොත් නිසගි පවිති වේ. මුදලක් ගෙනවුත් “මෙය සංඝයාට දෙමිය, මෙයින් ආරාමයක් කරවන්නය, වෛත්‍යයක් කරවන්නය, විහාරයක් කරවන්නය, අන් කිසිවක් හෝ කරවන්නය” යි කිව ද නො පිළිගත යුතුය. පිළිගත හොත් දුකුළා වේ. හික්ෂුව “මුදල් අපට අකැපය” යි කී කල්හි දයකයා ඒ මුදල විහාරයෙහි වැඩ කරන කෙනකු වෙත තබා “නුඹ වහන්සේ වැඩ ගැන දන්නා හ, එබැවින් මේ මුදල් සුදුසු පරිදි ඒ ඒ අයට දෙන්නට සලස්වනු මැනව” යි කියා ගියේ නම් එසේ කිරීම සුදුසු ය.

ඉදින් දයකයකු මුදලක් ගෙනවිත් සංඝයා හෝ ගණයා හෝ පුද්ගලයකු හෝ සඳහන් නො කොට “මුදල් වෛත්‍යයට

1. වි. විනි - 349 ශාථාව.

හෝ විහාරයට හෝ අන්‍ය නව කර්මාන්තයකට හෝ දෙමි” යි කියා නම් ප්‍රතික්ෂේප නො කළ යුතුය. “මොහු මෙසේ කියති” යි කැප කරුවකුට කිය යුතුය. “වෛත්‍යාදිය පිණිස නුඹ වහන්සේ ම තබාගන්නය” යි කිව හොත් “අපට අකැපය” යි ප්‍රතික්ෂේප කළයුතුය.

යමකු බොහෝ මුදල් ගෙනවුත් “මේවා සංඝයාට දෙමිය මේවායින් සිවුපසය වළඳනු මැනව” යි කියා නම් එය සංඝයා පිළිගත හොත් පිළිගැනීමය, එයින් ප්‍රත්‍යයපරිභෝගය යන දෙකිනිදී ම ඇවැත් වේ. ඉදින් එකැන්හි එක් හික්ෂුවක් “මේවා අපට අකැපය” යි ප්‍රතික්ෂේප කෙළේ නම් ගෙන ආ තැනැත්තා “එසේ නම් මේවා මට ම වේවා” යි ගෙන ගියේ නම් “ඔබ සංඝයාගේ ලාභය නැති කෙළෙහිය” යි කිසිවකු විසින් ඒ හික්ෂුවට දෝෂාරෝපණය නො කළ හැකි ය. යමෙක් වෝදනා කෙරේ නම් ඒ හික්ෂුවට ඇවැත් වේ. මුදල ප්‍රතික්ෂේප කළ හික්ෂුව කෙළේ බොහෝ දෙනකුන් ඇවැත් මිදවීමය.

හික්ෂුන් විසින් අකැපය යි මුදල ප්‍රතික්ෂේප කළ කල්හි දයකයා “මේ මුදල කැපකරුවන් අත තුබුණේද මාගේ අය අත තුබුණේ ද මා අත තුබුණේ ද ඔබවහන්සේලා මේවායින් ප්‍රත්‍ය පරිභෝග කෙරෙත්වා” යි කියා නම් ඒ මුදලින් ප්‍රත්‍ය ගෙන්වා පරිභෝග කිරීම කැපය. දයකයා චීවරාදී යම් කිසි ප්‍රත්‍යයක් සඳහා දෙමිය කියා දුන්නේ නම් ඒ දෙය සඳහා ම මුදල යෙදවිය යුතු ය. සිවුරු පිණිස මුදලක් දී ඇති කල්හි ඉදින් සංඝයාට සිවුරු වුවමනා නැත්තේ නම් අනිකක් වුවමනා නම් සංඝයාට දන්වා අනුමැතිය ලබාගෙන පිණිසපාකාදිය සඳහා යෙදවිය හැකිය. සේනාසන පිණිස දෙන ලද මුදලක් වේ නම් සෙනසුන ගරුභාණ්ඩයන්ට අයත් බැවින් අනිකක් සඳහා මුදල නො යෙදවිය යුතුය. සේනාසන සඳහා ම යෙදවිය යුතුය. ඉදින් හික්ෂුන්ට (සේනාසනය රැකබලා ගන්නා හික්ෂුවට) පිණිසපාකය දුර්ලභ වී ඇත්තේ නම් ඒ මුදලින් යම් කිසි ප්‍රමාණයක් පිණිසපාකය සඳහා වැය කරවීම ද වරද නැත. මුදලින් වැඩි කොටසක් සේනාසනය සඳහා ම වැය කළ යුතුය.

මෙණ්ඩක සිකපදය.

දිනක් මෙණ්ඩක සිටුකුමා “ස්වාමීනි, භාග්‍යවතුන් වහන්ස, ආහාරපාන දුර්ලභ වූ මාර්ගෝපකරණ නො ගෙන යා නො හෙන

කාන්තාරමාර්ග ඇත්තේ ය. එවැනි මාර්ගයන්හි ගමන් කරන්නා වූ හික්ෂුන්ට මහවියදම ගෙන යාමට අනුදැන වදාළ මැනව්” යි සැල කෙළේ ය. ඉන්පසු භාග්‍යවතුන් වහන්සේ එක් ධර්මදේශනා සමයකදී හික්ෂුන් අමතා මෙසේ වදළ සේක.

“සන්ති හික්ඛවෙ, මග්ගා කන්තාරා අප්පොදකා අප්පහක්ඛා න සුකරා අපාථෙයොන ගන්තුං අනුජානාමී හික්ඛවෙ, පාථෙයාං පරියෙසිතුං.

තණ්ඩුලො තණ්ඩුලත්ථිකෙන මුග්ගො මුග්ගත්ථිකෙන මාසො මාසත්ථිකෙන ලොණං ලොණත්ථිකෙන ගුළො ගුළත්ථිකෙන තෙලං තෙලත්ථිකෙන සප්පි සප්පිත්ථිකෙන.

සන්ති හික්ඛවෙ, මනුස්සා සද්ධා පසන්නා තෙ කප්පියකාරකානං හත්ථෙ හිරස්සං උපනික්ඛිපන්ති ඉමීනායං අය්‍යස්ස කප්පියං තං දෙටාති. අනුජානාමී හික්ඛවෙ, යං තථො කප්පියං තං සාදිසිතුං. තත්ථෙවාහං හික්ඛවෙ, කෙනච්ච පරියායෙන ජාතරූපරජතං සාදිසිතඛිබං පරියෙසිතඛිබන්ති වදමී.”

තේරුම:

මහණෙනි, ආහාරපාන දුර්ලභ වූ මාර්ගෝපකරණ නො ගෙන යාම පහසු නො වූ කාන්තාරමාර්ගයෝ ඇත්තාහ. මහණෙනි, මාර්ගෝපකරණ සෙවීමට අනුදනිමි. සහල් වුවමනා හික්ෂුවට සහල් ද, මුං වුවමනා හික්ෂුවට මුං ද, මෑ වුවමනා හික්ෂුවට මෑ ද, ලුණු වුවමනා හික්ෂුවට ලුණු ද, සකුරු වුවමනා හික්ෂුවට සකුරු ද, තෙල් වුවමනා හික්ෂුවට තෙල් ද, හිතෙල් වුවමනා හික්ෂුවට හිතෙල් ද සෙවීමට අනුදනිමි.

මහණෙනි, සැදැහැවත් තෙරුවන්හි පහත් මිනිස්සු ඇතහ. ඔවුහු මෙයින් ආයඝියන් වහන්සේට යමක් කැප නම් එය දෙත්වා යි කැප කරුවන් අත මුදල් තබන්නාහ. මහණෙනි, එයින් යමක් කැප නම් එය පිළිගැනීමට ද අනුදනිමි. මහණෙනි, මම කිසි ආකාරයකින් ජාතරූපරජතය (මුදල්) ඉවසිය යුතුය සෙවිය යුතු ය යි නො කියමි.

1. මහා - 610 පි.

මුදල්වලට සමාන වස්තු.

රන් රිදී මසු කහවණු නො වන, ඒවායින් ලැබිය හැකි ප්‍රයෝජන ලැබිය හැකි සමහර විට මුදල් වෙනුවට ද පාවිච්චි කළහැකි වස්තු ඇත්තේ ය. ඒවා පිළිගත ද නිසඟි නො වේ. දුකුළා ඇවැත් වේ.

“මුත්තාමණි වෙළුරියො සංඛො සීලො පවාළං ලොහිතංකො මසාරගල්ලං සත්තධක්ඛානි දසීදසබෙත්ත- වත්ථුපුප්ඵරාම ඵලාරාමාදයොති ඉදං දුක්කට්ඨත්ථු.”¹

යනුවෙන් විනය අටුවාවෙහි ඒවා දුක්කට්ඨ වත්ථුනාමයෙන් දක්වා ඇත්තේය. මුත්තාමණි යනාදිය අනාමර්ශවස්තු දැක්වීමේදී විස්තර කරන ලදී.

කෙත්වතු ආදිය පිළිබඳ විනය.

ආදායම් මාර්ග වන කෙත්වතු ආදියක් මුදල්වලට සමාන ය. එබැවින් කෙත්වතු ආදිය පිළිගැනීම ද රන් රිදී මසු කහවණු පිළිගැනීමට මඳක් සමාන ය. එහෙත් ඒවා පිළිගත හොත් මෙනම් ඇවතක් ය යි කෙළින් ම පනවන ලද සිකපද විනයපාළියෙහි නො දක්නා ලැබේ. “බෙත්තවත්ථුපට්ඨගහණා පටිච්චරතො හොති”² යන සූත්‍ර දේශනාව අනුව හික්ෂුන් ඒවා නො පිළිගත යුතුය යනු භාග්‍යවතුන් වහන්සේගේ අදහස බව පෙනේ. භාග්‍යවතුන් වහන්සේගේ අදහස තේරුම් ගැනීමට සමත් අර්ථකථාවායඝීයන් වහන්සේලා විසින් පනවා ඇති සිකපද හා “බෙත්තවත්ථුපට්ඨගහණා පටිච්චරතො හොති” යන සූත්‍ර දේශනාව ද අනුව කෙත්වතු ආදිය පිළිගැනීම පිළිබඳ ආපත්තානාපත්ති විභාග දක්වා ඇත්තේ ය. පුරාණ ලෝකයේ කරුණු වැඩි අනුව දක්වා ඇති ඒ කරුණු තේරුම් ගැනීමට ද අපහසු ය. ඒ විනිශ්චය අනුව මෙකල පවත්නා වැඩි අනුව කෙත්වතු පිළිගැනීම සම්බන්ධයෙන් කිය යුතු කරුණු ස්වල්පයක් දක්වනු ලැබේ.

1. ස. පා - 499 පි.

2. දීඝනිකාය මුල් සූත්‍ර.

සංඝයාහට විසීම සඳහා විහාරභූමි වශයෙන් පූජා කරන ඉඩම් සංඝයාට කැප ය. පිළිගැනීමෙන් ඇවෑම නො වේ. ආදායම් මාර්ගයක් වශයෙන් පැවැත්විය හැකි කුඹුරක් හෝ ඉඩමක් හෝ වත්තක් හෝ සැදැහැවතකු මේ කුඹුර මේ ඉඩම සංඝයාට දෙමිසි කියා නම් එය නොපිළිගත යුතු ය. පිළිගතහොත් පිළිගැනීමේ දී ද එයින් ලැබෙන දෙය පරිභෝග කිරීමේදී ද දුකුළා ඇවෑම වේ.

මහාසංඝයා වහන්සේට සිවුපසය පිණිස මේ කුඹුර මේ වත්ත මේ ඉඩම දෙමිය කියා හෝ මහාසංඝයා වහන්සේට සිවුපස පරිභෝගය පිණිස මේ කුඹුර වත්ත ඉඩම දෙමිය කියා හෝ මහාසංඝයා වහන්සේ මේ කුඹුරෙන් මේ වත්තෙන් මේ ඉඩමෙන් උපදනා සිවුපසය පරිභෝග කෙරෙත්වා කියා හෝ දුන හොත් පිළිගැනීම කැපය. එසේ දුන හොත් සංඝයා පිළිගන්නේ අකප්පිය වස්තුව වූ ඉඩම නොව සිවුපසය ය. එබැවින් ඇවෑම නො වේ. සිවුපසය පිළිගැනීමෙන් ඉඩම ද සංඝයාට හිමි වේ. එය ගිහියකුට ගත නො හැකිය. ඉඩම් පූජා කරනු රිසි සැදැහැවත්හු නිරවද්‍ය ලෙස එය කරන්නට විනයධරයන්ගෙන් උපදෙස් ලබා ගත යුතුය. විනයධරයන් විසින් සැදැහැවතුන්ට උපදෙස් දිය යුතුය.

කුඹුරක් පූජාකිරීමේදී කීමට සුදුසු වාක්‍ය.

අම්භාකං ඉමං ඛේතනං ආගතානාගතස්ස වාතුද්දිසස්ස භික්ඛුසංඝස්ස චතුපච්චයපරිභොගත්ථාය දෙම.

තවත් ක්‍රමයක්

අම්භාකං ඉමං ඛේතනං ආගතානාගතස්ස වාතුද්දිසස්ස භික්ඛුසංඝස්ස වත්තාරො පච්චයෙ පරිභුඤ්ජිතුං දෙම.

තවත් ක්‍රමයක්

අම්භාකං ඉමස්මා ඛේතනො උප්පන්නෙ වත්තාරො පච්චයෙ ආගතානාගතස්ස වාතුද්දිසස්ස භික්ඛු සංඝස්ස දෙම.

වත්තක් හෝ ඉඩමක් හෝ වැවක් හෝ පූජා කිරීමේදී සුදුසු පරිදි වාක්‍යය යොදා ගත යුතුය. පෞද්ගලික වශයෙන් දෙන කෙත්වතු පිළිගැනීම නුසුදුසුය. ගවාදි සතුන් පිළිගැනීම ද නුසුදුසු ය.

මායිම් වෙන් නො කළ ඉඩමක් පූජා කළ කල්හි හික්ෂුන් මායිම් වෙන් කරන්නට යාම නුසුදුසුය. භූමිය ඉතා අගතා වස්තුවෙකි. මායිම් වෙන් කරන්නට ගොස් අනුන්ගේ ඉඩමෙන් ස්වල්පයක් වුවද ගැනීමෙන් පාරාජිකාපත්තියට පැමිණීමට ද ඉඩ ඇත. එබැවින් පූජාකරු ලවා හෝ කැපකරුවන් ලවා හෝ රජයේ නිලධාරියකු ලවා හෝ පූජා කළ ඉඩමේ මායිම් වෙන් කරවා ගත යුතුය.

නඩුකීම

නඩු කීම සම්බන්ධයෙන් වන ඇවැත් දැක්විය යුත්තේ ද්විතීය පාරාජිකා ශික්ෂාපදය හා හික්ෂුණි විභංගයේ උස්සයවාදිකා ශික්ෂාපදය අනුව ය. නඩුකීම සම්බන්ධයෙන් හික්ෂුන්ට විශේෂයෙන් පනවන ලද සිකපදයක් නැත. උස්සයවාදිකා ශික්ෂාපදය නඩුකීම සම්බන්ධයෙන් හික්ෂුණින්ට පනවන ලද සිකපදයෙකි. එය එක්තරා ප්‍රමාණයකින් හික්ෂුන්ට ද සාධාරණය. ඒ මෙසේය.

“යා පන හික්ඛුනී උස්සයවාදිකා විභරෙයා ගහපතිනා වා ගහපතිපුත්තෙන වා දසෙන වා කම්මකාරෙන වා අන්තමසො සමණපරිබ්බාජකෙනාපි, අයං හික්ඛුණි පට්ඨාපත්තිකං ධම්මං ආපන්නා නිස්සාරණියං සංඝාදිසෙසං.”¹

යම් මෙහෙණක් ගැහැවියකු හා හෝ ගැහැවිපුත්‍රකු හා හෝ දසකු හා හෝ කම්කරුවකු හා හෝ යටත් පිරිසෙයින් මහණ පිරිවැජියකු හා ද නඩු කියන්නියක්ව හැසිරෙන්නී ද ඒ මෙහෙණ විනිශ්චය අවසන් වනු සමඟ ම පැමිණීම ඇති හික්ෂුණි සංඝයා කෙරෙන් බැහැර කිරීමට සුදුසු වන සංඝාදිසේසාපත්තියට පැමිණියා වන්නීය.

යම් මෙහෙණක් ගැහැවියකුට හෝ ගැහැවිපුත්‍රකුට හෝ දසයකුට හෝ කම්කරුවකුට හෝ යටත් පිරිසෙයින් බුදුසසුනෙන් පිටත පැවිදිබවක් ලබා සිටින පිරිවැජියකුට හෝ විරුද්ධව විනිසකරුවකු ඉදිරියේ නඩුවක් කීමට සිතා සහකාරයකු සොයා නම් දුකුලා ඇවැත් වේ. විනිසකරු වෙත යා නම් දුකුලා ඇවැත් වේ. එකකුගේ කථාව විනිසකරුට කීමෙන් දුකුලා ඇවැත් වේ.

දෙවැන්නාගේ කථාව විනිසකරුට කීමෙන් උ්ලැසි ඇවැත් වේ. නඩුවෙන් දිනුව ද පැරදුණ ද විනිශ්චයාවසානයේ දී මෙහෙණට සංඝාදිසේසාපත්ති වේ. මෙහෙණ විසින් ම දෙදෙනාගේ ම කථා විනිසකරුට කීව ද විත්තිකරු විසින් දෙදෙනාගේ කථාව විනිසකරුට කීව ද පළමු කථාවෙන් හික්ෂුණියට දුකුළා ඇවැත් ද දෙවන කථාවෙන් උ්ලැසි ඇවැත් ද වේ. හික්ෂුණිය අනිකකු ලවා නඩුව කියවුව ද එසේ ම ඇවැත් වේ. එසේ කිරීමෙන් හික්ෂුන්ට තුන් තැනදී ම දුකුළා ඇවැත් වේ. සංඝාදිසේස නො වේ.

“අනාපත්ති මනුස්සෙහි ආකඨිඨියමානා ගච්ඡති, රක්ඛං යාවති, අනොදිස්ස ආචික්ඛති”¹

මෙසේ අනාපත්තිවාරයේ වදරා ඇති බැවින් නඩුවක් සඳහා අන්‍යයන් විසින් හික්ෂුණිය විනිසකරු වෙත පමුණුවනු ලැබීම නිසා එහිදී තමාගෙන් විමසන කරුණක් විනිසකරුට කීමෙන් ද ආරක්ෂාව ඉල්ලීමෙන් ද පුද්ගල නියමයක් නො කොට තමාට කළ වරද පමණක් කීමෙන් ද ඇවැත් නො වේ.

හික්ෂුණිය වෙසෙන ස්ථානය අයිති කර ගැනීම් ආදිය සඳහා අනිකකු පැමිණිල්ලක් කිරීම පිණිස බලයෙන් හික්ෂුණිය විනිසකරු ඉදිරියට පැමිණ වූ විටෙක තමාගේ අයිතිය විනිසකරුට කීමෙන් ද අනිකාගේ කතාව විනිසකරුට කීමෙන් ද නඩුව තීන්දු කිරීමෙන් ද හික්ෂුණියට ඇවැත් නො වේ. ඇවැත් වන්නේ හික්ෂුණිය තමාගේ ඕනෑකමින් ම විනිසකරුට පැමිණිල්ලක් කළ හොත් ය.

පුද්ගලනියමයක් කොට පැමිණිලි කිරීම ය, පුද්ගල නියමයක් නැතිව පැමිණිලි කිරීමය යි පැමිණිලි කිරීම දෙයාකාර වේ. ආරාමයට වැද ගස්වල ගෙඩි කඩා ගැනීම, ගස්කපා ගැනීම, බඩු පැහැර ගැනීම ආදී යම්කිසි වරදක් අනිකකු කළ කල්හි අසවලා අපට මේ වරද කෙළේය යි විනිසකරුවන්ට පැමිණිලි කිරීම පුද්ගල නියමයක් ඇතිව පැමිණිලි කිරීමය. එසේ පැමිණිලි කිරීම නුසුදුසු ය. එසේ පැමිණිල්ලක් කළ කල්හි විනිසකරු විත්තිකරුගෙන් දඩයක් අය කෙළේ නම් විත්තිකරුට ඒ අලාභය හික්ෂුණිය නිසා

1. පාවි - 249 පි.

වූ බැවින් ඇය ඔහුට අලාභය ගෙවිය යුතුය, දඬුවම හික්ෂුණියගේ ඉල්ලීමෙන් නො කළ බැවින් ඇ පරිච්ඡි ඇවතට නො පැමිණේ. අලාභය නො ගෙවුව හොත් පසුව පරිච්ඡි ඇවත ද විය හැකිය. දඩ අය කරන බව නො දැන වුව ද පුද්ගලනියමය ඇතිව පැමිණිලි කිරීමෙන් යමකුට දඩ ගෙවන්නට සිදුවී නම් හික්ෂුණිය අලාභය ගෙවිය යුතුය.

ඇතැම්හු අපගේ ආරාමයේ ගස්වල ගෙඩි කඩා ගනිත්ය, ගස් කපා ගනිත්ය, බඩු පැහැර ගනිත්ය, අපට ආරක්ෂාව සලසා දෙන්නය යි විනිසකරුවන්ට සැලකෙති. එසේ සැලකීමේ පුද්ගලනියමයක් නැතිව පැමිණිලි කිරීමය. එය පැවිද්දන්ට කැපය. විනිසකරු එසේ කරන්නෝ කවරහු දැ යි විචාළ හොත් පුද්ගලයන් කීම අපට අකැපය. ආරක්ෂාව පමණක් අපට ඇති කර දෙන්නයයි ද පැහැර ගත් අපගේ බඩුත් ලබා දෙන්නයයි ද කිය යුතුය. එසේ කී කල්හි විනිසකරු වරද කරුවන් සොයා ඔවුන්ගෙන් දඩ අය කළ ද ඔවුනගේ සකල සම්පත්තිය ම දඩ වශයෙන් ගත ද හික්ෂුණියට ඇවැත් නො වේ. ඇය අලාභයක් ද නො ගෙවිය යුතු ය.

තමාගේ දෙයක් සොරකු ගත් කල්හි අසවලා අපගේ මෙන්ම භාණ්ඩය සොරා ගත්තේය. ඔහුට දඬුවම් නො කොට අපගේ භාණ්ඩය ගෙන්වා දෙන්නය යි තමාගේ වචනයට ගරු කරන විනිසකරුවකුට කීම සුදුසුය. එසේ කී කල්හි විනිසකරු සොරාගෙන් දඩ අය කෙළේ ද හික්ෂුණිය විසින් එය ගෙවිය යුතු නො වේ. ඇයට ඇවතක් ද නො වේ. සොරාගෙන් දඩ අය කරනු ඇතය සිතා පැමිණිල්ල කළ කල්හි සොරාගෙන් දඩ ගත ද හික්ෂුණිය පාරාජිකා නො වේ. සොරාට අලාභය ගෙවිය යුතු වේ. හික්ෂුණියගේ කීමෙන් විනිසකරු වරදකරුගෙන් පාරාජිකාවට වස්තු වන තරමේ දඩයක් ගත හොත් හික්ෂුණිය එකෙණෙහි පාරාජිකා වේ. අලාභය ගෙවා ඇවතින් නො මිදිය හැකිය. නඩු කීමෙන් හික්ෂුණිට ඇවැත්වීම නො වීම කිය යුත්තේ ද හික්ෂුණින් සම්බන්ධයෙන් කියන ලද කරුණු අනුව ම ය. වෙනස නඩු කීමෙන් හික්ෂුණිට සංඝාදිසේසාපත්තියක් නො වීම පමණෙකි.

විනය ග්‍රන්ථයන්හි නඩුකීම සම්බන්ධයෙන් කරුණු දක්වා ඇත්තේ අතීත කාලයේ පැවති අධිකරණ විනිශ්චය කිරීමේ

ක්‍රමයටය. මෙකල ඇත්තේ එයට වෙනස් අධිකරණ විනිශ්චය ක්‍රමයකි. අපරාධයක් කළ කල්හි සොරකමක් කළ කල්හි මෙ කල පැමිණිලි කළ යුත්තේ විනිශ්චයකාරයාට නො ව පොලීසියට ය. විනිශ්චයකාරයා වෙත නඩුව පැමිණිලි කරන්නේ පොලීසිය ය. පොලීසියට පැමිණිලි කිරීම ද විනිසකරුට පැමිණිලි කිරීමට සමාන බව කිය යුතු ය.

සංඝයාට අයත් වූ හෝ තමාට පෞද්ගලික වශයෙන් අයත් වූ හෝ කප්පිය වස්තුවක් අනිකකු අල්ලාගෙන සිටිනා කල්හි එය තමාට ලබා දෙන ලෙස පොලීසියෙන් හෝ විනිසකරුවකුගෙන් හෝ ඉල්ලීම වරද නැත. සමහරවිට අනිකා ඒ අත්සතු වස්තුව තමාගේ දෙයක කියා ඔප්පු කිරීමට බොහෝ ධනය වියදම් කරනු ඇත. එයින් හික්ෂුවට වරදක් නො වේ. නඩු කියා අනුත් අයත් පත්සල් කෙත්වතු ආදිය අයිතිකර ගැනීම බරපතල කරුණෙකි. එයින් පාරාජිකා වේ.

“ආරාමං අභියුඤ්ජති, ආපත්ති උක්කටස්ස. සාමිකස්ස විමතිං උප්පාදෙති, ආපත්ති ටුල්ලච්චයස්ස. සාමිකො න මං භවිස්සතීති ධුරං නික්ඛිපති, ආපත්ති පාරාජිකස්ස. ධම්මං චරන්තො සාමිකං පරාජෙති, ආපත්ති පාරාජිකස්ස. ධම්මං චරන්තො පරජ්ජති, ආපත්ති ටුල්ලච්චයස්ස.”¹

හික්ෂුත් විසින් විනිශ්චය කිරීමේදී පක්ෂයක් ගැනීමෙන් හෝ අල්ලස් ගෙන හෝ යම් හික්ෂුවක් හිමියා අහිමි කොට විනිශ්චය කෙළේ නම් විනිශ්චයකාර හික්ෂුවට ද පරිජී ඇවැත් වේ. එවැනි නඩුවකදී හික්ෂුත් බොරු සාක්කි කීවේ නම් ඔවුනට ද පාරාජිකාපත්තිය වේ. බොරු නඩුවකදී පැමිණිලි කරන විනිශ්චය කරන බොරු සාක්කි කියන හික්ෂුත් පාරාජිකා වන්නේ වස්තුවේ නියම හිමියා විනිශ්චය පිළිගෙන වස්තුව ගැන බලාපොරොත්තුව අත්හළ හොත්ය. වස්තුවේ නියම අයිතිකරු විනිශ්චය නො පිළිගෙන ඉදිරියට ක්‍රියා කිරීමට බලාපොරොත්තු වන්නේ නම් එතෙක් විනිශ්චයකාරාදී හික්ෂුහු පරිජී නො වෙති.

“දසදසීවාපි ආදීනං අත්ථාය අට්ටං කරොන්ති. අයං අකප්පිය අට්ටො නාම න වට්ටති.”²

1. පාරා - 52 පි. 2. ස. පා - 677 පි.

දාසිදසීන් හා වැව් කුඹුරු වතු ආදිය පිණිස නඩු කියා නම් එය අකැප නඩුවය. එබඳු නඩු හික්ෂුන්ට නො වටීය යනු එහි තේරුමය. එය නො වටීය යි දක්වා ඇත්තේ වස්තුව අකැප නිසාය. තමාට අයත් අකප්පිය වස්තුව පිළිබඳ ව නඩු කීමෙන් දුකුළා ඇවැත් වේ. පාරාජිකාවක් වැනි බරපතල දෙයක් නො වේ. සංඝයාහට කප්පිය විධියෙන් පූජා කර ඇති කෙත්වතු ආදිය පිළිබඳ අධිකරණයක් ඇති වුව හොත් පිළිපැදිය යුතු ආකාරය සාරත්ථදීපනී විකාවේ මෙසේ දක්වා ඇත්තේය.

“සචෙ අධිකරණට්ඨානං ගන්ත්වා අම්භාකං එසො දසො දසී වාසී බෙත්තං ආරාමො ආරාමචත්ථු ගාවො අජා කුක්කුටාති ආදිනා වොහරති, අකප්පියං. අයං අම්භාකං ආරාමිකා අයං වාපි ඉත්ථන්තාමෙන සංඝස්ස භණ්ඩධොවනත්ථාය දින්නා, ඉතො බෙත්තතො ආරාමතො උප්පජ්ජනකචතුපච්චයා ඉතො ගාවිතො මහිංසිතො අජතො උප්පජ්ජනකගොරසා ඉත්ථන්තාමෙන සංඝස්ස දින්නාති පුච්ඡිතෙ වා අපුච්ඡිතෙ වා වත්තුං වට්ටකීති වදන්ති.”

තේරුම:

ඉදින් හික්ෂුවක් අධිකරණ විනිශ්චයස්ථානයට ගොස් මේ අපගේ දාසයෙකි, දාසියකි, වැවකි, කුඹුරකි, ආරාමයකි, ඉඩමකි, ගවයෝය, එළවෝය, කුකුළුලෝය යනාදීන් කථා කෙරේ නම් එය අකැපය. මොහු අපගේ ආරාමිකයෙකි, මේ වැව මෙනම් ඇතියහු විසින් සංඝයාහට භාණ්ඩ සේදීම පිණිස දෙන ලද්දක්ය, මේ කුඹුරෙන් මේ වත්තෙන් උපදනා සිටු පසය මේ එළදෙනගෙන් මේ මී දෙනගෙන් මේ එළදෙනගෙන් උපදනා ගෝරසයන් මෙනම් ඇතියහු විසින් සංඝයාහට දෙන ලද්දේය යි විවාළ කල්හි ද නො විවාළ කල්හි ද කීම වටනේය යි විනයධරයෝ කියති.

එසේ කීම සුදුසු බව වජිරබුද්ධිවිකාවෙහි පැහැදිලි ලෙස කෙළින් ම කියා ඇත්තේ ය. මේ සම්බන්ධයෙන් විමනිවිනෝදනී විකාවේ දැක්වෙන්නේ මෙසේය.

1. සාරත්ථ - 3 -116 පි.

“දසාදීනම්පි අත්ථාය රක්ඛං යාචිතුං, වොභාරිකෙහි පුට්ඨෙත සංඝස්ස උප්පත්තං කප්පියක්කමං වත්තුං, ආරාමිකාදීහි ච අට්ඨං කාරාපෙතුඤ්ච වට්ටති එව. විහාරවත්ථාදී කප්පියඅට්ඨං පන හික්ඛුතො සයම්පි කාතුං වට්ටති.”¹

තේරුම:

දසාදීන් පිණිස ආරක්ෂාව ඉල්ලීමට ද විනිශ්චයකාරයන් විසින් විචාරන ලද්දේ සංඝයාහට ලැබුණු කැප ක්‍රමය කියන්නට ද ආරාමිකාදීන් ලවා නඩු කියවන්නට ද වටනේ ම ය. විහාර, විහාරභූමි ආදී කප්පියවස්තූන් ගැන හික්ෂුන්ට තමා විසින් ම නඩු කියන්නට ද වරී.

1. විමනි - 348 පි.

වෙදකම් කිරීම

වෙදකම යහපත් ක්‍රියාවෙකි. එහෙත් සැමට ම වෙදකම් කිරීම හික්ෂුන්ට නුසුදුසු ය. හික්ෂුන් සාමාන්‍ය ජනයාට වෙදකම් කිරීම කුලදුෂණයට අයත්ය. කුලදුෂණය යනු මිනිසුන්ගේ ශ්‍රද්ධාව නැති කොට ඔවුන් කිලිටි කිරීමය. නරක් කිරීමය. ගිහියන් විසින් හික්ෂුන්ට ගරු බුහුමන් කළ යුත්තේ පුජාසත්කාර කළ යුත්තේ පැවිද්දන්ගේ ශීලසමාධ්‍යාදී ගුණ සලකාගෙනය. එසේ පැවිද්දන්ට ගරු බුහුමන් කිරීම පුජාසත්කාර කිරීම මහත් වූ කුශලයෙකි. හික්ෂුවගේ ශීලාදී ගුණ සිහි කොට සිත පහදා ගැනීම් මාත්‍රය ද ප්‍රිය වක්ෂුසින් හික්ෂුවක් දෙස බැලීම ද සසර බොහෝ සැපසම්පත් ලැබීමට හේතු වන පිනක් බව දක්වා ඇත්තේය.

“සීලාදිගුණයුත්තස්ස හි කටච්ඡුභික්ඛා’පි පඤ්චරතන-
මත්තාය භුමියා පණ්ණසාලාපි කත්වා දින්නා අනේකානි
කප්පසහස්සානි දුගති විනිපාතතො රක්ඛති, පරියොසානෙ
ව අමතාය ධාතුයා පරිනිබ්බාණස්ස ව පච්චයො හොති.”¹

යනුවෙන් ශීලාදිගුණයෙන් යුක්ත හික්ෂුවකට බත් සැන්දක් හෝ පස්රියන් බීමක අතුපැලක් සාද හෝ දුන්නේ නම් එය කල්ප දහස් ගණනක් දුර්ගතියට වැටෙන්නට නො දී ආරක්ෂා කොට කෙළර නිර්වාණ ප්‍රතිලාභයටත් හේතු වන පිනක් වන බව දක්වා ඇත්තේ ය.

හික්ෂුන් ගිහියන්ට වෙදකම් කරන හොත් ඔවුන් හික්ෂුන්ට සලකන්නට වන්නේ ශීලාදිගුණ සලකාගෙන නොව වෙදකම සලකාගෙනය. එයින් ගිහියන්ට ලැබිය හැකිව තුබූ කුශලය නැති

වන්නේය. එබැවින් භාග්‍යවතුන් වහන්සේ හික්ෂුන්හට වෙදකම් කිරීම ප්‍රතික්ෂේප කොට ඇත්තේ ය. වෙදකම් කිරීමෙන් හික්ෂුවකට යමක් ලැබෙනවා නම් එය කුලදුෂණයෙන් ලැබෙන දෙයකි. එය ඒ හික්ෂුවට පමණක් නො ව සියලු ම හික්ෂුන්ට අකැප ය.

“අසත්තසම්භාවනාය වා කුලදුසකකම්මෙන වා කුහනාදීහි වා උප්පත්තපච්චයා නෙව තස්ස න අඤ්ඤස්ස වට්ටන්ති.”¹

නැති ගුණ පැවසීමය, කුලදුෂණ කර්මය ය, කුහනාදිය ය යන මේවායින් උපත් ප්‍රත්‍යය ඔහුටත් අන්‍යයන්ටත් අකැපය යනු එහි තේරුමය.

වෙදකම් කිරීමය යි කියනුයේ වෙදකු වශයෙන් ප්‍රසිද්ධියේ විශාල ලෙස වෙදකම් කිරීම ම නො වේ. හිසරදය ඇතය කියා ආවකුට හිස ගල්වා ගැනීමට තමාට ලැබී ඇති කෙල් ටිකක් දීම වුව ද, සෙම්ප්‍රතිෂ්‍යාව සැදී ඇති කෙනකුට කොත්තමල්ලි ටිකක් තම්බා බොන්නය යි කීම වුව ද වෙදකම් කිරීමය. එපමණකින් ද හික්ෂුවට දුකුළා ඇවැත් වේ. හික්ෂුන් විසින් වෙදකම් කළ යුත්තෝ ද ඇත.

“ආගතාගතස්ස පර්ජනස්ස භෙසජ්ජං න කාතබ්බං, කරොත්තො දුක්කටං ආපජ්ජති. පඤ්චන්තං පන සහධම්මිකානං කාතබ්බං, හික්ඛුස්ස හික්ඛුණ්ණියා සාමණේරස්ස සාමණේරියා සික්ඛමානායාති. සමසීලසද්ධාපඤ්ඤානං හි එතෙසං කීසු සික්ඛාසු යුත්තානං භෙසජ්ජං අකාතුං න ලබ්භති.”²

ආ ආ අන්‍යජනයාට වෙදකම් නො කළ යුතුය. කරන්නේ දුකුළා ඇවැතට පැමිණේ. හික්ෂු හික්ෂුණි සාමණේර සාමණේරී ශික්ෂමානා යන පස් සහදෑමියන්ට බෙහෙත් කළ යුතුය. සමාන ශීල ශ්‍රද්ධා ප්‍රඥ ඇති ත්‍රිශික්ෂාවෙහි යෙදුණා වූ ඔවුන්ට බෙහෙත් නො කර සිටීමට නො ලැබේ. කළ යුතුම ය.

1. ස. පා. - 502 පි.
2. ස. පා - 335 පි.

ඔවුනට බෙහෙත් කිරීමේදී ඔවුන් වෙත ද්‍රව්‍ය ඇත්තේ නම් ඒවා ගෙන බෙහෙත් පිළියෙළ කොට දිය යුතුය. නැත්තේ නම් තමා අයත් දෙය ගෙන බෙහෙත් කළ යුතුය. ඉදින් තමා වෙත ද නැත්තේ නම් පැවරූ අයගෙන් හෝ නෑයන්ගෙන් හෝ සොයා බෙහෙත් කළ යුතුය. එසේ ද නො ලද හොත් නො පැවරූ අයගෙන් වුව ද ඉල්ලා බෙහෙත් කළ යුතුය.

“අපරෙසම්පි පඤ්චන්තං කාතුං වට්ටති, මාතා පිතු තදුපට්ඨාකාතං අත්තනො වෙය්‍යාවච්චකරස්ස පණ්ඩුපලාසස්සාති.”¹

අන්‍ය වූ ද පස් දෙනෙකුන්ට බෙහෙත් කිරීම වටනේය. මවටය, පියාටය, ඔවුනට උපස්ථාන කරන්නවුන්ටය, තමාගේ වැඩ කරන්නාටය, පණ්ඩුපලාසයාටය යන මොවුන්ටය.

පණ්ඩුපලාස යනු පැවිදිවීමේ බලාපොරොත්තුවෙන් පාසිවුරු පිළියෙල කෙරෙන තුරු විහාරයේ වෙසෙන තැනැත්තාය. ඉදින් මාපියෝ පොහොසත්හු වෙත් නම් හික්ෂුවගෙන් කිසිවක් බලාපොරොත්තු නො වෙත් නම් ඔවුනට බෙහෙත් නො කිරීමෙන් වරද නැත. මාපියෝ රජව සිටිනාහු ද ඉදින් පුත්‍ර හික්ෂුවගෙන් බෙහෙත් බලාපොරොත්තු වෙත් නම් ඔවුනට බෙහෙත් කළ යුතුය. බෙහෙත් යොදා ගන්නට නො දනිත් නම්, පිළියෙළ කරදිය යුතුය. පිළියෙළ කරදීමට බෙහෙත් ද්‍රව්‍ය මාපියන්ට නැත්තේ නම් සහදෑමියන්ට කී පරිද්දෙන් බෙහෙත් සොයා ඔවුනට උපස්ථාන කළ යුතුය. ඉදින් මව විහාරයේ ම තබාගෙන ප්‍රතිකාර කරන්නේ නම් ඇගේ ශරීරය ස්පර්ශ නො කෙරෙමින් උපස්ථාන කළ යුතුය. පියාට වනාහි සාමණේරයකුට උපස්ථාන කරන්නාක් මෙන් සියතින් ම නෑවීම් ඇඟ පිරිමැදීම් ආදිය කරමින් උපස්ථාන කළ යුතුය. තමාගේ මාපියන්ට උපස්ථාන කරන අයකු ගිලන් වූයේ නම් ඔහුට මාපියන්ට සේ ම උපස්ථාන කළ යුතුය. වැටුප් ගෙන හික්ෂුවකගේ වැඩ කරන සේවකයකු ගිලන් වුව හොත් ඔහුගේ නෑයන් හමුවන තුරු ඔහුට බෙහෙත් කළ යුතුය. වැටුප් නො ගෙන හික්ෂුන් ඇසුරෙහි ම වෙසෙමින් හික්ෂුන්ට උපස්ථාන කරන්නකු ගිලන් වුව හොත්

1. ස. පා. - 335 පි.

ඔහුට රෝගය සුව වන තුරු බෙහෙත් කළ යුතුය. උපස්ථාන කළ යුතුය. පණ්ඩුපලාසයාට වනාහි සාමණේර නමකට මෙන් උපස්ථාන කළ යුතුය. බෙහෙත් කළ යුතුය.

‘අපරෙසම්පි දසන්තං කාතුං වට්ටති, ජේට්ඨභාතු කණ්ට්ඨභාතු ජේට්ඨභගිනියා කණ්ට්ඨ භගිනියා චූළමාතුයා මහාමාතුයා චූළපිතුනො මහා පිතුනො පිතුච්ඡාය මාතුලස්සාති.’¹

අන්‍ය වූ ද දශදෙනකුන්ට බෙහෙත් කිරීම වටනේය. දෙටුසොහොයුරාටය, කනිටුසොහොයුරාටය, දෙටු සොහොයුරියටය, කනිටුසොහොයුරියටය, සුළුමවට ය, මහමවටය, සුළුපියාටය, මහපියාටය, පියාගේ සොහොයුරියටය, මවගේ සොහොයුරියටය යන මොවුන්ටය.

ඒ සැමදෙනට බෙහෙත් කිරීමේදී ඔවුන්ගේ ම බෙහෙත් ද්‍රව්‍ය ගෙන යොදා දිය යුතුය. ඉදින් ඔවුන්ගේ බෙහෙත් ද්‍රව්‍ය ප්‍රමාණ නො වී නම් තුඹ වහන්සේට නැවත සපයා දෙන්නෙමු යි හික්ෂුවගෙන් බෙහෙත් ඉල්ලත් නම් තාවකාලික වශයෙන් ඔවුන්ට බෙහෙත් දිය යුතුය. ඔවුන් නො ඉල්ලත් නම් අපගේ බෙහෙත් ඇත, ඒවා තාවකාලික වශයෙන් ගනිත්වා යි කියා ඔවුන්ට දිය හැකි වූ විටෙක දෙනු ඇතැයි සලකා දිය යුතුය. ඉදින් නො දෙන්නාහු නම් චෝදනා නො කළ යුතුය. සත්වන පරම්පරාව දක්වා ඔවුන්ගේ දරු මුණුබුරන්ගෙන් ප්‍රත්‍යය ගෙන්වා ගැනීමෙන් ද බෙහෙත් පිළියෙළ කර දීමෙන් ද ඇවැත් නො වේ. සහෝදරයාගේ භායභාව හෝ නැගණියගේ සැමියා හෝ ගිලන් වී නම් ඔවුහු ද නෑයෝ වෙත් නම් ඔවුන්ට ද බෙහෙත් කළ හැකිය. ඉදින් නෑයෝ නො වෙත් නම් බෙහෙත් පිළියෙළ කොට සහෝදරයාට හා සහෝදරියට දිය යුතුය. හික්ෂුවගේ අතින් ඔවුන්ට නො දිය යුතුය. තුඹලාගේ මාපියන්ට දෙන්නය කියා ඔවුන් ගේ දරුවන්ට හෝ බෙහෙත් පිළියෙළ කරදිය යුතුය. තමාගේ නෑයන්ගේ ප්‍රයෝජනය සඳහා සාමණේරයන් ලවා බෙහෙත් පිළියෙළ කරවනවා නම් වනයෙන් හෝ බෙහෙත් ගෙන්වනවා නම් ඤාතිසාමණේරයන් ලවා කරවිය යුතුය. තමා

1. ස. පා - 336 පි.

පිණිස හෝ පිළියෙළ කරවා ගෙන්වා ඒ ඤාතීන්ට තමාගේ දෙයක් ලෙස දිය යුතුය. සාමණේරයන් විසින් ද ගුරුවරයාගේ වැඩක් ලෙස සලකා එය කළ යුතු ය

උපාධ්‍යායයාගේ මව හෝ පියා ගිලන්ව විහාරයට පැමිණියේ නම් ඒ අවස්ථාවෙහි උපාධ්‍යාවායඝීවරයා විහාරයේ නැත්තේ නම් සද්ධිවිහාරිකයන් විසින් උපාධ්‍යායයාට අයත් බෙහෙත් ගෙන ඔවුනට දිය යුතුය. උපාධ්‍යායයාගේ බෙහෙත් නැත්තේ නම් තමන්ගේ බෙහෙත් උපාධ්‍යායයාට පරිත්‍යාග කොට උපාධ්‍යායයාගේ දෙයක් ලෙස ඔවුනට දිය යුතුය. තමන් වෙත ද බෙහෙත් නැත්තේ නම් ඉහත කී පරිදි බෙහෙත් සොයා උපාධ්‍යායයාට පරිත්‍යාග කොට උපාධ්‍යායයාගේ දෙයක් දෙන ලෙස ඔවුනට දිය යුතුය. ඉදින් සද්ධිවිහාරිකයා විහාරයේ නැති විටෙක ඔහුගේ මව හෝ පියා ගිලන්ව විහාරයට පැමිණියේ නම් උපාධ්‍යායයා විසින් ද එසේ පිළිපැදිය යුතුය.

“අඤ්ඤොපි යො ආගන්තුකො වා වොරො වා යුද්ධපරාජිතො ඉස්සරො වා ඤාතකෙහි පරිච්චත්තො කපණො වා ගමීය මනුස්සො වා ගිලානො හුත්වා විහාරං පවිසති අපච්චාසිංසන්තෙන හෙසජ්ජං කාතබ්බං.”¹

අන්‍ය වූ ද ආගන්තුකයෙක් හෝ සොරෙක් හෝ යුද්ධපරාජිත අධිපතියෙක් හෝ නෑයන් විසින් හළ දිළිඳු මිනිසෙක් හෝ ගිලන්ව විහාරයට පැමිණියේ නම් ඔහුගෙන් කිසිවක් බලාපොරොත්තු නො වී හුදු කරුණාවෙන් ම බෙහෙත් කළ යුතුය.

හික්ෂුන්ට මාපියන් මෙන් ආදරයෙන් උවටුන් කරන සැදැහැවත් පවුලක කෙනකු ගිලන් වී විශ්වාසයෙන් බෙහෙත් කර දෙන ලෙස කීව ද බෙහෙත් නො කළ යුතුය. ඉදින් ඔවුහු හික්ෂුන්ගෙන් බෙහෙත් අසා ගැනීමට සුදුසු ක්‍රමය දැන අසවල් රෝගයට කිනම් බෙහෙත් දෙත්දැ යි විවාළ හොත් මේ මේ බෙහෙත් දෙතිය යි කිය යුතුය. “ස්වාමීනි, අපගේ මෑණියෝ ගිලන්ව සිටිති. බෙහෙත් කිව මැන” යි කියුව හොත් බෙහෙත් නො කිය යුතුය.

1. ස. පා - 336 පි.

එහෙත් උපායයෙන් බෙහෙත් කීම සුදුසුය. එය කරන්නේ මෙසේය: අසවල් හික්ෂුවට මේ රෝගය ඇති වූ කල්හි දුන්නේ කිනම් බෙහෙත් දැයි සම්පයේ සිටින හික්ෂුවකගෙන් විචාළ යුතුය. ඒ හික්ෂුව විසින් මේ මේ දෑ දුන්නේය යි කිය යුතුය. ඉදින් ඒ හික්ෂුව නො දැනී නම් ඒ රෝගයට දුන් බෙහෙත් මේවාය යි තමා කිය යුතුය. එය අසා ගෙන ඒ තැනැත්තාට මවට බෙහෙත් කළ හැකිය. එසේ උපායයෙන් බෙහෙත් කීමෙන් වරද නො වේ. උපායයෙන් බෙහෙත් කීම සම්බන්ධයෙන් විනය අටුවාවෙහි දක්වා ඇති කථාවක් මෙසේ ය. **වසභ රජුගේ** දේවියට රෝගයක් විය. එකල්හි එක් ස්ත්‍රියක් **මහාපදුම** තෙරුන් වහන්සේ වෙත අවුත් රාජදේවියට පිළියම් විචාළ කල්හි ඇයට කෙළින් ම බෙහෙත් නො කියා බෙහෙත ගැන හික්ෂුන් හා සාකච්ඡා කළහ. එය අසා සිට දේවියට ඒ බෙහෙත් කළහ. ඒ බෙහෙත්වලින් රෝගය සුව වූ පසු දේවිය තුන්සිවුරු හා කභවණු තුන්සියක් ද සහිත බෙහෙත් පැසක් ගෙනවුත් තෙරුන්වහන්සේගේ පාමුල තබා “ස්වාමීනි, මල්පුජාවක් කළ මැනව” යි කීවාය. තෙරුන් වහන්සේ මෙය ආචාර්යභාගය යි කප්පිය ක්‍රමයෙන් ගන්වා මල්පුජාවක් කළහ. මෙනෙකින් දක්වන ලද්දේ **සමන්තපාසාදිකාවේ** දක්වා ඇති බෙහෙත් කිරීම සම්බන්ධයෙන් පිළිපැදිය යුතු ක්‍රමය ය.

පිරිත් කීම.

පිරිත් කීම වනාහි වෙදකමට තරමක් සමාන දෙයකි. එය ලාභාපේක්ෂාවෙන් කට්ටඩිකමක් සේ කිරීම නුසුදුසුය. එහෙත් එය ජනයාට යහපතක් වන පරිද්දෙන් කළ යුතුය. සුදුසු පරිදි නො කියන පිරිතෙහි ද අනුභවයක් බලයක් නැත. පිරිත කිය යුතු ආකාරය අටානාටිය සූත්‍ර අටුවාවෙහි මෙසේ දැක්වේ.

“අත්ඵමිපි පාළිමිපි විසංවාදෙන්වා සබ්බසොවා පන අපගුණං කත්වා හණන්තස්සහි පරිත්තං තෙජවන්තං න හොති.

සබ්බසො පගුණං කත්වා හණන්තස්සෙව තෙජවන්තං හොති. ලාභහෙතු උග්ගහෙත්වා හණන්තස්සා පි අත්ඵං න සාධෙති. නිස්සරණපක්ඛෙ ධත්වා ඉමං පරිත්තං මෙත්තං පුරෙවාරිකං කත්වා හණන්තස්සෙව අත්ඵාය හොති.”¹

1. දී. විය - 706 පි.

තේරුම:

අර්ථයක් පාළියක් වරදවා හොඳින් ප්‍රගුණ කර නො ගෙන කියන්නහුගේ පිරිත ආනුභාව සම්පන්න නො වේ.

සර්වාකාරයෙන් ප්‍රගුණ කර කියන්නහුගේ පිරිත ම ආනුභාව ඇත්තේ වේ. ලාභය හේතු කොට උගෙන කියන්නහුගේ පිරිතෙන් ද අර්ථසිද්ධිය නො වේ. නිස්සරණපක්ෂයෙහි සිට මෛත්‍රිය පෙරටු කොට කියන්නහුගේ පිරිත ම අර්ථසිද්ධිය කරන්නේ ය.

පිරිත් කියන ඇතැමුන්ට පිරිත හරියටම පාඩම් නැත. අල්ප අකුර මහාප්‍රාණ කොට මහාප්‍රාණ අකුර අල්ප ප්‍රාණ කොට ද කියති. වචන මැදින් කඩා එක වචනය වචන දෙකක් කොට ද කියති. එක් වචනයක අකුරක් අනික් වචනයකට එකතු කර කියති. “සග්ගෙසු වායං” යනු “සග්ගෙ සුවායං” යි කීම වචනයක අකුරක් අන් වචනයකට එකතු කිරීමය. මහාකාරුණිකො යන්න “මහාකාරු, ණකො” යි කීම වචනය දෙකට කඩා කීමය. එසේ කියන පිරිතෙහි අනුසස් නැත. පාඩම හරියට ඇත ද තේරුමක් නො දැන කියන පිරිතෙහි ද අනුභස නැත. පාඩමක් හරියට ඇතිව තේරුමක් දැන කියන පිරිත වුව ද මෛත්‍රිය පෙරදැරි නො කොට ලාභාපේක්ෂාවෙන් හෝ මිනිසුන්ගේ කරදරයෙන් ගැලවීමේ අදහසින් හෝ කියන්නේ නම් එහි ද අනුභස නැත.

විහාරයේදී හෝ ගෙයකට පැමිණ හෝ පිරිත් කියන්නට ආරාධනා කළ හොත් කීම සුදුසුය. පිරිත් නුල් පිරිත් පැන් පිරිත් තෙල් මිනිසුන් ගෙන ආ කල්හි ඔවුන්ගේ ම නුල්වලට වතුරවලට තෙල්වලට පිරිත් කර දිය යුතුය. “විහාරෙ උදකං වා අත්තනො සන්තකං සුත්තං වා දෙති දුක්කටං”¹ යි විහාරයේ දිය හෝ තමා අයත් නුල් හෝ දෙයි නම් දුකුළා ඇවැත් ය යි දක්වා ඇත්තේ ය. විහාරයේ වතුරය කියනුයේ හික්ෂුන්ගේ ප්‍රයෝජනය පිණිස භාජනවලට ගෙනැවිත් තබා ඇති වතුරය. විහාරස්ථානයේ ළිං පොකුණුවලින් ගිහියෝ වතුර ගෙනෙත් නම් ඒවා පිරිත් කර දීම සුදුසු ය.

1. ස. පා - 337 පි.

අමනුෂ්‍යෝපද්‍රව දුරු කිරීමට පිරිත් කීම සුදුසුය. එය කළ යුතු පිළිවෙළ දක්වා ඇත්තේ මෙසේ ය. යමකුට අමනුෂ්‍ය දෝෂයක් ඇත්තේ නම් ඔහුට මෙන්තසුත්ත ධර්ශගසුත්ත රතනසුත්ත යන මේ සූත්‍ර තුන සන්දිනක් කිය යුතුය. සන්දිනක් කිය යුතුය කියනුයේ රැ දවල් දෙකේ නො නවත්වා කීම නොව දවසට වර බැගින් හෝ දෙවර බැගින් හෝ කීම ය. මෙසේ පිරිත් කියන කල්හි සමහර විට දෙතුන් දිනකින් ම අමනුෂ්‍යයා යනු ඇත. සතියක් පිරිත් කීමෙන් ද නො ගිය හොත් ආටානාටිය සූත්‍රය කිය යුතුය. එය කියන හික්ෂුව එදින මස් නො වැළඳිය යුතුය. පිටි කෑම නො වැළඳිය යුතු ය. සොහොනෙහි නො විසිය යුතුය. පිරිත කියන තැන පිරිසිදු කරවා පිරිසිදු අසුනක් පනවවා එහි හිඳගත යුතුය. පිරිත කියන හික්ෂුව ගෙට වැඩමවා ගෙන යන කල්හි ආයුධගත්තවුන් පිරිවර කොට වැඩමවා ගත යුතුය. එළිමහනෙහි පිරිත නො කිය යුතුය. දොර කවුළු වැසූ ගෙයි හිඳ ආවුධ ගතුවන් පිරිවර කොට හිඳ මෙක්‍රිය පෙරටු කොට පිරිත කිය යුතුය. පළමුවෙන් ආතුරයාට සිල් සමාදන් කරවා, ශීලයෙහි පිහිටි ආතුරයාට පිරිත කිය යුතුය. එසේ කරන කල්හි සමහර විට භූතයා ආතුරයා හැර යනු ඇත. ඇතැම් භූතයෝ එපමණකින් ද නො යෙති.

එයින් ද භූතයා නො යේ නම් ආතුරයා විහාරයට ගෙන්වා සෑමලුවෙහි හිඳුවා මලසුන්වල මල් ආදිය පූජා කරවා පහන් දල්වවා සෑමලුව හැමද මංගල ගාථා සජ්ඣායනා කළ යුතුය. සියලු හික්ෂුන්ට එහි රැස්වන ලෙස හඬ නැගිය යුතුය. සමීපයේ වෙසෙන සියලු හික්ෂුන් එහි පමුණුවා ගත යුතුය. ඉක්බිති විහාරයට සමීප තැනක පිහිටි දෙවියකු ඇතය යි සැලකෙන දෙටු ගසක් වෙත “ඔබගේ පැමිණීම මහා සංඝයා වහන්සේ බලාපොරොත්තු වෙතිය, කියා දෙවියාට දැන්වීමට දූතයකු යැවිය යුතුය. සංඝසන්නිපාතස්ථානයට දෙවියන් පැමිණිය යුතුය. ඉක්බිති අමනුෂ්‍යයා ආවේශ වී සිටින්නගෙන් නුඹේ නම කුමක් දැ යි විචාළ යුතුය. භූතයා නම කියනු ඇත. ඉන්පසු ආතුරයාගේ නම ගෙන කථා නො කොට භූතයා කී නම ගෙන එනමින් ඔහුට කථා කොට “ඔබ මේ මල්පහන් සුවදදුම් පිඳීමේ පින් අනුමෝදන් වන්න. ඔබට පඬුරු පිණිස මහාසංඝයා වහන්සේ මංගල ගාථා සජ්ඣායනා කළහ. ඔබ මහා

සංඝයා කෙරෙහි, ගෞරවයෙන් මේ ආතුරයා අතහැර යන්නය” යි කිය යුතුය. සංඝයා එසේ කී කල්හි භූතයා යා යුතුය. එයින් ද භූතයා ආතුරයා හැර නො යේ නම් දෙවියන් අමතා මේ අමනුෂ්‍යයා අපගේ කීමට අනුකූල නො වන්නේය. එබැවින් අපි බුද්ධාඥව කරන්නෙමු යි හඬ නගා කියා ආටානාටීය සූත්‍රය සප්තධායනා කළ යුතුය. මේ විනය අවුච්චෙහි හා දීඝනිකායට්ඨකථාවෙහි¹ දක්වන ලද පිරිත් කීමේ ව්‍යය.

ආටානාටීය ආරක්ෂාවටය කියා වෙසවුණු මහ රජතුමා දුන්නේ ‘විපස්සිස්ස නමත්ථු’ යනාදී ගාථාවේ පටන් “තස්මා එවං වදෙමසෙ ජිනං වන්දම ගොතමං ජිනං වන්දම ගොතමං විජ්ජාවරණසම්පන්නං බුද්ධං වන්දම ගොතමං” යන්න දක්වා ඇති පාළියය. ‘එවං මෙ සුතං’ යනාදිය හා ‘අය බො මාරිස ආටානාටීයා රක්ඛා’ යනාදිය ආරක්ෂා පිණිස සප්තධායනා කළ යුතුය. එය පිරිතට අයත් නො වේ.

වෝදනා කිරීම පිළිබඳ ගික්ෂාපද.

“න හික්ඛවෙ, අනොකාසකකො ආපත්තියා වොදෙ-
තඛිබො, යො වොදෙය්‍ය ආපත්ති දුක්කටස්ස. අනුජානාමී
හික්ඛවෙ, ඔකාසං කාරාපෙත්වා, ආපත්තියා වොදෙතුං,
කරොතු මෙ ආයස්මා ඔකාසං අභං තං චත්තුකාමොති.”¹

මහණෙනි, අවකාශ නො කළ හික්ෂුව ඇවිත් වෝදනා
නො කළ යුතුය. යමෙක් වෝදනා කෙරේ නම් ඔහුට දුකුලා ඇවැත්
වේ. මහණෙනි, අවසර ගෙන වෝදනා කරන්නට අනුදනීම්.
ඇවැත්නි, මම ඔබට කියනු කැමැත්තෙමි. ආයුෂ්මතා මට අවකාශ
කෙරේවා. මෙසේ අවසර ගත යුතුය.

වෝදනා කරන්නෝ නොයෙක් අදහස් වලින් වෝදනා කරති.
ශ්‍රමණධර්මයෙන් පහකිරීමේ අදහසින් වෝදනා කරති. ආක්‍රෝශ
කිරීමේ අදහසින් වෝදනා කරති. කර්ම කිරීමේ අදහසින් වෝදනා
කරති. ආපත්තියෙන් නැගිටවීමේ අදහසින් වෝදනා කරති.
උපෝසථ පවාරණ තැබීමේ අදහසින් වෝදනා කරති. විනිශ්චය
කිරීමේ අදහසින් වෝදනා කරති. දහම් දෙසීමේ අදහසින් වෝදනා
කරති. තවත් නොයෙක් අදහස්වලින් වෝදනා කරති. ඒ අදහස්වලින්
මුලින් කී සතරෙන් අවසර නො ගෙන වෝදනා කරන්නහුට දුකුලා
වේ. අවසර ගෙන ද සම්මුඛයෙහි අමුලකපාරාජිකාපත්තියෙන්
වෝදනා කරන්නහුට සංඝාදිසේසාපත්ති වේ. අමුලක සංඝාදිසේසයෙන්
වෝදනා කරන්නහුට පවිති වේ. අමුලක ආචාරවිපත්තියෙන්
වෝදනා කරන්නහුට දුකුලා වේ. ආක්‍රෝශ කිරීම සඳහා වෝදනා
කරන්නහුට පවිති වේ. අසම්මුඛයෙහි සප්තාපත්තිස්කන්ධයෙන් ම
වෝදනා කරන්නහුට දුකුලා වේ.

ඇවැත්නි, ඔබ ඇවතකට පැමිණ ඇත, එයට පිළියම් කරගන්නය යි අවසර නො ගෙන ද කිය හැකිය. උපෝසථපචාරණ තැබීමේ අදහසින් වෝදනා කිරීම අවසර නො ගෙන කළ හැකිය. උපෝසථපචාරණ තැබීමය යනු නුසුදුසු හික්ෂුවක් සීමාවෙහි සිටීම නිසා පොහෝපචාරණ නැවැත්වීමය. පොහෝපචාරණ නැවැත්වීම කළ යුත්තේ සුදුසු තැනදීය. එය සැමතැනදීම නො කළ හැකිය. සංඝයා සීමාවට රැස්ව පොහෝ කිරීම සඳහා “සුණාතු මෙ භන්නෙ සංඝො,අඤ්ඤාපොසථො පණ්ණරසො යදි සංඝස්ස පත්තකල්ලං සංඝො උපොසථං කරෙය්‍ය” යි කියති. මේ වාක්‍යයෙහි “කරෙය්‍ය” යන වචනයේ “රෙ” කාරය කියා අවසන් කරන්නට පෙර පොහොය කිරීම නැවැත්විය හැකිය. “ය්‍ය” කාරය කීමෙන් පසු නො නැවැත්විය හැකිය. පචාරණය නැවැත්වීම ද එසේය. අධිකරණයක් විනිශ්චය කිරීමේදී යම්කිසිවක් විචාරීමට අවසර ගැනීම නුච්චමනය. මේ මේ දේවල් කරන්නෝ අශ්‍රමණයෝය යනාදීන් පුද්ගලයකු නො ගෙන දහම් දෙසන්නහුට අවසර ගැනීම නුච්චමනය. ධර්මාසනයෙහි හිඳ අසවල් අසවල් අය ශ්‍රමණයෝය යි පුද්ගලයන් ගෙන කියන ධර්මකථිකයාට ඇවැත් වේ. වෝදනා කරන්නට අවසර ඉල්ලුව ද සුදුසු පුද්ගලයකුට මිස සැමට ම අවසර නො දිය යුතු ය.

“පඤ්චනුපාලි, අංගෙහි සමන්තාගතස්ස හික්ඛුනො ඔකාසකම්මං කාරාපෙන්තස්ස නාලං ඔකාසකම්මං කාතුං. කතමෙහි පඤ්චති? අපරිසුද්ධකායසමාවාරො හොති, අපරිසුද්ධචීසමාවාරො හොති, අපරිසුද්ධාචීවො හොති, බාලො ච හොති අබ්‍යත්තො, න පට්ඨලො අනුසුඤ්චියමානො අනුයොගං දතුං ඉමෙහි බො උපාලි පඤ්චනංගෙහි සමන්තාගතස්ස හික්ඛුනො ඔකාසකම්මං කරොත්තස්ස නාලං ඔකාසකම්මං කාතුං.”¹

උපාලි, වෝදනාවට අවසර ඉල්ලන්නා වූ පඤ්චාංගයෙන් යුක්ත හික්ෂුවට අවසර දීම නුසුදුසුය. කවර පඤ්චාංගයකින් ද යත්? අපරිසුද්ධකායසමාවාර ඇත්තේ වේ ද, අපරිසුද්ධචාක්සමාවාර ඇත්තේ වේ ද, අපරිසුද්ධාචීවය ඇත්තේ වේ ද, අව්‍යක්ත බාලයෙක් වේ ද, විමසන කල්හි පිළිතුරු දීමට නො සමත් වේ ද: උපාලි, මේ

1. පරිවා. 232 පි.

පඤ්චාංගයෙන් යුක්ත හික්ෂුව අවකාශ ඉල්ලන්නේ ද දීමට තුසුදුසුය. චෝදනාවට අවසර දිය යුත්තේ පරිශුද්ධකායසමාවාර ඇති බව යනාදී පඤ්චාංගයෙන් යුක්ත හික්ෂුවට ය.

“වොදකෙනුපාලි, හික්ඛුනා පරං වොදෙකුකාමෙන පඤ්ච ධම්මේ අජ්ඣධත්තං උපට්ඨපෙත්වා පරො වොදෙතඛිඛො, කතමෙ පඤ්ච? කාලෙන චක්ඛාමී නො අකාලෙන, භුතෙන චක්ඛාමී නො අභුතෙන, සණ්භෙන චක්ඛාමී නො ඵරුසෙන, අත්ථසංහිතෙන චක්ඛාමී නො අනත්ථසංහිතෙන, මෙත්තචිත්තො චක්ඛාමී නො දොසන්තරො, වොදකෙනුපාලි, හික්ඛුනා පරං වොදෙකුකාමෙන ඉමෙ පඤ්ච ධම්මේ අජ්ඣධත්තං උපට්ඨපෙත්වා පරො වොදෙතඛිඛො.”¹

උපාලි අනුන්ට චෝදනා කරනු කැමති හික්ෂුව තමා කෙරෙහි කරුණු පසක් තබාගෙන චෝදනා කළ යුතුය. කවර කරුණු පසක් ද? සුදුසු කාලයෙහි කියමිය - අකාලයෙහි නො කියමිය, ඇති දෙයක් කියමිය - නැති දෙයක් නොකියමිය, මෘදු ලෙස කියමිය - කර්කශ ලෙස නො කියමිය, යහපතක් වන දෙයක් කියමිය - නපුරක් වන දෙයක් නො කියමිය. මෙත්‍රියෙන් කියමිය - ද්වේෂයෙන් නො කියමිය, උපාලි අනුන්ට චෝදනා කරන හික්ෂුව මේ කරුණු පස තමා තුළ තබා ගෙන චෝදනා කළ යුතුය.

චෝදනාව ඉදිරිපත් කිරීමට සුදුසු කාලය චෝදනා කරනු ලබන හික්ෂුව තනිව සිටින කාලයය. පිරිසක් මැද සිටින කාලය චෝදනාවට තුසුදුසු කාලයය.

‘වොදකෙනුපාලි, හික්ඛුනා පරං වොදෙකුකාමෙන පඤ්ච ධම්මේ අජ්ඣධත්තං මනසිකරිත්වා පරො වොදෙතඛිඛො. කතමෙ පඤ්ච? කාරුඤ්ඤතා, හිතෙසිතා, අනුකම්පතා, ආපත්ති වුට්ඨානතා, විනයපුරෙක්ඛාරතා, වොදකෙනුපාලි හික්ඛුනා පරං වොදෙකුකාමෙන ඉමෙ පඤ්ච ධම්මෙ අජ්ඣධත්තං මනසිකරිත්වා පරො වොදෙතඛිඛො.”²

1. පාරිවා. 231 පි.

2. පරවා - 231 පි.

උපාලි අනුන්ට වෝදනා කරන හික්ෂුව විසින් කරුණු පසක් තමාගේ සිතෙහි ඇති කරගෙන අනුන්ට වෝදනා කළ යුතුය. කවර පසක් ද? කරුණාව ඇති බවය, යහපත කරන බවය, යහපතෙහි යොදවන බවය, ආපත්තියෙන් තහා සිටවන බවය, විනය පෙරටු කොට ඇති බවය යන මේ කරුණු පස සිතෙහි ඇති කරගෙන අනුන්ට වෝදනා කළ යුතුය.

දුට්ඨදෝස සංඝාදිසේසය.

“යො පන හික්ඛු හික්ඛුං දුට්ඨො දොසො අප්පතීතො අමුලකෙන පාරාජිකෙන ධම්මෙන අනුද්ධංසෙය්‍ය අප්පෙච නාම නං ඉමම්භා බ්‍රහ්මචරියා වාවෙය්‍යන්ති, තතො අපරෙන සමයෙන සමනුග්ගාහියමානො වා අසමනුග්ගාහියමානො වා අමුලකඤ්චෙව තං අධිකරණං භොති හික්ඛු ච දොසං පතිට්ඨාති සංඝාදිසෙසො.”¹

යම් මහණෙක් දුෂ්‍ය වූ සිත් ඇත්තේ අනුන් පෙළෙන සිත් ඇත්තේ ප්‍රීති සුඛ රහිත වූයේ මොහු මේ සසුනෙන් පහ කළ හැකි වුව හොත් යෙහෙකැයි හික්ෂුවකට අමුලක පාරාජිකා ආපත්තියෙන් වෝදනා කෙරේ ද ඉන්පසු අන්‍යාවස්ථාවක පරීක්ෂා කරන ලද්දේ හෝ පරීක්ෂා නො කරන ලද්දේ හෝ එය අමුලක අධිකරණයක් වේ ද බොරු වෝදනාව කළ හික්ෂුව මා කීයේ බොරුවකැයි වරද පිළිගනී ද ඒ හික්ෂුවට සංඝාදිසේසාපත්තියක් වේ.

බොරු වෝදනා කරන හික්ෂුව තමා බොරු කී බව පිළිගත ද නො ගත ද වෝදනා කරනු සමඟ ම සංඝාදිසේසාපත්තිය වේ. වෝදක හික්ෂුව වූදිතක හික්ෂුවගේ ඉදිරියේ සිට අවසර නො ගෙන වෝදනා කරන කල්හි වෝදනා කිරීම අසන හික්ෂුව තේරුම් ගත්තේ නම් සංඝාදිසේසයක් හා දුක්කටයක් වේ. අවසර ගෙන වෝදනා කිරීමෙන් සංඝාදිසේසය පමණක් වේ. අනභිමුඛයේ වෝදනා කිරීම ගණනට නො පැමිණේ.

දුතිය දුට්ඨදෝස සංඝාදිසේසය.

“යො පන හික්ඛු හික්ඛුං දුට්ඨො දොසො අප්පතීතො අඤ්ඤාගාහියස්ස අධිකරණස්ස කිඤ්චිදෙසං ලෙසමත්තං උපාදය

1. පාරා - 200 පි.

පාරාජිකෙන ධම්මෙන අනුද්ධංසෙය්‍ය, අප්පෙවනාම නං ඉමම්භා බ්‍රහ්මචරියා වාටෙය්‍යන්ති. තතො අපරෙන සමයෙන සමනුග්ගාභියමානො වා අසමනුග්ගාභියමානො වා අඤ්ඤභාගියං චෙව තං අධිකරණං හොති කොච්ඤෙසො ලෙසමත්තො උපාදින්තො හික්ඛු ච දෙසං පතිට්ඨාති, සංඝාදිසෙසො.”¹

මෙත්තිය භූමිමජ්ඣ නමැති හික්ඛුන් දෙදෙන **දබ්බමල්ලපුත්ත** නමැති හික්ඛුන් වහන්සේ හා විරුද්ධයෝය. පළමුවන දුට්ඨදෝස සිකපදය පනවන ලද්දේ ඔවුන් දබ්බමල්ලපුත්ත හික්ඛුවට මෙත්තිය නමැති හික්ඛුණිය ලවා පාරාජිකාපත්තියෙන් චෝදනා කිරීම නිමිත්ත කොටය. එයින් දබ්බමල්ලපුත්ත හික්ඛුවට භාතියක් කිරීමට නො හැකි වූහ. දිනක් ඔවුහු ගිජුකුළු පවුචෙත් බැස එන්නාහු එළුවකුගේ හා එළදෙනකුගේ සංවාසයක් දැක දබ්බමල්ලපුත්තට චෝදනා කිරීමට මෙය හොඳ කරුණකැයි එළුවාට දබ්බමල්ලපුත්තය යි ද එළදෙන මෙත්තිය යි ද නම් කැබූහ. ඉදින් ඔවුහු “දබ්බමල්ලපුත්ත හා මෙත්තිය අනාවාරයේ හැසිරෙනු අපි දුටුවෙමු” යි හික්ඛුන්ට කීහ. මේ දෙවන දුට්ඨදෝස සිකපදය පනවන ලද්දේ ඒ නිසාය. අන්‍යයන්ගේ ක්‍රියාවක් හික්ඛුවකට ආරෝපණය කොට චෝදනා කෙළේ නම් සංඝාදිසේසාපත්ති වේ.

“යො පන හික්ඛු හික්ඛුං අමුලකෙන සංඝාදිසෙසෙන අනුද්ධංසෙය්‍ය පාවිත්තියං.”²

යම් මහණෙක් හික්ඛුවකට අමුලක සංඝාදිසේසාපත්තියෙන් චෝදනා කෙරේ නම් පවිති වේ.

හික්ඛුන් හා හැසිරීම පිළිබඳ සිකපද

“යො පන හික්ඛු සංඝිකෙ විහාරෙ ජානං පුබ්බපග්ගං හික්ඛුං අනුපබ්ඡ්ඡ සෙය්‍යං කප්පෙය්‍ය, යස්ස සම්බාධො භවිස්සති සො පක්කමිස්සතී ති, එතදෙව පච්චයං කරිත්වා අනඤ්ඤං පාවිත්තියං.”³

1. පාරා - 206 පි. 3. පාවි - 57 පි.
2. පාවි - 168 පි.

යම් මහණෙක් සහසතු විහාරයෙහි පළමු පැමිණ සිටින හික්ෂුව නැගිටවීමට නුසුදුස්සෙකැයි දැන යමකුට අවහිර වේ නම් ඔහු යන්නේ ය යි එය ම කාරණය කොට අනිකක් කරුණු නො කොට එහි පිවිස ශයනය කෙරේ නම් පවිති වේ.

සහසතු විහාරයෙහි අසුන් ගෙන සිටින වැඩිමහලු හික්ෂුවය, ගිලන් හික්ෂුවය, සංඝයාට කරන උපකාර සලකා සංඝයා විසින් සම්මත කොට තැනක් දී ඇති හික්ෂුවය යන මොවුහු නැගිටවීමට නුසුදුස්සෝය. පළමුවෙන් විහාරයෙහි වෙසෙන හික්ෂුව නො නැගිටවිය යුත්තකු බව දැන ඒ හික්ෂුවට අවහිර කිරීම පිණිස යම් හික්ෂුවක් ඒ නො නැගිටවිය යුතු හික්ෂුවගේ ආසනය සමීපයේ අසුනක් පනවා ගෙන හිඳින්නේ නම් පවිති ඇවැත් වේ. එවැනි හික්ෂුවක් වෙසෙන විහාරයකට පිවිසිය හොත් පළමු සිටින හික්ෂුවට අවහිර නො වන පරිදි විසිය යුතුය. පළමු හික්ෂුව යනෙන මාර්ගවලට අවහිර නො වන පරිදි අසුනක් පනවා ගත යුතුය. පළමු වෙසෙන හික්ෂුවගේ අසුනට දෙරියන් හමාරකට වඩා ළං කොට අසුනක් නො පැනවිය යුතුය. අවහිර වන පරිදි අසුන පැනවීමේදී දුකුළා ඇවැත් ද එහි හිඳගැනීමේ දී ශයනය කිරීමේදී පවිති ඇවැත් ද වේ.

“යො පන හික්ඛු හික්ඛුං කුපිකො අනන්තමනො සංඝිකා විහාරා නික්කඩ්ඨෙය්‍ය වා නික්කඩ්ඨාපෙය්‍ය වා පාවිත්තියං..”¹

යම් මහණෙක් කිපියේ නො සතුටු සිත් ඇත්තේ මහණකු සහසතු විහාරයෙන් බැහැර කරන්නේ හෝ බැහැර කරවන්නේ හෝ වේ නම් පවිති වේ.

කාමරයක වෙසෙන හික්ෂුව පිලට ඇද දැමීමෙන් ද පිලෙහි සිටින හික්ෂුව පිටතට ඇද දැමීමෙන් ද පවිති වේ. හික්ෂුව බැහැර කරන දෙර ගණනට පවිති වේ. අනුන් ලවා බැහැර කරවීමෙහි ද එසේ ම ය. හික්ෂුවගේ ශරීරයට අත නො තබා නික්මෙන්නය යි කියා බැහැර කිරීමෙන් ද එසේ ම පවිති වේ. ඒ හික්ෂුවගේ බඩු විහාරයෙන් පිට කිරීමේ දී කරවීමේදී දුක්කටාපක්ති වේ.

1. පාවි - 59 පි.

විහාරයේ උපචාරයෙන් හෝ උපස්ථානශාලාවෙන් හෝ මඩුවෙන් හෝ ගසමුලින් හෝ එළිමහනෙන් හෝ බැහැර කිරීමෙන් ද කරවීමෙන් ද ඒ හික්ෂුවගේ පිරිකර බැහැර කිරීමෙන් හා කරවීමෙන් දුක්කටාපත්ති වේ. අනුපසම්පන්නයකු බැහැර කිරීමෙන් ද ඔහුගේ පිරිකර බැහැර කිරීමෙන් ද දුක්කටාපත්ති වේ.

“අනාපත්ති අලජ්ජීං නික්කඨ්ඨති වා නික්කඨ්ඨාපෙති වා. තස්ස පරික්ඛාරං නික්කඨ්ඨති වා නික්කඨ්ඨාපෙති වා. උම්මත්තකං නික්කඨ්ඨති වා නික්කඨ්ඨාපෙති වා. තස්ස පරික්ඛාරං නික්කඨ්ඨති වා නික්කඨ්ඨාපෙති වා. භණ්ඩනකාරකං -පෙ- කලභකාරකං -පෙ- විවාදකාරකං - පෙ- භස්සකාරකං -පෙ- සංඝෙ අධිකරණකාරකං නික්කඨ්ඨති වා නික්කඨ්ඨාපෙති වා. තස්ස පරික්ඛාරං නික්කඨ්ඨති වා නික්කඨ්ඨාපෙති වා. අන්තෙවාසිකං වා සද්ධිවිහාරිකං වා න සම්මා චත්තන්තං නික්කඨ්ඨති වා නික්කඨ්ඨාපෙති වා. තස්ස පරික්ඛාරං නික්කඨ්ඨති වා නික්කඨ්ඨාපෙති වා.”

අලජ්ජියාය, උම්මත්තකයාය, වියචුල් ඇති කරන්නාය, කෝලාහල කරන්නාය, විවාද කරන්නාය, කෝලාහල ඇති කරන කථා කරන්නාය, සංඝයා කෙරෙහි අධිකරණ ඇති කරන්නාය, මනා කොට නො හැසිරෙන සද්ධිවිහාරිකයාය, මනා කොට නො හැසිරෙන අන්තෙවාසිකයාය යන මොවුන් සංඝික විහාරයෙන් බැහැර කිරීමෙන් හා කරවීමෙන් ද ඔවුන්ගේ පිරිකර බැහැර කිරීමෙන් හා කරවීමෙන් ද ඇවෑම නොවන බව ඉහත දැක්වූ පාඨයෙන් දක්වන ලද්දේය.

“අංගුලිපකොදකෙ පාවිත්තියං.”²

සින්හස්සවීම සඳහා හික්ෂුවකට කිතිකැවූව හොත් පවිති වේ. අනුපසම්පන්නයකුට කිතිකැවීමෙන් දුක්කටාපත්ති වේ.

“අනාදරියෙ පාවිත්තියං.”³

-
- 1. පාච්චි - 60 පි.
 - 2. පාච්චි - 128 පි.
 - 3. පාච්චි - 130 පි.

පුද්ගලයාට ධර්මයට අනාදර කිරීමෙන් පවිති වේ. උපසම්පන්නයකු විසින් උපසම්පන්නයකුට බුද්ධ ප්‍රඥප්තිය දක්වා යමක් කියන කල්හි එය පිළිගැනීමට නො කැමැත්තේ පුද්ගලයාට හෝ ධර්මයට හෝ අනාදර කරන්නහුට පවිති ඇවැත් වේ. විනය ප්‍රඥප්තිය හැර අනිකකින් අනුශාසනා කිරීමේදී අනාදර කිරීමෙන් හා අනුපසම්පන්නයකු කියන කල්හි අනාදර කිරීමෙන් දුකුළා වේ.

“යො පන භික්ඛු භික්ඛුං හිංසාපෙය්‍ය පාවිත්තියං.”¹

යම් මහණෙක් මහණකු බිය ගන්වා නම් පවිති වේ. උපසම්පන්නයෙක් උපසම්පන්නයකු බිය ගැන්වීම සඳහා භයානක රූපාදිය එළවා නම් බිය උපදනා කතා කියා නම් භික්ෂුව බිය වුව ද නො වුව ද පවිති වේ. අනුපසම්පන්නයන් බිය ගැන්වීමෙන් දුකුළා වේ.

“යො පන භික්ඛු භික්ඛුස්ස කුපිතො අනත්තමනො පහාරං දදෙය්‍ය පාවිත්තියං.”²

යම් භික්ෂුවක් කිපියේ නො සතුටු සිත් ඇතියේ භික්ෂුවකට පහර දේ නම් පවිති වේ. යම් භික්ෂුවක් කිපී භික්ෂුවකට කයින් හෝ කයින් ගත් වස්තුවකින් හෝ යමක් දමා ගැසීමෙන් හෝ යටත් පිරිසෙයින් මලකින් වුව ද පහර දේ නම් පවිති වේ. අනුපසම්පන්නයකුට කිපී පහර දේ නම් දුකුළා ඇවැත් වේ. අනුපසම්පන්න ශිෂ්‍යයන්ට වුව ද තිරිසන් සතුන්ට වුව ද පහර දීමෙන් දුකුළා ඇවැත් වේ. රාගසිතින් ස්ත්‍රීන්ට පහරදීමෙන් සංඝාදියේසාපත්ති වේ. තමාට හිංසා කරන කල්හි එයින් මිදීම සඳහා පහර දීමෙන් ඇවැත් නො වේ. මාර්ගයේ දී සොරකු හෝ සතුරකු ලුහුබැඳ එන කල්හි ඔහු නැවැත්වීමට පහරදීමෙන් මළේ ද පරිච්ඡි ඇවැත් නො වේ.

“යො පන භික්ඛු භික්ඛුස්ස කුපිතො අනත්තමනො තලසත්තිකං උග්ගිරෙය්‍ය පාවිත්තියං.”³

1. පෘථි - 132 පි.
 2. පෘථි - 166 පි.
 3. පෘථි - 167 පි.

යම් මහණෙක් කිපියේ නො සතුටු සිත් ඇත්තේ හික්ෂුවකට පහර දෙන ආකාරය දක්වා අත්පා හෝ දඬු ආදියක් හෝ ඔසවා නම් පවිති ඇවැත් වේ. අනුපසම්පන්නයකුට කිපී පහර දෙන ආකාරය දක්වා අත්පා ආදිය එසවීමෙන් දුකුළා ඇවැත් වේ. තමාට හිංසා කරන කල්හි එසවීමෙන් ඇවැත් නො වේ.

“යො පන හික්ඛු හික්ඛුස්ස සඤ්චිච්ච කුක්කුච්චං උපදහෙය්‍ය ඉතිස්ස මුහුත්තම්පි අඵාසු භවිස්සතිති එතදෙව පච්චයං කරිත්වා අනඤ්ඤං පාවිත්තියං.”¹

යම් මහණෙක් මෙසේ කීමෙන් මොහුට මද වෙලාවකට වුව ද අපහසුවක් වන්නේ ය යි සිතා එය ම කරුණු කොට හික්ෂුවකට සැක උපදවා නම් පවිති වේ. අනික් කරුණක් සඳහා කියා නම් පවිති නො වේ.

ඔබට වැඩි වයසක් නැතිවා වගේය, ඔබ උපසම්පද වී ඇත්තේ විසිවයස් පිරීමට පෙර සේය, ඔබ ආහාර වැළඳුයේ විකාලයේ වගේය යනාදී වචන හික්ෂුවකට සැක ඇති කොට සිතට කරදර කරනු පිණිස කියන්නහුට වචනයක් පාසා පවිති ඇවැත් වේ. අනුපසම්පන්නයකුට සැක ඇති කිරීමේ කතා කිරීමෙන් දුකුළා වේ.

“යො පන හික්ඛු හික්ඛුතං භණ්ඩනජාතානං කලභජාතානං විවාදපන්නානං උපස්සුතිං තිට්ඨෙය්‍ය යං ඉමෙ භණ්ඩස්සන්ති තං සොස්සාමීති එතදෙව පච්චයං කරිත්වා අනඤ්ඤං පාවිත්තියං.”²

යම් මහණෙක් මොවුහු යමක් කියත් නම් එය අසමිධි එය ම කරුණු කොට අනිකක් කරුණු නො කොට හටගත් ධබර ඇත්තා වූ හටගත් කෝලාහල ඇත්තා වූ ඒ නිසා ම විවාදයට පැමිණ ඇත්තා වූ හික්ෂුන්ගේ කථා ඇසෙන ප්‍රමාණයට පැමිණ සිටින්නේ නම් පවිති වේ.

යම් යම් කරුණුවලින් ඔවුනොවුන් විරුද්ධව සිටින හික්ෂුන් කථා කරන තැන්වලට ගොස් ඔවුන්ගේ කථා අසා සිටීමෙන් පවිති වේය යනු මෙහි අදහස ය.

1. පාවි - 169 පි. 2. පාවි - 171 පි.

යම් මහණෙක් සංඝයා කෙරෙහි විනිශ්චයකථාවක් පවත්නා කල්හි ඡන්දය නො දී අසුනෙන් නැහී යේ නම් පවිති වේ.

එක් සීමාවක රැස් වූ හික්ෂුසංඝයාට ඉදිරිපත් වූ යම්කිසි අධිකරණයක් විනිශ්චය කරන කල්හි එය නිමවෙන තෙක් කාලය හා කර්මයක් කරන හොත් කර්මවාක්‍යය කියමින් සිටින කාලය සංඝයාගේ විනිශ්චය කථාව පවත්නා කාලයය. යම් හික්ෂුවක් ඒ කාලය තුළදී ඒ සංඝකර්මයට බාධා කරනු පිණිස කාරණය අවුල් කරනු පිණිස නැගිට යේ නම් යාමේදී දුකුළා ඇවූත් ද සංඝයාගේ අත් පසින් බැහැර වීමේදී පවිති ඇවූත් ද වේ.

මේ විනිශ්චයෙන් මේ කර්මයෙන් සංඝයා අතර අවුල් ඇති වේය කියා නැගිට යන්නහුට ද, අධර්ම කර්මයක් නිසා නැගිට යන්නහුට ද, වර්ගකර්මයක් නිසා නැගිට යන්නහුට ද, ගිලන් බව නිසා ද, ගිලනකුගේ කටයුත්තක් සඳහා ද මලමුත්‍ර කරනු පිණිස ද පසුව එන අදහසින් යන්නහුට ද ඇවූත් නො වේ.

“යො පන හික්ඛු සමග්ගෙන සංඝෙන චීවරං දන්වා පවිජා බියනධම්මං ආපජ්ජෙය්‍ය යථා සන්ථුතං හික්ඛු සංඝිකං ලාභං පරිණාමෙන්තිති පාවිත්තියං.”¹

යම් මහණෙක් එක් සීමාවෙක් හි සමාන සංවාසක සංඝයා හා සිට හික්ෂුවකට සිටුවක් දී පසුව හික්ෂු නමතමන් හා මිත්‍රයන්වූ පරිදි සංඝලාභයන් පිරිනමකිසි ගර්භා කෙරේ නම් ඒ හික්ෂුවට පවිති වේ.

සංඝයා විසින් සෙනසුන් පැනවීම් ආදී යම්කිසිවකට සම්මත කරන ලද හික්ෂුවකට සිටුවක් දීම ගැන ගර්භා කිරීමෙන් පවිති ද, අන් පිරිකරක් දීම ගැන ගර්භා කිරීමෙන් දුකුළා ද, සම්මත කරන ලද අනුපසම්පන්නයකට සිටුවක් හෝ අන් පිරිකරක් දීම ගැන ගර්භා කිරීමෙන් දුකුළා ඇවූත් ද වේ.

සංඝයා හේදකිරීම.

“යො පන හික්ඛු සමග්ගස්ස සංඝස්ස හෙද්‍ය පරක්කමෙය්‍ය හෙදනසංචත්තනිකං වා අධිකරණං සමාද්‍ය

1. පාවි - 174 පි.

පශ්චාත්තන නිව්ඛයො, සො හික්ඛු හික්ඛුහි එවමස්ස වචනීයො,
 “මා ආයස්මා සමග්ගස්ස සංඝස්ස හෙදය පරක්කම්, හෙදන-
 සංචත්තනිකං වා සමාදය පශ්චාත්තන අට්ඨාසි, සමෙකායස්මා
 සංඝෙන, සමග්ගොහි සංඝො සම්මොදමානො අවිච්චමානො
 එකුද්දෙසො එඤ්ඤා විහරතී” ති එවඤ්ඤා සො හික්ඛු හික්ඛුහි
 චුච්චමානො තථෙව පශ්චාත්තනො, සො හික්ඛු හික්ඛුහි
 යාවතනියං සමනුභාසිතඛිඛො තස්ස පටිනිස්සග්ගාය. යාව
 තනියඤ්ඤෙව සමනුභාසියමානො තං පටිනිස්සජ්ජෙයා ඉච්චෙනං
 කුසලං. නො චෙ පටිනිස්සජ්ජෙයා සංඝාදිසෙසො”¹

යම් මහණෙක් සමගි සංඝයාගේ හේදය පිණිස උත්සාහ කෙරේද, හේදයට හේතු වන අධිකරණයක් හෝ ගෙන ඔසවා සිටීද, ඒ මහණ හික්ඛුන් විසින් මෙසේ කිය යුතු වන්නේ ය. ආයුෂ්මතා සමගි සංඝයාගේ හේදය පිණිස උත්සාහ නො කරව, හේදය පිණිස පවතින අධිකරණයක් ගෙන ඔසවා නො සිටුව, ආයුෂ්මතා සංඝයා හා සමාන අදහස් ඇත්තේ වේවා. සමගි වූ සංඝතෙමේ සතුටු වන්නේ වාද නො කරන්නේ එක්ව පාමොක් උදෙසීම ඇත්තේ සුවසේ වෙසේය කියා ය. ඒ මහණ මෙසේ හික්ඛුන් විසින් කියනු ලබන්නේ ද හේදය පිණිස පවතින අධිකරණය එසේ ම ගෙන සිටින්නේ නම් ඒ මහණ අන්‍ය හික්ඛුන් විසින් ඒ උත්සාහය හා ඒ අධිකරණය අත හැරීම පිණිස තුන්වර දක්වා සමනුභාෂණය කළ යුත්තේය. තුන්වර දක්වා සමනුභාෂණය කරනු ලබන්නේ එය අත්හරී නම් යහපතී. ඉදින් අත් නො හරී නම් සංඝාදිසේසාපත්තී වේ.

සංඝහේදයට තැත් කරන හික්ඛුව දක්නා හික්ඛුන් විසින් ද ඒ කරුණ ඇසූ හික්ඛුන් විසින් ද හේදක හික්ඛුවට එය අත්හරින ලෙස තුන්වර දක්වා කිය යුතුය. කී කල්හි එය නො හළේ නම් දුකුලා ඇවැත් වේ. ඇසූ දුටු හික්ඛුහු නො කියත් නම් ඔවුනට ද දුකුලා ඇවැත් වේ. සංඝහේදයට තැත් කරන හික්ඛුව සහමැදට පමුණුවා ද තුන්වර දක්වා කිය යුතු ය. එයින් ද නො හළේ නම් දුකුලා ඇවැත් වේ. එසේ කීමෙන් ද හේද කිරීමේ උත්සාහය නො හරිනා හික්ඛුවට සමනුභාෂණකර්මය කළ යුතුය. නො හළේ නම් කර්මාවසානයෙහි සංඝාදිසේසාපත්තී වේ.

1. පාරා - 213 ප.

සංඝභේදය කෙළේ නම් උපසම්පදාවෙන් පහ වූ පිළියමක් නැති ඒකාන්තයෙන් තරකයට යන පුද්ගලයෙක් වේ.

හේදානුවර්තක ශික්ෂාපදය.

“තස්සෙව ඛො පන භික්ඛුස්ස භික්ඛු භොන්ති අනුවත්තකා වග්ගවාදකා එකො වා ද්වේ වා තයො වා. තෙ එවං වදෙය්හං, “මා ආයස්මත්තෙ එතං භික්ඛුං කිඤ්චි අවචුක්ථ, ධම්මවාදී වෙසො භික්ඛු විනයවාදී වෙසො භික්ඛු, අම්භාකඤ්චෙසො භික්ඛු ඡන්දං ච රුචිං ච ආදය වොහරති, ජානාති, නො භාසති, අම්භාකං පෙනං ඛමති” ති තෙ භික්ඛු භික්ඛුහි එවමස්ස වචනීයා, “මා ආයස්මත්තො එවං අවචුක්ථ, න වෙසො භික්ඛු ධම්මවාදී න වෙසො භික්ඛු විනයවාදී, මා ආයස්මත්තානම්පි සංඝභෙදො රුචිචිත්ථ, සමෙතායස්මත්තො සංඝෙන, සමග්ගො හි සංඝො සම්මොදමානො අච්චදමානො එකුද්දෙසො එංසු විහරති” ති එවං ච තෙ භික්ඛු භික්ඛුහි චුච්චමානො තථෙව පග්ගණ්භෙය්හං, තෙ භික්ඛු භික්ඛුහි යාව තතියං සමනුභාසිතබ්බා තස්ස පටිනිස්සග්ගාය, යාව තතියං වෙ සමනුභාසියමානා තං පටිනිස්සජ්ජෙය්හං ඉච්චෙනං කුසලං. නො වෙ පටිනිස්සජ් ජෙය්හං සංඝාදිපෙසො.”¹

ඒ සංඝභේදය කිරීමට උත්සාහ කරන භික්ෂුවට අනුව පිළිපදින්නා වූ අසමගියට පක්ෂ කථා කරන්නා වූ එක් නමක් වූ හෝ දෙනමක් වූ හෝ තෙනමක් වූ හෝ භික්ෂුහු වෙත් ද ඒ භික්ෂුහු “ආයුෂ්මත්ති, ඒ භික්ෂුවට කිසිවක් නො කියවී. ඒ භික්ෂු තෙමේ ධර්මවාදියෙකි, විනයවාදියෙකි, ඔහු අපගේ ද කැමැත්ත හා සතුට ද ගෙන කථා කරයි, අපගේ කැමැත්ත දැනී, මෙසේ කරමු යි අප හා කථා කරයි, අපට ද ඔහු කරන දෙය රුචිය, මෙසේ කියත් නම් ඒ හේදනුවත්තක භික්ෂුහු අන්‍ය භික්ෂුන් විසින් “ඇවැත්ති, මෙසේ නො කියවී, ඒ මහණ ධර්මවාදී නොවේ. විනයවාදී නො වේ. ආයුෂ්මත් හට ද සංඝභේදය රුචි නො වේවා. ආයුෂ්මත්හුගේ සිත් සංඝයා හා සමවේවා. සමගි වූ සංඝ තෙමේ සතුටු වූයේ විවාද

1. පාරා - 215 ඊ.

නැත්තේ සමාන පාමොක් උදෙසීම් ඇත්තේ සුවසේ වෙසේය” යි කිය යුත්තාහ. ඒ හික්ෂුහු හික්ෂුන් විසින් මෙසේ කියනු ලබන්නාහු එසේ ම තමාගේ මතය ගෙන සිටිත් නම් ඒ හික්ෂුහු හික්ෂුන් විසින් තුන්වර දක්වා සමනුභාෂණය කළ යුත්තෝ ය. තුන්වර දක්වා සමනුභාෂණය කරනු ලබන්නාහු ඒ හේදනුවත්තකභාවය අත්හරින්නාහු එය යහපති, ඉදින් අත නො හරින්නාහු නම් සංඝාදිසේසාපත්ති වේ.

මෙහි හික්ෂුන් එක්තමක් දෙනමක් තුන්තමක් ගෙන ඇත්තේ සතරතමක් වුවහොත් සංඝයා වන නිසා සමනුභාෂණකර්මය නො කළ හැකි බැවිනි. සංඝාදිසේසාපත්තිය වන්නේ සංඝයා විසින් සමනුභාෂණ විනය කර්මය කළ හොත්ය

පාපදාෂ්ටි ගැනීම පිළිබඳ ශික්ෂාපද

තථාගතයන් වහන්සේ සැවැත්තුවර ජේවන විහාරයේ වැඩවෙසෙන සමයයෙහි අර්ට්ඨ නමැති හික්ෂුවකට එක්තරා පාපදාෂ්ටියක් ඇති විය. එනම් මේ ගිහියෝ කාමයන් සේවනය කෙරෙමින් ම සෝතාපත්තයෝ ද සකෘදගාමීහු ද වෙති, අනාගාමීහු ද වෙති, හික්ෂුහු ද මනාප රූපයන් දකිමින් ම මනාප ශබ්දයන් අසමින් ම මනාප ගන්ධයන් ආසුරණය කරමින් ම මනාප රසයන් ආස්වාදනය කරමින් ම මනාප ස්ප්‍රෂ්ටව්‍යයන් ස්පර්ශ කරමින් ම සෝවාන් වෙති. සකෘදගාමී වෙති. අනාගාමී වෙති. රහත් වෙති. “සුවපහස් ඇති කොට්ට මෙට්ට ඇතිරිලි ආදිය කැප නම් ස්ත්‍රී ස්පර්ශය අකැප වන්නට කරුණක් නැත, එයත් කැපවිය යුතුය යනු අර්ට්ඨ හික්ෂුට ඇති වූ පාපදාෂ්ටිය ය. ඔහු තථාගතයන් වහන්සේ විසින් හික්ෂුන්ට සුවපහස් ඇති කොට්ට මෙට්ට ඇතිරිලි ආදිය අනුදැනීම ස්ත්‍රී ස්පර්ශය ද කැප බව දක්වන බුද්ධදේශනාවක් සේ සැලකීය. ඔහු ඒ ලාමකදාෂ්ටිය හික්ෂුන්ට කියන්නට විය. හික්ෂුන් නොයෙක් ආකාරයෙන් ඒ පාපදාෂ්ටිය හරනා පරිදි ඔහුට අනුශාසනා කළ මුත් අර්ට්ඨ තමා ගත් දාෂ්ටිය නො හළේය. හික්ෂුන් ඒ කරුණ භාග්‍යවතුන් වහන්සේට සැල කළ කල්හි මේ සිකපදය පනවා වදළහ.

“යො පන හික්ඛු එවං වදෙය්‍ය, තථාහං හගචතා ධම්මං දෙසිතං ආජානාමී, යථා යෙ මෙ අන්තරායිකා ධම්මා චුත්තා හගචතා, තෙ පට්ඨෙවතො නාලං අන්තරායායාති, සො හික්ඛු හික්ඛුහි එවමස්ස වචනීයො, මා ආයස්මා එවං අවච, මා හගචන්තං අභිභාවික්ඛී, නහි සාධු හගචතො අභිභක්ඛානං, නහි හගචා එවං වදෙය්‍ය, අනෙකපරියායෙන ආචුසො අන්තරායිකා ධම්මා අන්තරායිකා චුත්තා හගචතා, අලං ව

පන තෙ පටිසෙවනො අත්තරායායාති. එවිඤ්ච පන සො භික්ඛු භික්ඛුහි චුච්චමානො තථෙව පග්ගණ්ඨෙය්‍ය, සො භික්ඛු භික්ඛුහි යාව තනියං සමනුභාසිතබ්බො, තස්ස පටිනිස්සග්ගාය, යාවතනියං වෙ සමනුභාසියමානො තං පටිනිස්සථ්ඨෙය්‍ය, ඉච්චෙතං කුසලං, නො වෙ පටිනිස්සථ්ඨෙය්‍ය පාවිත්තියං.”¹

යම් මහණෙක් ස්වර්ගමෝක්ෂ ධ්‍යාන මාර්ගඵලයන්ට අත්තරායිකය යි, යම් ධර්ම කෙනෙක් භාග්‍යවතුන් වහන්සේ විසින් වදරන ලද්දහු ද සේවනය කරන්නහුට ස්වර්ගමෝක්ෂධ්‍යානමාර්ගඵලයන්ට අත්තරාය කිරීමට ඒ ධර්මයෝ නො සමත් වෙතිය යි භාග්‍යවතුන් වහන්සේ විසින් දේශනය කරන ලද ධර්මයක් මම දනිමි යි කියා නම් ඒ භික්ෂුතෙම භික්ෂුන් විසින් මෙසේ කිය යුතු වන්නේය. ඇවැත එසේ නො කියව, භාග්‍යවතුන් වහන්සේට නින්දා නො කරව. භාග්‍යවතුන් වහන්සේට නින්දා කිරීම නො මැනවි, භාග්‍යවතුන්වහන්සේ එසේ නො කියන්නාහ, ඇවැත්නි, භාග්‍යවතුන් වහන්සේ අත්තරායික ධර්මයෝ අත්තරායකරය යි අනේකාකාරයෙන් වදරන ලද්දහු ය, සේවනය කරන්නාහට අත්තරාය කිරීමට ඒ ධර්මයෝ සමරථය යි කිය යුතුය. භික්ෂුන් විසින් මෙසේ කියන ලද කල්හි ද ඒ භික්ෂුව එසේ ම ඔහුගේ අදහස ගෙන සිටී නම් ඒ මහණ භික්ෂුන් විසින් ඒ දෘෂ්ටිය අත හැරීම පිණිස තුන්වර දක්වා සමනුභාෂණය කළ යුතුය. තුන්වර දක්වා සමනුභාෂණය කරනු ලබන්නේ ඒ දෘෂ්ටිය හරී නම් එය යහපති. ඉදින් නො හරනේ නම් පවිති වේ.

සමනුභාෂණකර්මය පාවිත්තිය පාළියෙන් දත හැකි වනු ඇත. කර්ම ක්ලේශ විපාක උපවාද ආඥ ව්‍යතික්‍රමණ වශයෙන් ස්වර්ගමෝක්ෂධ්‍යානමාර්ගඵලයන්ට අත්තරායකර ධර්ම පසක් ඇත්තේ ය. කර්ම නම් ආනන්තරයකර්ම පසය. එයින් යම්කිසිවක් කළ පුද්ගලයාට දෙවන ජාතියේ සුගතියට යාමට ද වර්තමාන භවයේදී ධ්‍යානමාර්ගඵල ලැබීමට ද නුපුළුවන. එය අත්තරායික ධර්මයෙකි. භික්ෂුණි දුෂණය ද අත්තරායික කර්මයෙකි. ක්ලේශ යනු

1. පාවි - 153 පි.

නියත මිථ්‍යාදෘෂ්ටිය ය. එනම් නාස්තික අහේතුක අක්‍රිය යන දෘෂ්ටි තුන ය. **විපාක** යනු අහේතුක ප්‍රතිසන්ධිචිත්තය ය. එයින් ප්‍රතිසන්ධි ලබන්නෝ පණ්ඩක නපුංසකාදීන් හා ආපායික සත්ත්වයෝ ය. ඔවුනට ඒ ආත්මයේදී ධ්‍යානමාර්ගඵල නො ලැබිය හැකි ය. **උපවාද** යනු ආර්යෝපවාදය ය. එනම් ආර්යපුද්ගලයන්ට නින්දා කිරීම් ආදී වරද කිරීම ය. **ආඥාව්‍යතික්‍රමණය** යනු බුදුරදුන්ගේ ආඥාව කඩ කිරීම ය. එනම් ඇවැත්වලට පැමිණීම ය. මෙදුන සේවනයෙන් වන පාරාජිකාපත්තිය ආඥාව්‍යතික්‍රමණ අත්කරා ය.

මෙදුන සේවනය බලවත් රාගයෙන් කරන ක්‍රියාවෙකි. රාගයෙන් තොරව කෙරෙන මෙදුන සේවනයක් නැත. එය කරන්නහුගේ සිත එයට හා ඒ පිළිබඳ කටයුතුවලට ඇදීයයි. ධ්‍යානභාවනාදියට නො යයි. එබැවින් භාග්‍යවතුන් වහන්සේ 'එයට පාරාජිකාපත්තිය පැනවූහ. සුව පහසු ඇති කොටට මෙටට ඇතිරි ආදිය රාගයෙන් තොරව ද පරිභෝග කළ හැකිය. ඒවා පරිභෝග කිරීම ශ්‍රමණ ප්‍රතිපදාවට බාධාවක් නො වේ. එබැවින් භාග්‍යවතුන් වහන්සේ හික්ෂුන්ට ඒවා පරිභෝග කිරීම අනුදැන වදළ සේක. මෙදුන සේවනයේ හා සුඛස්පර්ශය ඇති කොටට මෙටට ආදිය පරිභෝගයේ ඉමහත් වෙනසක් ඇත්තේය. හික්ෂුවක් එබඳු දෘෂ්ටියක් ප්‍රකාශ කරන විට එය අසා ඔහුට අවවාද නො කරන්නා වූ හික්ෂුන්ට ද දුකුලා ඇවැත් වේ. එය නො පිළිගැනීමෙන් දෘෂ්ටිය ප්‍රකාශ කරන හික්ෂුවට ද දුකුලා ඇවැත් වේ. සමනුභාෂණ කර්මයෙන් ද දෘෂ්ටිය නො හරනා හික්ෂුවට පවිති ඇවැත් වේ. සමනුභාෂණ කර්මයෙන් නො හික්මෙන හික්ෂුවට උක්ඛේපනීය කර්මය කරනු ලැබේ. එය **වීතයකර්මපොතෙන්**¹ දන හැකි වනු ඇත.

“යො පන හික්ඛු ජානං තථාවාදිනා හික්ඛුනා අකටානුධම්මෙන තං දිට්ඨිං අප්පටිනස්සට්ඨෙත සද්ධිං සම්භුඤ්ජේය්‍ය වා සංවසේය්‍ය වා සහ වා සේය්‍යං කප්පපේය්‍ය පාවිත්තියං.”²

යම් මහණෙක්, එසේ කියන, උක්ඛේපනීය කර්මය සංඝයා විසින් ඉවත් නො කළ ඒ පාපදෂ්ටිය නො හළ හික්ෂුව හා සම්භෝග

1. විතය - 250 පි. (5 මුද්‍රණය - 199 පි.)
 2. පාවි - 155 පි.

හෝ කෙරේ ද විනයකර්ම හෝ කෙරේ ද එක් පියැස්සක් යට හොච්ඳ ද ඒ හික්ෂුවට පවිති ඇවැත් වේ.

සම්භෝගය වනාහි ආමිෂසම්භෝග ධර්මසම්භෝග වශයෙන් දෙකක් වේ. යමකුට තමා සතු ආභාරාදී වස්තුවක් දීම හා අනුන් දෙන වස්තුවක් ගැනීම ආමිෂ සම්භෝගය ය. ධර්මය කියවීම හා කියවා ගැනීම ධර්මසම්භෝගය ය. උක්ඛිත්තක හික්ෂුව හා එයින් කවරක් හෝ කළ හොත් පවිති වේ. ඔහු හා උපෝසථපචාරණාදී විනය කර්මයක් කළ හොත් පවිති වේ. එක් පියැස්සක් යට උක්ඛිත්තකයා ශයනය කළ කල්හි හික්ෂුව ශයනය කළ ද හික්ෂුව ශයනය කළ පසු උක්ඛිත්තකයා ශයනය කළ ද දෙදෙන එකවර ශයනය කළ ද හික්ෂුවට පවිති වේ.

“සමනුද්දෙසො පි වෙ එවං වදෙය්‍ය තථාහං භගවතා ධම්මං දෙසිතං ආජානාමි, යථා යෙ මෙ අන්තරායිකා ධම්මා චුත්තා භගවතා තෙ පටිසෙවතො නාලං අන්තරායායාති. සො සමණුද්දෙසො හික්ඛුහි එව මස්ස වචනීයො, මා ආචුසො සමනුද්දෙස එවං අවච, මා භගවන්තං අබ්භාචික්ඛි, නහි සාධු භගවතො අබ්භක්ඛානං, න හි භගවා එවං වදෙය්‍ය, අනෙකපරියායෙන ආචුසො සමණුද්දෙස අන්තරායිකා ධම්මා අන්තරායිකා චුත්තා භගවතා, අලඤ්ච පන තෙ පටිසෙවතො අන්තරායායාති. එවඤ්ච සො සමණුද්දෙසො හික්ඛුහි චුච්චමානො තථෙව පග්ගණ්ඨෙය්‍ය, සො සමණුද්දෙසො හික්ඛුහි එවමස්ස වචනීයො. අච්ඡතග්ගෙ තෙ ආචුසො සමණුද්දෙස නචෙව සො භගවා සත්ථා අපදිසිතබ්බො, යම්පි චඤ්ඤෙ සමනුද්දෙසා ලභන්ති හික්ඛුහි සද්ධිං ද්විරත්තතිරත්තං සභසෙය්‍යං, සාපි තෙ නත්ථී, චර පරෙ විනස්සාති. යො පන හික්ඛු ජානං තථා නාසිතං සමුණුද්දෙසං උපලාපෙය්‍ය වා උපට්ඨාපෙය්‍ය වා සම්භුඤ්ඤෙය්‍ය වා සභ වා සෙය්‍යං කප්පෙය්‍ය පාචිත්තියං.”¹

භාග්‍යවතුන් වහන්සේ විසින් යම් මෛදුන් ධර්මකෙනෙක් ස්වර්ගමෝක්ෂධ්‍යාන මාර්ගඵලයන්ට අන්තරායකරය යි වදරන ලද

1. පාචි - 158 පි.

ද සේවනය කරන්නුට ඒ ධර්මයෝ අන්තරාය පිණිස සමත් නො වෙතියි භාග්‍යවතුන් වහන්සේ විසින් දේශනය කළ ධර්මයක් මම දැනිමි යි සාමණේරයෙක් කියන්නේ නම් ඒ සාමණේර තෙමේ හික්ෂුන් විසින් මෙසේ කිය යුක්තේය. ඇවැත සාමණේරය, මෙසේ නො කියව, භාග්‍යවතුන් වහන්සේට නින්දා නො කරව, භාග්‍යවතුන් වහන්සේට නින්දා කිරීම නො මැනවි, භාග්‍යවතුන් වහන්සේ මෙසේ නො වදරන්නාහ, ඇවැත සාමණේරය, භාග්‍යවතුන්වහන්සේ විසින් අන්තරායික ධර්මයෝ අනේකාකාරයෙන් අන්තරායිකයහ යි වදරන ලද්දාහුය, සේවනය කරන්නා හට ඒ ධර්මයෝ අන්තරාය පිණිස සමර්ථයහ. ඒ සාමණේරතෙමේ මෙසේ හික්ෂුන් විසින් කියනු ලබන්නේ ද එසේ ම පාපදෂ්ටිය ගෙන සිටින්නේ නම් ඒ සාමණේර තෙමේ මෙසේ කිය යුතු වන්නේය. ඇවැත සාමණේරය, අද පටන් කා විසින් ඒ භාග්‍යවතුන් වහන්සේ මාගේ ශාස්තෘන් වහන්සේ ය යි නො කිය යුක්තේය, අන්‍ය සාමණේරයෝ හික්ෂුන් හා දෙතුන් රැයක් යම් සහසෙය්‍යාවක් ලබන් ද එය ද මින්පසු තට නැත්තේය, මමත්වයක් නැති සාමණේරය, සංඝාරාමයෙන් යව, නැසෙව. යම් මහණෙක් එසේ නසන ලද සාමණේරයකුට නසන ලද්දකු බව දැන සංග්‍රහ හෝ කෙරේ ද එවැන්නකු ලවා උපස්ථාන හෝ කරවා ගනී ද එවැන්නකු හා සම්භෝග හෝ කෙරේ ද එක් පියැස්සක් යට ශයනය හෝ කෙරේ ද ඒ හික්ෂුවට පවිති වේ.

සංවාසනාසනා ලිංගනාසනා දණ්ඩකම්මනාසනා යි විනයෙහි නැසීම් තුනක් ඇත්තේ ය. ඇවැත් නො පිළිගැනීම් ආදිය නිසා උක්ඛේපනීය කර්මය කිරීම සංවාසනාසනාවය. සුදුවත් හඳවා පිටත් කිරීම ලිංගනාසනාවය. දඬුවම් වශයෙන් සහරමින් බැහැර වන ලෙස කීම දණ්ඩකම්මනාසනාවය. පාපදෘෂ්ටි ගත් හෙරණුන්ට කරන්නේ දණ්ඩකම්මනාසනාව ය.

සිකපදයන්ට ගැරහිම් ආදිය පිළිබඳ සිකපද

විලේඛන සික්ඛාපදය

“යො පන හික්ඛු පාතිමොක්ඛෙ උද්දිස්සමානෙ එවං වදෙය්‍ය, කිං පනිමෙහි බුද්දනුබුද්දකෙහි සිකක්ඛාපදෙහි

උද්දිටියෙහි යාවදෙව කුක්කුච්චාය විභෙසාය විලෙඛාය සංවත්තන්තීති සික්ඛාපදවිචණ්ණනකෙ පාවිත්තියං.”¹

යම් මහණෙක් ප්‍රාතිමෝක්ෂ්‍ය උදෙසන කල්හි මෙසේ කියයි ද උදෙසන්නා වූ මේ කුඩා වූ ද වඩා කුඩා වූ ද සිකපදවලින් කවර ප්‍රයෝජනයක් ද? මේවා වඩාත් කුකුස් ඇතිවීම පිණිස සිත වෙහෙසීම පිණිස සිතෙහි ඉරිවැටීම පිණිස පවත්නේය යි සිකපදවල අගුණ කීමෙන් පවිති ඇවැත් වේ.

ප්‍රාතිමෝක්ෂ්‍ය උදෙසීමය යනු අතවැසියන්ට පාඩම් කරගැනීම සඳහා ගුරුන් විසින් කියවීම, ගෝලයන් විසින් ගුරුන් ලවා පාඩම් කර ගැනීම සඳහා කියවා ගැනීම, පාඩම් ඇති සිකපද නැවත නැවත සජ්ඣායනා කිරීම යන මේ තුනකි. ගුරුවරයකුගෙන් කියවා ගැනීම වෙනුවට දැනට ඇත්තේ පොතෙන් පාඩම් කිරීමය. මේ කුඩා කුඩා සිකපද පාඩම් කිරීමෙන් දැරීමෙන් කවර ප්‍රයෝජනයක් ද? මේවා මේ කාලයට වුවමනා නැත, මේවා පාඩම් කිරීමෙන් ඇත්තේ කුකුස් වැඩි වීම පමණෙක, වෙහෙසීම පමණෙක, මේ සිකපද නැතිවීම ම යහපති යනාදීන් උපසම්පන්නයෙක් උපසම්පන්නයකුට කියයි නම් පවිති වේ. විනය හැර අන් දහමක අගුණ කියා නම් දුකුළා ඇවැත් වේ. අනුපසම්පන්නයකුට විනයේ හෝ ධර්මයේ හෝ අගුණ කියා නම් දුක්කටාපත්ති වේ. විනයේ අගුණ කීමේ කැමැත්තෙන් තොරව දැනට සුත්‍ර හෝ ගාථා හෝ අභිධර්මය හෝ ඉගෙනීම කරන්නය, විනය පසුව ඉගෙන ගන්නය යි කීමෙන් ඇවැත් නො වේ.

දුර්වච භික්ෂාපදය.

“භි ක්ඛු පනෙව දුබ්බචජාතිකො හොති, උද්දෙසපරියාපන්නෙසු සික්ඛාපදෙසු භික්ඛුහි සහධම්මිකං වුවිචමානො අත්තානං අවචනීයං කරොති, මා මං ආයස්මන්තො කිඤ්චි අවචුක්ථ කල්‍යාණං වා පාපකං වා, අහම්පායස්මන්තෙ න කිඤ්චි චක්ඛාමී කල්‍යාණං වා පාපකං වා, චිරමථායස්මන්තො මම චචනායාති, සො භික්ඛු භික්ඛුහි ඵචමස්ස චචනීයො, මා ආයස්මා අත්තානං අවචනීයං

1. පාවි - 163 පි.

අකාසි, වචනීයමෙව ආයස්මා අත්තානං කරොතු, ආයස්මාපි හික්ඛු වදතු සහධම්මෙන, හික්ඛුපි ආයස්මන්තං වක්ඛන්ති සහධම්මෙන. එවං සංවද්ධා හි තස්ස හඟවතො පරිසා, යදිදං අක්ඛුමක්ඛුච්චනෙන අක්ඛුමක්ඛුච්චිට්ඨාපනෙනාති. එවක්ඛුච්ච සො හික්ඛු හික්ඛුහි චුච්චමානො තථෙව පග්ගණ්ඨෙය්‍ය, සො හික්ඛු හික්ඛුහි යාවතතියං සමනුභාසිතබ්බො තස්ස පටිනිස්සග්ගාය, යාව තතියක්ඛුච්චෙ සමනුභාසියමානො තං පටිනිස්සජ්ජෙය්‍ය ඉච්චෙතං කුසලං, නො චෙ පටිනිස්සජ්ජෙය්‍ය සංඝාදිසෙසො.”¹

මහණෙක් වනාහි දුර්වච්චස්චභාව ඇත්තේ වේ ද, ප්‍රාතිමෝක්ෂසංඛ්‍යාත උද්දෙසයට අයත් වූ ශික්ෂාපදයන්හි හික්ෂුන් විසින් ශික්ෂාපදයෙන් කියනු ලබන කල්හි “ආයුෂ්මන්ති, ඔබ වහන්සේලා යහපත් වූ හෝ අයහපත් වූ හෝ කිසිවක් මා හට නො කියවී. මම ද ආයුෂ්මතුන්ට යහපත් වූ හෝ අයහපත් වූ හෝ කිසිවක් නො කියමි, ආයුෂ්මන්ති, ඔබ වහන්සේලා මාහට කීමෙන් වළකිවි” ය යි තමා නො කිය යුත්තකු කෙරේ නම් ඒ මහණ අන්‍ය හික්ෂුන් විසින් “ඇවත, ඔබ තමා අන්‍ය හික්ෂුන් විසින් නො කිය යුත්තකු නො කරව, ආයුෂ්මතා තමා අන්‍ය හික්ෂුන් විසින් කිය යුත්තකු ම කෙරේවා, ආයුෂ්මතා ද හික්ෂුන්ට ශික්ෂාපදයෙන් කියවා, හික්ෂුහු ද ආයුෂ්මතාට ශික්ෂාපදයෙන් කියන්නාහ, යම් ඒ ශික්ෂාපදයෙන් කීමෙන් ඇවැතින් නභා සිටුවීමෙක් වේ ද විසින් ඒ භාග්‍යවතුන් වහන්සේගේ පිරිස දියුණුවට පත්වන්නාහ යි කිය යුත්තේය. ඒ මහණ එසේ ශික්ෂුන් විසින් කියනු ලබන්නේ ද එසේ ම දැඩි කොට ගෙන සිටී නම් ඒ අදහස අත හැරීම පිණිස තුන්වර දක්වා සමනුභාෂණය කළ යුතුය. තුන්වර දක්වා සමනුභාෂණය කිරීමෙන් ඒ අදහස හරී නම් එය යහපති. නො හරී නම් සංඝාදිසේසාපත්ති වේ.

මේ සිකපදය ජන්ත හික්ෂුව අරභයා පනවන ලද්දේය. ජන්ත හික්ෂුව ගිහි කාලයේ සිද්ධාර්ථ කුමාරයන්ගේ ඇමතියෙකි. සිද්ධාර්ථකුමාරයන් පැවිදිවීමට නික්ම ගියේ ද ඔහු සමභය. එබැවින් පැවිදිවීමෙන් පසු ද ජන්ත හික්ෂුව උඩඟුව අන්‍ය හික්ෂුන්

1. පාරා - 218 පි.

පහත් කොට සලකමින් සිටියේය. මේසිකපදය පනවන්නට සිදු වූයේ ඒ නිසාය. මෙයින් සංඝාදිසේසාපත්ති වන්නේ සමනුභාෂණ කර්මය කළ හොත්ය. ඡන්ත හික්ෂුවට සමනුභාෂණ කර්මය කළ බවක් සඳහන් වී නැත.

බ්‍රහ්මදණ්ඩය.

මේ සිකපදය පැනවීමෙන් ඡන්ත හික්ෂුව හික්ඛුණු බවක් නො පෙනේ. ඒ නො හික්මීම නිසා ම ඔහුට මාර්ගඵල ලැබිය හැකි නො වීය. තථාගතයන් වහන්සේ ඔහු කෙරෙහි අනුකම්පාවෙන් පිරිනිවන්පානා දින රාත්‍රියේදී “ඡන්තස්ස ආනන්ද, හික්ඛුනො මමච්චයෙන බ්‍රහ්මදණ්ඩො දතබ්බො”¹ යනුවෙන් ඡන්ත හික්ෂුවට තථාගත පරිනිර්වාණයෙන් පසු බ්‍රහ්මදණ්ඩය දෙන ලෙස වදළහ. ආනන්දස්ථවිරයන් වහන්සේ විසින් “ස්වාමීනි, බ්‍රහ්මදණ්ඩ නම් කවරේදැ” යි විචාළ කල්හි “ආනන්දය, ඡන්ත යමක් කියනු කැමැත්තේ නම් එය කියාවා, හික්ෂුන් විසින් ඔහුට කිසිවක් නො කිය යුතුය, අවවාද නො කළ යුතුය, අනුශාසනා නො කළ යුතුය, මේ බ්‍රහ්මදණ්ඩය” යි වදළ සේක.

සම්බුද්ධපරිනිර්වාණයෙන් පසු ධර්මසංගීතිය සඳහා රජගහනුවරට රැස් වූ මහාකාශ්‍යපස්ථවිර ප්‍රමුඛ ස්ථවිරයන් වහන්සේලාගේ නියෝගයෙන් ආනන්ද ස්ථවිරයන් වහන්සේ පන්සියයක් හික්ෂුන් හා කොසඹූනුවර ඝෝසිකාරාමයට වැඩම කොට ඡන්තස්ථවිරයන්ට භාග්‍යවතුන් වහන්සේගේ ආඥාව පරිදි බ්‍රහ්මදණ්ඩය ප්‍රකාශ කළහ. එයින් පීඩාවට පත් වූ ලජ්ජා වූ ඡන්තස්ථවිර තෙමේ විවේකස්ථානයකට එළඹ විදසුන් වඩා නොබෝ කලකින් සවි කෙලෙසුන් නසා අර්හත්වයට පැමිණියේය. බුදුරදුන් විසින් බ්‍රහ්මදණ්ඩය පනවන ලද්දේ ඡන්තස්ථවිරයන්ට පමණෙකි. එහෙත් එවැනි රළු කතා ඇති නො මනා කතාවලින් හික්ෂුන්ට පහරදෙන දුර්වල හික්ෂුන්ට ද මේ දඬුවම දිය යුතු බව පරිවාරපාලියේ කම්මවග්ග අට්ඨකථාවෙහි¹ දක්වා ඇත්තේය. එය කරනුයේ අපලෝකන කර්ම වශයෙනි.

1. මහා පරිනිර්වාණ සූ.
 2. ස. පා. - 1046 පි.

එය කරන්නේ මෙසේය:- ව්‍යක්ත හික්ෂුවක් විසින් සංඝයාගේ අනුමතිය ලබා මෙසේ සංඝයාහට ඇස්විය යුතු ය.

“හන්නෙ, ඉත්ථන්තාමො හික්ඛු මුඛරො, හික්ඛු දුරුක්තවචනෙහි සට්ඨෙත්තො විහරති, සො හික්ඛු යං ඉච්ඡෙය්‍ය තං වදෙය්‍ය, හික්ඛුහි ඉත්ථන්තාමො හික්ඛු නො ච වත්තබ්බො, න ඔවදිතබ්බො, න අනුසාසිතබ්බො. සංඝං හන්නෙ, පුච්ඡාමි ඉත්ථන්තාමස්ස හික්ඛුනො බ්‍රහ්මදණ්ඩස්ස දනං රුච්චති සංඝස්ස. දුතියම්පි පුච්ඡාමි -පෙ- තතියම්පි පුච්ඡාමි ඉත්ථන්තාමස්ස හන්නෙ, හික්ඛුනො බ්‍රහ්මදණ්ඩස්ස දනං. රුච්චති සංඝස්ස.”¹

බ්‍රහ්මදණ්ඩය ලැබූ හික්ෂුව එයින් හික්ඛී පසු කාලයේ සංඝයාගෙන් ක්ෂමාව ඉල්ලන්නේ නම් බ්‍රහ්මදණ්ඩය සන්සිඳවිය යුතුය. එය කරන්නේ මෙසේය:- ව්‍යක්ත හික්ෂුවක් විසින් මෙසේ සංඝයාහට ඇස්විය යුතුය.

“හන්නෙ, හික්ඛුසංඝො අසුකස්සහික්ඛුනො බ්‍රහ්මදණ්ඩං අදසී. සො හික්ඛු සොරතො නිවාතචුත්ති ලජ්ජිධම්මං ඔක්කත්තො හිරොත්තජ්ජෙ පතිට්ඨිතො පට්ඨංඛා ආයතිං සංචරෙ තිට්ඨති. සංඝං හන්නෙ, පුච්ඡාමි තස්ස හික්ඛුනො බ්‍රහ්මදණ්ඩස්ස පට්ඨපස්සද්ධිං රුච්චති සංඝස්ස.”¹

මෙසේ තුන්වරක් අස්වා බ්‍රහ්මදණ්ඩය සන්සිඳවිය යුතුය. ශාසනයෙහි ඇති දඬුවම් අතුරෙන් මේ බ්‍රහ්මදණ්ඩය බරපතළ ම දඬුවමය. ඡන්ත හික්ෂුවට දඬුවම් වශයෙන් කරන උක්ඛේපනීය කර්මය කලින් දෙවරක් කර ඇත. ඒවාට ඔහු බිය නො වී ය. ආනන්ද ස්ථවිරයන් වහන්සේ බ්‍රහ්මදණ්ඩය ප්‍රකාශනය කළ කල්හි ඡන්ත හික්ෂුව බිය වී මුර්ච්ඡා වී වැටුණේය. බ්‍රහ්මදණ්ඩය ලත් හික්ෂුව හා සෙසු හික්ෂුන්ට කථා කිරීමට පවා අවසරයක් නැත. එබැවින් බ්‍රහ්මදණ්ඩය ලත් හික්ෂුව සම්පූර්ණයෙන් තනි වේ.

1. ස. පා - 1046 පි.

සුරාපාන ශික්ෂාපදය.

“සුරාමෙරයපානෙ පාවික්කියං.”¹

රහමෙර පීමෙන් පවිති වේ.

පිටියසුරාය පුවසුරාය මදනසරාය කිණිණපක්ඛිත්ත-
සුරාය සම්භාරසංයුක්තසුරාය යි සුරා පස්වර්ගයෙකි. ධාන්‍යපිටි
බඳුනෙහි ලා පමණට ජලය යොදා මැඩ සාදන සුරාව පිටියසුරා
නම්. පිටියෙන් තැනූ පාං ආප්ප පිටිටු ආදී කෑමවර්ග බඳුනෙහි
ලා පමණට ජලය බහා මැඩ සාදන සුරාව පුවසුරා නම්. බක්
දියෙහි ලා සාදන සුරාව ඕදනසුරාව නම්. කිණිණපක්ඛිත්ත
සුරා යනු සුරාඛිපයන් බහා කරන සුරාවය යි ද, ධාන්‍යයන්ගේ
අංකුරයන් ජලයෙහි ලා කරන සුරාවය යි ද කියනු ලැබේ.
නෙල්ලි අබ ආදී ද්‍රව්‍යයන් දියෙහි ලා කරන සුරාව සම්භාරසංයුක්ත
සුරා නම් වේ. මෙසේ සුරා පස්වර්ගයක් විනය පාළියෙහි
දක්වා ඇත්තේය.

පුප්ඵාසවය ඵලාසවය මධ්විසවය ගුලාසවය සම්භාරසංයුක්තය
යි මේරය වර්ග ද පසෙකි. පල් කරන ලද තල් පොල් ආදී මල්වල
රසය පුප්ඵාසව නම්. පල් කරන ලද වැල වරකා ආදී ඵලවල රසය
ඵලාසව නම්. පල් කළ මිදිරසය මධ්විසව නම්. මී පැණියෙන්
කරන පානය ද මධ්විසවය යි කියනු ලැබේ. උක්පැණියෙන් කරන
පානය ගුලාසව නම්. පල් කරන ලද නානා ද්‍රව්‍යයන්ගේ රසය
සම්භාරසංයුක්ත නම් වේ.

පඤ්චප්‍රකාර සුරාය පඤ්චප්‍රකාර මේරයය යන මේ
දශවර්ගය මත්කරන බැවින් මද්‍යය යි ද කියනු ලැබේ. සුරාවර්ගයක්
හෝ මේරය වර්ගයක් හෝ තණපතක අගට එන පමණ වුව ද
පානය කෙළේ නම් පවිති වේ. විනය පොත්වල දැක්වෙන්නේ
අතීතයේ විසූ මිනිසුන් සාදා පාවිච්චි කළ මද්‍යවර්ගයන්ය.
මෙකල අතීතයේ නො තුබූ නානාප්‍රකාර මද්‍යවර්ග ඇත්තේය.
තථාගතයන් වහන්සේ විසින් අකැපය යි වදළ දෙයට සමාන
යමක් ඇති නම් ඒවා ද අකැප බව වදරා ඇති බැවින් මත්කරන

1. පාවි - 127 ඊ.

ස්වභාවයෙන් ඉහත දැක් වූ සුරාමේරය දෙවර්ගයට සමාන කන බොන ජාති සියල්ල ම අකැපය. සුරා මේරයවලට අයත්ය. එබැවින් මත්කරන කිනම් පානයක් වුව ද කිනම් ද්‍රව්‍යයක් වුව ද කැමෙන් බීමෙන් පවිති වන බව කිය යුතුය.

“සුරං වා මේරයං වා බීජතො පට්ඨාය කුසග්ගෙන පිවතො පි පාවිත්තියං”¹ යනුවෙන් විනය අටුවාවෙහි සුරාව හෝ මේරය බීජයෙහි පටන් ම පානය කරන්නාහට පවිති ඇවැත් වේය යි දක්වා ඇත්තේය. බීජතොපට්ඨාය යන්න **සාරක්ථ-දීපනීටිකාවෙහි** තේරුම් කරන්නේ “සම්භාරෙ පටියාදෙක්වා වාටියං පක්ඛිත්තකාලතො තාලනාමිකෙරාදීනං පුප්ඵරසස්ස ගහිත අහිනවකාලතො යෙව පට්ඨාය”² කියාය. එහි විස්තර කරන සැටියට පොල් කිතුල් තෙලිදිය ද අකැපය. **විමතිවිනෝදනී ටිකාවෙහි** එය විස්තර කරන්නේ “**බීජතො පට්ඨායානි** යථාචුක්තානං පිට්ඨාදීනං මජ්ජිමනිකාය භාජනෙ පක්ඛිත්තකාලතො පට්ඨාය”³ කියාය. ගත් සැටියේ තෙලිදිය අකැප බවක් නො කියනු ලැබේ. විමතිවිනෝදනී මතයේ සැටියට තෙලිදිය අකැප බව කිය යුත්තේ ගසින් ගත් තෙලිදිය පැසවා මද්‍යභාවයට පැමිණවීම සඳහා රා පැසවන භාජනයට දැමූ තැන් පටන් ය. තෙලිදිය මේරයට ද බීජය වේ. පැණි සකුරුවලට ද බීජය වේ. මේරය සාදන භාජනයට දැමූ තෙලිදිය මේරයේ බීජය ලෙසත්, පැණි හුණුකරන භාජනයට ලූ තෙලිදිය පැණිසකුරුවල බීජය ලෙසත් සැලකිය හැකිය. මත් නො කරන තෙලිදියවල, කප්පිය පානයන් වන අම්බපානාදිය හා සමාන බවක් මිස සුරා මේරයවලට සමාන කමක් නැත. එබැවින් තෙලිදිය අකප්පියවස්තුවකැයි කීමට යුක්තියක් නො පෙනේ. අමද්‍ය, මද්‍ය සංඥාවෙන් බීමෙන් දුකුළා ඇවැත් වේ.

“අනාපක්ති අමජ්ජඤ්ච හොති අමජ්ජවණ්ණං අමජ්ජගන්ධං අමජ්ජරසං තං පිවති, සුපසම්පාකෙ මංසසම්පාකෙ

1. ස. පා. - 635 පි.
2. සාරක්ථ - 3, 79 පි.
3. විමති - 328 පි.

තෙලසම්පාකෙ ආමලකථාණිකෙ අමජ්ජං අර්ථිං පිචති උම්මත්තකස්ස ආදිකම්මිකස්සාති.”¹

මද්‍යවරණය නැති මද්‍යගන්ධය නැති මද්‍යරසය නැති අමද්‍යපානයක් පීමෙන් ද මදක් මද්‍ය යෙදූ සුපය වැළඳීමෙන් ද මදක් මද්‍ය යෙදූ මාංසව්‍යක්ෂ්ණය වැළඳීමෙන් ද මද්‍ය යොද පිසූ තෙල් වැළඳීමෙන් ද නෙල්ලි පැණිය වැළඳීමෙන්ද මද්‍ය නොවන අරිෂට වැළඳීමෙන් ද උම්මත්තකයාට ද ආදිකර්මිකයාට ද මේ සිකපදයෙන් ඇවැත් නොවන බව ඉහත කී පාඨයෙන් දැක් වේ. ආමලකථාණිකය යනු ශුද්ධ වූ නෙල්ලි යුෂයෙන් කරන අරිෂටයෙකි. එහි මද්‍ය වරණය ද මද්‍ය ගන්ධය ද මද්‍යරසය ද ඇත්තේය. එහෙත් එය මද්‍යයක් නො වන නිසා බීමෙන් ඇවැත් නො වේ.

මද්‍යවරණගන්ධරස ඇති ලෝණසෝචිරක නම් අරිෂටයක් ගැන විනයෙහි සඳහන් වේ. එය අරළු බුළු නෙල්ලි කෂායෙහි සියලු ධාන්‍යයන් ද, මුං උඳු ආදි සියලු අපරණණයන් ද, සප්තධාන්‍යයන්ගෙන් පිසූ බත් ද, කෙසෙල් ආදි සියලු ගෙඩිජාති ද, වේ වැටකේ ඉඳි ආදි සියලු කළීරයන් ද, දිය ගොඩ මස් ද, මීපැණි ආදි පැණි ද, සවිත්ධවාදි ලුණු ද, ඉඟුරු මිරිස් ආදි කටුක බෙහෙත් ද ලා සැළියේ මුව මැටි බැඳ වර්ෂ දෙක තුනක් පැසෙන්නට තබා සාදන බෙහෙතකැයි ද වාතකාශකුෂ්ඨපාණ්ඩුහගන්දරාදි රෝග වලට බෙහෙතකැයි ද ආහාර පැසවීමට එතරම් හොඳ බෙහෙතක් නැතය යි ද සමත්තපාසාදිකාවේ කියා ඇත්තේ ය.

උදරයෙහි වාතාබාධයක් පැවති හික්ෂුවක් ලෝණසෝචිරකය පානය කොට රෝගය සුව කර ගත්තේ ය. ඒ බව භාග්‍යවතුන් වහන්සේට සැල කළ කල්හි ගිලනුන්ට ලෝණසෝචිරකය පානය කිරීමටත් නො ගිලනුන්ට දිය හා මිශ්‍ර කොට පානයක් වශයෙන් කාලයෙහිත් විකාලයෙහිත් වැළඳීමටත් අනුදැන වදළ සේක. ඒ අනුව සියලු ම අරිෂටා-

4. පාචී - 128 පි.

සවයන් හා ස්වල්ප වශයෙන් අබිං ආදී මද්‍ය ද්‍රව්‍ය මිශ්‍ර
 බෙහෙත් ද කැප බව කිය යුතුය.

ධූමපානය

එකල ආයුෂ්මත් පිළිත්ඳිවච්ඡ තෙරුන් වහන්සේට
 ශිර්ෂාබාධයක් විය. ඒ බව භාග්‍යවතුන් වහන්සේට සැල කළ
 කල්හි හිස තෙල් ගැල්වීමට අනුදැන වදළහ. එයින් පිළිත්ඳිවච්ඡ
 තෙරුන්ට සුවයක් නො වී ය. භාග්‍යවතුන් වහන්සේට සැල කළ
 කල්හි නසාකිරීම අනුදැන වදළහ. එයින්ද සුවයක් නො ලැබිණ.
 ඒ බව භාග්‍යවතුන් වහන්සේට සැල කළ කල්හි දුම්බීමට අනුදැන
 වදළ සේක. භාග්‍යවතුන් වහන්සේ දුම්බීමට අනුදැන වදළේ
 ගිලනුන්ට නිසා නො ගිලනුන්ට ධූමපානය නුසුදුසුය. දුම මුඛින්
 උරා නාසයෙන් පිට කිරීමේදී හිසේ තදවී වේදනා කරන සෙම ගැලවී
 යාමෙන් හිසරදය සුව වේ. බෙහෙත් වශයෙන් රෝගීන්ට
 අනුදැන වදළ ධූමපානය විනෝදය පිණිස නො කළ යුතුය.

මහාපදේස සතර

යමක කැප අකැප බව විනිශ්චය කිරීමට දුෂ්කර වී ඇති අවස්ථාවලදී ඒවා විනිශ්චය කර ගත හැකිවීමට තථාගතයන් වහන්සේ විසින් තබා ඇති උපදෙස් සතර මහාපදේස නම් වේ. ඒවාට මහාකාරණයෝය යි ද අටුවාවෙහි කියා ඇත්තේය. **සුත්‍රපිටක විනයපිටක දෙකහි ම මහාපදේස වදරා ඇත්තේ ය.** සුත්‍රපිටකයේ එන මහාපදේස සතර ධර්මවිනය දෙකට ම සාධාරණය. විනයෙහි එන මහාපදේස විනයට පමණෙකි. මෙය විනය ග්‍රන්ථයක් බැවින් මෙහි විනය මහාපදේස සතර දක්වනු ලැබේ.

1. යං හික්ඛවෙ මයා ඉදං න කප්පතීති අපටික්ඛිත්තං, තං වෙ අකප්පියං අනුලොමෙති කප්පියං පටිබාහති, තං වො න කප්පති.

2. යං හික්ඛවෙ මයා ඉදං න කප්පතීති අපටික්ඛිත්තං, තං වෙ කප්පියං අනුලොමෙති, අකප්පියං පටිබාහති, තං වො කප්පති.

3. යං හික්ඛවෙ මයා ඉදං කප්පතීති අනනුඤ්ඤාතං, තං වෙ අකප්පියං අනුලොමෙති, කප්පියං පටිබාහති, තං වො න කප්පති.

4. යං හික්ඛවෙ මයා ඉදං කප්පතීති අනනුඤ්ඤාතං, තං වෙ කප්පියං අනුලොමෙති, අකප්පියං පටිබාහති, තං වො කප්පති.¹

මේ පාඨයේ තේරුම එහි යෙදී ඇති වචන අනුව කියතහොත් තේරුම් ගැනීම අපහසුය. එබැවින් එහි අදහස අන් වචනවලින් දක්වනු ලැබේ.

(1) භාග්‍යවතුන් වහන්සේ විසින් මෙය හික්ෂුන්ට අකැපය යි ප්‍රතික්ෂේප නො කරන ලද යම් කිසි දෙයක් අකප්පියය යි වදළ දෙයකට සමාන වේ නම් කැපය යි වදළ දෙයකට සම නො වේ නම් ඒ දෙයක් අකැපය යනු පළමුවන මහාපදේශය යි.

(2) භාග්‍යවතුන් වහන්සේ විසින් මෙය හික්ෂුන්ට අකැපය යි ප්‍රතික්ෂේප නො කළ යම්කිසිවක් ඉදින් කැපය යි වදළ දෙයකට සම වේ නම් අකප්පිය යි වදළ දෙයට නො සම වේ නම් එයක් කැප දෙයක යනු දෙවන මහාපදේසය ය.

(3) භාග්‍යවතුන් වහන්සේ විසින් මෙය හික්ෂුන්ට කැපය යි නො අනුදන්තා ලද්දක් ඉදින් අකප්පිය යි වදළ දෙයට සමාන වේ නම් ඒ දෙය අකැපය යනු තුන්වන මහාපදේසය ය.

(4) භාග්‍යවතුන් වහන්සේ විසින් මෙය හික්ෂුන්ට කැපය යි නො අනුදක්නා ලද්දක් ඉදින් කැපය යි අනුදන්තා ලද දෙයට සමාන වේ නම් ඒ දෙය කැපය යනු සතරවන මහාපදේසය ය.

භාග්‍යවතුන් වහන්සේ විසින් “අනුජානාමී හික්ඛට්ඨෙ සබ්බං ඵලරසං ධපෙත්වා ධක්ඛද්ඵලරසං” යනුවෙන් ධාන්‍යඵලරසය හැර සකල ඵලයන්ගේ රසය විකාලයෙහි හික්ෂුන්ට පරිභෝග පිණිස අනුදැන වදරන ලදී. ධාන්‍යඵලරසය හැර අන්‍යඵලරසයන් භාග්‍යවතුන් වහන්සේ විසින් අකැපය යි ප්‍රතික්ෂේප කර නැත. එහෙත් තල් පොල් කොස් දෙල් තියඹරා කොමඩු ලබු පුසුල් කැකිරි යන මේ ඵල නවය හා මුං උඳු ආදී අපරණ්ණයන් ද මහාපදේසය අනුව ධාන්‍යයන්ට සමාන බව අර්ථකථාවාර්යයන්ට පෙනිණ. ධාන්‍යයන්ට සමාන බව නම් ධාන්‍යවලින් සිදුකරන ආහාරකෘත්‍යය මහාඵලවලින් සිදුකරන බව හා ඒවා ජනයා විසින් ආහාරකෘත්‍යය සඳහා ම ගන්නා බවය. එබැවින් අර්ථකථාවායච්චරයෝ නව මහාඵලයන්ගේ රසය හා අපරණ්ණයන්ගේ රසයක් සජ්ඣධාන්‍යරසයට අනුලෝම වූ අකප්පිය දේ ලෙස දැක්වූහ.

‘අනුජානාමී හික්ඛට්ඨෙ අට්ඨපානානි’ යි භාග්‍යවතුන් වහන්සේ විසින් හික්ෂුන්ට විකාලයේ පරිභෝගය පිණිස අම්බපානාදී පාන අටක් අනුදැන වදරන ලද්දේය. සියඹලා දෙහි දොඩම් නාරන් ආදී

කුඩාඵලයන්ගේ රසය ද අනුදැන වදළ අෂ්ටපානයට සම බව අර්ථකථාවායඪයෝ දුටහ. එබැවින් අෂ්ටපානයට අනුලෝම වශයෙන් සියඹලා දෙහි දොඩම් ආදී ඵලවලින් සාදන පානය ද විකාලයේ හික්ෂුන්ට කූපයයි මහාපදේශය අනුව දැක්වූහ.

“අනුජානාමී හික්ඛවෙ ජ වීවරානි බොමං කප්පාසිකං කොසෙයං කම්බලං සාණං හංගං” යි භාග්‍යවතුන් වහන්සේ විසින් සිවුරු ජාති සයක් අනුදැන වදාරන ලදී. ධර්මසංග්‍රාහක ස්ථවිරයන් වහන්සේලා මහාපදේසය අනුව පරීක්ෂා කරන්නාහු නො අනුදන්නා ලද දුකුලය, පත්තුණ්ණය, චීතපට්ටය, සෝමාරපට්ටය, ඉද්ධිමයිකය, දේවදත්තියය යන මේ වීවර සය ද අනුදක් බෝමාදී වීවරයන්ට සමාන බව දැක ඒවා ද අනුලෝම වශයෙන් කූප සිවුරු බව දැක්වූහ. මේ ක්‍රමයෙන් මහාපදේස සතර අනුව බලා ඒ ඒ දේවල කප්පියාකප්පිය භාවය සැලකිය යුතුය.

ප්‍රාතිමෝක්ෂසංවරශීලය, ඉන්ද්‍රියසංවරශීලය, ආඪීව-පාරිශුද්ධිශීලය, ප්‍රත්‍යයසන්තිශ්‍රිතශීලය යි ශීල සතරක් ඇත්තේ ය. මේ ග්‍රන්ථයෙහි මෙතෙකින් විස්තර කරන ලද්දේ ප්‍රතිමෝක්ෂසංවර ශීලයයි. ඉන්ද්‍රියසංවරශීලය හා ප්‍රත්‍යයසන්තිශ්‍රිතශීලය පිළිබඳ සාමාන්‍ය විස්තරයක් ශාසනාවතරණයේ ඇත. එබැවින් මෙතැන් පටන් ආඪීවපාරිශුද්ධිශීලය විස්තර කරනු ලැබේ.

1. ශාසන - 148, 150 පිටු. (7 මුද්‍රණය - 116 - 118 පිටු)

ආප්වපාර්ශ්වය

ආප්වහේතුක සිකපද සය.

(1) ආප්වහේතු ආප්වකාරණා පාපිවිචෝ ඉච්ඡා-
පකතො අසන්තං අභුතං උත්තරිමනුස්සධම්මං උල්ලපති,
ආපත්ති පාරාජිකස්ස.

(2) ආප්වහේතු ආප්වකාරණා සක්චරිත්තං සමාපජ්-
ජති ආපත්ති සංඝාදිසෙසස්ස.

(3) ආප්වහේතු ආප්වකාරණා යො තෙ විහාරෙ
වසති සො හික්ඛු අරහාති භණ්ති පටිච්ඡානන්තස්ස
ආපත්ති ථුල්ලච්චයස්ස.

(4) ආප්වහේතු ආප්වකාරණා හික්ඛු පණ්ණසොජනානි
අත්තනො අත්ථාය වික්ඛොපෙත්වා භුක්ඛති, ආපත්ති
පාවිත්තියස්ස.

(5) ආප්වහේතු ආප්වකාරණා හික්ඛුථී පණ්ණ-
සොජනානි අත්තනො අත්ථාය වික්ඛොපෙත්වා භුක්ඛති,
ආපත්ති පාට්ඨෙසනීයස්ස.

(6) ආප්වහේතු ආප්වකාරණා සුපං වා ඔදනං වා
අභිලානො අත්තනො අත්ථාය වික්ඛොපෙත්වා භුක්ඛති,
ආපත්ති උක්කපස්ස. ආප්වච්ඡත්තිපච්චයා ඉමා ඡ
ආපත්තියො ආපජ්ජති.¹

ජීවත්ථීමේ හේතුවෙන් නැති ගුණ දක්වනු කැමැත්තේ
තණ්හාවෙන් මඬනා ලද්දේ තමා කෙරෙහි නැත්තා වූ

උත්තරී මනුෂ්‍යාධර්මය ප්‍රකාශ කෙරේ නම් ඔහුට පාරාජිකා-පත්තිය වේ.

දිවි පැවැත්වීමේ හේතුවෙන් ස්ත්‍රීපුරුෂයන් අතර පණිවිඩ හුවමාරු කෙරේ නම් ඔහුට සංඝාදියේසාපත්ති වේ.

දිවි පැවැත්වීමේ හේතුවෙන් “යමෙක් ඔබගේ විහාරයේ වෙසේ ද ඒ මහණ රහත් කෙනෙකැයි” කියා නම් අසන්නා තේරුම් ගත හොත් ජුලැයි ඇවැත් වේ.

දිවි පැවැත්වීමේ හේතුවෙන් මහණ තමාගේ ප්‍රයෝජනය පිණිස ප්‍රණීකභෝජනයන් ඉල්ලා වළඳා නම් ඔහුට පවිති ඇවැත් වේ.

දිවි පැවැත්වීමේ හේතුවෙන් මෙහෙණක් තමාගේ ප්‍රයෝජනය පිණිස ප්‍රණීකභෝජනයන් ඉල්ලා වළඳා නම් ඇයට පාට්දේසනීය නම් ආපත්තියක් වේ.

දිවි පැවැත්වීමේ හේතුවෙන් සුප හෝ බත් හෝ නො ගිලන් වූයේ තමාගේ ප්‍රයෝජනය පිණිස ඉල්ලා වළඳයි නම් ඒ මහණහට දුකුලා ඇවැත් වේ. ආජීව විපත්තිය නිසා මේ ඇවැත් සයට පැමිණේ.

කුහනා ලපනා නෙමිත්තිකතා නිප්පෙසිකතා ලාභෙන ලාභං නිජ්ඣිංසනතා යනුවෙන් දැක්වෙන නො මනා ක්‍රමවලින් ප්‍රත්‍යය සෙවීමෙන් වැළකීම ද ආජීවපාරිශුද්ධිය ය. කුහනාදිය මෙසේ ය:-

කුහනා.

ලාභසක්කාරසිලොකසන්නිස්සිකස්ස පාපිච්ඡස්ස ඉච්ඡා-පකකස්ස පච්චයපටියෙධනසංඛාතෙන වා සාමන්තජ්ජිතෙන වා ඉරියාපථස්ස වා අට්ඨපනා ධපනා සණ්ඨපනා භාකුට්තා භාකුට්ඨං කුහනා කුහායනා කුහිකත්තං අයං වූච්චති කුහනා.¹

ලාභ සක්කාර කීර්ති බලාපොරොත්තු වන්නා වූ නැති ගුණ දක්වනු කැමති වූ ලෝභයෙන් මඩනා ලද්දා වූ පුද්ගලයාගේ ප්‍රත්‍යය ප්‍රතික්ෂේප කිරීමෙන් හෝ සම්ප කොට තරා කිරීමෙන් හෝ ජනයා

1. විභ. - 261 පි.

පහදින ආකාරයෙන් ගමනාදි ඉරියව් හෝ ආදියෙහි තැබීමෙන් පිහිට වන්නා වූ ආකාරයෙක්, සකස් කොට තැබීමෙක්, වියහී කිරීමෙන් වෙහෙසට පත්ව සිටින ආකාරයෙන් මුහුණ හැකිලවීමක්, මුහුණ හකුළාගෙන ඉන්නා ස්වභාවයක්, ජනයා විස්මයට පත්කිරීමක්, විස්මය පැවැත්වීමෙක්, විස්මයට පත්කරන ස්වභාවයක් වේ ද මේ කුහනය යි කියනු ලැබේ.

“කුහනය” යනු තමාගේ ඇති සැටිය යට කරගෙන සභවාගෙන නැත්තා වූ ආකාරයක් දක්වා ජනයා විස්මයට පත්කිරීම ය. කපටිකමය කුහකකමය කියනුයේ ද එයට ම ය. අතේකප්‍රකාර කුහකකම් ඇත්තේ ය. මෙහි දැක්වෙන්නේ ප්‍රත්‍යය ලබනු පිණිස පැවිද්දන් කරන කුහකකම් ය. ප්‍රත්‍යය ප්‍රතික්ෂේප කිරීමය, ළං කොට කපා කිරීමය, දුටුවන් පහදිනා ආකාරයෙන් ඉරියව් පැවැත්වීමය යන මේ තුන ප්‍රත්‍යය ලබනු පිණිස ඇතැම් පැවිද්දන් කරන කුහකකම් ය

බොහෝ ශිහියෝ ප්‍රත්‍යය නො පිළිගන්නා පැවිද්දාට පහදිති. නො පිළිගන්නා පැවිද්දට වඩ වඩා ප්‍රත්‍යය පිරිනමන්නට උත්සාහ කරති. වඩා හොඳ ප්‍රත්‍යය පිරිනමන්නට උත්සාහ කරති. කපටි පැවිද්දන්ට ප්‍රත්‍යය ප්‍රතික්ෂේප කිරීමේ උපායෙන් බොහෝ ප්‍රත්‍යය ලැබිය හැකිය. මිනිසුන් පහදවා වඩ වඩා ප්‍රත්‍යය ලැබීම පිණිස මුලින් ප්‍රත්‍යය ප්‍රතික්ෂේප කිරීම ප්‍රත්‍යය ප්‍රතික්ෂේප කිරීම නමැති කුහකකම ය. ධ්‍යානමාර්ගඵලසංඛ්‍යාත උත්තරිමනුෂ්‍ය-ධර්මයන් තමා කෙරෙහි ඇතය යි කෙළින් ම නො කියා එබඳු ධර්ම තමා කෙරෙහි ඇතය යි හැඟෙන පරිදි ඒවාට ළං කොට “උසස් පැවිද්දෝ නම් මේ කැලෑවල වෙසෙන පැවිද්දෝ ය. ධ්‍යානමාර්ගාදි උසස් ධර්ම ඇත්තෝ අප සේ විවේක සෙනසුන්වල වෙසෙන්නෝ ය” යනාදීන් කපා කිරීම, උත්තරිමනුෂ්‍යධර්මයන්ට ළං කොට කපා කිරීම නමැති කුහකකම ය. ලාභ සත්කාර කීර්ති ප්‍රශංසාපේක්ෂාවෙන් ජනයාට පෙනෙන්නට බද්ධපයහීංකයෙන් වාඩිවී නිශ්චලව විසීම, සක්මන් කිරීම ආදි වශයෙන් ආයහී යන්ගේ ඉරියව්වලට සමාන ඉරියව් පැවැත්වීම ඉරියව් පිහිටවීම නමැති කුහකකම ය

ලපනා.

“ලාභසක්කාරසීලොකසන්තිස්සිතස්ස පාපිච්ඡස්ස ඉච්ඡාපකතස්ස යා පරෙසං ආලපනා ලපනා සල්ලපනා උල්ලපනා සමුල්ලපනා උත්තභනා සමුත්තභනා උක්කාවනා සමුක්කාවනා අනුප්පියභාණිකා වාටුකමායකා මුත්ගසුපායකා පාරිභට්ටකා අයං වුවිච්චි ලපනා.”¹

ලාභසක්කාර කීර්ති බලාපොරොත්තු වන්නා වූ ලාමක ආශා ඇත්තා වූ ලාමක ඉච්ඡාවෙන් මඬනා ලද්ද වූ පැවිද්දන්ගේ, මිනිසුන්ගේ සිත් ගැනීම පිණිස ඔවුන්ගෙන් යමක් ලබනු පිණිස කරන කථා ලපනා නම් වේ. ඉහත දැක්වූ පාඨයෙහි ලපනාව ආලපනා සල්ලපනා යනාදීන් වචන තෙළෙසකින් දක්වා ඇත්තේ ය. ඒ වචන වෙන වෙන ම තේරුම් කළ යුතු ය. ඒ මෙසේ ය.

“ආලපනා” යනු විහාරයට ගිහියකු පැමිණි කල්හි මහත්මයා - මහත්මිය අද පැමිණියේ ආරාධනාවක් පිණිස ද? එසේ නම් කොපමණ සංඝයා වුවමනා ද? වුවමනා පමණක් වැඩිම කරවා දිය හැකිය යනාදීන් ආරාධනාවක් ගැන බලාපොරොත්තුවක් නො තුබූ ගිහියාට ආරාධනාවක් කරන තැනට පළමුවෙන් කථා කිරීම හා අසවල් අසවල් මහත්වරු නෝනාවරු මේ විහාරයේ දයකයෝ ය, අපගේ හිතවත්තුය, ඔවුහු මෙහි නිතර පැමිණෙන්නෝය යනාදීන් උසස් අය තමාගේ දයකයන් කොට කථා කිරීම ය.

“ලපනා” යනු ගිහියන් විසින් තොරතුරු විමසන කල්හි ඉහත දැක්වූ පරිදි කීම ය.

“සල්ලපනා” යනු ගිහියන්ට කථා කිරීමට අවකාශ නො තබා තමා ම කථා කරන කල්හි ඔවුන් කලකිරෙති යි ඔවුනට ද ඉඩ දීදී ඉහත කී පරිදි ම කීම ය.

“උල්ලපනා” යනු මුත්තැහේ මහා ක්‍රියාවන්තයෙක, අනේපිඬු සිටු වැනියෙක, මේ මහත්මිය මහා දනපතිනියක, බුදුසස්සුන බැබළෙන්නේ මෙබඳු අය නිසාය. යනාදීන් පමණට

1. විභ - 261 ඊ.

වඩා උසස් කොට කථා කිරීම ය. ගිහියන්ගේ ගුණ බොරුවට වර්ණනා කිරීම ය.

“සමුල්ලපතා” යනු නොයෙක් ආකාරයෙන් නොයෙක් පැතිවලින් උසස් කොට බොරු ගුණ වර්ණනා කිරීම ය.

“උත්තහතා” යනු ඉස්සර නම් මුන්නැහේලා නිතර දන් පින් කළා, විහාරස්ථානයට නිතර පැමිණෙනවා, දැන් නම් පින් අමතක වේගන යනවා වගේය යනාදීන් තමා බලාපොරොත්තු වන දෙය දෙමිය කරමිය කියන තෙක් නැවත නැවත කථාවෙන් වෙළීම ය.

“සමුත්තහතා” යනු එක් ආකාරයකින් කථා කොට තමා බලාපොරොත්තු වන දෙය කරවා ගත නො හැකි වුවහොත් අන් ආකාරයකින් ද, එසේත් නො හැකි වුව හොත් තවත් ආකාරයකින් ද, මෙසේ තමාගේ අදහස ඉටු වනතුරු නැවත නැවත නොයෙක් ආකාරවලින් කථාවෙන් වෙළීමය.

“උක්කාවතා” යනු මේ පවුල ගුණවතුන් හඳුනන පවුලක, සැලකිය යුත්තන් හඳුනන පවුලක, යමක් ලදහොත් අප අමතක නො කරන පවුලක, හොඳ දෙයක් ලද හොත් අපට නො දී අනුභව නො කරන පවුලක, ලෝභයෙන් වෙවුල වෙවුලා සැදි අගින් දෙන පවුලක් නො ව දෙන දෙය ඇති වන්නට ම දෙන පවුලක්ය යනාදීන් අන්‍යයන් උසස් කිරීමය.

“සමුක්කාවතා” යනු එක් ආකාරයකින් දෙයාකාරයකින් පමණක් නො ව හැකි සෑම ආකාරයකින් ම ගිහියන් උසස් කොට කථා කිරීමය.

“අනුප්පියගාණීතා” යනු ඇත්ත නැත්ත යුක්තයායුක්තිය ගැන සැලකීමක් නො කොට ගිහියා කියන සෑම දෙය ම අනුමත කරමින් ඔහු සතුටු වන පරිදි කථා කිරීමය.

“වාටුකමාතා” යනු අපට වගේ නො වෙයි සිතුවොත් මුන්නැහේට නො කළ හැකි දෙයක් නැත, මුන්නැහේලාගේ උදව්ව නැතිව අපට මේ වැඩ නො කළ හැකිය, මේ ස්ථාන නො පැවැත්විය හැකිය යනාදීන් තමා පහත් තත්හි තබා ගිහියා උසස් කොට කථා කිරීම ය.

“මුග්ගසුපාතා” යනු තැම්බුණු ඇටක් නො තැම්බුණු ඇටක් ඇති මුං ඇට මාළුව සේ දයකයා සතුටුවන පරිදි බොරු සැබෑ මුසු කොට කථා කිරීමය.

“පාර්ගට්තා” යනු ගිහියන් සතුටු කරවනු පිණිස ඔවුන්ගේ දරුවන් වඩාගෙන සුරතල් කිරීමය.

නෙමිත්තිකතා.

“ලාභසක්කාරසන්තිස්සිතස්ස පාපිච්ඡස්ස ඉච්ඡා-
පකතස්ස යං පරෙසං නිමිත්තං නිමිත්තකම්මං ඔභාසො
ඔභාසකම්මං සාමන්තජජ්ජා පරිකථා අයං වුච්චති
නෙමිත්තිකතා.”¹

ලාභසක්කාර කීර්ති බලාපොරොත්තු වන්නා වූ ලාමක ආශාව ඇත්තා වූ ලාමක ආශාවලින් සමාගාජීවයෙන් පහකරන ලද්ද වූ පැවිද්දගේ යම් අන්‍යයන්ට දීමේ අදහස ඇති කරන නිමිති පහළ කිරීමක් වේ ද, නිමිති පහළ කිරීමේ දක්ෂතාවක් වේ ද, ප්‍රත්‍යය පිරිනමන අදහස උපදවන කථා කිරීමක් වේ ද, එබඳු කථා කිරීමේ දක්ෂතාවක් වේ ද, ලැබීමට බලාපොරොත්තු වන දෙයට ළං කොට කථා කිරීමක් වේද, බලාපොරොත්තු දෙය ලැබෙන පරිදි ඒ මේ අතට හරවා හරවා කථා කිරීමක් වේ ද මේ නෙමිත්තිකතා යි කියනු ලැබේ.

“දීමේ අදහස ඇති කරන නිමිති පහළ කිරීමය” යනු දයකයන්ට ඒ ඒ දෙය දෙන්නට සිත්වීම සඳහා ඔවුන්ට පෙනෙන සේ දිරු ඉරුණු සිවුරු තැබීම, කැවුණු බිඳුණු බඩු තැබීම යනාදිය කිරීම හා ඒවා ගැන කථා කිරීමය. එසේ කළ කල්හි සමහරවිට ගිහියන්ගෙන් ඒවා ලැබෙන හෙයිනි.

“ප්‍රත්‍යය පිරිනමන අදහස උපදවන කථා කිරීමය” යනු ගිහියන් පැමිණි විට පෙර වනාහි හික්ෂුන්ට වුවමනා පමණටත් වඩා ආහාරපාන ලැබුණාය, සිවුරුපිරිකර ලැබුණාය, හික්ෂුන්ට දිවි පැවැත්වීමට කිසි අපහසුවක් තුබුණේ නැත, දැන් නම් කිසිවක්

1. විභ - 262 පි.

ලැබෙන්නේ නැත, දැනට සිදුවී ඇත්තේ හික්ෂුන්ටත් රැකියාවලට බැසීමය යනාදී කථා කිරීමය.

“ලැබීමට බලාපොරොත්තු වන දෙයට ළං කොට කථා කිරීමය” යනු අසවල් දෙය ඇත්තේ කොයි පළාතේ ද, ඒවා තනන්නේ කවරහුද යනාදීන් වුවමනා දෙය ගැන කථා කිරීමය. එය ප්‍රකට කරනු පිණිස දක්වා ඇති කථාවක් මෙසේය.

එක් ජාතකභාණක හික්ෂුවක් දානය ලබා ගනු කැමැත්තේ ගෙයකට පිවිස හිඳගත්තේය. එහි වූයේ උපාසිකාවක් පමණෙකි. ඕ කොමෝ හික්ෂුවට ආහාර පිළියෙළ කර දීමට නො කැමැත්තී සහල් නැති බව කී කල්හි හික්ෂුව අන් තැනකට යනු ඇතැයි සිතා “ස්වාමීනි” අද ගෙදර මඳකුඳු සහල් නැතය” යි කියා සහල් සෙවීමට යන ආකාරය දක්වා ගෙයින් නික්ම ගියාය. ඒ අවසරයේ දී හික්ෂුව ගෙට පිවිස එහි කුමක් ඇත්තේදැ යි බැලීය. ඔහු එහි උක්දණ්ඩක් ද, භාජනයක සකුරු ද, පැසෙක ලුණු මාලු පෙති ද, සැලියක සහල් ද, කළයක ගිතෙල් ද දැක ගෙයින් බැහැරව කිසිවක් නො දන්නාක් මෙන් හුන් තැන ම වාඩි වී සිටියේය. මඳ වේලාවකට පසු උපාසිකාව පැමිණ කොතැනකින්වත් අද සහල් ලබන්නට නො හැකි විය යි කීවාය. එකල්හි හික්ෂුව “උපාසිකාවෙනි, අද මම දනය හරි නො යන බවට කලින් ම නිමිත්තක් දුටිමි” කීය. “ඒ කුමක්දැ ” යි උපාසිකාව ඇසුවාය. එකල්හි හික්ෂුව කියනුයේ “උපාසිකාවෙනි, අද මා එන අතරමඟදී අර දොර මුල්ලේ ඇති උක්දණ්ඩ පමණ දිග මහත ඇති සරපයකු දුටිමි. උෟ එළවා දැමීමට මා අර ගෙයි භාජනයේ ඇති සකුරු කැට බඳු මැටි කැට ගෙන ගැසූ කල්හි අර පැසෙහි ඇති ලුණු මාලු පෙත්තක් සේ උෟ පෙණය කෙළේය. කිපුණු සරපයා මා ගැසූ මැටිකැටවලට අර සැළියේ සහල් වැනි දළවලින් පහර දුන්නේය. එවිට උගේ මුවින් හරියට ම අර කළයේ ඇති ගිතෙල් වැනි විෂසහිත කෙළ ගැලීය” යි කීය. උපාසිකාව මේ මහණ එළවන්නට නො පිළිවනැයි උක් දණ්ඩ දී බත් පිස ලුණුමාලු ගිතෙල් හා සකුරු ද සහිත ව හික්ෂුවට දුන්නාය. මෙසේ ලබා ගැනීම ළං කොට කථා කර ලබා ගැනීමය.

නිප්පෙසිකතා.

“ලාභසසක්කාරසන්තිස්සිතස්ස පාපිච්ඡස්ස ඉච්ඡා-
පකකස්ස යා පරෙසං අක්කොසනා වම්භනා ගරහනා
උක්ඛෙපනා සමුක්ඛෙපනා බිපනා සංඛිපනා පාපනා සංපාපනා
අවණ්ණහාරිතා පරජිට්ඨිමංසිකතා අයං වුච්චති
නිප්පෙසිකතා.”¹

ලාභසක්කාර බලාපොරොත්තු වන්නා වූ පාපේච්ඡ වූ
ඉච්ඡාවෙන් මඩනා ලද්දා වූ හික්ෂුවගේ යම් අන්‍යයන් ආක්‍රෝශ
කිරීම් ආදියක් වේ ද එය නිප්පෙසිකතා යි කියනු ලැබේ

එහි “අක්කොසනා” යනු නො දෙන්නහුට බැණීමෙන්
හෝ ඔහුගෙන් යමක් ලබාගැනීම පිණිස නොයෙක් දේ කියා
ආක්‍රෝශ කිරීමය.

“වම්භනා” යනු අපට නො සලකන හොත් කළ යුතු දේ
අපි දනිමුය, අපටත් මෙසේ ද මෙසේ ද කළ හැකිය යනාදීන්
තර්ජනය කිරීමය.

“ගරහනා” යනු මැරෙන බව නො දන්නෙක, පරලොවක් ඇති
බව නො දන්නෙක, රැස්කර තබා මැරෙන්නෙක, පින් පවි නො
දන්නෙක, මහ මසුරෙක, මවට පියාටවත් යමක් නො දෙන්නෙක
යනාදීන් නින්දා කිරීමය.

“උක්ඛෙපනා” යනු නො දෙන්නහුට නින්දා කිරීම පිණිස මහා
දුනපතියෙක, වෙස්සන්තර රජු වැනියෙක යනාදීන් උසස් කොට
කථා කිරීමය. “සමුක්ඛෙපනා” යනු වඩාත් උසස් කොට කථා
කිරීමය.

“බිපනා” යනු නො දෙන්නහුට මොහුගේ ධනයෙන් කවර
ප්‍රයෝජනයක් ද, මොහුගේ ජීවිතයෙන් කවර ප්‍රයෝජනයක් ද
යනාදීන් කවටකම් කිරීමය.

“සංඛිපනා” යනු මොහුට මසුරෙක අදයකයෙකු යි කියන්නේ
කුමට ද? මොහු නිතර ම නැතය යන වචනය සෑමට ම දෙන්නේ
ය යනාදීන් වඩාත් විසුළු කිරීමය.

1. විභ - 262 පි.

“පාපතා” යනු නො දෙන කෙනකු බව මසුරකු බව පවසා ජනයාගේ පිළිකුලට පැමිණවීමය. “සංපාපතා” යනු නොයෙක් කරුණු කියා නොයෙක් ආකාරයෙන් ජනයා පිළිකුල් කරන බවට පැමිණවීමය.

“අවණණහාරිතා” යනු අගුණ පැතිර යාමට බියෙන් හෝ මොහු දෙනු ඇතැයි සිතා ගෙයින් ගෙට ගමින් ගමට නො දෙන්නහුගේ අගුණ පැතිරවීමය. අගුණ කියමින් ඇවිදීමය.

“පරපිට්ඨිමංසිකතා” යනු ඉදිරියේ ගුණ කියා තැනි තැනදී අවගුණ කියමින් නින්දා කිරීමය. එසේ කිරීම පිටේ මස් සුරා කෑම වැනි බැවින් “පරපිට්ඨිමංසිකතා” යි කියනු ලැබේ. අනුන්ගේ පිටේ මස් සුරා කන බවය යනු එහි තේරුමය.

ලාභෙන ලාභං නිජ්ඣිංසනතා.

“ලාභසක්කාරසන්තිස්සිතො පාපිච්ඡො ඉච්ඡාපකතො ඉතො ලද්ධං ආමිසං අමුත්ත හරති, අමුත්ත වා ලද්ධං ආමිසං ඉධ ආහරති, යා එවරුපා ආමිසෙන ආමිසස්ස එට්ඨි ගවෙට්ඨි පරියෙට්ඨි එසනා ගවෙසනා පරියෙසනා අයං වුච්චති ලාභෙන ලාභං නිජ්ඣිංසනතා.”¹

මේ පාඨයෙන් දැක්වෙන්නේ එක් ගෙයකින් ලැබෙන පිණ්ඩපාත්‍ය අනික් තැනකට ගෙන ගොස් දී එතැනින් ලැබෙන පිණ්ඩපාත්‍ය අන් තැනකට ගෙන ගොස් දී මෙසේ හුවමාරු කිරීමේ ක්‍රමය ය. ප්‍රණීත හෝජන ලබා ගැනීම මෙරට හික්ෂුන් අතර ඇතියක් නොවේ. එහෙත් පොතෙහි එන සියල්ල මෙහි ද දැක්විය යුතු නිසා මේ “ලාභෙන ලාභං නිජ්ඣිංසනතය” මේ ග්‍රන්ථයට ද ඇතුළු කරන ලදී. බුදුසසුන ඇති වූ මුල් කාලයේ දඹදිව හික්ෂුන්ට විහාරවලට ගෙනවුත් දන්දීමේ සිරිත නො පැවතිණ. එකල විසූ හික්ෂුහු ගිහිගෙවලදී ද තැන තැන තනා තුබූ ආසනශාලාවල ද දන් වැළඳූහ. ඒ කාලයේ ඇතැම් හික්ෂුන් එක් ගෙයකින් ලක් දෙය තමාට හොඳ නො වූයේ නම් අන් තැනකට ගෙන ගොස් එය දී ඒ ගෙයින් වඩා යහපත් බොජුන් ලබා ගන්නට ඇත. ඒ නිසා මේ හුවමාරු කර ගැනීමේ දෝෂය බණ පොත්වලට ඇතුළු කරන්නට ඇත.

1. විභ - 262 පි.

එක්විසි අනේසනය

“අනේසන” යනු නුසුදුසු පරිදි ප්‍රත්‍යය සෙවීමය. ඉහත දැක් වූ කුහනා ලපනා නෙමිත්තිකතා නිජ්ජෙසිකතා ලාභෙන ලාභං නිජ්ඣිංසනතා යන ක්‍රම පස හැර අයුතු පරිදි ප්‍රත්‍ය සෙවීමේ තවත් ක්‍රම එක්විස්සෙක් ඇත්තේ ය. ඒවා අනේසන යන නමින් දක්වා ඇත්තේ ය.

“න හික්ඛවෙ, එක්චීසතිවිධාය අනෙසනාය පච්චයා උප්පාදෙනඛිඛා, අනෙසනාය හි උප්පත්ත පිණ්ඩපාතො ආදිත්තලොභගුලසදිසො, හලාභලච්ඡුපමො, අනෙසනා හි නාමෙසා බුද්ධපච්චෙකබුද්ධ සාවකෙහි ගරහිතා, පතිකුට්ඨා, අනෙසනාය උප්පත්තපිණ්ඩාපාතං භුඤ්ජත්තස්ස හි භාසො වා සොමනස්සං වා නත්ථී. එවං උප්පත්තො හි පිණ්ඩපාතො මම සාසනෙ චණ්ඩාලස්ස උච්ඡිට්ඨං-භොජනසදිසො. තස්ස පරිභොගො සතධම්ම මාණවස්ස චණ්ඩාලුච්ඡිට්ඨභක්තපරිභොගො විය හොති.”¹

මහණෙනි, එක්විසි ආකාර වූ අනේසනයෙන් ප්‍රත්‍යය නො සෙවිය යුත්තේය. අනේසනයෙන් උපත් පිණ්ඩපාතය ගිනියම් වූ ලොභොගුළි වැනිය, හලාභල විෂ වැනිය. අනේසන නම් වූ මෙය බුද්ධ, ප්‍රත්‍යෙකබුද්ධ, බුද්ධශ්‍රාවකයන් විසින් නින්දා කරන ලද්දේය. පිළිකුල් කරන ලද්දේ ය. අනේසනයෙන් ලත් පිණ්ඩපාතය වළඳන්නහුට ප්‍රීතියක් හෝ සොම්නසක් හෝ නො වේ. එසේ උපත් පිණ්ඩපාතය මාගේ ශාසනයෙහි චණ්ඩාලයකුගේ ඉඳුල් බතක් වැනිය. එය වැළඳීම සතධම්ම නමැති මාණවකයා විසින් කළ චණ්ඩාලයාගේ ඉඳුල් බත වැළඳීම වැනි වේ. (සතධම්ම මාණවකයාගේ කථාව ජාතක පොතෙන් දත හැකිය.)

“වෙජ්ජකම්මං කරොති, දුතකම්මං කරොති, පහිණකම්මං කරොති, ගණ්ඩං ඵාලෙති, අරුමක්ඛණං දෙති, උද්ධචිරෙචනං දෙති, අධොචිරෙචනං දෙති, නක්ථුතෙලං පචති, පිචන තෙලං පචති, වෙඵදනං දෙති, පක්කදනං පුප්ඵදනං ඵලදනං සිනානදනං

1. ඡා. විය - 59 ඡී.

දත්තකට්ඨදනං මුඛොදකදනං චුණ්ණදනං මත්තිකාදනං දෙනි,
 වාටුකම්මං කරොති, මුග්ගසුපියං පාරිභට්ටං ජංඝපෙසතිකං
 කරොතිති එකච්චිසතිවිධාය අනෙසනාය ජීවිකං කප්පෙන්නො
 අතිපකචුත්ති නාම හොති. න පඤ්ඤාය ධන්වා ජීවිකං
 කප්පෙති, තතො කාලකිරියං කත්වා සමණසක්ඛො නාම
 හුත්වා “සංඝාට්ඨි ආදිත්තා හොති සම්පජ්ජලිතා” ති
 චුත්තනනෙත මහා දුක්ඛං අනුභොති.”¹

වෙදකම් කිරීමය, ගිහියන්ගේ දුකක්‍රියා කිරීමය, ගිහියන්
 කියන වැඩ කරදීමය, ගෙඩි පැළීමය, කුවාලවල ගැල්වීමට බෙහෙත්
 දීමය, ළයවිරේක දීමය, අධෝවිරේචන බෙහෙත් දීමය, නසා තෙල්
 දීමය, පානය කිරීමට බෙහෙත් තෙල් දීමය, හුණුදඬු දීමය,
 කොළචාති දීමය, මල් දීමය, ගෙඩි දීමය, සබන් දීමය, දැහැටි දීමය,
 මුව සෝදන දිය දීමය, ඇඟ ගල්වන සුනු (පියර) දීමය, වරණවත්
 මැටි දීමය, තමා පහත් තන්හි තබා ගිහියන් උසස් කොට කථා
 කිරීමය, ගිහියන් සතුටු කරවීම පිණිස බොරු සැබෑ මිශ්‍ර කොට
 කථා කිරීමය, ගිහියන්ගේ දරුවන් සුරතල් කිරීමය, ගිහියන්ගේ
 වැඩ පණිවිඩවලට ගෙයින් ගෙට ගමන් ගමට යාමය යන එක් විසි
 වැදෑරුම් අනේසනයෙන් ජීවත් වන මහණ තුවණින් ජීවත් වන්නේ
 නො වේ. ප්‍රඥාවෙහි පිහිටා ජීවත් වන්නේ නොවේ. ඒ මහණ
 කාලක්‍රියා කොට ශ්‍රමණ යක්ෂයකු වී “සංඝාට්ඨි ආදිත්තා හොති
 සම්පජ්ජලිතා” යි වදළ ක්‍රමයට මහ දුක් විදින්නේ වේ.

අනේසන වන්නේ: සතුටු කොට ප්‍රත්‍යය ලබා ගැනීම හා
 උපකාර ලබා ගැනීම සඳහා වෙදකම් කිරීමට නුසුදුසු, දීමට නුසුදුසු,
 වැඩ කර දීමට නුසුදුසු අයට වෙදකම් කිරීම් ආදියය. මාපියාදි සුදුසු
 අයට බෙහෙත් කිරීම දීම ඔවුන්ගේ වැඩ පණිවිඩ කර දීම
 අනේසනයට අයත් නො වේ. මේ එක්විසි අනේසනය දක්වා ඇත්තේ
 අතීතලෝකය අනුවය. වර්තමාන ලෝකය අනුව කුලදුෂණ
 අනේසනයන් කියතහොත්: උපකාර ලැබීමේ අදහසින් වෙදකම්
 කිරීමට නුසුදුසු ගිහියන්ට වෙදකම් කිරීම, බෙහෙත් දීම, දයකයන්ට
 හෝ ඔවුන්ගේ දු දරුවන්ට ලෙඩ සෑදුණු විට වෙදුන් පමුණුවා දීම,

1. ම. ව්‍ය - 3-3,4 පිටු

ඔවුන් වෙදුන් වෙත කැඳවා ගෙන යාම, රෝහල්වලට ඇතුළු කිරීම, දයකයන්ට කේන්ද්‍ර බලා පලාපල කීම, අත් බලා පලාපල කීම, සෙත්කව් වස් කව් සාදා දීම, මන්ත්‍රගුරුකම් කරදීම, දයකයන්ගේ දරුවන් පාසැල්වලට ඇතුළු කරවා දීම, ඔවුන්ට උගෙනීමට උපකරණ සපයා දීම, පත්සල්වල ඇති අඹ දෙහි දොඩම් තැඹිලි ආදිය ගිහියන්ට දීම, ඔවුන්ගේ ගුණ වර්ණනා කිරීම, ඔවුන් උසස් කොට කථා කිරීම යනාදිය කුලදුෂණය ලෙස ද අනේසනය ලෙස ද කිය යුතුය. ආචාර්යවරයාගේ පිළිබඳ සිකපද රැකීම, කුහතාදියෙන් ප්‍රත්‍යය සැපයීමෙන් වැළකීම, අනේසනයෙන් ප්‍රත්‍යය සැපයීමෙන් වැළකීම, හික්ෂුවගේ ආචාර්යවරයාගේ ශීලය ය.

ආයතීශීලස්කන්ධය

තථාගතයන් වහන්සේ විසින් හික්ෂුන්ට විනය සිකපද පැනවීම ආරම්භ කළේ හික්ෂුන් ඇති වී බෝ කලක් ගත වුවාට පසුය. විනයයෙහි ඇති සිකපද සියල්ල එක්තැනකදී එක්වරක පනවන ලද ඒවා ද නො වේ. භාග්‍යවතුන් වහන්සේට විනය සිකපද පනවා අවසන් කිරීමට දීර්ඝ කාලයක් ගත වන්නට ඇත. මේ විනය සිකපද පනවන්නට පෙර බොහෝ හික්ෂුහු වූහ. උන් වහන්සේලා අතර බොහෝ බොහෝ රහත්හු ද වූහ. ඒ පූර්වකාලීන හික්ෂුන් වහන්සේලා සිකපද පනවා නො තුබූ නිසා ශීලයක් නැතිව විප්‍රවාහු නො වූහ. උන් වහන්සේලා ද ශීලයෙන් යුක්ත වූහ. උන් වහන්සේලාට මහත් වූ ශීලස්කන්ධයක් තිබිණ. “සො ඉමිනා අරියෙන සීලක්ඛන්ධෙන සමන්තාගතො”¹ යනුවෙන් ඇතැම් සූත්‍ර දේශනාවල සඳහන් කර ඇත්තේ ඒ ආයතීශීලස්කන්ධය ය. එය මූලික උපසම්පද ශීලයය. එය ස්වභාවසිද්ධ ශීලයකි. එයට පනවන ලද සිකපද නැත. එය වූළසීල මජ්ඣිමසීල මහාසීල වශයෙන් තුන් කොටසක් කොට බුදුරජාණන් වහන්සේගේ ශීලය වශයෙන් බ්‍රහ්මජාල සූත්‍රයෙහි වදාරා ඇත. බුද්ධ ශ්‍රාවකයන්ගේ ශීලය වශයෙන් සාමඤ්ඤඵල, සෝණදණ්ඩ, කුටදන්ත, මහාලී, සුභ, කේවට්ට, තේවිජ්ජ යන සූත්‍රයන්හි වදාරා ඇත්තේ ය. ඒ සූත්‍ර ඇත්තේ දීඝනිකායේය. සූත්‍රවල වදාරා ඇති ආකාරයෙන් උපසම්පදශීලය සිකපද නැතිව කොටින් සලකාගත හැකිය. ඒ සූත්‍රධරම අනුව පිළිපදින්නා වූ හික්ෂුවගෙන් විනය සිකපද ඉබේ ම රැකෙන්නේය. එබැවින් උපසම්පදශීලය කොටින් සලකා ගත හැකි වීම පිණිස සාමඤ්ඤඵලසූත්‍රයේ එන පරිදි ආයතී ශීලය දක්වනු ලැබේ.

1. දීඝනිකායේ මුල් සූත්‍ර.

චූළසීලය

“කථඤ්ච මහාරාජ, හික්ඛු සීලසම්පන්නො හොති? ඉධ මහාරාජ, හික්ඛු පාණාතිපාතං පභාය පාණාතිපාතා පටිචිරතො හොති, නිහිතදණ්ඨො නිහිතසක්ථො ලජ්ජි දයාපන්නො සබ්බපාණභුතහිතානුකම්පී විහරති. ඉදම්පිස්ස හොති සීලස්මි.”

මහරජ, මහණ කෙසේ නම් සීලසම්පන්න වේ ද? මහරජ, මේ සසුනෙහි පැවිදි වූ මහණ ප්‍රාණසාතය හැර ප්‍රාණසාතයෙන් වැළකුණේ වෙයි, සත්ත්වහිංසාව සඳහා පාවිච්චි කරන දඬු මුගුරු හැර, කඬු කිණිසි තුවක්කු ආදී ආයුධ හැර, පව් පිළිකුල් කරන ස්වභාවයෙන් යුක්තව, මෙත්‍රීයභගත සිත් ඇතිව, සකලසත්ත්වයනට ම යහපතක් වීමේ කැමැත්ත ඇතිව වාසය කෙරේ. ප්‍රාණවධයෙන් වෙන්ව සකලසත්ත්වයනට ම හිතානුකම්පාවෙන් විසීම නමැති මේ කරුණ ඒ මහණහුගේ ශීලයය.

මෙහි මූලට රජු සඳහන් වන්නේ මේ සාමඤ්ඤඵලසූත්‍රය අජාසත් රජුට දේශනය කරන ලද්දක් වන නිසාය.

“අදින්නාදනං පභාය අදින්නාදනා පටිචිරතො හොති දින්නදයි දින්නපාටිකංඛී අපේනෙන සුචිභුකෙන අත්තනා විහරති, ඉදම්පිස්ස හොති සීලස්මි.”

ඒ මහණ හිමියන් විසින් නුදුන් දෙය සොරසිතින් ගැනීම හැර අදින්නාදනයෙන් වැළකුණේ වෙයි. හිමියන් විසින් දුන් දෙයක් පමණක් ගන්නේ, දුන් දෙය පමණක් ගැනීමේ කැමැත්ත ඇත්තේ, සොර නො වූ පිරිසිදු වූ සිතින් වාසය කෙරේ. එසේ අදින්නාදනයෙන් වැළකී විසීම ඒ මහණහුගේ ශීලය ය.

“අබ්‍රහ්මචරියං පභාය බ්‍රහ්මචාරී හොති, ආරාචාරී චිරතො මෙචුනා ගාමධම්මා ඉදම්පිස්ස හොති සීලස්මි.”

ඒ මහණ අබ්‍රහ්මචයභීසංඛ්‍යාත ලාමක හැසිරීම හැර ශ්‍රේෂ්ඨ වයභී ඇත්තේ වේ. අබ්‍රහ්මචයභීචෙන් දුරු වූයේ ගාමධම්ම නම් වූ රාගයෙන් තෙත් වූ දෙදෙනකු අතර පවත්නා ලාමක හැසිරීමෙන් වැළකුණේ වෙයි. එසේ ඒ ලාමක හැසිරීමෙන් වැළකීම ඒ මහණහුගේ ශීලයය.

“මුසාවාදං පභාය මුසාවාද පටිච්චරතො හොති, සච්චවාදී සච්චසන්ධො ටෙතො පච්චයිකො අච්චංවාදකො ලොකස්ස. ඉදම්පිස්ස හොති සීලස්මි.”

ඒ මහණ බොරු කීම හැර බොරු කීමෙන් වැළකුණේ වේ. ඇත්ත කියන්නේ, සත්‍යයෙන් සත්‍යය ගළපන්නේ, ස්ථිරකථා ඇත්තේ, විශ්වාස කළ හැකි කථා ඇත්තේ, ලෝකය නො රවටන්නේ වෙයි. මේ මුසාවාදයෙන් වැළකීම ද ඒ මහණහුගේ ශීලය ය.

“පිසුණං වාවං පභාය පිසුණාය වාවාය පටිච්චරතො හොති. ඉතො සුත්වා න අමුත්‍ර අක්ඛාතා ඉමෙසං හෙදය, අමුත්‍ර වා සුත්වා න ඉමෙසං අක්ඛාතා අමුසං හෙදය. ඉති හිත්තානං වා සන්ධාතා සහිතානං වා අනුප්පදානා සමග්ගාරාමො සමග්ගරතො සමග්ගනන්දී සමග්ගකරණං වාවං භාසිතා හොති. ඉදම්පිස්ස හොති සීලස්මි.”

කේලාමි කීම හැර කේලාමි කීමෙන් වැළකුණේ වෙයි. මෙතැනින් අසා මොවුන් හා බිඳවනු පිණිස එතැන නො කියන්නේ වෙයි. එතැනින් අසා ඔවුන් හා බිඳවීම පිණිස මොවුන්ට නො කියන්නේ වෙයි, මෙසේ බිඳෙනවුන් සමගි කරන්නේ වෙයි, සමගි වූවන්ගේ සමගියට අනුබල දෙන්නේ වෙයි. සමගි වූවන් අතර වාසයට කැමති වන්නේ වෙයි. සමගි වූවන් හැර යන්නට නො කැමති වන්නේ වෙයි. සමගිය ඇති කරන කථා කියන්නේ වේ. කේලාමි කීමෙන් වැළකීම ඒ මහණහුගේ ශීලයය.

“ඵරුසං වාවං පභාය ඵරුසාය වාවාය පටිච්චරතො හොති. යා සා වාවා තෙලා කණ්ණසුඛා පෙමනීයා හදයංගමා පොරී බහුජනකන්තා බහුජන මනාපා තථාරූපං වාවං භාසිතා හොති. ඉදම්පිස්ස හොති සීලස්මි.”

පරුෂචචන හැර පරුෂචචනයෙන් වැළකුණේ වෙයි. යම් වදනක් දෝෂ නැත්තේ ද කනට සැප වේ ද ප්‍රේමනීය ද සිතට වදින්නේ ද නාගරීකයන්ගේ කථාව වේ ද බොහෝ දෙනාට යහපත් වේ ද බොහෝ දෙනාට ප්‍රිය වේ ද එබඳු වදන් කියන්නේ වේ ද මෙය ද ඒ මහණහුගේ ශීලය වේ.

“සම්ඵජ්ජලාපං පභාය සම්ඵජ්ජලාපා පටිච්චතො හොති. කාලවාදී භූතවාදී අත්ථවාදී ධම්මවාදී විනයවාදී නිධානචනිං වාවං භාසිතා හොති ඉදම්පිස්ස හොති සීලස්මිං.”

සම්පප්පලාප හැර සම්පප්පලාපයෙන් වැළකුණේ වෙයි. කාලයට සුදුසු කථා කරන්නේ සත්‍ය වූ කථා කරන්නේ අර්ථයක් ඇති කථා කරන්නේ ධර්මකථා කරන්නේ විනය කථා කරන්නේ සිතෙහි තබා ගැනීමට සුදුසු කථා කරන්නේ වෙයි. මේ සම්පප්පලාපයෙන් වැළකී යහපත් කථා කිරීම ඒ හික්ෂුවගේ ශීලය ය.

“ඛිජගාමභූතගාමසතමාරම්භා පටිච්චතො හොති එකභත්තිකො හොති රත්තූපරතො. පටිච්චතො විකාල-භෝජනා, නච්චභීතවාදීතච්චසුකදස්සනා පටිච්චතො හොති, මාලාගන්ධවිලෙපනධාරණමණ්ඩනච්චභූසනට්ඨානා පටිච්චතො හොති. උච්චාසයනමභාසයනා පටිච්චතො හොති, (උච්චාසයනමභාසයනා පටිච්චතො හොති) ජාතරූපරජන-පටිග්ගහණා පටිච්චතො හොති, ආමකධක්ඛ්ඤපටිග්ගහණා පටිච්චතො හොති. ආමකමංසපටිග්ගහණා පටිච්චතො හොති. ඉදම්පිස්ස හොති සීලස්මිං.”

පඤ්චවිධ ඛිජයන් හා ඒවායින් හටගත් අමු ගස්වැල් තණ සිඳීමෙන් බිඳීමෙන් වැළකුණේ වෙයි, එක් බතක් වළඳන්නේ රාත්‍රිභෝජනයෙන් වැළකුණේ විකාල භෝජනයෙන් වැළකුණේ වෙයි. නැටුම් ගැයුම් වැයුම් යන මේවා කිරීමෙන් කරවීමෙන් හා කෙලෙස්-වලට හේතුවන කුශලයට පටහැණි දෑ බැලීමෙන් ද වැළකුණේ වෙයි. මල් පැළඳීම සුවඳින් හා විලවුනෙන් මුහුණේ අඩු තැන් පිරවීම පැහැය ගැන්වීම යන මේවායින් වැළකුණේ වෙයි, උච්චාසයන මභාසයන පරිභෝගයෙන් වැළකුණේ වෙයි, රන් රිදී මසු කහවණු පිළිගැනීමෙන් වැළකුණේ වෙයි, අමු ධාන්‍ය පිළිගැනීමෙන් වැළකුණේ වෙයි, අමුමස් පිළිගැනීමෙන් වැළකුණේ වෙයි.

(“එකභත්තිකො රත්තූපරතො විකාලභෝජනා පටිච්චතො” යන මෙහි අදහස මෙසේ දත යුතුය. උදයබතය සවස්බතය කියා බත් දෙකකි. අරුණෝදයේ පටන් හිර මුදුන්වීම තෙක් පෙරවරු කාලයේ වළඳනා බත උදයබතය. ඉර මුදුන් වීමෙහි පටන්

පසුදින අරුණෝදය තෙක් කාලය තුළ වළඳනා බත සවස්බතය. ඒ දෙකට පාතරාස සායමාස යන නම් කියනු ලැබේ. උදයබත එක් බතෙකි, සවස්බත එක් බතෙකි. ඒ බත් දෙකින් පෙරවරු කාලයේ බත පමණක් වළඳන්නේ ඒකභක්තික නම් වේ. පෙරවරු කාලයේ විසිනිස්වරක් වැළඳුව ද එය උදය බත නමැති එකබත ම බැවින් විකාලයේ නො වළඳන පෙරවරුකාලයේ පමණක් වළඳන භික්ෂුව ඒකභක්තික නම් වේ. “රත්තූපරතො” යනුවෙන් කියැවෙන්නේ රාත්‍රිභෝජනයෙන් වැළකීමය. “විකාලභෝජනා පටිචිරතො” යනුවෙන් කියැවෙන්නේ මධ්‍යාහ්නයේ පටන් අරුණෝදය දක්වා කාලය වූ විකාලයේ වැළඳීමෙන් වැළකීමය.

“ඉත්ථීකුමාරිකපටිග්ගහණා පටිචිරතො හොති, ද්‍යුද්‍යුපටිග්ගහණා පටිචිරතො හොති, අපේලකපටිග්ගහණා පටිචිරතො හොති, කුක්කුට සුකරපටිග්ගහණා පටිචිරතො හොති, හත්ථිගවාස්ස වළවා පටිග්ගහණා පටිචිරතො හොති, බෙත්තචක්ඛු පටිග්ගහණා පටිචිරතො හොති, දුකෙය්‍ය පභිණගමනානුයොගා පටිචිරතො හොති, ඉදම්පිස්ස හොති සීලස්මි.”

ගැහැනුන් හා කුමාරියන් පිළිගැනීමෙන් වැළකුණේ වෙයි, ද්‍යුද්‍යුපටිග්ගහණා පටිචිරතො වැළකුණේ වෙයි, එළුවන් කිරළුවන් පිළිගැනීමෙන් වැළකුණේ වෙයි. කුකුළන් හූරන් පිළිගැනීමෙන් වැළකුණේ වෙයි, ඇතුන් ගවයන් වෙළඹුන් පිළිගැනීමෙන් වළකුණේ වෙයි. කෙත්වතු පිළිගැනීමෙන් වැළකුණේ වෙයි, ගිහියන්ගේ ලියුම් හෝ පණිවිඩ ගෙන ඒ ඒ තැන යාම වූ දූත ක්‍රියාවෙන් හා ගිහියන්ගේ වැඩපණිවිඩ සඳහා ගෙයින් ගෙට යාමෙන් ද වැළකුණේ වෙයි. මෙය ද ඔහුගේ ශීලය ය.

“කයවික්කයා පටිචිරතො හොති, තුලාකුට-කංසකුටමාණකුටා පටිචිරතො හොති, උක්කොටනවක්ඛන-නිකතිසාවියොගා පටිචිරතො හොති, ඡේදනවධබන්ධන-විපරාමොසආලොපසහසාකාරා පටිචිරතො හොති. ඉදම්පිස්ස හොති සීලස්මි.”

බඩු මිලයට ගැනීමෙන් හා විකිණීමෙන් වැළකුණේ වෙයි, තුලාකුට කංසකුට මානකුට යන ක්‍රම වලින් අත්සකු වස්තුව රවටා ගැනීමෙන් වැළකුණේ වෙයි, උක්කෝටන වක්‍රවන නිකති යන ක්‍රමවලින් අනුන් රැවටීමෙන් වැළකුණේ වෙයි. කැපීමය, මැරීමය, බැඳීමය, සැඟවී සිට අත්සකු වස්තුව පැහැර ගැනීමය, ගම් නියමිගම් පැහැරීමය, කඩු ආදිය දක්වා බිය ගන්වා වස්තුව පැහැර ගැනීමය යන මේවායින් වැළකුණේ වෙයි. මේවායින් වැළකීම ද ඒ මහණුහුගේ ශීලය ය.

මේ මූල සීලයයි.

මෙහි “තුලාකුට” යනු හොර තරාදි හොරපඩි සාදාගෙන, ගැනීමේදී බඩු වැඩියෙන් ගෙන මුදල් අඩුවෙන් දීමය. “කංසකුට” යනු රන්බඳුනක් හා එවැනි ලොහොබඳුන් කීපයක් ද එකට තබාගෙන රන්බඳුන උරගා පෙන්වා සියල්ල ම රන්බඳුනේ මිලයට දී මුදල් ගැනීමය. “මානකුට” යනු අඩු වැඩි කොට සොරට මැන දීමෙන් ගැනීමෙන් වක්‍රව කිරීම ය. එසේ වක්‍රව කරන්නේ මනින භාජනයේ පතුලේ කුඩා සිදුරක් සාදා, ගන්නා කල්හි එය තමාගේ භාජනයට උඩින් අල්ලා ඒ සිදුරෙන් තමාගේ භාජනයට ගන්නා දෙයින් එක්තරා ප්‍රමාණයක් වැස්සෙන පරිදි මනින තෙල් ආදිය සෙමින් වත් කර ගනිති. දෙන කල්හි ඒ සිදුර ඇහිලී අහින් වසා ගෙන මැන දෙති. ඒ සහල් ආදිය මැනීමේදී ද, ගැනීමේදී හැකි තාක් මුදුන උස්කොට මැන ගනිති. දීමෙහිදී ඉක්මනින් සහල් ආදිය භාජනයට ලා මුදුන කඩා දෙති. “උක්කොටන” යනු අහිමියන්ට යම්කිසිවක් හිමි කර දීම සඳහා අල්ලස් ගැනීම ය. “වක්‍රවන” යනු නොයෙක් උපායෙන් වක්‍රව කිරීම ය. බොරු බෙහෙත් දීම, බොරු යන්ත්‍ර මන්ත්‍ර කිරීම, බොරු ශාස්ත්‍ර කීම යනාදියෙන් මුදල් වක්‍රව කර ගැනීම ය. “නිකති” යනු නොයෙක් ක්‍රමවලින් රිදී නො වන දෙය රිදී ලෙස, රන් නො වන දෙය රන් ලෙස, මැණික් නො වන දෙය මැණික් ලෙස දීම් ආදියෙන් වක්‍රව කිරීමය. සමාන දෙයකින් වක්‍රව කිරීම ය.

මධ්‍යම ශීලය

“යථා චා පනෙකෙ හොත්තො සමණබ්‍රාහ්මණා සද්ධාදෙය්‍යානි හොජනානි භුඤ්ජිත්වා තෙ ඵවරුපං ඛිජගාමභුතගාමසමාරම්භා අනුයුක්තා විහරන්ති, සෙය්‍යථීදං? මූලඛිජං ඛන්ධඛිජං ඵඵඛිජං අග්ගඛිජං ඛිජඛිජමෙව පඤ්චමං, ඉති ඵවරුපං ඛිජගාමභුතගාමසමාරම්භා පටිච්චරතො හොති, ඉදම්පිස්ස හොති සීලස්මි.”

ඇතැම් පින්වත් මහණ බමුණු කෙනෙක් සැදැහැයෙන් දෙන බොජුන් වළඳා මෙබඳු වූ ඛිජගාම භුතගාම විකෝපනයෙහි යෙදෙමින් වෙසෙත්. ඒ ඛිජගාම භුතගාමයෝ කවරහු ද? මූලඛිජලය ඛන්ධඛිජය ඵඵඛිජය අග්ගඛිජය පස්වන ඛිජඛිජය යන මොහුය. මේ සසුනෙහි මහණ කෙමේ එසේ අන් මහණ බමුණන් කරන ඛිජගාමභුතගාම විකෝපනයෙන් වැළකුණේ වෙයි, එය ඒ මහණහුගේ ශීලය ය.

සැදැහැයෙන් දෙන බොජුන් යනු කර්මය හා කර්මඵලයත්, පරලොව ඇති බවත් විශ්වාස කර පින් ලැබීම සඳහා දෙන හෝජනයය. මොහු මාගේ නෑයෙක මිතුරෙක කියා හෝ දුන් කල්හි මොහු මට ද මෙතම් උපකාරයක් කරනු ඇත කියා හෝ මොහු මට මෙබඳු උපකාරයක් කෙළේය කියා හෝ ලෝක වාරිත්‍රයක් නිසා හෝ ලෝකාපවාදයෙන් මිදෙනු පිණිස හෝ දීම ශ්‍රද්ධාවෙන් දීම නො වේ. “සද්ධා දෙය්‍යානි හෝජනානි භුඤ්ජිත්වා” යනු දේශනාශීර්ෂයය. මෙහි අර්ථය ශ්‍රද්ධාවෙන් දෙන චීවර පිණ්ඩපාත සේනාසන ගිලානප්‍රත්‍යය යන සිවුපසය වළඳාය යනුයි. “ඛිජ” ගැන භුතගාමසිකපදය දැක්වූ තැන විස්තර කර ඇත.

“යථා චා පනෙකෙ හොන්තො සමණුක්ඛාන්මණො සද්ධාදෙය්‍යානි හොජනානි භුඤ්ජීත්වා තෙ ඵවරුපං සන්තිධිකාරපරිභොගං අනුයුක්තා විහරන්ති, සෙය්‍යථීදං ? අන්තසන්තිධිං පානසන්තිධිං චක්කසන්තිධිං යානසන්තිධිං සයනසන්තිධිං ගන්ධසන්තිධිං ආම්සසන්තිධිං, ඉති චා ඉති ඵවරුපා සන්තිධිකාරපරිභොගා පටිච්චරතො හොති. ඉදම්පිස්ස හොති සීලස්මිං.”

ඇතැම් ශ්‍රමණුක්ඛාන්මණයෝ සැදැහැයෙන් දෙන බොජුන් වළඳා අන්තසන්තිධිය පානසන්තිධිය චක්ඵසන්තිධිය යානසන්තිධිය සයනසන්තිධිය ගන්ධසන්තිධිය ආම්සසන්තිධිය යන මොවුන්ගේ වශයෙන් සන්තිධිකාර පරිභෝගයන්හි යෙදී වාසය කෙරෙති. මේ සසුනෙහි සැදැහැයෙන් පැවිදි වූ මහණ තෙමේ සන්තිධිකාර පරිභෝගයෙන් වැළකුණේ වෙයි. එද ඒ මහණහුගේ ශීලය ය.

හික්ෂුච විසින් ආභාරාදිය පිළිගත යුක්තේ ඒ ඒ දිනයට වුවමනා ප්‍රමාණයට ය. අධිකව පිළිගත ද, ඒවා අන්‍යයන්ට දී ඒ දිනයේ ම අවසන් කළ යුතු ය. එක් දිනක ලද දෙය මතු දිනවල ප්‍රයෝජනයට තබා ගෙන පරිභෝග කිරීම සන්තිධිකාර පරිභෝග නම් වේ.

අන්තසන්තිධි.

අද පිළිගත් ආභාරය තබා ගෙන සෙට අතිද්ද පරිභෝග කිරීම. අන්තසන්තිධි නම් වේ. සන්තිධිකාර පරිභෝගය විනය ක්‍රමයය, සල්ලේඛපටිපදාවය යන දෙයාකාරයෙන් ම කිය යුතු ය. විනය ක්‍රමය අනුව අද පිළිගත් ආභාරය තබා ගෙන සිට පසුදින වැළඳුව හොත් “යො පන හික්ඛු සන්තිධිකාරකං බාදනීයං චා හොජනීයං චා බාදෙය්‍ය චා භුඤ්ජෙය්‍ය චා පාවික්කියං” යන සිකපදයෙන් පවිති ඇවැත් වේ. උපසම්පන්න හික්ෂුච විසින් තමා පිළිගත් ආභාරය සාමණේරාදි අනුපසම්පන්නයකුට දී ඔවුන්ගේ කොටස පසුදිනට තබවා පිළිගන්වා ගෙන වැළඳුව හොත් ඉහත කී සිකපදයෙන් ඇවැත් නොවේ. ගිහියකු විසින්

විභාරයට ගෙන ආ ආභාරයක් එකෙණෙහි නො පිළිගෙන අනුපසම්පන්නයන් ලවා ගත්වා තබවා පසුදින ඔවුන්ගෙන් ගෙන වැළඳුව ද විනය ක්‍රමයේ සැටියට ඇවැත් නොවේ. එහෙත් එසේ කිරීම සල්ලේඛ පටිපදාවට විරුද්ධය. සල්ලේඛ පටිපදාව යනු ලෝභාදී කෙලෙසුන් ඇති නො වන පරිදි ඒවා ඇති වන්නට ඉඩ නො තබා ජීවත් වීම ය.

පානසන්නිධි.

අම්බපානාදී එක් දිනක් පරිභෝගයට කූප පානයක් පිළිගෙන පසුදිනට තබා ගැනීම පානසන්නිධි නම් වේ. “සන්නිධි-කතං යං කිඤ්චි යාවකාලිකං වා යාමකාලිකං වා අජ්ඣෙධා හරිතුකාමතාය ගණ්හත්තස්ස පටිග්ගහණෙ තාව ආපත්ති දුක්කටස්ස. අජ්ඣෙධාහරතො පන එකමෙකස්මිං. අජ්ඣෙධාහාරෙ පාවිත්තියං”¹ යනුවෙන් සමන්තපාසාදිකාවෙහි දැක්වෙන පරිදි සන්නිධි කළ පානය වැළඳීම පිණිස පිළිගැනීමෙන් දුකුළා ඇවැත් ද ගිලීමක් පාසා පවිති ඇවැත් ද වේ. මේ විනය ක්‍රමය ය. ආභාරය මෙන් එය සාමණේරාදීන්ගේ ආධාරයෙන් ඇවැත් නො වන පරිදි තබාගෙන පරිභෝග කළ හැකිය. එසේ කිරීම සල්ලේඛපටිපදාව නො වන බැවින් එය මේ ආයඝීශීලයට විරුද්ධ ය.

වත්ඵසන්නිධි.

සංඝාටී උත්තරාසංග අත්තරවාසක යන මේ සිවුරු තුන සියලු හික්ෂුන්ට තිබිය යුතුය. ඒ තුන් සිවුරු තිබියදී අතිරේක වශයෙන් ලැබෙන සිවුරු හා වෙනත් වස්ත්‍ර මතු ප්‍රයෝජනය සඳහා තබා ගැනීම වත්ඵසන්නිධි නම් වේ. සංඝාටී උත්තරාසංග අත්තරවාසක යන මේ සිවුරු සංඝාටී ආදී වශයෙන් එක එක මිස දෙක තුන බැගින් අධිෂ්ඨාන කිරීමට ඉඩ නැත. තුන් සිවුරු ඉටාගෙන ඉන්නා හික්ෂුවට අතිරේක චීවරයක් ලද හොත් එය අතිරේක චීවරයක් වශයෙන් දස දිනක් තබා ගැනීමට ඉඩ ඇත. දස දින ඉක්මිමෙන් නිසඟි පවිති වේ. විකප්පනාදී විධිවලින් විනය ක්‍රමයෙන් ඇවැත් නො වන පරිදි බොහෝ සිවුරු තබා ගැනීමට අවකාශ ඇත්තේය. එහෙත් එය

1. ස. පා. - 617 පි.

සල්ලේඛපටිපදාවට නො ගැලපේ. සල්ලේඛපටිපදාව රකින, මේ ආයතීශීලය රකින හික්ෂුව විසින් අතිරේක වීචර නො පිළිගත යුතුය. පිළිගත ද එය වහා අනිකේකුට දිය යුතුය. දීමට සුදුස්සකු නො මැති නම් පැමිණෙන තුරු තබා ගැනීම සුදුසු ය. පැමිණි වහා ම එය දිය යුතුය.

යානසත්තිධී.

න භත්ථියානං සමණස්ස කප්පති
 න අස්ස යානං න රථෙන යාතුං
 ඉදඤ්ච යානං සමණස්ස කප්පති
 උපාහනා ධාරයකො සීලක්ඛන්ධං.¹

යනුවෙන් දැක්වෙන පරිදි භස්තියාන අශ්වයානාදිය හික්ෂුන්ට අකැප ය. හික්ෂුන්ගේ යානය උපාහනය ය. “න හික්ඛවෙ යානෙන යායිතඛිඛං, යො යායෙයා ආපත්ති දුක්කටස්ස” යනු වදරා ඇති බැවින් භස්තියානාදියෙන් යාමෙන් ද ඇවැත් වේ. විනයේ සැටියට නම් පාවහන් වැඩි ගණනක් තබා ගැනීමෙන් වන ඇවැත්කම නැත. මේ ආයතීශීලය රකින හික්ෂුව විසින් තබාගත යුත්තේ පා සේදූ විට පාවිච්චියට එක් වහන් සහලක් හා අන් තන්හි පාවිච්චියට තවත් පාවහන් සහලක්ය කියා පාවහන් පෝච්ච දෙකක් පමණකි. වැඩි ගණනක් තබා ගැනීම යානසත්තිධිය ය.

සයනසත්තිධී.

සයන යනු නිදගැනීමට පාවිච්චි කරන ඇඳන් ය. විනය ක්‍රමයේ සැටියට සයන සත්තිධියෙන් වන ඇවැත්කම නැත. මේ ආයතීශීලය පුරන හික්ෂුව විසින් ඇඳන් දෙකකට වඩා නො තබා ගත යුතුය. රාත්‍රියේ වෙසෙන තැන එක් ඇඳක් ද දවාලෙහි වෙසෙන තැන එක් ඇඳක් ද තබා ගැනීම සල්ලේඛ-පටිපදාවට විරුද්ධ නැත. දෙකකට වැඩියෙන් තබා ගැනීම සයන සත්තිධිය ය.

1. සං. ව්ඨ. - 65 පි.

ගන්ධසන්තිධී.

“ගන්ධ” යනු සඳුන් ආදී සුගන්ධ ද්‍රව්‍යයෝ ය. සමේ රෝගවලට බෙහෙත් වශයෙන් හික්ෂුන්ට ද සුවදවර්ග පාවිච්චි කළ හැකිය. බෙහෙත් සඳහා ගන්තා ලද සුගන්ධ ද්‍රව්‍යයන් රෝගය සුව වන තෙක් තබාගෙන පරිභෝග කිරීම සුදුසුය. රෝගය සුව වූ පසු මතු ද රෝගය හටගත හොත් ගැනීමට තබා ගැනීම ගන්ධසන්තිධිය ය. එය මේ ආයුර්ශීලයට විරුද්ධය. එයින් සල්ලේබපට්පදව පලදු වේ. සුවද වර්ග රැස් කොට තබා ගැනීමෙන් විනය ක්‍රමයෙන් වන ඇවතක් නැත.

ආමීසසන්තිධී.

දයකයන්ගෙන් දුතය නො ලැබෙන දිනවල හෝ පිඬු සීහා යා නොහෙන දිනවල හෝ පිණ්ඩපාතය නො ලත් දිනවල හෝ ප්‍රයෝජනය පිණිස සහල් පොල් ලුණු මිරිස් පරිඡපු කරවල ආදිය රැස් කර තබා ගැනීම ආමීස සන්තිධී නම් වේ. මේ ආයුර්ශීලය පුරන හික්ෂුවට ඒවාට ඉඩක් නැත. නොකල්හි පැමිණෙන සොරකුට හෝ එවැනි අතිකකුට දීම පිණිස හික්ෂුවට තමාගේ වාසස්ථානයෙහි සහල් නැළියක් හා සකුරු පිඩක් ද ගිතෙල් කාලක් ද තබා ගැනීම සුදුසුය යි අවුච්චාවෙහි දැක් වේ. එපමණ ආමීසයන් තබා ගැනීමෙන් ආයුර්ශීලය පලදු නො වේ. අධිකව තමාගේ ප්‍රයෝජනය පිණිස තබා ගැනීමෙන් ආයුර්ශීලය පලදු වේ. විනය ක්‍රමයේ සැටියට ඇවැත්වලට හසු නො වී සාමණේරාදීන්ගේ මාර්ගයෙන් කප්පිය කුට්ටිල වුවමනා තරම් ආමීස රැස්කර තැබිය හැකි ය.

“යථා වා පනෙකෙ හොත්තො සමණධ්‍රාහ්මණා සද්ධාදෙය්‍යානි හොජනානි භුඤ්ජිත්වා තෙ එවරුපං විසුකදස්සනං අනුයුත්තා විහරන්ති. සෙය්‍යථීදං? නව්වං භීතං වාදිතං පෙක්ඛං අක්ඛානං පාණිස්සරං වෙතාලං කුම්භචුතං සොහනගරකං වණ්ඩාලං වංසං ධොපනං හත්ථියුද්ධං අස්සයුද්ධං මහිසයුද්ධං උසහයුද්ධං අපයුද්ධං මෙණ්ඩයුද්ධං කුක්කුටයුද්ධං වට්ටකයුද්ධං දණ්ඩයුද්ධං මුට්ඨියුද්ධං නිබ්බුද්ධං.

උයොධිකං බලග්ගං සෙනාබ්බසුභං අණිකදස්සනං ඉති වා ඉති එවරුපා විසුකදස්සනා පටිච්චතො හොති. ඉදම්පිස්ස හොති සීලස්මිං.”

ඇතැම් සමානාන්තරයෙන් සැදැහැයෙන් දෙන බොහෝ වළඳා නැටීමය, ගී කීමය, බෙර ආදිය වැසුමය, බොහෝ නළුවන් රැස්ව කරන නැටුමය, රාමායණාදී කථා කීමය, තාලම් ගැසීමය, සන තාලම් ගැසීමය, කුම්භථුන නම් බෙර වැසීමය, ප්‍රතිභාන විත්‍රය, යගුළුවලින් කරන ක්‍රීඩාව හෝ වණ්ඩාලයන්ගේ සණ සේදීමේ ක්‍රීඩාව ය, හුණදඬු ඔසවා කරන ක්‍රීඩාව ය, මිනීඇට සේදීම ය, ඇත්පොර ය, අස්පොර ය, මීහරක් පොර ය, එළහරක් පොරය, එළ පොරය, බැටළු පොරය, කුකුළු පොර ය, වටුපොර ය, පොලුවලින් කරන පොර ය, මිටින් කරන පොර ය, මල්ලව පොර ය, සෙබලුන්ගේ යුද්ධ ය, සේනා ගණන් ගැනීමය, සේනා රැස්වීම ය, බලඇණි දැකීම ය යන මේ ප්‍රතිපත්තියට පටහැණි දෑ බැලීමෙහි කිරීමෙහි කරවීමෙහි යෙදී වාසය කෙරෙති. මේ සස්තෙහි හික්ෂු තෙමේ ඒවායින් වැළකී වාසය කරයි. ඒ විසුකදස්සනයෙන් වැළකී වාසය කිරීම ඔහුගේ ශීලය ය.

මෙහි “ධොපන” යනුවෙන් කියවෙන මිනී ඇට සේදීම ඇතැම් ජනපදවල පවත්නා ක්‍රියාවකැ යි අටුවාවෙහි දක්වා ඇත්තේ ය. කෙනකු මළ කල්හි සිරුර කුණු වන තෙක් වළලා තබා කුණු වූ පසු ගොඩ ගෙන ඇට සෝද ඒවායේ සුවඳ ගල්වා තබා නැකැත් දිනවලදී ඒවා සම්පයේ මත්පැන් හා බොහෝ ආහාරපාන තබා ගෙන කා බී හැසීම ඒ ප්‍රදේශවල වාරිත්‍රයකැයි කියනු ලැබේ. “වේතාල” යන වචනයට සනතාලම් ගැසීමය, මන්ත්‍රවලින් මළමිනී නැගිටවීමය යි අර්ථ දෙකක් කියා ඇත්තේ ය.

“යථා වා පනෙකෙ හොත්තො සමණ ඛ්‍රාත්මණා සද්ධාදෙය්‍යානි භොජනානි භුඤ්ජිත්වා තෙ එවරුපං ජුක්ඛපමාදට්ඨානානුයොගං අනුයුක්තා විහරන්ති. සෙය්‍යථීදං ? අට්ඨපදං දසපදං ආකාසං පරිහාරපථං සන්තිකං බලිකං සට්ඨකං සලාකභත්තං අක්ඛං පංගචීරං වංකකං මොක්ඛවිකං විංගුලකං පත්තාළ්භකං රථකං ධනුකං අක්ඛරිකං මනෙසිකං

යථාවජ්ජං ඉති වා ඉති එවරුපා ජුතප්පමාදට්ඨානානුයොගා පටිච්චතො හොති. ඉදම්පිස්ස හොති සීලස්මිං.”

ඇතැම් ශ්‍රමණබ්‍රාහ්මණයෝ සැදැහැයෙන් දෙන බොජුන් වළඳා, එක් අතකට කොටු අට බැගින් ඇති පෝරුවෙහි කරන ක්‍රීඩාව ය, කොටු දසය බැගින් ඇති පෝරුවෙහි කරන ක්‍රීඩාව ය, දූපෝරු නැති හිස්තැන කරන ක්‍රීඩාව ය බිම කොටු ඇඳ පනිමින් කරන ක්‍රීඩාව ය, එකිනෙක ළං කොට එළු ගල්කැට වලට හෝ දුඳු කැටවලට අනික්වා නො සෙලවන පරිදි නියෙන් ගසමින් කරන ක්‍රීඩාව ය, දුඳු කැටවලින් ක්‍රීඩා කිරීමය, දික් වූ ද කෙටි වූ ද දඬුවලින් කරන ක්‍රීඩාව ය, ඉරටු මිටිවලින් රූප දැක්වීම් වශයෙන් කරන ක්‍රීඩාව ය, පන්දුවෙන් ක්‍රීඩා කිරීම ය, පත්‍රවලින් තැනූ නළා පිහිමින් කරන ක්‍රීඩාව ය, කුඩා නගුලෙන් ක්‍රීඩා කිරීම ය, පොළවල එල්ලී කරනම් ගැසීම ය, තල්පත් ආදියෙන් කරකෙන සුළං පෙති සාදා ක්‍රීඩා කිරීම ය, පතින් කළ නැළියෙන් වැලි ආදිය මනිමින් කරන ක්‍රීඩාව ය, කුඩා රථයෙන් ක්‍රීඩා කිරීම ය, සෙල්ලම් දුන්නෙන් ක්‍රීඩා කිරීම ය, පිටෙහි හෝ අහසෙහි අකුරු ලිවීමෙන් ක්‍රීඩා කිරීම ය, සිතන දෙය කීමෙන් ක්‍රීඩා කිරීම ය, අඳ බව කොරබව කුඳබව ආදී අනුන්ගේ ඇඳ පලඳු දැක්වීම් වශයෙන් ක්‍රීඩා කිරීමය යන ප්‍රමාදයට හේතු වන සුදු ආදී ක්‍රීඩාවල යෙදෙමින් වාසය කෙරෙති. මේ සසුනෙහි හික්ෂු තෙමේ ඒවායින් වැළකී වාසය කරයි. එය ද ඔහුගේ ශීලයය.

මෙහි දක්වා ඇත්තේ අතීතලෝකයේ පැවති ක්‍රීඩා ය. වර්තමාන ලෝකයේ ඇත්තේ ඒවාට වෙනස් ක්‍රීඩාය. ලෝකයෙහි ක්‍රීඩා කලින් කල වෙනස් වේ. පැවිද්දන් විසින් මෙහි දැක්වූ ක්‍රීඩාවලින් ම නො ව වර්තමාන ලෝකයේ ඇති සියලු ම සුදුවලින් ද ලොකරැයි ටිකට් ගැනීමෙන් ද නොයෙක් ක්‍රීඩාවලින් ද වැළකී වාසය කළ යුතුය. එය හික්ෂුගේ එක් ශීලයෙකි.

“යථා වා පනෙක හොත්තො සමණබ්‍රාහ්මණා සද්ධාදෙය්‍යානි හොජනානි භුඤ්ජිත්වා, තෙ එවරුපං උච්චාසයනමභාසයනං අනුයුත්තා විහරන්ති. සෙය්‍යථීද්? ආසන්දිං පල්ලංකං ගොණකං චිත්තකං පටලිකං පටිකං

තුලිකං විකතිකං උද්දලොමිං එකන්තලොමිං කට්ටිස්සං
 කොසෙය්‍යාං කුන්තකං භත්ථත්ථරං අස්සත්ථරං රථත්ථරං
 අජිනස්පවෙණිං කදලිමිගපවරපච්චතථරණං සඋත්තරච්ඡදං
 උභතොලොභිතකුපධානං ඉති වා ඉති එවරුපා
 උච්චාසයනමභාසයනා පටිචිරකො හොති. ඉදම්පිස්ස
 හොති සීලස්මිං.

ඇතැම් ශ්‍රමණබ්‍රාහ්මණයෝ සැදැහැයෙන් දෙන බොජුන් වළඳා ආසන්දි නම් වූ පමණට වඩා උස් පුටුය, පාදයන්හි සිංභව්‍යාසුරාදි සතුන්ගේ රූප තබා කළ ආසනය, සතරභූලකට වඩා දික් ලොම් ඇති ඇතිරිය, එළලොම්වලින් විසිතුරු කොට වියන ලද ඇතිරිය, එළලොමින් කළ සුදු ඇතිරිය, ඝනට මල් ඇති එළලොම් ඇතිරිය, පුළුන් පුරවා ඇති ඇතිරිය, සිංභව්‍යාසුරාදි රූපවලින් විසිතුරු කළ ඇතිරිය, දෙපස රළු ඇති එළලොම් ඇතිරිය, එකපසක රළු ඇති එළලොම් ඇතිරිය, රන්හුයින් විසිතුරු කළ තිහිරි හුයින් කළ ඇතිරිය, රන් හුයින් විසිතුරු කළ පටහුයින් කළ ඇතිරිය, නාටිකාවත් සොළොස් දෙනකුට සිට නැටිය හැකි එළලොම් ඇතිරිය, ඇතුපිට අතුරන ඇතිරිය, අසුපිට අතුරන ඇතිරිය, ඇදේ ප්‍රමාණයට අඳුන් දිවි සමින් කළ ඇතිරිය, කදලිමිග නම් වූ මුවන්ගේ සමින් කළ ඇතිරිය, රතුවියන ඇති ඇඳය, දෙපස රතු කොට්ට පිහිටුවා ඇති ඇඳය (කච්චිවිය) යන මේ උච්චාසයනමභාසයනයන් පරිභෝග කිරීමෙහි යෙදෙති. මේ සස්තෙහි මහණ තෙමේ ඒ උච්චාසයන මභාසයන පරිභෝගයෙන් වැළකී වාසය කරයි. ඒ උච්චාසයනමභාසයන පරිභෝගයෙන් වැළකීම ඒ මහණහුගේ ශීලය ය.

පැවිද්දකුට උච්චාසයනමභාසයනයන් ලද හොත් ආසන්දි නම් වූ උස් පුටුවෙහි පා කෙටි කර පරිභෝගයට ගැනීම සුදුසුය. පල්ලංකය සත්ව රූප ඉවත්කොට පරිභෝගයට ගැනීම ද, තුලිකා නම් පුළුන් පිරවූ ඇතිරිය ලිහා කොට්ට සාද පරිභෝගයට ගැනීම ද, ඉතිරි ඇතිරි බීම එළා පරිභෝගයට ද සුදුසුය.

“යථා වා පනෙකෙ හොන්තො සමණබ්‍රාහ්මණා
 සද්ධාදෙය්‍යානි හොජනානි භුඤ්ජිත්වා තෙ එවරුපං

මණ්ඩන විභූසනට්ඨානානුයොගං අනුයුක්තා විහරන්ති. සෙයාථීදං? උච්ඡාදනං පරිමද්දනං නභාපනං සම්බාහනං ආදයං අක්ඛන්තං මාලා විලෙපනං මුඛවුණ්ණකං මුඛාලෙපනං හත්ථබන්ධං සිඛාබන්ධං දණ්ඩකං නාළිකං බග්ගං ඡන්තං විත්තූපාහනං උණ්භීසං මණ්ණිං වාලවිජිනිං ඔදනානි වත්ථානි දීඝදසානි ඉති වා ඉති ඵවරූපා මණ්ඩන-විභූසනට්ඨානානුයොගා පටිච්චරතො හොති. ඉදම්පිස්ස හොති සීලස්මි.”

ඇතැම් ශ්‍රමණධ්‍රාහ්මණයෝ සැදැහැයෙන් දෙන බොජුන් වළඳා, ඇඟහි සුවඳ සුනු ඉලීමය, අත්පා ආදියේ සටහන යහපත් වීම පිණිස තෙල් ගල්වා මැඬීමය, සුවඳ පැනින් නෑමය, මල්ලවයන් මෙන් ඇඟේ මස් වැඩෙනු පිණිස මුගුරුවලින් ඇඟ කැළීමය, කැඩපත් පරිහරණය කිරීමය. අලංකාරය පිණිස ඇඟ අඳුන් ගැල්වීමය, මල් පැළඳීමය, ඇඟ පැහැපත් කරනු පිණිස විලවුන් ගැල්වීමය, මුහුණෙහි සුවඳ සුනු ගැල්වීමය, කැලැල් මකනු පිණිස මුහුණෙහි විලවුන් ගැල්වීමය, අලංකාරය පිණිස අතෙහි පළඳනා බැඳීමය, හිස්මුදුනෙහි කොණ්ඩය බැඳ රන් ආභරණාදියෙන් සැරසීමය, අලංකාර සැරයටි දැරීමය, ස්ත්‍රීරූප පුරුෂරූපාදියෙන් විචිත්‍ර බෙහෙත් නළ දැරීමය, කියුණු කඩු දැරීමය, විසිතුරු කුඩ දැරීමය, විසිතුරු පාවහන් දැරීමය, නළල්පට දැරීමය, සිඵමණ්ණි පැළඳීමය, වල්විදුනා දැරීමය, දික් දහවලු ඇති සුදුවත් හැඳීමය යන මේවායින් ශරීරය සැරසීම කෙරෙති. මේ සස්තෙහි මහණ ඵවායින් වැළකී වාසය කරයි. එය ද ඔහුගේ ශීලයය.

“යථා වා පනෙකෙ හොන්තො සමණධ්‍රාහ්මණා සද්ධාදෙයායානි හොජනානි භුක්ඛිත්ථා, තෙ ඵවරූපං නිරච්ඡානකථං අනුයුක්තා විහරන්ති. සෙයාථීදං? රාජකථං වොරකථං මහාමත්තකථං සෙනාකථං භයකථං යුද්ධකථං අන්තකථං පානකථං වත්ථකථං සයනකථං මාලාකථං ගන්ධකථං ඥාතිකථං යානකථං ගාමකථං නිගමකථං නගරකථං ජනපදකථං ඉත්ථීකථං පූරිසකථං කුමාරකථං කුමාරිකථං පූරකථං විසිඛාකථං කුම්භට්ඨානකථං පුඛිඛපෙතකථං නානත්ථකථං ලොකක්ඛායිකං සමුද්දක්ඛායිකං ඉතිභවාභවකථං, ඉති වා ඉති

එවරුපාය නිරවිභානකථාය පටිච්චරතො හොති, ඉදම්පිස්ස, හොති සීලස්මි.”

ඇතැම් ශ්‍රමණබ්‍රාහ්මණයෝ සැදැහැයෙන් දෙන බොජුන් වළඳා රජුන් පිළිබඳ කථාය, සොරුන් පිළිබඳ කථාය, මහ ඇමතියන් පිළිබඳ කථාය, සේනා පිළිබඳ කථාය, භය පිළිබඳ කථාය, යුද්ධ පිළිබඳ කථාය, ආහාර පිළිබඳ කථාය, පානයන් පිළිබඳ කථාය, වස්ත්‍ර පිළිබඳ කථාය, යහන් පිළිබඳ කථාය, මල් පිළිබඳ කථාය, සුවඳ පිළිබඳ කථාය, නෑයන් පිළිබඳ කථාය, යාන පිළිබඳ කථාය, ගම් පිළිබඳ කථාය, නියමිගම් පිළිබඳ කථාය, නගර පිළිබඳ කථාය, ජනපද පිළිබඳ කථාය, ස්ත්‍රීන් පිළිබඳ කථාය, පුරුෂයන් පිළිබඳ කථාය, කුමාරයන් පිළිබඳ කථාය, කුමාරියන් පිළිබඳ කථාය, ශූරයන් පිළිබඳ කථාය, වීථි පිළිබඳ කථාය, ජලස්ථාන හෝ කුම්භදසීන් හෝ පිළිබඳ කථාය, මියගිය අතීත ඥාතීන් පිළිබඳ කථාය, නානාප්‍රකාර නිරර්ථක කථාය, ලෝකය පිළිබඳ කථාය, සමුද්‍රය පිළිබඳ කථාය, දියුණුව හා පිරිහීම පිළිබඳ කථාය යන මේ නිරශ්චිත කථාවන්හි යෙදී වාසය කෙරෙති. මේ සසුනෙහි හික්ෂු තෙමේ ඒ නිරශ්චිත කථාවලින් වැළකුණේ වේ. එය ද ඒ මහණහුගේ ශීලය ය.

ස්වර්ගමෝක්ෂයන්ට බාධක ආයතීමාර්ගය අවුරන නිරර්ථක කථා නිරශ්චිත කථා නම් වේ. අසවල් රජ බොහෝ සේනා ඇතියෙකි. බොහෝ ධනය ඇතියෙකි, බොහෝ රටවල් ඇතියෙකි, නිර්භීත කෙනෙකි යනාදීන් කෙරෙන තෘෂ්ණා සහගත කථාව ම නිරශ්චිත කථාව වේ. මෙතරම් ආනුභාවය ඇතිව ධනසේනා සම්පත් ඇතිව විසූ අසවල් රජ ද මිය ගියේය යනාදී අනිත්‍ය ප්‍රතිසංයුක්තකථාව රාජකථාව වුව ද නිරශ්චිත කථාව නො වේ. චෝරකථාදිය ද එසේ ම ය. රාජකථාදිය පිළිබඳ විනයයෙහි සිකපදයක් නො දක්නා ලැබේ.

“යථා වා පනෙකෙ හොන්තො සමණබ්‍රාහ්මණා සද්ධාදෙය්‍යානි හොජනානි භුඤ්චිත්වා කෙ එවරුපං විශ්ගාහිකකථං අනුයුක්තා විහරන්ති, සෙය්‍යථීදං? “න ත්වං ඉමං ධම්මචිනයං ආජානාසී, අහං ඉමං ධම්මචිනයං ආජානාමි,

කිං ත්වං ඉමං ධර්මචිතයං ආජානිස්සසී? මිච්ඡාපට්ඨන්තො ත්වමසී, අභමස්මි සම්මා පට්ඨන්තො. සහිතං මෙ අසහිතං තෙ. පුරෙචචනීයං පච්ඡා අචච, පච්ඡා චචනීයං පුරෙ අචච. ආචිණ්ණං තෙ විපරාවත්තං, ආරොපිතො තෙ වාදො නිග්ගහිතොසී, චරවාදප්පමොක්ඛාය නිබ්බේ-
 ඨෙහි වා සචෙ පහොසී” කි ඉති වා ඉති ඵචරුපාය විග්ගාහිකකථාය පට්ඨිරතො හොති. ඉදම්පිස්ස හොති සීලස්මි.”

ඇතැම් ශ්‍රමණබ්‍රාහ්මණයෝ සැදැහැයෙන් දෙන බොජුන් වළඳා මෙසේ වාද කථා කරමින් හැසිරෙති. කෙසේ ද යත්? “නුඹ මේ ධර්මචිතය නො දන්නෙහි, මම මේ ධර්මචිතය දනිමි. නුඹ මේ ධර්මචිතය දන්නෙහි ද? නුඹ චරවාද පිළිපදින්නෙහිය, මම මැනවින් පිළිපදින්නේ වෙමි. මාගේ කීම යුක්තිගුණය, නුඹේ කීම වැරදිය. නුඹ පළමුවෙන් කියයුත්ත පසුව කියෙහිය, පසුව කිය යුත්ත පළමුවෙන් කියෙහිය. නුඹ බොහෝ කලක් පුරුදු කෙරෙමින් ප්‍රගුණ කර ගන්නා ලද්ද මාගේ එක වචනයෙන් ම බිඳී ගියේ ය. මා විසින් තට වාදරෝපණය කරන ලද්දේ ය. නුඹ නිග්‍රහ කරන ලද්දෙහිය, දෝෂයෙන් මිදෙනු පිණිස තැන තැන ඇවිද ඉගෙන ගනුව, ඉදින් නුඹ සමත් වෙහි නම් වාදයෙන් ගැළවෙව” යි මෙසේ වාදයෙහි යෙදී වෙසෙන්නාහ. මේ සසුනෙහි මහණ තෙම වාද කිරීමෙන් වැළකුණෙය. ඒ වාදවිවාදයෙන් වැළකීම ඒ මහණහුගේ ශීලයය.

“යථා වා පනෙකෙ හොන්තො සමණබ්‍රාහ්මණා සද්ධාදෙය්‍යානි හොජ්ජානි භුඤ්ජිත්වා තෙ ඵචරුපං දුකෙය්‍යපහිණගමනානුයොගමනුයුත්තා විහරන්ති. සෙය්‍යථීදං? රඤ්ඤං රාජමහා මත්තානං ඛත්තියානං බ්‍රාහ්මණානං ගහපතිකානං කුමාරානං ඉධ ගච්ඡ අමුත්‍රාගච්ඡ ඉදං හර අමුත්‍රඉදං ආහරාති. ඉති වා ඉති ඵචරුපා දුකෙය්‍යපහිණ-
 ගමනානුයොගමනුයුත්තා විහරන්ති. ඉති ඵචරුපා දුකෙය්‍යපහිණගමනානුයොගා පට්ඨිරතො හොති, ඉදම්පිස්ස හොති සීලස්මි.”

ඇතැම් ශ්‍රමණබ්‍රාහ්මණයෝ සැදැහැයෙන් දෙන බොජුන් වළඳා, රජුන් විසින් රාජමහාමාත්‍යයන් විසින් ක්ෂත්‍රියයන් විසින් බ්‍රාහ්මණයන් විසින් ගැහැටියන් විසින් කුමරුන් විසින් “මෙයින් අසවල්කූනට යව, එකැනින් අසවල් කූනට එව, මෙකැනින් මෙය ගෙන යව, අසවල් කැනින් අසවල් දෙය මෙහි ගෙනව” යනාදීන් මෙහෙයන කල්හි ඔවුන්ගේ දූත මෙහෙවරෙහි යෙදෙති. මහණ තෙමේ මෙසේ දූතකම්හි යෙදීමෙන් වැළකුණේ වෙයි. ඒ දූතකම් කිරීමෙන් වැළකීම ඔහුගේ ශීලයය.

“යථා චා පනෙකෙ හොත්තො සමණබ්‍රාහ්මණා සද්ධාදෙය්‍යානි හොජනානි භුඤ්ඡිත්ථා තෙ කුහකා ච හොත්ති ලපකා ච නෙමිත්තිකා ච නිපේපෙසිකා ච ලාභෙන ලාභං නිජ්ඣිංසිකාරො ච ඉති චා ඉති එවරුපා කුහනා ලපනා පටිචිරතො හොති. ඉදම්පිස්ස හොති පීලස්මි.”

මජ්ඣිම පිලං

ඇතැම් ශ්‍රමණබ්‍රාහ්මණයෝ සැදැහැයෙන් දෙන බොජුන් වළඳා කුහකකම් කරන්නෝ ද වෙති. ලැබීම සඳහා සිත් ඇදෙන පරිදි කථා කරන්නෝ ද වෙති. ලැබීම සඳහා නිමිති පහළ කරන්නෝ ද වෙති. නො දෙන්නවුන් නින්දා කිරීමෙන් පෙළන්නෝ ද වෙති. ලාභයෙන් ලාභය සොයන්නෝ ද වෙති. මේ සස්තෙහි මහණ තෙමේ එබඳු කුහකකමින් ප්‍රත්‍යය පිළිබඳ කථාවෙන් වැළකුණේ වෙයි. එද ඒ මහණහුගේ ශීලයය. (මේ කුහනාදිය යට ආජීවපාරිශුද්ධිකථාවෙහි විස්තර කර ඇත. එය බලන්න).

මේ මධ්‍යම ශීලය ය.

මහාශීලය.

යථා වා පනෙකෙ හොත්තො සමණුක්ඛාත්මණා
සද්ධාදෙය්‍යානි හොජනානි භුඤ්ජීත්වා, තෙ ඵවරුපාය නිරව්-
ජානවිජ්ජාය මිච්ඡාජීවෙන ජීවිකං කප්පෙනති. සෙය්‍යථීදං?
අංගං නිමිත්තං උප්පාදං සුපිනං ලක්ඛණං මුසිකවිජ්ජන්තං
අග්ගිහොමං දබ්බිහොමං ථුප්පහොමං කණ්ණහොමං තණ්ඩුලහොමං
සප්පිහොමං තෙලහොමං මුඛහොමං ලොහිතහොමං
අංගවිජ්ජා වත්ථුච්ඡා ඛත්තවිජ්ජා සිව්ච්ඡා භුතවිජ්ජා
භුරිවිජ්ජා අහිවිජ්ජා විසවිජ්ජා විච්ඡිකවිජ්ජා මුසිකවිජ්ජා
සකුණවිජ්ජා වායසවිජ්ජා පක්ඛජ්ජානං සරපරිත්තානං
මිගවිජ්ජා ඉති වා ඉති ඵවරුපාය නිරව්ජානවිජ්ජාය
මිච්ඡාජීවා පටිවිරතො හොති. ඉදම්පිස්ස හොති සීලස්මිං.

ඇතැම් ශ්‍රමණුක්ඛාත්මණයෝ සැදැහැයෙන් දෙන බොජුන්
වළඳා මෙබඳු නිරශ්චිතවිද්‍යාවෙන් මිථ්‍යාජීවයෙන් ජීවිකාව පවත්වති.
ඔවුහු කවරහු ද යත්? අත්පා ආදියේ පිහිටි ලකුණු බලා පලාපල
කියන අංගශාස්ත්‍රය, නිමිති බලා පලාපල කියන නිමිත්තශාස්ත්‍රය,
අසනිපාතාදී මහත් කරුණු බලා පලාපල කියන උත්පාදශාස්ත්‍රය,
ස්වස්ත පලාපල කීමේ ශාස්ත්‍රය, මේ ලකුණෙන් යුක්ත වූයේ රජ
වේය යනාදීන් ලකුණු වලින් පලාපල කීමේ ශාස්ත්‍රය, මියන් කෑ
වස්ත්‍ර බලා පලාපල කීමේ ශාස්ත්‍රය, ඒ ඒ දේවල් සිදුවන පරිදි ගිනි
පිදීමේ ශාස්ත්‍රය, මෙබඳු සැන්දක ගිනි පිදීමෙන් මෙබඳු පල ඇත්තේය
යි කියන ශාස්ත්‍රය, වීපොකු වලින් ගිනිපිදීමේ ශාස්ත්‍රය, කුඩුවලින්
ගිනිපිදීමේ ශාස්ත්‍රය, සහලින් ගිනි පිදීමේ ශාස්ත්‍රය, ගිතෙලින්
ගිනිපිදීමේ ශාස්ත්‍රය, තෙලින් ගිනිපිදීමේ ශාස්ත්‍රය, අබ ආදිය මුචින්
ගෙන ගින්නෙහි ලා පිදීමේ ශාස්ත්‍රය, ලේ පිදීමේ ශාස්ත්‍රය, ඇහිලිඇට
බලා පලාපල දක්වන අංගවිද්‍යාව, ගෘහවස්තු ආරාමවස්තුන් හි

ගුණදෝෂ දක්වන වාස්තුවිද්‍යාව, අංගෙයාමාසුරක්ඛාදීන් විසින් කර ඇති නීතිශාස්ත්‍රය, සොහොනෙහි සිට ශාන්ති කරන විද්‍යාවය, භූතවිද්‍යාව, කෙත්වල අස්වනු වැඩි කරන භූරිවිද්‍යාව, සර්පවිෂ බස්වන විද්‍යාව, විෂ නො වදින පරිදි ආරක්ෂා කරන විෂවිද්‍යාව, ගෝනුසු විෂ නැති කිරීමේ විද්‍යාව, මී විෂ නැසීමේ විද්‍යාව, පක්ෂීන්ගේ හා සිවුපාවුන්ගේ හඬින් හා ගමනින් පලාපල කීමේ විද්‍යාව, කපුටු හඬ තේරුම් ගැනීමේ විද්‍යාව, ජීවන කාලය දැනගන්නා විද්‍යාව, හී පහර වැළැක්වීමේ විද්‍යාව, මාගපක්ෂීන්ගේ හඬ තේරුම් ගැනීමේ විද්‍යාව යන මොවුහු තිරශ්චීන විද්‍යාවෝය. මේ සසුනෙහි මහණතෙම ඒ තිරශ්චීන විද්‍යාවලින් ප්‍රත්‍යය සපයා ජීවත්වීම වූ මිථ්‍යාච්චයෙන් වැළකුණේ වෙයි. එය ඔහුගේ ශීලය ය.

යථා වා පනෙකෙ හොත්තො සමණබ්‍රාහ්මණා සද්ධාදෙය්‍යානි භොජනානි භුක්ඡීත්වා තෙ එවරුපාය තිරච්ඡානවිජ්ජාය මිච්ඡාඡීවෙන ජීවිකං කප්පෙන්ති. සෙය්‍යාපීදං? මණ්ලක්ඛණං වත්ථලක්ඛණං දණ්ඩලක්ඛණං අසිලක්ඛණං උසුලක්ඛණං ධනුලක්ඛණං ආවුධලක්ඛණං ඉත්ථීලක්ඛණං පුරිසලක්ඛණං කුමාරලක්ඛණං කුමාරිලක්ඛණං. දසලක්ඛණං දසිලක්ඛණං අස්සලක්ඛණං මහිසලක්ඛණං උසභලක්ඛණං ගොලක්ඛණං අප්පලක්ඛණං මෙණ්ඩකලක්ඛණං කුක්කුචලක්ඛණං වට්ටකලක්ඛණං ගොධාලක්ඛණං කණ්ණිකාලක්ඛණං කච්ඡපලක්ඛණං මිගලක්ඛණං ඉතිවා ඉති එවරුපාය තිරච්ඡානවිජ්ජාය මිච්ඡාඡීවා පටිච්චරතො හොති, ඉදම්පිස්ස හොති සීලස්මි.

ඇතැම් ශ්‍රමණබ්‍රාහ්මණයෝ සැදැහැයෙන් දෙන බොජුන් වළඳා, මැණික්වලින් වන පලාපල පවසන මාණික්‍ය ලක්ෂණ විද්‍යාවය, වස්ත්‍රයන්ගේ ගුණාගුණ දක්වන වස්ත්‍රලක්ෂණ විද්‍යාවය, මෙබඳු දණ්ඩක් දැරීමෙන් මෙබඳු පලාපල ඇත්තේය යි දඩුවල පලාපල පවසන දණ්ඩලක්ෂණ විද්‍යාවය, මෙබඳු කඩුවක් දැරීමෙන් මේ මේ පල ඇත්තේය යි කඩුවල පලාපල දක්වන අසිලක්ෂණ විද්‍යාවය, හී ආදියේ පලාපල දක්වන උසුලක්ෂණ ධනුලක්ෂණ ආයුධලක්ෂණ විද්‍යාය, මෙබඳු ස්ත්‍රියක වෙසෙන ගෙට මෙබඳු

පලාපල ඇත්තේය මෙබඳු පුරුෂයකු වෙසෙන ගෙට මෙබඳු පලාපල ඇත්තේය යි දැක්වෙන ස්ත්‍රීලක්ෂණ පුරුෂලක්ෂණ විද්‍යාය, කුමාරකුමාරී ද්‍රුසිද්‍රසලක්ෂණ විද්‍යාය, අශ්වලක්ෂණ මහිෂලක්ෂණ වෘෂභලක්ෂණ ගවලක්ෂණ අජලක්ෂණ මෙණ්ඩකලක්ෂණ කුක්කුටලක්ෂණ වට්ටකලක්ෂණ ගෝධාලක්ෂණ කර්ණිකාලක්ෂණ කච්ඡපලක්ෂණ මෘගලක්ෂණ විද්‍යාය යන මේ නිරුක්තීන් විද්‍යාවලින් මිථ්‍යාභීවයෙන් ජීවිකාව කෙරෙහි. මේ සස්තෙහි මහණතෙමේ නිරුක්තීන් විද්‍යාවලින් මිථ්‍යාභීවයෙන් ජීවත්වීමෙන් වැළකුණේ වෙයි. ඒ මිථ්‍යාභීවයෙන් වැළකීම ඒ මහණහුගේ ශීලය ය.

යථා වා පනෙකෙ හොත්තො සමණබ්‍රාහ්මණා සද්ධාදෙය්‍යානි හොජනානි භුඤ්ජීත්වා තෙ එවරුපාය නිරච්ඡානච්ඡජාය මිච්ඡාජීවෙන ජීවිකං කපපනෙති. සෙය්‍යථීදං? රඤ්ඤං නිය්‍යානං හවිස්සති රඤ්ඤං අනිය්‍යානං හවිස්සති අබ්භන්තරානං රඤ්ඤං උපයානං හවිස්සති බාහිරානං රඤ්ඤං අපයානං හවිස්සති බාහිරානං රඤ්ඤං උපයානං හවිස්සති අබ්භන්තරානං රඤ්ඤං අපයානං හවිස්සති අබ්භන්තරානං රඤ්ඤං ජයො හවිස්සති බාහිරානං රඤ්ඤං පරාජයො හවිස්සති බාහිරානං රඤ්ඤං ජයො හවිස්සති අබ්භන්තරානං රඤ්ඤං පරාජයො හවිස්සති, ඉති ඉමස්ස ජයො හවිස්සති ඉමස්ස පරාජයො හවිස්සති. ඉති වා ඉති එවරුපාය නිරච්ඡානච්ඡජාය මිච්ඡාජීවා පටිච්චරතො හොති. ඉදම්පිස්ස හොති සීලස්මිං.

ඇතැම් ශ්‍රමණබ්‍රාහ්මණයෝ සැදැහැයෙන් දෙන බොජුන් වළඳා, අසවල් දින අසවල් නැකතින් අසවල් රජුගේ බැහැර යාම වන්නේය යනාදීන් රජුන්ගේ බැහැර යාම කලින් ප්‍රකාශ කෙරෙහි. එසේ ම ගිය රජුන්ගේ ආපසු ඊම ප්‍රකාශ කෙරෙහි, අපගේ රජු අසවල් දින සතුරු රජකු කරා යන්නේ ය යි ප්‍රකාශ කරති, ගිය රජුගේ ආපසු පැමිණීම කලින් ප්‍රකාශ කෙරෙහි, බාහිර රජුන්ගේ පැමිණීම කලින් ප්‍රකාශ කෙරෙහි, බාහිර රජුන්ගේ බැහැරවීම කලින් ප්‍රකාශ කරති, ආභ්‍යන්තරික රජුන්ට ජය වෙතැයි පවසති, බාහිර රජුහු පරදිතියි පවසති, බාහිර රජුන්ට ජය වෙතැයි පවසති, ආභ්‍යන්තරික රජුහු පරදිතියි පවසති, මොහුට ජය වේ ය යි පවසති. මොහු පරදීය යි

පවසති. මෙසේ ශාස්ත්‍ර කියමින් තිරශ්චිත විද්‍යාවෙන් මිථ්‍යා ජීවයෙන් ජීවත් වෙති. මේ සසුනෙහි මහණ තෙමේ ඒ තිරශ්චිත විද්‍යාවෙන් ජීවත්වීමෙන් වැළකුණේ වෙයි. එය ද ඒ මහණහුගේ ශීලය ය.

යථා වා පනෙකෙ හොත්තො සමණබ්‍රාහ්මණා සද්ධාදෙය්‍යානි හොජනානි භුඤ්ජිත්වා තෙ එවරුපාය තිරච්ඡානවිජ්ජාය මිච්ඡාජීවෙන ජීවිකං කප්පෙත්ති, සෙය්‍යපීදං? චන්දග්ගාහො හවිස්සති සුරියග්ගාහො හවිස්සති නක්ඛත්තග්ගාහො හවිස්සති චන්දිමසුරියානං පඨගමනං හවිස්සති චන්දිමසුරියානං උප්පඨගමනං හවිස්සති නක්ඛත්තානං පඨගමනං හවිස්සති නක්ඛත්තානං උප්පඨගමනං හවිස්සති උක්කාපාකො හවිස්සති දිසාධාහො හවිස්සති භුමිචාලො හවිස්සති දෙවදුන්ද්‍රහි හවිස්සති චන්දිමසුරියනක්ඛත්තානං උග්ගමනං ඔගමනං සංකිලෙසං චොදනං හවිස්සති එවං විපාකො චන්දග්ගාහො හවිස්සති එවං විපාකො සුරියග්ගාහො හවිස්සති එවං විපාකො නක්ඛත්තග්ගාහො හවිස්සති එවං විපාකං චන්දිමසුරියානං පඨගමනං හවිස්සති එවං විපාකං නක්ඛත්තානං පඨගමනං හවිස්සති එවං විපාකං නක්ඛත්තානං උප්පඨගමනං හවිස්සති එවං විපාකො උක්කාපාකො හවිස්සති එවං විපාකො දිසාධාහො හවිස්සති එවං විපාකො භුමිචාලො හවිස්සති එවං විපාකො දෙවදුන්ද්‍රහි හවිස්සති එවං විපාකං චන්දිමසුරියනක්ඛත්තානං උග්ගමනං ඔගමනං සංකිලෙසං චොදනං හවිස්සති ඉති වා ඉති එවරුපාය තිරච්ඡානවිජ්ජාය මිච්ඡාජීවා පටිච්චතො හොති. ඉදම්පිස්ස හොති සීලස්මිං.

ඇතැම් ශ්‍රමණබ්‍රාහ්මණයෝ සැදැහැයෙන් දෙන බොජුන් වළඳා මෙබඳු තිරශ්චිත විද්‍යාවලින් ශාස්ත්‍ර කියමින් මිථ්‍යාජීවයෙන් ජීවිකාව කෙරෙති. කෙසේද යත්? අසවල් දිනයෙහි චන්ද්‍රග්‍රහණයක් වන්නේය. අසවල් දිනයෙහි සුය්‍යග්‍රහණයක් වන්නේය. අසවල් දිනයෙහි නක්ෂත්‍රග්‍රහණයක් හෙවත් ග්‍රහසංයෝගයක් වන්නේය, චන්ද්‍රසුය්‍යග්‍රහණයන්ගේ නියම මාර්ගයේ ගමන් වන්නේය, චන්ද්‍රසුය්‍යග්‍රහණයන්ගේ අමාර්ගයෙහි ගමන් වන්නේය, නක්ෂත්‍රයන්ගේ නියම මග යාම

වන්තේය, තක්ෂත්‍රයන්ගේ නො මහ යාම වන්තේය, උල්කාපාත වන්තේය, දිසාධාහයක් වන්තේය, භූමිකම්පාවක් වන්තේය, අහසගිගිරුමක් වන්තේය, වන්ද්‍ර සුය්‍යී තක්ෂත්‍රයන්ගේ උදවීම වන්තේය. අස්තවීමක් වන්තේය, කිලිට්ටිමක් වන්තේය, බැබළීමක් වන්තේය, මෙබඳු විපාක ඇති වන්ද්‍රග්‍රහණයක් වන්තේය, මෙබඳු විපාක ඇති සුය්‍යීග්‍රහණයක් වන්තේය, මෙබඳු විපාක ඇති තක්ෂත්‍රග්‍රහණයක් වන්තේය, මෙබඳු විපාක ඇති වන්ද්‍රසුය්‍යීයන්ගේ නියම මහ යාමක් වන්තේය, මෙබඳු විපාක ඇති තක්ෂත්‍රයන්ගේ නියම මහ යාමක් වන්තේය, මෙබඳු විපාක ඇති තක්ෂත්‍රයන්ගේ නො මහ යාමක් වන්තේය, මෙබඳු විපාක ඇති උල්කාපාතයක් වන්තේය, මෙබඳු විපාක ඇති දිසාධාහයක් වන්තේ ය, මෙබඳු විපාක ඇති භූමිවලනයක් වන්තේ ය, මෙබඳු විපාක ඇති අහස ගිගුරුමක් වන්තේය, මෙබඳු විපාක ඇති වන්ද්‍රසුය්‍යීතක්ෂත්‍රයන්ගේ උදවීමක් අස්තවීමක් කිලිට්ටිමක් බැබළීමක් වන්තේ ය. මෙසේ ශාස්ත්‍ර කියමින් මිථ්‍යාඡීවයෙන් ඡීවත් වන්නාහ. මේ සසුනෙහි මහණ තෙමේ තිරශ්චීන විද්‍යාවෙන් මිථ්‍යාඡීවයෙන් වැළකුණේ වෙයි. එය ද ඒ මහණහුගේ ශීලය ය.

යථා වා පනෙකෙ හොත්තො සමණුබ්‍රාහ්මණා සද්ධාදෙය්‍යානි හොජනානි භුක්ඡීත්වා තෙ ඵවරුපාය නිරව්ඡානවිජ්ජාය මිච්ඡාඡීවෙන ඡීවිකං කප්පෙනති. සෙය්‍යටීදං? සුඛිබ්‍රට්ඨිකා හවිස්සති දුඛිබ්‍රට්ඨිකා හවිස්සති දුඛිභික්ඛං හවිස්සති බෙමං හවිස්සති භයං හවිස්සති රොගො හවිස්සති ආරොග්‍යං හවිස්සති මුද්ද ගණනා සංඛානං කාවෙය්‍යං ලොකායතං ඉති වා ඉති ඵවරුපාය නිරව්ඡාන- විජ්ජාය මිච්ඡාඡීවා පටිච්චතො හොති. ඉදම්පිස්ස හොති සීලස්මි.

ඇතැම් ශ්‍රමණබ්‍රාහ්මණයෝ සැදැහැයෙන් දෙන බොජුන් වළඳා, මෙබඳු තිරශ්චීන විද්‍යාවෙන් මිථ්‍යා ඡීවයෙන් ඡීවිකාව කෙරෙත්. කෙසේ ද යත්? නැකැත් බලා මැනවින් වැසි ඇති වන්නේ ය යි කලින් කියති. වැසි මඳ වන්නේ ය යි කියති. දුර්භික්ෂ වන්තේය සුභික්ෂ වන්තේය, භය නැති වන්තේය, භය ඇති වන්තේය, රෝග හටගන්නේය, රෝග දුරුවන්නේය යි කලින් කියති. ඇහිලි

සලකුණෙන් ගිණිමය, දිගට ම ගණන් කිරීමය, සමූහ වශයෙන් ගණන් ගැනීමය, කාව්‍යය ලෝකායතශාස්ත්‍රය යන මේවායින් කටයුතු කිරීමය යන මේ ක්‍රමවලින් මිථ්‍යාභීවයෙන් ජීවිකාව කෙරෙහි. මේ සසුනෙහි මහණ එසේ තිරශ්චීන විද්‍යාවෙන් මිථ්‍යාභීවයෙන් ජීවිකාව කිරීමෙන් වැළකුණේ වෙයි. එය ද ඒ මහණහුගේ ශීලයය.

යථා වා පනෙකෙ හොත්තො සමණබ්‍රාහ්මණා සද්ධාදෙය්‍යානි භොජනානි භුක්ඡිත්වා නෙ එවරුපාය තිරච්ඡානවිජ්ජාය මිච්ඡාභීවෙන ජීවිකං කප්පෙන්ති, සෙය්‍යථීදං? ආවාහනං විවාහනං සංවදනං විවාදනං සංකිරණං විකිරණං සුභගකරණං දුඛගකරණං විරුද්ධගඛිතකරණං ජීවිහානිත්ඵද්ධනං හනුසංහනනං හත්ථාගිරජපනං හනුජපපනං කණණජපපනං ආදායපඤ්භං කුමාරිපඤ්භං දෙවපඤ්භං ආදිච්චුපට්ඨානං මහකුපට්ඨානං අඛිභුජ්ජලනං සිරිවිහායනං ඉති වා ඉති එවරුපාය තිරච්ඡානවිජ්ජාය මිච්ඡාභීවා පටිච්චරතො හොති, ඉදම්පිස්ස හොති සීලස්මිං.

ඇතැම් ශ්‍රමණබ්‍රාහ්මණයෝ සැදැහැයෙන් දෙන බොජුන් වළඳා ආවාහයට නැකැත් කියති. විවාහයට නැකැත් කියති. බිඳී සිටින අඹුසැමියන්ට එක්වීමට නැකැත් කියති. වෙන්වනු රිසි අඹුසැමියන්ට වෙන්වීමට නැකැත් කියති. පොලියට ණයට දුන් ධනය ගැනීමට නැකැත් කියති. පොලියට ණයට දීමට නැකැත් කියති. ශ්‍රියාව ඇතිවීමට ගුරුකම් කරති. කාලකණණි වීමට ගුරුකම් කරති. ගැබ් පිහිටීමට බෙහෙත් යොදති. දිව තද කිරීමට ගුරුකම් කරති. හකු තද වීමට ගුරුකම් කරති. කන් බිහිරි වීමට ගුරුකම් කරති. කණණාඬියට දෙවියන් පමුණුවා ප්‍රශ්න විචාරති. කුමාරිකාවන්ට දෙවියන් ආරුඬ කරවා ප්‍රශ්න විචාරති. දේවදසීන්ට දෙවියන් ආරුඬ කරවා ප්‍රශ්න විචාරති. ජීවිකාව පිණිස හිරු පුදති. මහබඹු පුදති. මන්ත්‍ර ජප කොට මුඛයෙන් ගිනි පිට කෙරෙහි. ශ්‍රී දේවිය කැඳවති. මේ ශාසනයෙහි මහණ තෙමේ එබඳු තිරශ්චීනවිද්‍යාවෙන් මිථ්‍යාභීවයෙන් දිවි පැවැත්වීමෙන් වැළකුණේ වෙයි. එය ද ඒ මහණහුගේ ශීලයය.

යථා වා පනෙක හොත්තො සමණුක්ඛාත්මණා
 සද්ධාදෙය්‍යානි හොජනානි භුඤ්ජිත්වා තෙ ඵවරුපාය
 නිරවිජානවිජ්ජාය මිච්ඡාජීවෙන ජීවකං කප්පෙත්ති. සෙය්‍යථීදං?
 සන්තිකම්මං පණ්ඩිකම්මං භුතකම්මං භූරිකම්මං වස්සකම්මං
 වොස්සකම්මං වත්ථුකම්මං වත්ථුපරිකිරණං ආවමනං නභාපනං
 ජුහනං වමනං විරෙවනං උද්ධවිරෙවනං අධොවිරෙවනං
 සීසවිරෙවනං කණ්ණකෙලං තෙත්තකප්පනං තත්ථුකම්මං
 අඤ්ජනං පච්චඤ්ජනං සාලාකියං සල්ලකත්තියං දුරකතිකිච්ජා
 මූලභෙසජ්ජානං අනුජපාදනං ඔසධීනං පටිමොක්ඛො ඉති වා
 ඉති ඵවරුපාය නිරවිජානවිජ්ජාය මිච්ඡාජීවා පටිවිරතො
 හොති, ඉදම්පිස්ස හොති සීලස්මිං.

ඇතැම් පින්වත් ශ්‍රමණුක්ඛාත්මණයෝ සැදැහැයෙන් දෙන
 බොජුන් වළඳා දෙවියන්ට බාරවීම් වශයෙන් ශාන්තිකර්ම කිරීම,
 ශාන්තිය ලැබීමෙන් පසු බාර ඔප්පු කිරීමය, භුතකර්මය, බිම්ගෙවල
 වෙසෙමින් පාඩම් කළ යන්ත්‍ර යෙදීමය, පණ්ඩකයන් පුරුෂයන්
 කිරීමය, පුරුෂයන් පණ්ඩකයන් කිරීමය, ශාස්ත්‍රානුකූලව ගෙවල්
 තැනීමය, බිම්දොස් නසනු පිණිස පූජා පැවැත්වීමය, මන්ත්‍ර ජලයෙන්
 මුඛ පිරිසිදු කිරීමය, මන්ත්‍ර ජලයෙන් නැහැවීමය, ගිනි පිදීමය,
 වමනය කරවීමය, විරේවනය කරවීමය, ළය විරේක කරවීමය,
 අධෝවිරේවන කරවීමය, ශීර්ෂ විරේවන කරවීමය, කන් රෝගවලට
 තෙල් පිළියෙළ කිරීමය, ඇස්වලට බෙහෙත් කිරීමය, නසා කිරීමය,
 ඇස්වල පටල කපන අදුන් පිළියෙළ කිරීමය, ඇස වැඩෙන සිසිල්
 බෙහෙත් පිළියෙළ කිරීමය, කටු ගසා ඇසට පිළියම් කිරීමය, ඇසෙහි
 සැත්කම් කිරීමය, ළදරුවන්ට පිළියම් කිරීමය, සර්වාංගයට ම
 වෙදකම් කිරීමය, බෙහෙත් සැර නැසීමට පිළියම් කිරීමය යන
 මේවායින් මිථ්‍යාජීවයෙන් ජීවත් වෙති. මේ සසුනෙහි මහණ
 තෙම ඵබ්චු නිරශ්චිත විද්‍යාවෙන් මිථ්‍යාජීවයෙන් ජීවත්වීමෙන්
 වැළකුණේ වෙයි. එද ඒ මහණහුගේ ශීලය ය.

අථ බො. සො මහාරාජ හික්ඛු ඵචං සීලසම්පන්නො න
 කුකොච්චි භයං සමනුපස්සති යදිදං සීලසංචරතො. සෙය්‍යථාපි
 මහාරාජ බත්තියො මුද්ධාහිසිත්තො නිභතපච්චත්ථිකො න
 කුකොච්චි භයං සමනුපස්සති යදිදං පච්චත්ථිකතො, ඵවමෙව

බො මහාරාජ හික්බු සීලසම්පන්නො න කුකොච්චි
 භයං සමනුපස්සති යදිදං සීලසංවරතො. යො ඉමිනා අරියෙන
 සීලක්ඛන්ධෙන සමන්තාගතො අජ්ඣකන්තං අනවජ්ජසුඛං
 පටිසංවෙදෙති. එවං බො මහාරාජ හික්බු සීල-
 සම්පන්නො හොති.

මහාසීලං

මහරජ, මේ ආයතී ශීලස්කන්ධයෙන් යුක්ත වන මහණ තෙමේ
 ශීලසංවරය හේතු කොට කිසි තැනකින් භයක් නො දකී. මහරජ
 යම්පේ මුදුනෙහි අභිෂේක කරන ලද නැසු සතුරන් ඇති ක්ෂත්‍රිය
 තෙමේ කිසි තැනකින් සතුරන් හේතු කොට භයක් නො දක්නේ ද
 මහරජ, එපරිද්දෙන් ශීලයෙන් යුක්ත වන මහණ තෙමේ ශීලසංවරය
 හේතු කොට කිසිතැනකින් බියක් නො දක්නේය. හෙතෙමේ මේ
 ආයතීශීලස්කන්ධයෙන් යුක්ත වූයේ ස්වසන්තාතයෙහි නිරවද්‍ය සුඛය
 විදී. මහරජ මෙසේ මහණ ශීලයෙන් යුක්ත වූයේ වේ.

මහාශීලයසී.

චූළසීල මජ්ඣමසීල මහාසීල යන මේ විභාගය ධර්ම පිළිබඳ
 විභාගයක් නො ව පාළිය පිළිබඳ විභාගයකි. සසර දුකින් මිදෙනු
 පිණිස සැදැහැයෙන් බුදුසස්තෙහි පැවිදි වී සිටින සත්පුරුෂයෝ
 තමන්ට හිමි තමන් විසින් රැකිය යුතු ශීලය උගෙන එහි මැනවින්
 පිහිටා ශක්තිපමණින් බුදුවදන් ද උගෙන රථවිභිතපට්ඨපද
 මහාගෝසිංගපට්ඨපද, මහාසුඤ්ඤතපට්ඨපද, අනංගණපට්ඨපද
 ධම්මදසාදපට්ඨපද නාලකපට්ඨපද වන්දෝපමපට්ඨපද යන මේ ප්‍රතිපදවන්
 ද යථාශක්තියෙන් පුරමින් සමථවිදර්ශනාවන්හි යෙදී තමතමන්ගේ
 ප්‍රවුඡ්ඡාව සාර්ථක කර ගනිත්වා.

මහාකාරුණික වූ භාග්‍යවත් බුදුරජාණන් වහන්සේගේ
 නොයඹාණික ශාසනයෙහි ගිහිගෙය හැර සසර දුකින් මිදීම සඳහා
 පැවිදිව උපසම්පදව ලැබූ ශික්ෂාකාමීන්ට මහ දක්වනු වස්
 ජේරුකානේ වන්දවීමල මහාස්ථවිර නමැති අප විසින් ආරම්භ කරන
 ලද උපසම්පදශීලය නමැති විනය ග්‍රන්ථය මෙතෙකින්.

නිමියේය.

අනුක්‍රමණිකාව

අකප්පිය	93, 145, 218	අධිෂ්ඨාන	107, 114
අකප්පිය භූමි	159	අධෝ විරේචන	357
අකාල විචරය	131	අනතිරික්ක	169
අකාලය	131, 293	අනභිමුඛය	294
අකූප	178, 280	අනාචාරය	295
අක්කනාළ	118	අනාණන්තික	34
අක්කෝසනා	328	අනාපත්ති	54, 61
අක්‍රිය	307	අනාමරභවස්තු	266
අගතිය	237	අනාමාස	268
අගුල්	112, 184	අනියත	30
අග්ගඛ්ඨ	221, 438	අනුද්දිස්සිකය	72
අග්‍රදන්‍ය	100	අනුපදය	204
අග්‍රපිණ්ඩය	207	අනුපසම්පන්නයා	33, 154, 203, 297
අග්‍රෝදකය	207	අනුප්පියභාණිකා	325
අංග ශාස්ත්‍රය	454	අනුබාසැරතය	204
අභින	144	අනුමෝදනාව	234
අභිනක්ඛිප	118	අනුලෝම	77, 118, 319
අභිනප්පවේණි	146	අනුභස	287
අඤ්ජලි කර්මය	209	අනේසන	330
අඤ්ඤාතක විඤ්ඤත්තිය	264	අන්තරවාසකය	119, 341
අටුවා	49, 79	අන්තරාය	309
අට්ඨ වාචිකා	29	අන්තරාසික	309
අට්ඨාන	153	අන්තෝවාසික	235, 240
අතචූසියා	60	අන්තෝපක්ක	159
අතිරේක	113	අන්තෝචූක්ථ	159
අතුළ	131	අන්ත සන්නිධිය	340
අත්කම	57	අන්වික්ඛරය	204
අත්ථසාධකාවභාරය	46	අදන්‍ය	122
අත්ථූපසංභිතය	204	අපරණණ	316
අත්පස	114, 122, 156	අපලෝකන කම්ම	300, 312
අදත්තාදන	37	අපලෝකනය	198, 242
අදින්නාදන්‍ය	49	අඛ්ඨ	224
අධිකරණය	54, 57, 280	අඛිභාන	89, 102, 209
අධිමානය	84	අභිධර්මය	234, 310
අධිශීලය	30	අභිවාදනය	209

අමනුෂ්‍යයා	289	ආචාර්ය වාද	48, 76
අමුලක	88, 294	ආචීව පාරිශුද්ධිය	321, 332
අමෘතය	56	ආචීව විපක්තිය	322
අයථා	34	ආචීව හේතුක සිකපදය	321
අරණය	85	ආඥා ව්‍යතික්‍රමණ	307
අරීච්ච	305	ආණන්තික පයෝගය	71, 73
අරුණ	129, 167	ආණන්තිකාවහාරය	44
අරුණෝදය	162	ආණාපකයා	48, 73, 218
අර්ථකථාවාරය	274	ආතුරයා	289
අර්ථය	202	ආදසය	151
අර්ථසාධකාවහාරය	46	ආදිකර්මිකයා	316
අලජ්ජියා	236, 297	ආධාරකය	112
අල්පශ්‍රැත	226	ආනන්තරය	72
අල්පේච්ඡතා	134, 173	ආනන්තරය කරම	33, 306
අල්ලස්	41	ආපත්ති	31, 89, 257
අවකාශය	75	ආපත්ති විනිශ්චය	59
අවමක	109	ආපත්තාරෝචනය	105
අවණණහාරිකා	329	ආපදව	192
අවන්දිය	209	ආපායික	307
අවහරණය	56	ආහිධම්මික	57
අවහාරය	39, 57	ආමර්ශනය	268
අවිඤ්ඤාණක	43	ආමලක ඵාණිකය	316
අවිස්සජ්ජිය හණ්ඩ	243	ආමිෂය	200
අවේහඩ්ගිය හණ්ඩ	243	ආමිෂ සම්භෝගය	308
අශ්‍රමණයා	55, 72, 292	ආමිෂ සන්තිධිය	343
අසත්‍ය	32, 179	ආයස්මා	198
අසමය	134	ආයුධ	269
අසිලක්ෂණ විද්‍යාව	352	ආයුෂ්මතා	56, 229
අස්ගොච්චා	101	ආයු සංස්කාරය	152
අස්ත	163	ආරණ්‍යකයා	86
අස්වාමික	255	ආරාධනාව	174
අස්සන්ථර	146	ආරාම	193
අහේතුක	307	ආරාමවක්ඛු	245
අහෝසි	127	ආරාමිකයා	257
ආත්‍රෝගය	194, 291	ආරාමුපචාරය	140
ආචාර්ය	142, 211	ආරෝචනය	33, 85, 103
ආචාර්ය භාගය	287	ආර්ය	84, 273
ආචාර්ය මාත්‍ර	142		

ආර්ය ශීලය	30, 341	උග්ගහිතක	155
ආර්ය ශීලස්කන්ධය	333	උග්ගහිතය	156
ආර්යෝපවාදය	307	උච්චාසයන	145
ආලපතා	324	උච්චපිරිසෙයින්	122
ආලේප	143	උතුරු මිනිස්දම්	85
ආවාසය	87	උතුරු සඵ	248
ආවුධය	75	උත්කෘෂ්ට	109
ආවුසො	198	උත්කෂේපනීය	210
ආසන්දි	145, 346	උත්තර	268
ආසන්න	86	උත්තරත්ථරණ	251
ආසිත්ත පණ්ඩක	102	උත්තරාසංගය	119, 138
ආස්වාදනය	305	උත්තරි මනුෂ්‍ය ධර්ම	322
ආහාර	154	උත්තරි මනුස්ස ධම්ම	83
ඇණවුම්කරු	49	උත්පාද ශාස්ත්‍රය	351
ඇත්ගොවුවා	101	උත්සන්න	101
ඇදිලි	128, 235	උදුළ	131
ඇවත	257	උදේන	248
ඇවැත්	31, 85, 274	උද්දලෝමී	146
ඉච්ඡා	324	උද්දිස්සකක	178
ඉද්ධිමය පයෝගය	71	උද්දිස්සිකය	72
ඉද්ධිමයිකය	320	උද්දේසය	311
ඉන්ද්‍රිය සංවර ශීලය	320	උද්දේසාවරිය	211
ඉදිකවු ගුණාව	68	උද්දේසාවාරිය	142
ඉදුල්	113	උන්නතනා	325
ඉරියාපඵ	75	උපක්ඛට	135
ඉලක්කය	73	උපක්‍රම	89
ඉල්මස	131	උපචාරය	251, 260
ඉසිභාසිතය	204	උපට්ඨාන සාලාව	251
ඉස්තෝජ්ජුව	180	උපනන්ද	134
උක්කාවතා	325	උපවාද	307
උක්කුට්ඨ	67, 105	උපවාස	79
උක්කෝටන	338	උපසම්පදවරිය	211
උක්ඛිත්තකයා	210	උපසම්පදවාරිය	142
උක්ඛේපනා	328	උපසම්පදව	29
උක්ඛේපනීය	103, 307	උපසම්පන්න	30, 298
උග්ගහණ	156	උපසේන	225
		උපස්ථාන ශාලාව	297

උපස්ථායකයා	79, 23	මීමසවාද	194
උපාධ්‍යාය මාත්‍ර	142	මීවාද පටිග්ගහණ	29
උපාධ්‍යායයා	86, 142, 227	මීවාදාවරිය	211
උපාධ්‍යායාවාර්යයා	237	මෞදරික	59, 90
උපාහන	342	කංසකුට	338
උපෝසථ	30	කංගු	169
උපෝසථ පවාරණ	291	කජංගල	142
උභතෝකෝටික	247	කඤ්චුක	119
උභතෝ බ්‍යඤ්ජන	33, 186	කට්ඨිස්ස	146
උම්මත්තක	54, 297	කඨිනත්ථාරය	127
උරුමක්කාරයා	69	කඨිනය	127
උඵවස්ස	184	කඨින ශික්ෂාපදය	126
උලුක පක්ඛ	118	කඨිනානිසංසය	127
උල්කාපාතය	355	කඨිනුබ්භාරය	127
උල්ලපතා	324	කණ්ඩුපට්ච්ඡාදක	119
උච්චුත්	238, 286	කතිකා	87
උසීරද්වජ	143	කතුර	148
උසුලක්ෂණ	352	කදලිමිග	146
උසුයපණ්ඩක	102	කදම්ණ	268
උස්සයවාදිකා ශික්ෂාපදය	276	කපුවා	149
උභතපඤ්චබන්ධන ශික්ෂාපදය	116	කජපබිත්ථු	122, 137
සාමි භාමිතය	205	කජපාසික	118
ඵකලා	189	කජපිය	218, 256
ඵකන්තලෝමී	146	කජපියං	220, 223
ඵකභණ්ඩපඤ්චකය	43	කජපිය කාරක	256
ඵකභත්තික	337	කජපිය භාණ්ඩ	256
ඵකාංග	67, 228	කජපිය භූමි	159
ඵකාසනය	186	කමිස	119
ඵකිත්ථිය	222	කමිබල	118
ඵලක	72	කමිම නානා සංවාසක	211
ඵලකචීර	118	කය	263
ඵඵබීජ	221, 339	කයචික්කය සිකපදය	263
මරලෝසු	50, 130	කයිමරුව	111
මකාසපට්ච්ඡන්තාවභාරය	52	කර්මණා	91, 102, 182
මදන	169	කර්ම වාකයා	198
මදන සුරා	314	කලල	71
මපක්කමික පණ්ඩක	102	කලාබුක	139
		කල්‍යාණ පෘථග්ජනයා	88

කසාවත	56	කොවිජ	250
කභවඡ්ඤ	261	කෝසෙයා	118, 146
කභාපණ	38	ක්‍රියා විශේෂය	75
කමුර	316	ක්ලාන්තය	164
කාන්තාර	273	ක්ෂිණාශ්‍රව	183
කාම පරිලාභය	102	බන්ධ බීජ	221, 339
කාමරාගය	102	බාදනීය	162
කාය බන්ධනය	138	බාදා	109
කාය සංසර්ග රාගය	94	බීජනා	328
කාල පක්ෂ	102	බෝම	118
කාලය	162	ගණය	89
කාලස්තම්භ	162	ගන්ධබ්බහත්ථක	153
කැටය	57	ගන්ධසන්නිධිය	343
කැපකරු	172, 256	ගමන	189
කැසි හඬ	207	ගමීපොළො	195
කිණ්ණ පක්ෂිත්ත සුරා	314	ගරහනා	328
කිතිය	90, 297	ගරුකාපත්ති	89, 102
කුකුළ	56, 310	ගරුධම්ම පටිග්ගහණ	29
කුටිය	86, 159	ගරු පරිෂ්කාර	241
කුයාරි	245	ගරු භාණ්ඩ	88, 241, 243
කුඩය	139	ගාංචු	139
කුක්කක	146	ගාථා	233
කුද්දල	245	ගාමුපචාරය	189
කුද්‍රාසක	169	ගුහුචියා	208
කුම්භචූන	344	ගිලනා	181
කුම්භදසී	348	ගිලාන	238, 339
කුම්මාස	169	ගිලානෝපස්ථානය	240
කුරුවිත්තක	153	ගීත ස්වරය	201
කුලදුෂණ	88, 282, 331	ගුදිරිය	146
කුලුපග	82	ගුලාසවය	314
කුසචීර	118	ගෝණක	146
කුසාවහාරය	52	ගෝඨුම	169
කුහන	283	ගෝරසය	280
කුඤ්ඤය	47	ගෝලයා	225
කුටාගාර ශාලාව	182	ගෝදක්ක	57
කෙටේරි	245	ගෞරවය	185
කේලාමි	196	ග්‍රන්ථ	233
කේසකම්බල	118	සරුපචාරය	190
		චණ්ඩාල	194

වතුභාණුවාරපාළිය	233	ඩබරා	216
වතුරථ	83	තට්ටිකා	251
වාටුකමාතා	325	තතුත්තරි	135
වාතුද්දසික	241	තරස්	178
විත්තක	146	තලිය	184
වීර කාලය	90	තාප්පය	219
වීරස්ථිතිය	199	තාවකාලික	70, 285
විලිමිකා	251	තිව්වරය	127
වීන	118, 320	තිණ සන්ථාර	251
වීචර	127	තිරස්ථිත කථා	348
වීචර කාලය	131	තිරස්ථිත විද්‍යා	353
වීචරක්ඛන්ධකය	118	තිරෙඵ	145
වීචර මාසය	131	තිලක	150
වුදිතක	294	තිර්ථකයා	118
වුළෙසීල	30, 333	තුඹස	219
වුළ සුමන	56	තුලාකුට	338
වේතනා	76	තුෂ්ණිමිභූත	173, 247
වේනියගිරිය	57	තුලිකා	146, 346
වෛත්‍ය කර්මාන්තය	247	තෙලිදිය	315
වෝදක	294	ත්‍රිකෝටි පරිඤ්ඤාමාංසය	175
වෝදනා	291	ත්‍රිවිද්‍යා	83
වෝදිත	55	ත්‍රිශික්ෂා	283
ජන්දය	300	ඵවිකය	111
ජන්ත	311	ථාවර පයෝගය	71
ජබ්බග්ගිය	174	ථුලුසි	40, 48, 82
ජනේලය	112	ථුල්ලච්චිය	77, 90, 266
ජම්බුද්වීපය	143	ථේය්‍යාවහාරය	49
ජාතක භාණක	327	දණ්ඩ කම්මනාසන	309
ජාත පටච්චි	217	දන්තපෝත	154
ජාතරූප	255, 273	දබ්බමල්ල පුත්ත	295
ජාති	194	දරණුව	112
ජීන	61	දවස	129
ඤජති වතුරථ කර්මය	30	දඤාකුෝෂය	194
ඤජති කම්ම	300	දභවලු	119
ඤජති වතුත්ථකම්ම	30, 300	දධිකා	150
ටිකට්ටි	53	දරුභණ්ඩ	245
ඩබර	299	දිත්ත	155
		දියසෙවෙල්	222

දිවා විහරණය	182	ධාන්‍ය	267
දිවාසයනය	182	ධුතංග	86
දිවිහිමි	30, 232	ධුරනික්ඛේපාවහාරය	46
දිසාධානය	355	ධුරනික්ඛේපය	47
දුකුළා	48, 85, 296	ධුමපානය	317
දුකුල	320	ධුර්කයා	50
දුක්කට	90, 194, 256	ධෝපන	344
දුක්කටා පත්තිය	183, 296	නග්න	210
දුට්ඨදෝස සංඝාදිසේස	294	නඩ	276
දුට්ඨල්ල	98	නසුංසක	102, 307
දුට්ඨල්ල වාචාරාග	98	නවක	185, 227
දුට්ඨල්ලා පත්ති	197	නානා භණ්ඩ පඤ්චකය	40
දුට්ඨල්ලා රෝචනය	197	නානාසංවාසකයා	209
දුබ්බණ්ණකරණ	137	නාස්තික	307
දුබ්භාසික	30, 194	නැළිය	109
දුරවච	310	නැයා	133
දුරවරණ	137	නිකති	338
දුශ්ප්‍රාඤ	226	නික්ඛේප	130
දුශ්ශීල	31	නිබාදන	245
දුෂ්කෘතාපත්තිය	88	නිදනය	134
දුහුල්	118	නිජ්ජේසිකතා	328
දුනේන උපසම්පද	29	නිබ්බට්ට ඛිජ	223
දු පෝරුච	153	නිමිත්තකම්මාවහාරය	49
දෙඩ්ඳුභක	139	නිරවද්‍ය	275
දෙමළ නැළිය	109	නිරවශේෂ	61
දේවතා භාසිතය	204	නිශ්‍රයමුක්ත	233
දේවදත්තිය	320	නිශ්‍රයාවාර්ය	142, 226, 236
දේශනාගාමිනී	59	නිස	225, 232, 235
ද්වත්තිංසාකාරය	60	නිසගි	66, 116, 133, 264
ධම්මදේසනා	205	නිසගි පච්චි	264, 330
ධම්මුපසංභිතය	204	නිසජිය	117
ධරම කථිකයා	208, 292	නිසීදනය	68, 120, 251
ධරම නිමන්ත්‍රණය	134	නිස්සග්ගිය	66, 255
ධරමවාදී	303	නිස්සග්ගිය පයෝගය	71
ධරම විනය	228, 349	නිස්සග්ගියාවහාරය	45
ධරම සංගීතිය	312	නිස්සජ්ජනය	257, 263
ධරමසම්භෝගය	308	නිස්සය	232

නිස්සයාවරිය	211, 235	පරපිට්ඨිමංසිකතා	329
නිස්සරණ	288	පරම්පරාව	285
නිස්සර්ජනය	66	පරම්මුඛාවිකප්පනය	115
නීවාසනය	185	පරිකප්පාවහාරය	51
නීලකභාපණ	38	පරික්ඛාර වෝළය	120
නීවරණ	83	පරික්ෂේපය	189, 251
නේමිත්තිකතා	326	පරිච්ඡි 34, 51, 74, 83, 85,	279
නේසාද	194	පරිභණ්ඩ	110
නෛර්යාණික	358	පරිභෝග	109, 216
නොනෑයා	133	පරිෂ්කාර	52, 216
පක්ඛපණ්ඩක	102	පරිසුපස්ථායක	227
පක්ෂාසාත	77	පරිහරණ	227
පච්චි	117, 295	පර්යාප්තිධර	56
පච්චිකප්පරණ	120, 251	පර්යාය	85
පච්චුද්ධරණය	114	පල්ලංක	146
පච්චුද්ධාරය	114, 116	පචාරණ	30, 169
පඤ්ච හේසඵප	166	පචාරික	172
පඤ්චාංගලික	163	පසභ	208
පඤ්භව්‍යාකරණ	29	පසතුරුණු	248
පටලිකා	146	පසය්භාවහාරය	50
පටිකා	146	පස්සභදූමියෝ	243, 264
පටිග්ගහණ	156	පළිබෝධය	126, 131
පටිච්ඡන්ත	103	පාංශුකුල	42, 52
පටිච්ඡන්තාවහාරය	52	පාවිත්තිය	30, 66, 194
පටිය	138	පාවිද්දේසනීය	30
පටිටිකා	138	පාතරාස	337
පඨවි බණන	76, 217	පාත්‍රය	106
පණ්ඩක	33, 101, 307	පාදය	38, 204
පණ්ඩුපලාස	249, 284	පාදුකා	144
පණණ සන්ථරණ	251	පාන සන්තිධිය	341
පත්තුණණ	118, 320	පාපදණ්ඨි	304
පත්සල	85	පාපතා	329
පදසෝධම්ම	203	පාබ්ඪි	248
පබ්බජ්ජාවරිය	211	පාමොක්	302
පබ්බාජනීය කර්මය	.88	පාරාජිකා	30, 32, 278
පයෝග	47	පාරාජිකා පාළි	38
		පාරිභට්‍යතා	326

පාරිවාසිකයා	209	ප්‍රසාදය	134
පාවහන්	140	ප්‍රාතිමෝක්ෂය	30, 232
පාළිය	202, 230	ප්‍රාතිමෝක්ෂසංවර ශීලය	30, 320
පෑළුවිය	131	ඵරසු	245
පිට්ඨසුරා	314	ඵලාසව	314
පිණ්ඩවාරික	79	බණවර	233
පිණ්ඩපාක හෝජනය	106	බදම	214
පියරු	150	බද්ධ පර්යංකය	323
පිරිකර	237	බබ්බජ	245
පිරිත්	287	බහුවචනය	116
පිරියම්	252	බහුශ්‍රූත	226, 233
පිරිවෙස්	102	බැතියම	119
පීඨය	186	බේරිය	101
පුක්කුස	194	බිම්බෝහන	245
පුඤ්ජයපඨවි	217	බීජාගාම	222, 339
පුජඵාසව	314	බීජබීජ	221, 339
පුබ්බපයෝග පඤ්චකය	47	බීජෝත්පාචනය	102
පුබ්බපයෝගාවහාරය	47	බුදුගොස්	76, 268
පුරුෂ නිමිත්ත	33, 93, 182	බුද්ධ භාසිකය	204
පුරුෂෝත්තමයා	183	බුද්ධාඤ්ච	30
පුවසුරා	314	බුමුතුරුණු	248, 250
පෙරහන්කඩ	123, 216	බුරුම	112
පේසුඤ්ඤ	156	බ්‍රහ්ම චර්යාව	88, 266
පොත්ඵක	118	බ්‍රහ්මදණ්ඩය	312
පොරෝතය	135	භගන්දරා	316
පොලීපීය	279	භංග	118
පෞද්ගලික	250	භණ්ඩදෙයා	51, 52
ප්‍රකෘති	143	භන්තේ	198
ප්‍රඥප්ති	163, 298	භවන්ත	198
ප්‍රතිපදාව	106, 307	භාතියරාජ	55
ප්‍රතිබල	30, 232	හික්ඛු	30
ප්‍රතිභානවිත්‍රය	344	හිසි	245
ප්‍රත්‍යන්ත	142, 145	භූමිමජක	295
ප්‍රත්‍යය	163, 323	භූමිමන්ඵරණ	251
ප්‍රත්‍යයසන්තිශ්‍රිත ශීලය	320	භූත ගාම	222, 339
ප්‍රයෝග	47	භූතයා	289
ප්‍රවුජ්ඣාවාර්ය	142	භූත වෛද්‍ය	82

භූරිච්ඡාච	352	මහා ශීලය	351
භේදක	302	මහා සයන	145
භේදනුවරතක	303	මහාසීලය	30
භේදනුවත්තක	303	මහා සුම්ම	48
භෙෂ්ඨ	165	මාගම	32, 82
භෝජ්‍යය	169	මාණවකයා	330
මංවාදී	38	මානකුට	338
මගධ	125	මානත්	89, 102
මගධ නැලිය	109	මැසිරිගල්	268
මච්ඡ	169	මිටිරියන	122
මජ්ඣන්තික	163	මිථ්‍යාච්චය	352
මජ්ඣිම සීලය	30	මිශ්‍රකරණපණ	39
මඤ්ච	145	මිස්සක පටච්චි	217
මට්ටම	76	මුඛද්වාරය	154
මණ්ඩපය	251, 269	මුඛසුඤ්ජන චෝලය	120
මතකභත්ත	234	මුග්ගසුප්පාතා	326
මත්තිකාභාණ්ඩ	245	මුඤ්ජ	245
මද්දච්ඡණය	139	මුත්තාමණි	274
මද්‍යය	314	මුරජය	139
මධ්‍ය දේශය	142, 145	මුසාවාද	193
මධ්‍යම ශීලය	339	මුස්ලිම්	184
මධ්‍වාසවය	314	මුලබ්ජ	339
මල්ලක	154	මූලාය පටිකස්සනාය	209
මච්ඡල්	94	මූලිකයා	44
මසු	38, 54	මෙණ්ඩක	272
මස්සු	150	මෙත්තිය	295
මහා අච්චකථා වාදය	76	මෙවුන්දම්	33
මහා කාරණ	318	මේරය	314
මහානාම	143, 168, 174	මෙමුන	32, 100
මහාපච්චරිය	76	මෝචනාය	90
මහාපදුම	49	මෝරු	83
මහාපදේස	318	යකාරය	195
මහා ප්‍රාණ	288	යටත් පිරිසෙයින්	122
මහාරංග	143	යච	267
මහාවිකට	158	යාන සන්තිධිය	342
මහාවිහාරය	57	යාමකාලික	154
		යාවකාලික	154

යාව ජීවික	154	වන්ඵ සන්තිධිය	341
යෝනි	92	වත්සුණු	150
යෝගාවචරයා	181	වදා	163
රජක	255	වජ්මය	131
රත්තිවිජේදය	130	වම්භතා	328
රත්තිවිජපචුක්ඵ	123	වරා	267
රත්තූපරක	337	වරග කර්මය	300
රත්ත ශික්ෂාපදය	256, 259	වරවස් මාරගය	33
රඵකාර	194	වල්ලි	245
රඵක්ඵර	146	වසභ	287
රයිගමයා	195	වස්තුව	73
රහෝනිසප්ප	188	වස්සාන	121, 131
රාගය	90	වස්සික සාටකය	120
රාජාගාර	192	වහන්	141
රූපිය	255, 261	වාකචීර	118
රේඪියෝ	50	වාසි	245
ලප්ඪී	53, 236	වාස්තු විද්‍යාව	352
ලද්ධිතානාසංවාසකයා	211	වාළ කම්මල	118
ලපනා	324	විකතිකා	146
ලහුකාපත්ති	89, 198	විකජ්ජනය	113, 115, 124
ලාවු	148	විකාලය	161, 319
ලාභපරිණාමනය	66	විකෝපනය	339
ලාභෙන ලාභනිජීගිංසනතා	329	වික්කය	263
ලිංග නාසනා	309	විජ්ජාමය පයෝගය	71
ලිංග පරිවරකනය	115	විඤ්ඤ	206
ලෙඪ්චුපාතය	250	විනය කර්මය	89, 115
ලොකධයි	345	විනයධරයා	56, 59, 208
ලෝක වාරිත්‍ර	339	විනයවාදි	303
ලෝකාපවාදය	339	විනික වත්‍රු	62
ලෝකායත ශාස්ත්‍රය	356	විනික වස්තු	79, 85
ලෝණසෝචීරක	316	විනෝදය	68, 182
ලෝභකුම්භි	245	විජ්ජවාසය	129
වග්ගමුදකීරිය	87	විභක්ති	206
වඤ්චන	338	විභංග	226
වචුරියන	120	විමති විනෝදනී	38
වත්	201	විලේඛන සික්ඛාපදය	309
වත්තක්ඛන්ටකය	227	විවාද	297

විශ්වාසයා	70	සකෘදගාමී	84
විසර්ජනය	241	සංගායනය	205
විසුකදස්සන	344	සංගීතිය	205
විහාරවත්ථු	245	සංඝ කර්මය	301
වීභි	169	සංඝ හේදය	302
චූච්ඡානගාමිනී	59	සංඝ ස්ඵවිර	187, 202
වෙදකම	282	සංඝාවිප්ලේතත්ථිකය	188
වෙරිකාරයා	192	සංඝාවිය	121, 138
වේණ	194	සංඝාදිස්ස	30, 89, 266
වේතාල	344	සංඝික	297
වේඵ	245	සභ වෙසෙස්	92
වෛශාලී	182	සභ සතු	31
චාතිත්‍රමණ	59, 306	සජ්ඣායනා	202, 289
ශයනය	178	සතධම්ම	330
ශික්ෂමානා	176	සතේකිච්ඡ	60
ශික්ෂාකාමී	181	සත්තාභකාලික	154
ශික්ෂාපදය	132	සත්තු	169
ශික්ෂා ප්‍රත්‍යාඛ්‍යානය	124	සද්ධාදෙයා විනිපාකනය	249
ශීල සංචරය	358	සද්ධිවිහාරිකයා	86, 225
ශීල ස්කන්ධය	358	සන්තිධිකාර	107, 164, 340
ශුක්‍ර ධාතුච	89, 102	සප්පාණක	214
ශුක්‍ර මෝචනය	89, 90	සමුස්මචාරී	86
ශුක්ල පක්ෂ	102	සභාග	104
ශ්‍රමණ ධර්මය	181	සමනච්ඡන්දය	48
ශ්‍රමණ සාරූප්‍ය	107	සමාන සංචාසක	301
ෂච්චර්ශික	207	සමානාචාර්යයා	240
සංකේත කම්මාවහාරය	48	සමානාසනික	186
සංඛිපනා	328	සමානෝපාධ්‍යායයා	240
සංඛේපවිධිකථාවාදය	77	සමුක්කාවනා	325
සංපාපනා	329	සමුක්ඛේපනා	328
සංචර	93	සමුන්නභනා	325
සංචාසය	32	සමුල්ලපනා	325
සංචාසනාසනා	309	සම්	144
සංචිදුවහාරය	48	සම්පජාන	194
සංචිධාන	191	සම්පදච	29
සංචෝහාර	264	සම්ප්‍රලාප	336
සංස්ථාන	90	සම්ප්‍රදය	55

සම්බාධ	148	සුගත්	120
සම්භාර සංයුක්ත සුරා	314	සුගත් අභූල	145
සම්භෝගය	104	සුංකසාන	45
සම්මුඛාවිකජ්ජනය	115	සුද්ධපඨවි	217
සම්මුඛිභූත	241	සුරාපාන ශික්ෂාපදය	314
සයංපාක	159	සුකරන්තක	138
සයන සන්තිධිය	342	සෙනසුන්	31, 213, 253, 272
සරණ ගමන	29	සෙය්‍ය	251
සරනේරු	183	සේබියා	175
සරභඤ්ඤය	202	සේතකණ්ණිකා	142
සලලවතී	180	සේතාසන	123, 272
සල්ලපනා	324	සෝමාර	118, 320
සල්ලේඛ පච්ඡදා	340	සෞත්‍රාන්තිකයා	208
ඝවග මහණහු	81	ස්කන්ධ	234
සච්ඤ්ඤාණක	43	ස්ථවිර	185
සස්වාමික	55	ස්ථානෝචිත	247
සහදූමියා	284	ස්ථූල	101
සහපයෝගාවභාරය	47	ස්ප්‍රෂ්ටව්‍ය	78, 305
සහසෙය්‍යාපත්තිය	159, 179	ස්වර්ගය	78
සහසෙය්‍යාව	309	ස්වසන්නානය	61, 358
සාංඝික	88, 159	ස්වාඛ්‍යාන	208
සාණ	118	හණ	118
සාණන්තික	34	හතිය	164
සාධුගීත	192	හත්ථත්ථර	146
සාමණේරයා	39, 93	හත්ථපාස	123
සායමාස	337	හප	112
සාලි	169	හබක	77
සාහත්තික පයෝගය	71, 72	හලාහල විෂ	330
සාහත්තිකාවභාරය	43	හවඩිය	139
සිකපද	34	හිඳීම	185
සීලිම	180	හෙදිය	96
සුක්කච්ඡවිධි	90	හෙල්ල	270
සුගතංගුලය	125	හේමන්ත	127
සුගත විවරය	120	හෝතමු	179
සුගත විදන්ථිය	120		